



இரண்டாம்

49 ஆம் விழும் திரைத் திரிள் கதை



நமது அறவாசலி அவளியீடு

www.avanam.org

இரணமடு?!

தொகுப்பு:

திரு.கி.சர்வேஸ்வரா

திரு.கை.சரவணன்

வெளியீடு:


நமது முரசொலி

தலைப்பு:	இரணைமடு?!. IRANAIMADU?!. திரு.இ.சர்வேஸ்வரா திரு.கை.சரவணன் தை 2020 மாண்புமிகு சிவஞானம் சிறீதரன் (பாராளுமன்ற உறுப்பினர்) (யாழ்ப்பாண தேர்தல் மாவட்டம்) 978-624-959-23-0-2 1000 திரு.கிருஷ்ணபிள்ளை உதயகுமார் நமது முரசொலி இரணைமடு விவசாயிகள் சம்மேளனம் திரு.மு.சதீஸ்குமார் திரு.இ.நிமரைஞ்சன் முத்து பிறிண்டேர்ஸ், 122, கே.கே.எஸ் வீதி, சன்னாகம். தொ.பே: 077-8038629
தொகுப்பு:	
முதற் பதிப்பு:	
சிந்தனையும் செயலாக்கமும்:	
ISBN:	
எண்ணிக்கை:	
பதிப்புரிமை:	
வெளியீடு:	
பக்க வடிவமைப்பு :	
அட்டைப்பட வடிவமைப்பு:	
அச்சுப்பதிப்பு:	

காலத்தேவை கருதிய

நமது முரசொலியின் கனதியான பதிவு

கண்ணீருக்கும் செந்நீருக்கும் பழக்கப்பட்ட ஈழத்தமிழர்கள் அண்மைக்காலமாக தண்ணீருக்கும் தங்களைப் பழக்கப்படுத்திக் கொள்ளவேண்டிய பிரச்சனைகள் பல எழுந்துள்ளன. மாவிலாற்றில் தொடங்கிய தண்ணீர்ப் பிரச்சனை பெரும்போரை ஏற்றுக்கொள்ள முடியாதவிதத்தில் முடிவுக்கு கொண்டு வந்திருந்தது. போரின் காயங்கள் ஆறமுன் இன்னொரு தண்ணீர்ப் பிரச்சனை நெருக்கடி இப்போது ஆரம்பித்துள்ளது. இரணைமடுத் தண்ணீரை யாழ்ப்பாணத்துக்கு கொண்டுவருதல் தொடர்பில் பல்வேறு வாதப்பிரதிவாதங்கள் நாடாளுமன்றில் இருந்து நாற்சந்தி அரசியல் அரட்டைஅரங்கம் வரை அதிர்வுகளை ஏற்படுத்திக்கொண்டிருக்கின்றன. இந்நிலையில் ஊடகங்களும் பல்வேறு தளங்களில் நின்று தங்கள் பார்வைகளை இரணைமடுப் பிரச்சனை தொடர்பில் ஆற்றி வருகின்றன.



இந் நிலையில் பிறந்து சிமொதங்களையான தவமும் ஊடகக் குழந்தையாகிய நமது முரசொலியும், வடபிராந்தியத்தில் இப்பிரச்சனை தொடர்பில் முதலில் கவனத்தைத் திருப்பிய அச்சுஊடகம் எனும் தலைநிமிர்வோடு இவ் விடயத்தில் தனது அழுத்தமான தடத்தை பதிக்கும் விருப்போடு இரணைமடு?!. எனும் இவ் ஆவணத்தைத் தங்கள் கரங்களில் தருகின்றது.

இரணைமடுக்குளத்தை தமது வாழ்வாதாரமாக நம்பியிருக்கும் விவசாயிகளின் வாழ்வு இருண்டுவிடக்கூடாது என்பதில் எல்லோரும் அதிக அக்கறை செலுத்தவேண்டும் என்பதும் அதற்கு இவ் நூலின் வாசிப்பு அவசியமானது என்பதும் நமது முரசொலியின் எதிர்பார்ப்பாகும். இயன்றவரை முழுமையாக இவ் விடயம் தொடர்பில் இத் தொகுப்பு கொண்டிருப்பதாக நம்பிக்கை கொள்ளும் நமது முரசொலி, தான் நடக்க நினைக்கும் நடுநிலைப் பாதைக்கு இப் பதிவு பலம் சேர்ப்பதாக எண்ணிக்கொள்கின்றது.

தங்கள் கருத்துக்களை எமக்காகத் தந்த துறைசார் வல்லுனர்கள் ஊடகத்துறை நண்பர்கள் நாடாளுமன்ற உறுப்பினர்கள் விவசாயிகள் என அனைவரது கரங்களையும் நன்றியுணர்வோடு இறுகப்பற்றும் நமது முரசொலி இப் பணிக்கு நிதியுதவியளித்த அத்தனை பேரையும் பெருமிதத்தோடு நீளநினைந்து கொள்கின்றது.

அத்துடன் தங்கள் நேரத்தை முதலாக்கி இத் தொகுப்பை ஆக்கித்தந்த நமது முரசொலியின் நட்புவட்டத்தைச் சேர்ந்த சர்வேஸ்-சரவணன் ஆகியோருக்கும் பதிப்பித்த முத்து பதிப்பகத்தினருக்கும் தொடர்ந்தும் எம்மோடு இணைந்திருக்கும் அழைப்புடன் கூடிய நன்றிகள்.

நிறைவாக, நல்தோர் அறுவடைக்காக விதைக்கப்பட்ட இவ் விதைக்கு நீர்நற்றும் தன்மையாக இந் நூலை கரமெடுத்து வாசிக்கும் தங்களுக்கும் எமது நன்றிகள்...

நூலை வாசியுங்கள்... உண்மையை யோசியுங்கள்.... இரணைமடுவை நேசியுங்கள்... நன்றியுணர்வுடன்

நமது முரசொலிக் குழுமம்

பதிப்புரை

இரணைமடு?!. எனும் தொகுப்பின் பதிப்புரிமை மிக்க பதிப்பாளர்களாக அமையக்கூடாத வாய்ப்புக்கு மகிழ்ச்சி கலந்த நன்றிகள். எமது வட்டக்கச்சியின் வளத்துக்கும் நலத்துக்கும் செழிப்புக்கும் செழுமைக்கும் இரணைமடுக் குளம் தான் காரணம் என்றால் மறுப்பதற்கு எவரும் துணியார். பொன்விளையும் நெல்வயல் பரப்புக்களும் பாலை அள்ளிச் சொரியும் பசுக்கூட்டங்களும் நம் வட்டக்கச்சி சமூகத்தின் பொருளாதாரத்தை தாங்கி நிற்கும் ஆதாரங்கள். இவ் ஆதாரங்களின் தாங்குபலமாக நிற்பது எதோவொரு வகையில் இரணைமடுதான். எனவே இரணைமடு குறித்து வெளிவரும் ஒரு தொகுப்பின் பங்காளர்களாக நாம் இருக்கவேண்டும் என்ற அவாவும், தொகுப்பாளர்களுக்கு தோள்கொடுக்கவேண்டிய தோழமை உணர்வும் ஒரு புள்ளியில் சந்தித்துக் கொண்டமையால் நாம் இப் பந்தி மூலம் உங்களைச் சந்திக்கமுடிந்தது.

அத்துடன் எமது பிரதேச விவசாயப் பெருமக்களின் நியாயமான குரல் வெளிவர வேண்டும் என்ற அக்கறையும், எமது பிரதேசம் சார்ந்த எழுத்தாவணங்கள் வெளிவந்து எதிர்காலத்திலும் பேணப்படவேண்டுமெனும் நோக்கோடு இப் பதிப்பு முயற்சியை நாம் எடுத்துக்கொண்டோம். நாம் இந்த முயற்சியை தொடங்கியபோது எமது மண்ணின் மக்கள் பிரதிநிதியும் நண்பனுமான கௌரவ நாடாளுமன்ற உறுப்பினர் சிறிதரன் அவர்களைத் தொடர்புகொண்டு தகவல்களையும் ஆலோசனைகளையும் கேட்டபோது மிகுந்த ஆர்வத்துடன் அவற்றைத் தந்து இத்தொகுப்பு சிறப்பாக வெளிவர ஒத்துழைப்பை நல்கினார் இவ்வேளை அவரது பணிக்கும் எமது நன்றிகள்

தொகுப்பை ஆரம்பித்த நண்பர்களின் நோக்கம் சிதையாமலும் அவர்களின் சிந்தனை மாறாமலும் இருக்கவேண்டும் என்பதனால் நமது முரசொலி வெளியீடாக இதனை வெளிக்கொணர்வதுடன் பதிப்புரிமையை நாம் எடுத்துக்கொண்டோம். காலத்தைப் பதியும் இம் முயற்சிக்காய் தங்கள் காலத்தை அர்ப்பணித்த தொகுப்பாளர்கள் சர்வேஸ் மற்றும் சரவணனுக்கு எமது நன்றிகள். அதுபோன்று தங்கள் எழுத்தாக்கங்கள் இந் நூலின்கண் இடம்பெற அனுமதித்த ஊடகவியலாளர்கள் அறிவுஜிவிகள் அரசியல் தலைவர்கள் மற்றும் அச்சுப்பதித்த முத்து பதிப்பகத்தினர் அத்தனை பேருக்கும் நன்றிகள் என்றும் உண்டு. நிறைவாக எம்மை ஆளாக்கி எம் ஆளுமைகள் அத்தனையினதும் ஆரம்பப்புள்ளியாகவிருக்கும் வட்டக்கச்சி மகா வித்தியாலயத்தின் மணிவிழா ஆண்டின் நினைவுப்புள்ளியாக இத் தொகுப்பை எம் கல்லூரித் தாயின் பாதங்களில் சமர்ப்பித்து மகிழ்கின்றோம்.

பழைய மாணவர்கள்
வட்டக்கச்சி மகா வித்தியாலயம் -
தற்போது வட்டக்கச்சி மத்திய கல்லூரி
சார்பில்

கிருஷ்ணபிள்ளை உதயகுமார்

வட்டக்கச்சி- சுவீன்சர்லாந்து

சிவஞானம் சிறீதரன் பா.உ.
M.Ed., B.A., PGDE(Me.), Sp.Tr.(Ag)
யாழ்ப்பாணத் தேர்தல் மாவட்டம்.
882, ஆறுமுகம் வீதி,
வடக்கச்சி, கிளிநொச்சி, இலங்கை.
☎ : 021 3207584, 021 2280024
☎ : 021 2221595, 021 2280024
☎ : 077 6913244
✉ : shritharanmp@gmail.com
🌐 : www.shritharan.com



SIVAGNANAM SHRITHARAN M.P
M.Ed., B.A., PGDE(Me.), Sp.Tr.(Ag)
Jaffna Electoral District.
882, Arumugam Road,
Vaddakachchi, Kilinochchi, Sri Lanka.
☎ : 021 3207584, 021 2280024
☎ : 021 2221595, 021 2280024
☎ : 077 6913244
✉ : shritharanmp@gmail.com
🌐 : www.shritharan.com

தெளிவுரை

இரணைமடுவுக்கும் எனக்குமான உறவு என்பது தாய் பிள்ளை உறவுபோன்றது. நான் கருக்கொண்டது அவள் தழுவிச் செல்லும் மண்ணிணை மடியில். நான் உருக்கொண்டது அவள் வான் பாய்ந்துவருடிச் சென்றவயல் வெளிகளிமண்ணில். என் உடலில் உள்ள அத்தனை வலிமையும் திண்மையும் விளைந்தது அவள் முலைப்பால் குடித்து முறுக்கேறிய நெல் மணிகள் தந்தசத்தினால். நான் உளமாறநடந்ததும் உணர்வேறிகுதித்து விளையாடியதும் உருவேறிதாண்டவம் ஆடியதும் அவள் தவளும் வன்னி மண்ணில். இப்படி எனக்கும் அவளுக்குமான உறவுபலமானது நலமானது பலகாலமானது.

நமதுமண்ணில் போரின் வடுக்களை தாண்டியவர்களுக்குள் நாம் தாங்கியவர்களுக்கும் இரணைமடுத் தாய் முதன்மையானவள். இறுதிப் போர் முடிவுக்குவரும் வரையிலும் தன்னை நம்பியதன் மகவுகளுக்கு உணவளித்தவள் அவள். அவள் மடி சுரந்த நீர்த்தாரையில் விளைந்த சிவப்பரிசிக் கஞ்சிதான் தமிழ்த் தேசத்தின் இறுதி உணவானது. உணர்வானது. போர் மேகங்கள் உதிர்ந்தபெரும் குண்டுகளுக்கும் உறுதிதளராத உரமேறிநின்றவள். காலம் கடந்து பலமிலந்துபோவாள் எனப் பார்த்திருக்க இன்னும் பலமாகிநம் சந்ததிகாத்ததாய் அவள்.

எங்களுக்காகதன் ஈரத்தைதந்தவள் தன் மடியில் நம் தலைமுறைவீரம் விதைக்க அதையும் அறுவடையாக்கி கொடுத்தவள். ஈழத்தமிழர் வரலாற்றில் நினைவழியா பக்கங்கள் பலஅவள் விரித்தநீர்க்கம்பளத்தில் தான் எழுதப்பட்டன. இப்படி நீள்கின்றது எனக்கும் எமக்கும் இரணைமடுவுக்குமானதாய் பிள்ளைஉறவு.

இந் நிலையில் அவளைபுதுப்பித்துபுனர்நிரமாணம் செய்துஅவள் பலத்தைமேலும் பலமடங்காக்கிநம் நலத்தைதலைமுறைகடந்தும் காக்கவாய்ப்பொன்று வாய்த்தது. வாய்ப்புக்கள் வரும் போதெல்லாம் அதனோடு இணைந்துசவால்களும் வருவதுசகஜம் தானே. அப்படியாகபெரும் சவால் வந்தது இரணைமடு புனர்மைப்புக்கும். அச் சவாலை சாதகமாக்கியவர்கள் ஒரு தாய் வயிற்றுப் பிள்ளைகளான கிளிநொச்சி மக்களுக்கும் யாழ்ப்பாணமக்களுக்கும் இடையில் பகைமைத் தீ மூட்டபந்தங்களை கையில் எடுத்தனர். இரணைமடுத் தாயின் வற்றுப்பெருக்கை யாழ்ப்பாண மக்களுக்கும் பங்கிடலாம் எனகதைகாட்டி கணக்குகாட்டி அவள் வயிற்றுப் பெருக்கையே உரியதிட்டமின்றி யாழ்ப்பாணத்து பிள்ளைகளுக்கும் கிளிநொச்சி பிள்ளைகளுக்கும் இன்றி வர்த்தக நோக்கில்

வியாபாரமாக்கதிட்டம் வரைந்துதங்கள் வாங்கிக் கணக்குகளை ஏற்றஎண்ணினர் மெத்தப்படித்தசிலர். இந் நிலையில் தெளிவுறுத்தல் தேவையாக கிடைத்த மேடைகளில் எல்லாம் இரணைமடுத் தண்ணீரை யாழ்ப்பாணத்துக்கு பங்கிடுவது நம்தமிழ்ச் சந்ததி நிலைக்க கூடியவகை செய்யத்தக்க நிரந்தரத் தீர்வல்ல எனபேசினேன்.

பிரதேசவாதம் பேசுவதாகபிதற்றினர் பலர். வாக்கு அரசியலுக்காக நாக்கை பாவிப்பதாக நக்கல் செய்தனர் சிலர். யாழ்ப்பாணத்து உறவுகள் மீதுவஞ்சம் தீர்ப்பதாக நயவஞ்சகமாக பேசினர் நாலுபேர். நல்ல திட்டங்களுக்கு தடைபோட்டுகுழப்புவதாக கதைகட்டிவிட்டனர் சிலநல்லவர்கள். இப்படியானவர்கள் பேச்சுக்களை சிலநாள் என் சிந்தையில் போட்டுகுழப்பியதால் உண்மைவிளக்க வழி ஒன்றுதேடினேன். அப்போது வெளிவந்த நமதுமுரசொலி ஆச்சரியமாக அவ் விடயத்தை பற்றி எழுதியதுகண்டு உவகையுற்று ஊக்கம் கொடுத்தேன்.

கொடுத்த ஊக்கத்தினால் பலஆக்கங்களை தந்தனர் நமது முரசொலிபத்திரிகை நடாத்திய அன்புத் தம்பிகள். அத்தனை ஆக்கங்களும் வரலாற்று பக்கங்களில் காலக்குறிப் பேடுகளில் கரைந்துபோகாதிருத்தல் அவசியம் எனஉரைத்தபோதுபுத்தகமாக்கல் நலம் என்றுமொழிந்தனர். அவர்கள் சிந்தனைபின் என் நித்திய சிந்தனையாகி நித்திரை தொலைத்தது. வந்தனை செய்வோர் கருத்தும் நிந்தனை செய்வோர் கருத்தும் மக்களிடம் சென்று நஞ்சை விதைக்காது தடுக்க புத்தகமாக்கல் பணிநல்லது என்றே தோன்றியது. நீங்கள் தொடங்குங்கள் நான் முடிக்கின்றேன் எனசொல்லிவிட மிகவேகமாய் புத்தக தொகுப்பு பணி தொடங்கியது.

உணர்ச்சிவேகம் உந்தித் தள்ளுஊக்கம் கொடுத்தாலும் காகிதங்களை கட்டுக்களாக்கி புத்தமாக்க தேவையான காசைஎவன் தருவான் என்பது அடுத்த பிரச்சனையாகியது. அப்போது நண்பன் உதயன் ஊக்கம் தந்துவட்டக்கச்சி மத்திய கல்லூரி பழைய மாணவர்கள் சார்பில் புத்தகத்தை வெளியிடுவோம் எனச் சொல்லிமுதல் கட்டமாக நிதியையும் தந்தான். அவனுக்குஎன் நன்றிகள்.

வேகமாகத் தொடங்கப்பட்ட பணிமிக அவதானமாகச் செய்யப்பட வேண்டியது என்பதால் சற்றுதாமதமானது. அதையும் தாண்டி நடுநிலையாக இருக்கவேண்டும் என்பதால் தொகுப்பாசிரியர்கள் தம்பிகள் சர்வேஸ் மற்றும் சரவணனுக்கு வேலைச்சுமை இரட்டிப்பானது. இரணைமடு விடயத்தின் அத்தனை பக்கங்களையும் பாகுபாடின்றி வெளிக்கொணர்வதே ஒற்றை நோக்கமானது. இதற்கிடையில் நாடாளுமன்ற தேர்தலும் வரஎன்னைநம்பிய கிளிநொச்சிமக்களும் நான் நம்பிய யாழ்ப்பாணமக்களும் எனக்களித்த பேராதரவு நான் சரியானதைச் செய்கின்றேன் என்பதை எனக்கு சொல்லி உரமூட்டியது. அதிலும் யாழ்ப்பாணத்து மக்கள் அளித்த பேராதரவு அவர்கள் தாகம் தீர்க்கவரவிருக்கும் தண்ணிரைநான் தடுப்பதாக போலிப்பிரச்சாரம் செய்தவர் நெஞ்சில் இடியாய் இறங்கியது. நான் தெளிவானேன்.என் கலக்கம் முடிவானது.


வடக்கு மாகாணசபையும் குறிப்பாக அதன் முதல் விவசாய அமைச்சராய் பொறுப்பேற்ற நண்பர் ஐங்கரநேசனும் என் நிலைப்பாட்டினை ஒத்தநிலைப் பாட்டிலிருக்க இவ் விடயத்தை மக்கள் நன்மைகருதி கையாள்வது இலகுவாயிற்று. தமிழ் மக்களின் தலமையாக இன்றிருக்கும் சம்பந்தன் ஐயாவும் முதலமைச்சர் விக்கினேஸ்வரனும் தலைவர் மாவை அண்ணரும் விடயத்தை தெளிவுற அறிந்து எமக்கு ஆதரவு தந்தனர். அவர்கள் அத்தனைபேருக்கும் நன்றிகள்.

இருந்தும் காலம் கடந்தும் அத்தனைவிடயங்களையும் அடுத்த சந்ததிக்கும் கடத்திச் செல்லவேண்டும் எனும் என் சிந்தனைக்குவடிவம் கொடுக்ககாலம் எடுக்கலாயிற்று. இரணைமடு விவசாய சம்மேளனத் தலைவர் சிவமோகன் இந்தப் புத்தகத்தை வெளிக்கொணர வேண்டும் என அடிக்கடி நினைவூட்ட தொகுப்பாசிரியர்களுள் முதலானவரான தம்பி சர்வேசுக்கு நான் கொடுத்த நெருக்கடியினால் சிலசந்தர்பத்தில் என் அழைப்புக்குபதில் தராமலும் நடுவிக் கொண்டான். இருந்தும் நான் நினைத்ததை விடமிகச் சிறப்பாக இந் நூலைத் தந்த அவனுக்கு என் நன்றிகள். நூலாக்கப்பணியில் துணைநின்ற தம்பி சரவணனுக்கும் வடிவமைத்த தம்பி சதீசுக்கும் (முத்து பதிப்பகம்) என் நன்றிகள்.

நிறைவாக உள்ளே உள்ள கட்டுரைகள் தொடர்பில் எதுவும் உரைக்கேன் நான். அத்தனையும் காலம் கடந்து திரும்பிப் பார்க்கையில் ஆவணமாக வேண்டும் என்பதே என் ஒற்றை நோக்கம் என்பதை தெளிவுறுத்தி என் தெளிவுரையை நிறைவு செய்கின்றேன்.

சி.சிந்திரன்,
 பாராளமன்ற உறுப்பினர்,
 யாழ்ப்பாண தேர்தல் மாவட்டம்,
 இல : 832, ஆறுமுகம் வீதி,
 வட்டக்கச்சி, கிளிநொச்சி.

ஏன் இந்த முயற்சி?



இ.சர்வேஸ்



கை.சரவணன்

எத்தனையோ தலைபோகும் பிரச்சனைகள் எழுதப்படாமல் இன்னும் மீதமிருக்க இரணைமடு குறித்து எழுந்தவேண்டிய அவசரம் யாது எனப் பலர் எம்மிடம் கேட்கின்றார்கள். இரணைமடுத் தண்ணீரின் அடித்துச் செல்லும் வேகம் நம் சமூகத்தை வழித்து துடைத்துவிடும் வல்லமைமிக்கது

என்பதைப் புரியாதவர்களின் வினவுதலாகவே நாம் அதனைப் பார்த்து இரணைமடுவைப் புரியவைக்க முயற்சிக்கின்றோம். எங்கள் புரியவைத்தலுக்கான முயற்சியின் ஒரு வடிவமே இந்த தொகுப்பு என்பதை நீங்கள் புரியவேண்டும்.

ஆவணப்படுத்தலின் ஓர் அடையாளமாகக் கூட இதனை எடுத்துக் கொள்ளலாம். காலம் கடந்தபின்னர் கவனிக்கப்படாமல் போயிற்று ஒருவிடயம் என்ற சமூகக் குற்றச்சாட்டை தவிர்த்துக்கொள்வதற்கான உத்தியாகவும் இது பார்க்கப்படலாம். அல்லது நமது முரசொலி தனதுநிலைத்திருப்புக்காக கையில் எடுத்த உத்தி எனவும் சிலர் நகைக்கலாம். எது எப்படியாயினும் ஒரு பெறுமதியான காரியத்தை ஆற்றிய திருப்தி எங்கள் இருவருக்கும் உண்டு.

எமது பணிவெறுமனே தகவல்களை ஒன்றுதிரட்டி ஓரிடத்தில் குவித்தது மட்டுமே. அதைவிட நாமெதுவும் செய்து விடவில்லை. விவசாயிகளின் உணர்வுக் குமுறலை சற்றேனும் உள்வாங்கும் சராசரித் திறனிருந்த மனிதர்கள் என்பதால் எமது தகவல் குவிப்பு அவர்களுக்கு சாதகமானதாக விருப்பது தவிர்க்கமுடியாத பொதுவிதியாகும்.

இரணைமடு என்பது ஈழத் தமிழர் வாழ்வில் இரண்டறக் கலந்த விடயம். ஒருகாலத்தில் வியப்புக்குறிகளை உருவாக்கிய வீரமும் இக் காலத்தில் கேள்விக்குறிகளை உருவாக்கும் ஈரமும் இரணைமடுவுக்குச் சொந்தமானது. வியப்புக்குறியாகியபின் கேள்விக்குறியாகிப் பாயும் இரணைமடு முற்றுப்புள்ளியாக வேண்டும் என்றஅவாவின் விளைவே இந் நூலின் தலைப்பு இரணைமடு?!

எமது முயற்சிக்கு சிறுபிள்ளையாயிருந்தும் கரம் கொடுக்கத் துணிந்த நமது முரசொலி நின்றுநிலைக்கட்டும். எங்கள் சோற்றுக்கு வழி செய்யும் விவசாயச் சோதரர் கருத்துக்கள் கற்றவர் காதுகள் ஏறட்டும். மறுப்பின்றி தங்கள் கட்டுரைகளை தொகுக்க அனுமதித்தந்த அத்தனை பேரினதும் பேனாக்கள் இன்னும் வீச்சுப்பெறட்டும். தேவையான தரவுகளைத் தந்துதவிய துறைசார் வல்லுனர்கள் நிபுணர்கள் உத்தியோகத்தர்கள் உயர்வுபெறட்டும். நம்பிக்கை தந்த நாடாளுமன்ற உறுப்பினர்களும் விவசாயப் பெருமக்களும் தங்கள் இலக்குகளை எட்டட்டும்.

இத் தொகுப்பின் பதிப்புரிமையை ஏற்று நிதி தந்து தோள்கொடுத்த உதயன் அண்ணாவின் எண்ணங்களும் வாழ்வும் இன்னும் வளம் பெறட்டும்

எங்கள் இழுப்புக்கெல்லாம் மறுப்பின்றி பொறுமையோடு பக்கவடிவமைப்புச் செய்த நன்பர் சதீஸ் கைவண்ணம் மேலும் செழிக்கட்டும்

அச்சுப் பதித்த முத்து பதிப்பகம் மேலும் முன்னோக்கி நகரட்டும்.

கொடுத்த வாக்கை காப்பாற்றித் தொகுப்பை வெளிக்கொணர்வோம் என எம்மை இன்றுவரை நம்புகின்ற கௌரவ நாடாளுமன்ற உறுப்பினர் சி.சிந்திரன் அவர்களுக்கு நன்றிகள் உரைக்க நா எழவில்லை. குற்ற உணர்வுடன் தாமதத்துக்கு மன்னிப்பு கேட்கின்றோம். உங்கள் எங்கள் மீதான நம்பிக்கையை காப்பாற்ற வழிசெய்த இறைவனுக்கு நன்றிகள்.

நிறைவாக

இப் பதிவில் துணைநின்ற அனைவருக்கும் பொதுவான நன்றிகள்.

தொகுப்பாளர்கள்

திரு.கி.சர்வேஸ்வரா

திரு.கை.சரவணன்

பொருளடக்கம்

அருவி	தலைப்பு	பக்கம்
01	இரணைமடுவுக்கு இனி என்னாகும்	01
02	தமிழர் வரலாற்றின் தலைநிர்வு இரணைமடு	04
03	இரணைமடுத்திட்ட புரிந்துணர்வு உடன்படிக்கை	08
04	இரணைமடு - யாழ்ப்பாணம் நிர் விநியோகத்திட்டம்	28
05	இது பாதிக்கப்பட்போகும் இரணைமடு விவசாயிகளின் குரல்	43
06	இரணைமடுவும் தமிழர் எதிர்காலமும்	51
07	உயிரா? பயிரா?	55
08	யாழ்ப்பாணத்திற்கான ஆறு	59
09	திட்டங்களுக்காக மக்களா? மக்களுக்காக திட்டங்களா?	64
10	இரணைமடு விவகாரம் விவசாயிகளின் பட்டறிவும் பயமும்	68
11	இரணைமடு நிர் யாருக்கு? யாரால்? யாருக்காக?	74
12	நெல்லோடு நிலலாதே நீரையும் தா	83
13	எங்கள் குரல் கேட்கின்றதா	160
14	உயிருக்கு மண் சுமந்த கதை	169
15	BBC தமிழ்	172
16	தமிழ்வின்	174
17	தற்கொலைக்கு தயார் செய்வதா?	176
18	தமிழினத்தை பிளவுபடுத்த சிங்களம் எடுத்துள்ள ஆயுதம்	179
19	மாகாணசபையும் மனங்கொள்ளவில்லை	181
20	அரசியலாக்கப்படும் இரணைமடு குடிநீர் விநியோகத்திட்டம்	183
21	இரணைமடுக் குடிநீரும் குழாய் நிர் அரசியலும்	192

22	இரணைமடு நீர்த்தேக்கமும் சமூக நீதியும்	196
23	இரணைமடுக் குளமும் கீளிநொச்சியின் எதிர்காலமும்	209
24	வரப்புயர	214
25	குமுறுகிறார் குளூஸ்	224
26	பத்தாயிரம் தற்கொலைக் குண்டுகள்	232
27	நஞ்சு வைக்கும் நயவஞ்சகம்	237
28	ஆனந்தசங்கரியின் கடிதம்	244
29	நாடாளுமன்றில் வான்பாய்ந்த இரணைமடு	252
30	பாராளுமன்றில் பாய்ந்த இரணைமடு	256
31	யாழ்ப்பாணக் குடாநாட்டில் நன்னீர்த் தேவை	260
32	அவலமே அவர் வாழ்வா	265
33	புதியதா? பழையதா?	273
34	இரணைமடு தண்ணீர் அவசியமா?	281
35	முதலமைச்சர் அமைத்த பல்நோக்கு ஆய்வுக்குழு அறிக்கை	288
36	அறிக்கை - 2	293
37	இரணைமடுவில் சேர்ந்து நீந்தியவர்களுக்கு நெஞ்சார்ந்த நன்றி	339

இரணைமடு விவசாயிகள் சம்மேளனமும்

இரணைமடுவும்.

இரணைமடுத் தாயின் முலைச்சுரப்பை நம்பி வாழும் குடிகளுக்குள் அவள் நீர்த்தாரையால் தங்கள் களனிகளை நிரப்பி கதிர் விளைவித்து வடக்கின் பசியாற்றும் விவசாயிகள் முதன்மைக்குரியவர்கள். தங்கள் வாழ்வும் வளமும் இரணைமடுத் தாயே என எண்ணி வாழ்பவர்கள் அவர்கள். அவள் வற்றும் போது அவர்கள் வளம் வற்றுவது அவள் நிறையும் போது அவர்கள் வளம் நிறைவதும் என இரணைமடுவுக்கும் அதனைச் சார்ந்த விவசாயிகளுக்கும் நேர்க்கணியத் தொடர்புண்டு.

இரணைமடு நீர்த்தேக்கத்தின் ஒவ்வொரு அடி அபிவிருத்தியிலும் முக்கிய பங்குதாரராகவும் பொறுப்புதாரராகவும் திகழ்பவர்கள் இரணைமடு விவசாயிகளும் அவர்கள் சார்ந்துள்ள சம்மேளனங்களும். இரணைமடு சார்ந்த எத்தகைய அபிவிருத்தி நடவடிக்கைகளின் போதும் அவர்கள் கருத்துப் பெறல் வழமையானது என்பதற்கு அப்பால் வலிமையானதொரு நடவடிக்கையும் கூட. அந்த வகையிலேயே இரணைமடு பியாழ் குடாநாடு நீர்விநியோகத் திட்டம் தொடர்பிலும் அவர்கள் கருத்து பெறப்பட்ட போது அவர்கள் இரணைமடு நீரை கிளிநொச்சி மாவட்டத்தின் விவசாயத் தேவையை முழுமையாக பூர்த்தி செய்யாது பிறிதோர் மாவட்டத்துக்கு கொடுப்பது தொடர்பில் இணக்கமான நிலையை கொண்டிருக்கவில்லை. அத்தகைய மறுப்புக்கான வலுவான நியாயப்பாடுகளையும் அவர்கள் கொண்டிருந்தனர். இருந்தும் வல்லவர் சொல்லுக்கு முன் மெலியவர் சொல் செல்லாது எனும் வகையில் பலசந்தர்ப்பங்களில் அவர்களின் கருத்து சபையேறவில்லை. மாறாக யாழ்.குடாநாட்டு மக்களிடம் கிளிநொச்சி விவசாயிகள் யாழ்ப்பாணத்துக்கு குடிநீரைத் தர மறுக்கின்றார்கள் என்பதான தட்டைத்தனமான விசமத்தனமான பிரச்சாரங்களும் கருத்துக்களும் பரப்பப்பட்டன. இந் நிலையிலேயே அவர்கள் தங்கள் குரலை வெளிக்கொணர பல உத்திகளைத் தேடிய போது முதலில் அவர்களுக்கு கைகொடுத்த ஊடகம் அப்போது வெளிவந்து கொண்டிருந்த நமது முரசொலி வாரப்பத்திரிகை. அப் பத்திரிகையில் வெளிவந்த கட்டுரைகளை மற்றும் தகவல்களை சிறிய கையேடாக்கி விநியோகிக்க இரணைமடு விவசாயிகள் சம்மேளனம் விருப்பு கொண்டது. அதன் விளைவாக ஆரம்பிக்கப்பட்ட முயற்சி பின்னர் வடிவம் மாறி கனதியான நூலுருப் பெற்ற போது ஆரம்பத்தில் அதன் நிதிச்சுமையை வட்டக்கச்சி மத்திய கல்லூரியின் நூற்றாண்டை முன்னிட்டு அதன் பழைய மாணவர்கள் ஏற்றுக்கொண்டனர். பின்னர் பதியும் முயற்சி நீள நீள நிதிச் சுமையின் அளவும் அதிகரித்தது. இந் நிலையில் பின்னர் இரணைமடு விவசாயிகள் சம்மேளனம் தமது நிதிப் பங்களிப்புடன் இம் முயற்சியை நிறைவுக்கு கொண்டுவந்துள்ளனர். காலத்தையும் சத்தியத்தையும் யதார்த்தத்தையும் பதியும் இம் முயற்சியில் பங்குபற்றிய அனைவருக்குள்ளும் இரணைமடு விவசாயிகள் சம்மேளனத்தவர் கனதியான பங்குகொண்டவர்கள். அந்த வகையில் இப் பதிவு நடைபெற்ற காலப்பகுதியில் அவ் விவசாய அமைப்பில் பங்கேற்றவர்களை பதிவாக்க வேண்டியதும் அவசியமானது. அந்த வகையில் அவர்கள் விபரங்கள் இங்கே இடம்பெற்றுள்ளன.

**இரணைமடு கமக்காரர் அமைப்புக்களின் சம்மேளனத்தின்
2013ம் ஆண்டு காலப் பிரதிநிதிகளின் விபரம்**


பெயர்	சம்மேளன பிரதிநிதித்துவம்	க.அ பிரதிநிதித்துவம்
01) திரு.செ.சிவப்பிரகாசம்	தலைவர்	ஊரியான் க.அ. தலைவர்
02) திரு.மு.சிவமோகன்	செயலாளர்	இராமநாதபுரம் மேற்கு க.அ. தலைவர்
03) திரு.ப.பாஸ்கரன்	பொருளாளர்	முரசுமேட்டைக.அ. தலைவர்
04) திரு.மா.நடராசா	உறுப்பினர்	பன்னங்கட்டி க.அ. தலைவர்
05) திரு.சு.கணபதிப்பிள்ளை	உப தலைவர்	திருவையாறு க.அ. தலைவர்
06) திரு.சி.சுதர்சன்	உறுப்பினர்	பன்னாங்கட்டி க.அ. செயலாளர்
07) திரு.R.விடர் லோகநாதன்	உறுப்பினர்	D5, LB2 பெரியபரந்தன், தலைவர்
08) திரு.ச.பாஸ்கரன்	உறுப்பினர்	D3 வட்டக்கச்சி, தலைவர்
09) திரு.இ.இளங்குமரன்	உறுப்பினர்	D3 வட்டக்கச்சி, செயலாளர்.
10) திரு.கு.இராமசாமி	உறுப்பினர்	மருதநகர், தலைவர்
11) திரு.சி.மகேஸ்வரன்	உறுப்பினர்	மருதநகர், செயலாளர்
12) திரு.சி.இராசேந்திரம்	உறுப்பினர்	சின்னக்காடு, தலைவர்
13) திரு.சி.இராசநாயகம்	உறுப்பினர்	சின்னக்காடு, செயலாளர்
14) திரு.இ.இரவீந்திரகுமார்	உறுப்பினர்	மகிழங்காடு, தலைவர்
15) திரு.எ.விட்டிமோர்	உறுப்பினர்	மகிழங்காடு,செயலாளர்
16) திரு.வை.பாலரத்தினம்	உறுப்பினர்	கணேசபுரம், தலைவர்
17) திரு.ஜெகன்	உறுப்பினர்	கணேசபுரம், செயலாளர்
18) திரு.R.குணரட்ணம்	உறுப்பினர்	D8, Dr பெரியபரந்தன், தலைவர்
19) திரு.கதிரவேலாயுதம்	உறுப்பினர்	D5, RB, பெரியபரந்தன், செயலாளர்
20) திரு.ஆனந்தன்	உறுப்பினர்	D5, RB1 பெரியபரந்தன், பொருளாளர்
21) திரு.அ.யோகராசன்	உறுப்பினர்	D8, உருத்திரபுரம், செயலாளர்
22) திரு.பெ.செல்வராசா	உறுப்பினர்	D8, உருத்திரபுரம், தலைவர்
23) திரு.பா.மாயன்	உறுப்பினர்	D8, உருத்திரபுரம், பொருளாளர்
24) திரு.தி.ஜெயந்தன்	உறுப்பினர்	D10, உருத்திரபுரம், தலைவர்
25) திரு.நீ.குலேந்திரதாசன்	உறுப்பினர்	D10, உருத்திரபுரம், செயலாளர்
26) திரு.சபேசன்	உறுப்பினர்	குஞ்சுப்பரந்தன், தலைவர்.
27) திரு.க.கந்தசாமி	உறுப்பினர்	D8, பெரியபரந்தன், தலைவர்.
28) திரு.இ.பசுபதிப்பிள்ளை	உறுப்பினர்	D2, வட்டக்கச்சி, தலைவர்
29) திரு.வே.நவரத்தினம்	உறுப்பினர்	D4, வட்டக்கச்சி, செயலாளர்
30) திரு.க.சிவசுப்பிரமணியம்	உறுப்பினர்	இராமநாதபுரம், பொருளாளர்.
31) திரு.க.முத்துக்குமார்	உறுப்பினர்	இராமநாதபுரம் மத்தி, தலைவர்.
32) திரு.சு.மகேந்திரன்	உறுப்பினர்	இராமநாதபுரம் கிழக்கு, தலைவர்.

33) திரு.ப.சந்திரபாலா	உறுப்பினர்	இராமநாதபுரம் கிழக்கு, உறுப்பினர்.
34) திரு.த.நந்தகுமார்	உறுப்பினர்	முரசுமோட்டை, உறுப்பினர்.
35) திரு.இ.இலங்கேஸ்வரன்	உறுப்பினர்	பன்னாங்கட்டி, உறுப்பினர்.
36) திரு.ம.நந்தகுமார்	உறுப்பினர்	முரசுமோட்டை, பொருளாளர்.
37) திருமதி விக்டர் சாந்தி	உறுப்பினர்	பெரியபரந்தன்
38) திரு.இராமசாமி	உறுப்பினர்	பன்னாங்கட்டி, பொருளாளர்
39) திரு.வீ.நடராசா	உறுப்பினர்	D5, LB2 பெரியபரந்தன், செயலாளர்
40) திரு.ஆ.சிறி	உறுப்பினர்	D1 வட்டக்கச்சி, தலைவர்

இரணைமடுவுக்கு இனி என்ன ஆகும்?

நமது முரசொலியின் ஆசிரியர் தலையங்கம்
முழுக்கம் 17 (26.12.2013-03.01.2014)

ஏறச் சொன்னால் எருதுவுக்கு கோயம்
இறங்கச் சொன்னால் முடவனுக்குக் கோயம்



இவ் வார ஆசிரிய செய்தியின் தலைப்பு தமிழ்த் தேசிய அரசியலின் பல செல்நெறிகளுக்குப் பொருத்தமானதாக அமைகின்றது. கூட்டமைப்பின் வசமுள்ள உள்ளூராட்சி சபைகளின் வரவு செலவுத் திட்டங்கள் ஆளும் தரப்பினராலேயே தேற்கடிக்கப்பட்டமை, முதலமைச்சருக்கும்

தவிசாளருக்கும் இடையிலான சந்திப்புகள், கொழும்பில் இரகசியமாக நடைபெற்ற கூட்டமைப்புத் தலைவர்களின் குழுக்கூட்டம், வவுனியாவில் தொடர்ந்த வழமையான சந்திப்பு என அத்தனை விடயங்களுக்கும் பொருந்தும் இத் தலைப்பு, அண்மைக்காலமாக அதிக கவனம் கொடுக்கப்படும் இரணைமடு நீர் விநியோகத்திட்டத்துக்குக்கூட முற்றிலும் பொருத்தமாக அமைகின்றது.

ஆசிய அபிவிருத்தி வங்கியின் நிதியுதவியில் விடுதலைப்புலிகள் வலுவாக இருந்த காலத்தில் ஆரம்பிக்கப்பட்ட இரணைமடுத்திட்டம் இழுபறிப்பட்டு இன்னும் முடிவுக்கு வந்தபாடினலை. திட்டநிதி திரும்பப்போகின்றது எப்படியாவது முடித்து விட வேண்டும் என்று ஒரு அணியும், முறையற்ற இத்திட்டத்தில் தமிழர் எதிர்காலமே தங்கியிருக்கின்றது என ஒரு அணியும் எதிர் எதிராக களத்தில் நிற்கின்றனர்.

அரசியல், சூழல், விவசாயப் பொருளாதாரம், சமூக கலாசாரம் என அத்தனை விடயங்களிலும் அதிகம் தாக்கம் செலுத்தும் இரணைமடுத் திட்டம் தொடர்பான சமூகவிழிப்புணர்வு இன்னும் இவ் விடயத்தில் முரண்டுபிடிக்கும் இரண்டு தரப்புகளினாலும் செவ்வனவே செய்யப்படவில்லை. சமூகப் பொறுப்புணர்வுடன் செயற்படவேண்டிய ஊடகங்களும் இவ் விடயத்துக்கு அதிக முக்கியத்துவம் இதுவரை கொடுத்ததாகத் தெரியவில்லை. இருந்தும் நமது முரசொலி ஆரம்பித்த சில நாள்களிலேயே இரணைமடுத் திட்டத்தின் சாதகம் பாதகம் தொடர்பில் விலாவாரியாக ஆராய்ந்து பல கட்டுரைகளை தொடர்ச்சியாக வெளியிட்டு இவ்விடயத்தில் ஊடகங்களின் பொறுப்புணர்வுக்கு பிள்ளையார் சுழி போட்டது.

இருந்தும் புதிய பத்திரிகை, சிறுபிள்ளை வேளாண்மை என நமது முரசொலியின் கருத்துக்கள் அதிகாரிகள் மட்டத்தில் செவிடன் காதில் ஊதிய சங்காகவே ஆரம்பத்தில் இருந்தன. அல்லது நமது கருத்துக்கு கதை சொன்னால் அது நமது முரசொலியின் வளர்ச்சிக்குக் காரணமாக அமைந்து விடும் என்ற காழ்ப்புணர்வும் காரணமாக இருந்திருக்கலாம். இருந்தும் தனது சமூகப் பொறுப்புணர்வைச் சரியாகச் செய்த முரசொலியின் கருத்துக்கள் இத் திட்டத்தால் நேரடியாகப் பாதிக்கப்படும் வன்னி விவசாயப் பெருமக்களுக்கு புதிய உத்வேகத்தைக் கொடுக்க அவர்களின் தொடர்ச்சியான அழுத்தங்களினால் தற்போது முதலமைச்சர் ஒரு தனிக்குழுவமைத்து இத்திட்டம் தொடர்பில் ஆராயும் நிலை உருவாகியுள்ளது.

ஆரம்பம் முதலே நமது முரசொலியின் கருத்துக்களுடன் இணைந்து பயணித்த நாடாளுமன்ற உறுப்பினர் சிறிதரனின் சாவகச்சேரிச் செய்தியும் அதற்குப் பதிலளித்த முதலமைச்சர் விக்கியின் செய்தியும், இரணைமடு விடயத்தை அரசியலாக்கி இப்போது அதிகம் பேசப்படும் விடயமாக்கிவிட்டுள்ளன. ஊடகங்களும் முரண்பாடுகளில் தங்கள் முதலைக் கட்டியெழுப்பும் உத்தியைப் பயன்படுத்தி இப்போது இரணைமடுத்திட்டம் தொடர்பில் பேசத்தொடங்கியிருக்கின்றன.

இதற்கு முன்னதாக நமது முரசொலியின் கருத்துக்களைப் பின் தொடர்ந்து, சில தேசிய ஊடகங்கள் இவ் விடயத்தை ஆராயத் தொடங்கியுள்ளமையும் வரவேற்கத்தக்கது. தற்காலிகமாக

இரணைமடுத் திட்ட செய்திகளை நிறுத்தியிருந்த நமது முரசொலி மீண்டும் இவ் வாரம் முதல் பேசத்தொடங்குகின்றது.

இத் திட்டம் விளைவிக்கப்போகும் சாதகம்-பாதகம் தொடர்பில் மக்கள் மத்தியில் இன்னும் தெளிவுபடுத்தப்படாமையால் வராத தண்ணீருக்கான யுத்தத்தை இரு பிராந்தியங்களையும் சேர்ந்த இளைஞர்கள் இப்போதே முகப்புத்தகத்தில் ஆரம்பித்து விட்டார்கள். அவர்களது கருத்து மோதல்கள் மிகவும் மோசமான நிலைகளை நோக்கியும் தனிப்பட்ட மனிதர்கள் மீதான காழ்ப்புணர்வாகவும் திசை திரும்பி வருகின்றன. இத்தகைய ஆபத்தைத் தான் இரணைமடுத் திட்டம் எதிர்காலத்தில் விளைவிக்கும் என்பதே எல்லோருடைய அச்சமும் ஆகும். வராத தண்ணீருக்கான கருத்து மோதல் தண்ணீர் வந்தபின்பு நிறுத்தப்பட்டால் வன்முறை மோதலாக வெடித்துவிடும் வாய்ப்புக்கள் உருவாகலாம்.

அத்துடன் திட்டத்தை நடைமுறைப்படுத்த விளையும் அதிகாரிகளும் தமது சுயலாபங்களை முன்னிறுத்தி செயற்படுகின்றார்கள் என்ற குற்றச்சாட்டும் மறுப்பதற்கில்லை. மத்திய சுற்றாடல் அதிகார சபை இத்திட்டம் குறித்து வழங்கியுள்ள அறிக்கையில், யாழ்.குடாநாட்டுக்கான நீர் விநியோகமா அல்லது தீவுப் பகுதிகளுக்கான நீர் விநியோகமா என்பது தெளிவுறுத்தப்படவில்லை என்பதையும் (18.02.2013 அன்று அனுப்பி வைத்த கடிதத்தில், திட்டப்பணியாளருக்கு சுட்டிக் காட்டியுள்ளது. இவ்வாறு பல தில்லுமுல்லுகள், மறைமுக நிகழ்ச்சித் திட்டங்கள் இரணைமடுத்திட்டத்துக்குள் ஒளிந்து கிடக்கின்றன. எனவே அவை எவ்வாறன்றையும் சீர் செய்து விட்டு திட்ட அமுலாக்கம் குறித்து சிந்திப்பதே நலமானது.

அதனை விடுத்து பா.உ. சிறிதரன் பிரதேச வாதம் பேசுகின்றார் என்பதும், யாழ்ப்பாணத்துக்கு வரும் தண்ணீருக்கு வரம்பு கட்டி மறிக்கின்றார் என விமர்சிக்க விழைவதும் எமக்குள் உள்ள ஒற்றுமையுணர்வைச் சிதைப்பதாகவே அமையும். ஒரு சமூகப்பொறுப்புணர்வுள்ள ஊடகம் என தன்னை நிலைநிறுத்த எத்தனிக்கும் நமது முரசொலி தனது பங்கை இவ்விடயத்தில் காத்திரமாகச் செய்யத் தயாராகவுள்ளது. இரணைமடுத்திட்டம் தொடர்பான வாதப்பிரதி வாதங்களுக்கு இனிவரும் வாரங்களிலும் பக்கங்களைத் திறக்கும். அதில் பதிவுசெய்யப்படும் கருத்துக்கள் இத் திட்டத்தின் உண்மைத் தன்மையை வெளிச்சம் போடுவதாக அமையும். ஏனெனில் இது தண்ணீர் பிரச்சினையல்ல. ஒரு இனத்தின் கண்ணீர் பிரச்சினை.

“ஒரு சிறு தீப்பொறி ஒரு ஊரையே கொழுத்தும் வல்லமை மிக்கது”



தமிழர் வரலாற்றின் தலை நிமிர்வு இரணைமடு

ஆங்கிலேயே ஆட்சிக்காலத்தில் இரணைமடு படுக்கையில் கனடா-பிரித்தானிய அதிகாரியான சேர் ஹென்றி பாட் 1885 இல் அப்போதைய பிரித்தானிய அரசு அதிபர் டேக்கிற்கு இரணைமடு நீர்த்தேக்கத்தை அமைக்கும் ஆலோசனையை முன் வைத்தார். 1866 இல் பிரித்தானிய நீர்ப்பாசன பொறியிலாளரும் தொல்பொருள் தேடலாளருமான ஹென்றி பாக்கர் என்பவர் இரணைமடு நீர்த்தேக்கத்துக்கான திட்டத்தை வரைந்தார். அவரின் திட்டத்தில் இரணைமடுவின் கீழ் 20 ஆயிரம் ஏக்கர் நிலப்பரப்பில் நெற்செய்கையை மேற்கொள்ளலாம் என குறிப்பிடப்பட்டிருந்தது. 1900ஆம் ஆண்டில் நீர்ப்பாசன பிரித்தானியப் பொறியிலாளர் பிரவுன் வரும்வரை இரணைமடு கட்டுமானம் வரைவு மட்டத்திலேயே இருந்தது. பொறியிலாளர் பிரவுன் அப்போதிருந்த கரைச்சிப் பகுதியில் வாழ்ந்த வெற்றிவேலு என்பவரைச் சந்தித்து இரணைமடு படுக்கைக் காட்டை முழுமையாக ஆராய்ந்தார்.

இரணைமடுக் கட்டுமானத்தை மேற்கொள்ளப் பெரும் மனிதவலுவேண்டும் என்பதற்காக ஒரு குடியிருப்பை நிறுவும் முயற்சியில் முதலில் பிரவுன் ஈடுபட்டார். இவர் தற்போதுள்ள கிளிநொச்சி நகரிலுள்ள 'ரை' ஆறு குளம் என்ற தேக்கத்தை உருவாக்கி அதன் கீழ் மக்கள் குடியிருப்பை உருவாக்கினார். 1902இல், இந்த 'ரை' ஆறு குடியிருப்பு, சூஞ்சுப்பரந்தன் மக்களைக் கொண்டே இரணைமடுக் கட்டுமானம் ஈழத்துமிழரின் முழுமையான வியர்வையால் கட்டப்படத் தொடங்கப்பட்டது.

1920 இல் 19 லட்சத்து 4 ஆயிரம் ரூபா செலவில் இரணைமடு முதல் கட்டமாக முழுமையாக்கப்பட்டது. அப்போது இரணைமடுவின் கொள்ளளவு 44 ஆயிரம் ஏக்கர் அடி, ஆழம் 22 அடி. 1954இல் இரண்டாம் கட்டக் கொள்ளளவு அதிகரிப்பு நடைபெற்றது. அப்போது கொள்ளளவு 82 ஆயிரம் ஏக்கர் அடியாகும். இதன்மூலம் குளத்தின் நீர்மட்ட ஆழம் 30 அடியாக உயர்த்தப் பட்டது. மூன்றாம் கட்டமாக கொள்ளளவு அதிகரிப்பு 1975ல் நடைபெற்றது. 1977ல் முழுமையடைந்த அக்கொள்ளளவு அதிகரிப்பின்போது இரணைமடுவின் கொள்ளளவு 106,500 ஏக்கர் அடியாக அதிகமானது. அப்போது ஆழம் 34 அடியாகும்.

1977 இல் முடிவடைந்த இந்தப்பணிக்குப்பின் இரணைமடு முழுப் புனரமைப்புக்கு இதுவரை உட்படுத்தப்பட்டவில்லை. 1977ல் தான் இப்போ துள்ள வான் கதவுகள் கொண்ட தோற்றத்தை இரணைமடு பெற்றது. 227 சதுரமலைகள் நீரேந்து பரப்புகொண்ட இரணைமடு கனகராயன் ஆறு, கரமாரி ஆறு என இரு ஆறுகளின் மூலம் நீரைப் பெறுகின்றது. 9 கிலோ மீற்றர் குறுக்கு நீளம் கொண்ட இரணைமடுவின் அணை 3 கிலோ மீற்றர் நீளமுடையது. இதன்மூலம் 20,882 ஏக்கர் நிலப்பரப்பு பயன்பெற்றுள்ளது. மொத்தம் 32.5 மைல்கள் நீள வாய்க்கால்கள் மூலம் இரணைமடு கிளிநொச்சியை வளப்படுத்துகின்றது. இரணைமடு மூலமே கிளிநொச்சியில் பெருமள வில் குடியேற்றங்கள் நடந்தன.

இடதுகரை வலதுகரை என இரு வாய்க்கால்களைக் கொண்ட இரணைமடுவின் வலதுகரையில் ஊரியான்குளம் அதன் ஊட்டக்குளமாக உள்ளது. இடதுகரையில் ஊட்டக்குளமாக கிளிநொச்சிக்குளம் அல்லது ரை ஆறு குளம் உள்ளது. இதிலிருந்துதான் கிளிநொச்சி நகருக்கான குடிநீர் வழங்கல் முன்னர் நடைபெற்றது. இதைவிட திருவையாறு என்ற மேட்டுநீர் பாசன குடியிருப்பு பயிர்செய் நிலங்களுக்கான ஏற்றுப்பாசனப்பம்பி இடது கரையில் இருக்கின்றது.

இரணைமடுக் குளத்தின் முக்கிய தரவுகள்

● 1902 - 1920ம் ஆண்டு

இலங்கை அரசாங்கத்தால் கட்டப்பட்ட வடமாகாணத்திலுள்ள மிகவும் பாரிய திட்டமான நீர்ப்பாசனக் குளம் ஆகும்.

குளத்தின் நீர்மட்டம் கடல்மட்டத்திலிருந்து 88.98 அடியாகவும், (24 அடி) நீர் கொள்ளளவு - 40,000 ஏக்கரடியாகவும் கட்டப்பட்டது.

● 1948 - 1951ம் ஆண்டு

குளத்தின் நீர்மட்டம் கடல் மட்டத்திலிருந்து 94.99 அடியாகவும், (30 அடி) நீர் கொள்ளளவு - 82,400 ஏக்கரடியாக கட்டப்பட்டது.

● 1954 - 1956ம் ஆண்டு

குளத்தின் நீர் மட்டம் கடல் மட்டத்திலிருந்து 96.94 அடியாகவும், (32 அடி) நீர் கொள்ளளவு - 93,500 ஏக்கரடியாகவும் கட்டப்பட்டது.

● 1966 - 1967ம் ஆண்டு

திருவையாறு ஏற்றுநீர்ப்பாசனத்தின் 1ம் கட்டம் 306 ஏக்கர் காணிக்கு (102 குடும்பங்களிற்கு) நீர்வழங்கலுக்கு ஸ்தாபிக்கப்பட்டது.

● 1975 - 1977ம் ஆண்டு

குளத்தின் நீர் மட்டம் கடல் மட்டத்திலிருந்து 100.96 அடியாகவும், (34அடி) நீர் கொள்ளளவு 106,500 ஏக்கரடியாகவும் அதிகரிக்கப்பட்டது.

● 1976 - 1977ம் ஆண்டு

திருவையாறு ஏற்று நீர்ப்பாசனத்தின் 2ம், 3ம், 4ம் கட்டங்கள் ஸ்தாபிக்கப் பட்டது. மொத்தமாக 1400 ஏக்கர் மேட்டுநிலக் காணிகளிற்கு விவசாயத் திற்காக திட்டமிடப்பட்டுள்ளது.

● 1983ம் ஆண்டு

குளக்கட்டின் கீழ்க்கரை அணைக்கட்டில் பாரியமண்சாரிவு ஏற்பட்டு விவசாயிகளின் பூரண

ஒத்துழைப்புடன் தற்காலிகமாக தீருத்தி அமைக்கப்பட்டது.

அதன் விளைவாக குள நீர்மட்டம் 29-30 அடிக்குள்ளே சேகரிப்பதற்கு தீர்மானிக்கப்பட்டது.

● **1986 - 1987ம் ஆண்டு**

தீருவையாறு ஏற்றுநீர்ப்பாசனத்திட்ட விவசாயிகளால் மின்சார கட்டண மாக மாதாந்தம் ரூபா 6,000/= கட்டமுடியாத காரணத்தால் இத்திட்டம் நடைமுறையில் இருந்து கைவிடப்பட்டது.

● **2005 - 2006ம் ஆண்டு**

உலக வங்கியின் சுமார் 130 கோடி ரூபாய் (10 மில்லியன் அமெரிக்க டொலர்) நிதி உதவியுடன் வடக்கு கிழக்கு நீர்ப்பாசன விவசாய அபிவிருத்தித் திட்டத்தின் கீழ் அணைக்கட்டு வேலைகள் மீள்நீர்மானம் செய்யப்பட நடவடிக்கை எடுக்கப்பட்டது.

குளத்தின் நீர்மட்டம் கடல்மட்டத்திலிருந்து 102.96 அடியாக (36அடி) அதி கரிப்பதற்கும், நீர் கொள்ளளவு - 120,000 ஏக்கரடியாக அதிகரிப்பதற்கும், ஆய்வு வேலைகள் முடிவடைந்து வேலைகள் ஒப்பந்தகாரரிடம் பாரம் கொடுக்கப்பட்டது. எனினும் துரதிஸ்டவசமாக (கடந்த காலத்தில் ஏற்பட்ட போர்ச் சூழ்நிலை) அந்தக் காண்பகுதியில் (ரூபா 256 மில்லியன் பெறு மதியான) அணைக்கட்டு வேலைகள் ஆரம்பிக்க முடியவில்லை.

● **2007 - 2010ம் ஆண்டு**

ஆசிய அபிவிருத்தி வங்கியினதும் பிரான்ஸ் அரசாங்கத்தின் உதவியுடனும் யாழ்மாவட்டத்திற்கு குடிநீர் வழங்கல் திட்டம் ஆய்வு செய்யப்பட்டது. அதன் பிரகாரம் இரணைமடுக்குளத்தின் நீர்க் கொள்ளளவை அதிகரித்து, அதில் மிகக்கூடுதலாக வருடாந்தம் 12,500 ஏக்கர் அடி நீரை எடுக்க தேசிய நீர்வழங்கல் மற்றும் வடிகாலமைப்புச் சபை நீர்ப்பாசனத் திணைக்களத்துடன் புரிந்துணர்வு ஒப்பந்தம் ஒன்றைக் கைச்சாத்திட்டது.

2013 சித்தரை- வைகாசி மாதம் கிளிநொச்சி நகர நீர்வழங்கல் திட்டத் திற்கு வருடாந்தம் 115 ஏக்கரடி நீரை இரணைமடுக்குளத்தில் பெறுவதற்கு தேசிய நீர்வழங்கல் மற்றும் வடிகாலமைப்பு சபை தீர்மானித்து அதற்கு மைய கிளிநொச்சி/யாழ்ப்பாணம் நீர்வழங்கல் மற்றும் சுகாதாரத்திட்டத் திற்கு மிகக்கூடுதலாக 12,000 ஏக்கரடி நீரை தேசிய நீர்வழங்கல் மற்றும் வடிகாலமைப்புச்சபை எடுப்பதற்கு தீர்மானித்துள்ளது.

● **2013 - 2015ம் ஆண்டு**

ஆசிய அபிவிருத்தி வங்கியின் நிதியுதவியுடன் 150 கோடி ரூபா நிதியுதவியுடன், நீர் கொள்ளளவு - 120,000 ஏக்கரடியாக அதிகரிக்கும் நீர்மட்டம் கடல்மட்டத்திலிருந்து 102.96அடி (36அடி) ஆக அதிகரிப்பதற்கும் நடவடிக்கைகள் மேற்கொள்ளப்பட்டு வருகின்றன.

அத்துடன் கைவிடப்பட்ட தீருவையாறு ஏற்றுநீர்ப்பாசன திட்டம் புனரமைப்புச் செய்யப்பட்டு மேட்டுநில விவசாயத்திற்கு நீர்ப்பாசன வசதிகள் செய்து கொடுப்பதற்கான நடவடிக்கைகளும் மேற்கொள்ளப்பட்டு வருகின்றன.

கலிங்கு வாய்காலிற்குக் குறுக்காக 185 மீற்றர் நீளமான கொங்கிரீற் பாலம் புதிதாக அமைக்கப்படும்.


மேலும் மூன்று வான் கதவுகள் புதிதாகப் பொருத்தப்படுவதுடன் அனைத்து வான் கதவுகளும் மின்சார தன்னியக்கி வான் கதவுகளாக மாற்றி அமைக்கப்படும்.

மேற்படி வேலைகள் யாவும் சரியான முறையில் நடைமுறைப் படுத்தப்பட்ட பின்னர்

இரணைமடுக்குளத்தின் கொள்ளளவு 119,890 ஏக்கர் அடி யாக அதிகரிப்பதன் மூலம் அதில் வருடம் ஒன்றிற்கு மிகக்கூடியதாக 12,000 ஏக்கர் அடி நீர் கிளிநொச்சி மற்றும் யாழ் மாவட்ட மக்களிற்கு குடிநீராக வழங் குவதற்கு சந்தர்ப்பம் உண்டு.

- தகவல் மூலம்

தேசிய நீர் வழங்கல் வடிகாலமைப்புச் சபையின் ஆவணங்கள்



இரணைமடுவின் வாயில் தோற்றம்
மேற்படி படத்திலுள்ள புத்தவிகாரை அகற்றப்பட்டுள்ளது.



திட்டமிடப்பட்டுள்ள வாயில் தோற்றம்

இரணைமடு நீர்வழங்கல் திட்டத்துக்காக இதுவரை பல்வேறு உடன்படிக்கைகள் வரையப்பட்டுள்ளன.

பல உடன்படிக்கைகள் இறுதிவரை உடன்படிக்கையுடன் தொடர்புடைய தரப்புக்களால் ஏற்றுக்கொள்ளப்படாமலே நிராகரிக்கப்பட்டுள்ளன

இரணைமடுத் திட்ட புரிந்துணர்வு உடன்படிக்கைகள்



இரணைமடுக்குள் விவசாய சம்மேளனத்தினால் திருத்தங்களுடன் சமர்ப்பிக்கப்பட்ட உடன்படிக்கை மாதிரி ஆனால் இது இறுதிவரை உயரதிகாரிகளால் ஏற்றுக்கொள்ளப்படவில்லை

யாழ்ப்பாணம் கிளிநொச்சிக்கான குடிநீர் வழங்கல் திட்டத்திற்கான இரணைமடு நீர்த்தேக்கக் குளத்திலிருந்து நீரைப் பெற்றுக் கொள்வதற்கான தேசிய நீர் வழங்கல் வடிகாலமைப்புச் சபைக்கும் மாகாண நீர்ப்பாசனத் திணைக்களத்திற்கும் இடையிலான புரிந்துணர்வு உடன்படிக்கையின் மொழிபெயர்ப்பு.

வடமாகாண சபை நீர்ப்பாசனப் பணிப்பாளர் சார்பாகவும், அவருக்காகவும் யாழ்ப்பாணத்தில் வடமாகாண சபையின் விவசாய நீர்ப்பாசன சூழல் அமைச்சின் செயலாளர் இரணைமடு விவசாய அமைப்புகள் பிரதிநிதிகள் (இவ்வாவணத்திலும் இதன் பின்னும் மேலுள்ளவை முதல் புறத்தவராகவும் அக்குறியீட்டுப் பதமானது எப்பொழுது எங்கெங்கு பொருத்தமோ, தேவை யோ, வாக்கிய அமைப்பு அனுமதிக்கிறதோ அங்கு அது மேற்குறிப்பிட்ட ஜனநாயக சோசலிச இலங்கைக் குடியரசின் வடமாகாண சபையின் விவசாயம், நீர்ப்பாசனம், சூழல் அமைச்சின் செயலாளராகவும், அந்தப் பதவியில் அந்நேரம் உள்ளவரும், அவரது தொடர் வருகையாளர் அல்லது அவருக்காகக் கடமையாற்றுவவர் அல்லது இப்போது விவசாயம் நீர்ப்பாசனம் சூழல் அமைச்சின் செயலாளரின் பணிகளை நிறைவேற்றுவவர்களைக் குறிக்கும்) தனது பிரதான தலைமை அலுவலகத்தை காலி வீதி இரத்தமனா னையில் வைத்து இயங்குவதும் 1974 ம் ஆண்டின் 2வது இலக்க சட்டத்தின் கீழ் தாபிக்கப்பட்ட துமான தேசிய நீர்வழங்கல் வடிகால் அமைப்புச்சபைக்கும் (இவ்வாவணத்திலும் இதன் பின்னும் இரண்டாம் புறத்தவராகவும் அழைக்கப்படும் குறிப்பிடுவர்) இடையில் ஏற்படுத்தி உண்டான உடன்படிக்கை

- அ. இரண்டாம் புறத்தவரான தேசிய நீர்வழங்கல் வடிகால் அமைப்புச் சபையினரால் (ஆசிய அபிவிருத்தி வங்கியின் நிதி வழங்கலுடன்) யாழ்ப்பாணம்/ கிளிநொச்சிக்கான குடிநீருக்கு நீர்வழங்கும் திட்டம் நிறைவேற்றுவதை செயற்படுத்துவதாகும்.
- ஆ. இரணைமடு நீர்த்தேக்க குளத்திலிருந்து யாழ்ப்பாணம் கிளிநொச்சிக் கான குடிநீர் வழங்கல் திட்டத்திற்கு பகிர்ந்து வழங்குவதற்கு உடன்பாடு கொண்டு வரும் தேவையேற்பட்டுள்ளது.
- இ. இந்நீரானது யாழ்ப்பாணம்/ கிளிநொச்சி மாவட்டத்திலுள்ள வீட்டுப் பாவனையாளர்களுக்கான குடிநீர் வழங்கலுக்கேற்ப அன்றி விவசாயமோ தொழில்பேட்டை தேவைக்கோ வேறு தேவைக்கோ பயன்படுத்தலாகாது.
- ஈ. காலத்திற்குக் காலம் நடைமுறையிலுள்ள விவசாய நீர்ப்பாவனை யாளருக்கு (இரணைமடுக்குள் நீர்ப்பாசன பாவனையாளர் இடாப்பின் படி உள்ள நீர்ப்பாவனையாளர்) எதுவித பாதக விளைவுகளும் ஏற்படக்கூடாது.
- உ. முதலாம் புறத்தவரான நீர்ப்பாசனத் திணைக்களப் பணிப்பாளர் இணக்கப்பாட்டுடன் இரணைமடு நீர்த்தேக்கக் குளத்திலிருந்து நீரைப் பகிர்ந்து வழங்குவதற்கு ஒப்பந்த காலம் வரை ஒரு தற்காலிக, குளத் திற்கு வெளியேயான உள்வாங்கும் கட்டமைப்பு கட்டுவதற்கு உத்தேசிக்கப்பட்டுள்ளது.

ஊ. ஏற்கனவே உள்ள அமைப்பின் இயக்கத்திற்கும் பாதுகாப்புகளிற்கும் எதுவித பாதக விளைவுகளும், இந்த உள்வாங்கல் கட்டமைப்புகள் கட்டுதல் இயக்குதலால் ஏற்படக்கூடாது.

மேலே காட்டிய அ தொடக்கம் ஊ வரையான ஆறு அடிப்படை அம்சங் களிற்கும் அமைவாக இரு பகுதியினரும் பரஸ்பரம் நாமும் நமக்குள்ளும் பின்வருவனவற்றிற்கு இணங்கிக் கொள்கிறோம்.

1. முதலாம் புறத்தவரும் இரண்டாம் புறத்தவரும் மாதம் ஒன்றுக்கு 880 ஏக்கர் அடி நீரைப் பகிர்ந்து எடுக்க இணங்குவதுடன் மாதாந்தம் எடுக்கும், பிரமாணம் அந்தந்த மாதத்திற்கு உரியதேயாகும். எக்கார ணம் கொண்டும் ஒரு மாதத்தில் குறைவாக எடுக்கப்பட்டதன் மிகுதிப் பகுதி ஏனைய மாதங்களில் எடுக்கப்படலாகாது.
2. முதலாம் புறத்தவரின் இணக்கப்பாட்டுடனான வடிவமைப்பு கட்டுத லுக்கு அமைவான தற்காலிக உள்வாங்கும் வசதிகளை இரண்டாம் புறத்தவர் கட்டுவதற்கு முதலாம் புறத்தவரின் ஒப்புதல் பெறப்பட வேண்டும். ஆயினும் தற்காலிக நீர் உள்வாங்கும் கட்டமைப்பு குளத்தின் உள்பகுதியிலோ குளத்தின் கட்டுப்பகுதியிலோ அமைத்தல் கூடாது.
3. யாழ்ப்பாணம் கீளிநொச்சி குடிநீர் வழங்கலுக்காக இரண்டாம் புறத்தவர் வேண்டிய நீர்த்தேவையைப் பெற நடைமுறைச் சாத்தியமாகச் செய்ய வேண்டிய கரை அணை, சிந்து வழிகள், நிலையான நீர்ப் படுக்கை தேக்கம் போன்றவை விஸ்தரித்தல் அத்துடன் வேண்டிய சுழல் கதவுகளை புனர்நீர்மாணிக்க, புதுப்பிக்க, மாற்றுதல் செய்ய, மேம்பாடும் அமைக்க வேண்டிய நிதிகளை வழங்குதல், அத்துடன் 103' (39.39 மீற்றர்) AMSL அளவிற்கு முழுமையாக சேகரித்து வைக்கக் கூடிய மட்டத்திற்கு விஸ்தரிக்கவும் அத்துடன் இரு புறத்தா ரின் தொழில்நுட்ப அறிவுறுத்தல்களின் படி வழியக்கூடிய நீரை வெளிச் செல்ல வேண்டிய தகைமையைக் கூட்டுதல். இந்த வேலை கள் அனைத்தும் யாழ். கீளி குடிநீர் வழங்கல் ஆரம்பிக்கும் முன்னர் 90%ற்கு மேல் முடிக்கப்பட்டிருத்தல் வேண்டும்.
4. மாதாந்தம் 880 ஏக்கர் அடி நீர் குடிதண்ணீர் விநியோகத்திற்குக் கிடைப்பதை உறுதிப்படுத்த வேண்டிய நீர் சேமிப்பை உறுதிப் படுத்தும் இரணைமடு நீர்த்தேக்கத்தின் கீழ் கால்வாய் புனரமைப்பு நீர் விநியோ கக் கட்டுமானங்களைத் தீருத்துதல், பயிர்செய்கையைப் பன்முகப் படுத்தல் ஸ்தாபனக் கட்டமைப்பு போன்றவற்றை நடை முறைப்படுத்த உகைவங்கி, யப்பானிய சர்வதேச கூட்டுறவுக்கான வங்கி, ஆசிய அபிவிருத்தி வங்கி போன்றவற்றின் அனுசரணையுடன் நிதியைப் பெற இருபுறத்தாரும் உறுதியளிக்கின்றனர். இதன் அடிப்படையில் கீழ்வரும் விடயங்கள் உறுதிப்படுத்தப்படுகின்றது.

(அ) இரணைமடுக்குளத்திலிருந்து பெரும்போக நெற்செய்கைக்கு தற்போது நீர்ப்பாய்ச்சலிற்கு உட்பட்ட பிரதேசங்களுடன் நீர்ப் பாய்ச்சலிற்கு உட்படுத்துவதற்கு இணங்காணப்படும் பிரதேசங் களுக்கும் நீர்பாசனத்திற்கு உறுதிப்படுத்தப்படும் (கண்டா வளை பிரதேச செயலர் பிரிவில் :- கண்டாவளை, வெளி க் க ண் ட ல் ,

பழைய வட்டக்கச்சி, பெரியகுளம், நாகேந்திரபுரம், புளியம்பொக்கணை, முரசுமோட்டை, உப்பாற்றுக்கண்டல், ஊரியான், பன்னங்கண்டி, குமரபுரம், காஞ்சிபுரம், ஆதாக்காடு, கரைச்சி பிரதேச செயலர் பிரிவில் - விளாத்திக்காடு, மூங்கிலாற்றுக்கடை, பெண்டுகள்மோட்டை)

(ஆ) சிறுபோகத்தில் நெற்செய்கைக்கு அப்போக நீர் அளவிற்கேற்ப சிறுபோக பயிர்ச்செய்கைக் குழுவினால் தீர்மானிக்கப்படும் .

(இ) திருவையாறு ஏற்று நீர்ப்பாசனம் 1200 ஏக்கருக்கும் நீர் வழங்கப்படும். இவையனைத்தும் 3ம் பந்தியில் குறித்துரைத்த வேலைகள் முடிவுற்ற நிலையில் நடைமுறையாகும்

5. இரண்டாம் புறத்தவர் தாம் இருபகுதியினரும் தங்கள் தனித்தனி வேலைப்பளுவிற்கு அமைய பகிர்ந்து வழங்கும் நீரின் அளவின் விகிதாசாரப்படி மேல்தள கட்டமைப்புக்களின் இயக்கம் பராமரிப்பு போன்றவற்றிற்குரிய செலவீனங்களிற்கு தம் பங்களிப்பை முதலாம் புறத்தவரின் ஆலோசனைப்படி செய்ய ஏற்றுக் கொள்ளல், மேல் கட்டமைப்புக்களான தேக்கரையணை, சிந்துவழிகள், சுழல்கதவுகள், உறையும் தேக்கம், உள்வாங்கும் கட்டமைப்புக்களாகும்.
6. குடிநீர் விநியோகத்திட்டம் ஆரம்பிக்கப்பட்டு 20 வருடங்களின் முடிவில் இரண்டாம் புறத்தவராகிய தேசிய நீர்வழங்கல் வடிகாலமைப்புச் சபையினர் யாழ் குடாநாட்டிற்கான குடிநீர் விநியோகத்திற்கு இரணைமடுக் குளத்தில் இருந்து நீரைப் பெற உரித்துடையவர் அல்லர், இருப்பினும் இக்காலப்பகுதியில் யாழ்குடாநாட்டிற்கான நிலத்தடி நீரின் தரத்தினை மேம்படுத்துவதிலும், வேறுநீர் மூலங்களைக் கண்டறிவதிலும் மேற்கொள்ளப்பட்ட முயற்சிகளில் குறிப்பிடத்தக்க முன்னேற்றம் காணப்படுமிடத்து இவ்வாறான முயற்சிகளைப் புரண்படுத்துவதற்கு மேலும் சிறிது காலம் தேவைப்படின் 20 வருட நிறைவில் சிறிது காலம் முதலாம் புறத்தவரின் சம்மதத்துடன் நீடிக்க சந்தர்ப்பம் வழங்கலாம். இது அந்நேரம் தீர்மானிக்கப்படும். இது ஈந்து வருடங்களை விடக் கூடக்கூடாது.
7. முன்கூட்டிய ஒப்புதல் செய்து கொண்ட பொறிமுறை மூலம் முதலாம் புறத்தாருடன் இணைந்து இரண்டாம் புறத்தார் குடிநீர் வழங்கும் திட்டங்களுக்கு நீர்த் தேக்கத்தில் இருந்து நீரைப் பெறுவதற்கு, நீரையெடுக்கும் அளவை அளவிடும் மாணியொன்றைப் பொருத்தமான இடத்தில் அமைத்துக் குளத்திற்கு உரித்தான கமக்காரர்கள் உட்பட அனைத்துத் தரப்பினரும் எவ்வித தடையும் இன்றி சென்று பார்வையிடக்கூடியதாக அமைதல் வேண்டும். அத்துடன் இரண்டாம் புறத்தார் முதலாம் புறத்தாருக்கு இந்த மானியை நாளில் எந்நேரத்திலும் கண்காணிப்பதற்கு இரண்டாம் புறத்தார் ஒழுங்குகள் மேற்கொள்ளவேண்டும். அதேவேளை இரண்டாம் புறத்தாரின் நிதியுதவியுடன் முதலாம் தரப்பினர் இடதுகரை வலதுகரை நீர்ப்பாசன கால்வாய்களில் செல்லும் நீரின் அளவினைக் கணக்கெடுக்கப் புதிய அளவெடுக்கும் பொறி முறை உபாயங்களை கட்டும் ஒழுங்குகளைச்

செய்தல் வேண்டும். இருபகுதியினரும் தங்கள் பாவனைக்குட்படுத்தும் நீரின் அளவுகளை நாளாந்தம் ஆவணப்படுத்துவதுடன் மற்றைய புறத்தாருக்கு வேண்டியபோது அறியப்படுத்தல் வேண்டும்.

8. மேம்பாட்டுப் பகுதியில் பயிர்ச்செய்கைக்குப் பாதிப்பு ஏற்படும் வகையில் நீர்வழங்கல் நடைமுறைப்படுத்துவதாக அறியப்படின இரண்டாம் புறத்தாரின் வழங்கலின் அளவைக் கட்டுப்படுத்தவோ நிறுத்தி வைக்கவோ நீர் முகாமைத்துவக்குழு மூலம் முதலாம் தரப்பினர் வேண்டிய நடைமுறையைப் பின்பற்றுவர் நீர் வழங்கலில் பின்வரும் நடைமுறைகள் பின்பற்றப்படும்.

(அ) குளத்தின் நீர்மட்டம் 34'க்கு மேல் உயரும் சந்தர்ப்பத்தில் குடிநீர் பெறுவதற்கும் இது 36'யை எட்டும் சந்தர்ப்பத்தில் இரு தரப்பும் ஒத்துக் கொண்ட உச்ச குடிநீர் மாதாந்தம் 880 ஏக்கர் அடி விநியோகத்தை விடுவிப்பதற்கும் முதலாம் புறத்தார் பூரணமாக உடன்படுகின்றனர்.

(ஆ) எனினும் குளத்தின் நீர்மட்டம் 34' - 36' வரை உயரும் சந்தர்ப்பத்தில் தேக்கப்பட்ட நீரின் அளவு 15:85 என்ற விகிதத்தில் வழங்கப்படும். (விவசாயம்; குடிநீர் - 15:85)

(இ) வரட்சிக்காலங்களில் யாழ்ப்பாணம் கிளிநொச்சிக்கான குடிநீர் தேவைக்கான நீர் போதாதவிடத்து விவசாயிகளுக்குரிய நீர் கொள்ளளவான 34' நீரிலிருந்து பெற்றுக்கொள்ள வேண்டுமாயின் இதற்கான விவசாயிகளின் சம்மதத்தினை சிறுபோக பயிர்ச்செய்கை கூட்டத்தின்போது பெற்றுக்கொள்ள வேண்டும் அத்தோடு இதனால் விவசாயிகளிற்கு ஏற்படக்கூடிய பொருளாதார இழப்பினை அத்தருணத்தில் உள்ள சந்தைப் பெறுமானங்களிற்கு அமைய பணமாகவோ பொருளாகவோ வழங்க இரண்டாம் புறத்தார் உடன்படுகின்றனர்.

9. முதலாம் புறத்தவரால் எந்த நேரத்திலும் இரண்டாம் புறத்தாரின் கட்டமைப்பையும் அல்லது நீர் வழங்கல் அடித்தள கட்டமைப்பும் பரிசோதிக்க, பார்வையிட விடும் கடப்பாடு இரண்டாம் புறத்தவருக்கு உண்டு.

10. இரண்டாம் புறத்தவருடைய சிறந்த கட்டமைப்புக்களை கட்டுவது முதலாம் புறத்தவரின் அனுமதியின்றி அனுமதிக்கப்படமாட்டாது.

11. இரண்டாம் புறத்தவரின் நீர் உள்வாங்கும் பகுதி உத்தியோகத்தர்கள் உள்வாங்கும் வசதிகளிற்குப் பொறுப்பாகவும் அவற்றை இயக்கவும் பராமரிக்கவும் அங்கு தங்கி கடமையாற்றுவதற்கும் அனுமதிக்கப்படுவார்கள்.

12. நீர்ப்பாசன சட்டத்தினதும் அதன் திருத்தங்களுக்கும் அமைய இரணைமடுத் திட்டத்துக்கு ஸ்தாபிக்கப்பட்ட திட்ட முகாமைத்துவக் குழு அங்கத்தவராக இரண்டாம் புறத்தாரின் பிரதிநிதியொருவர் இருப்பார்.

13. இந்த உடன்படிக்கை நடைமுறைப்படுத்தப்படும் போது ஏதும் பிணக்குகள் ஏற்படின் அப்பிணக்குகள், முன் குறிப்பிட்ட நீர் முகாமைத்துவ குழுவால் தீர்க்கப்படாதவிடத்து அப்பிணக்குகள் தேசிய நீர்வழங்கல் வடிகாலமைப்பு சபை இயங்கும் அமைச்சின் செயலாளரும் வடமாகாண விவசாய நீர்ப்பாசனக் குழுவின் அமைச்சின் செயலாளரும் வடக்கு மாகாணசபையின் பிரதம செயலாளரும் அடங்கிய குழுவிற்கு முன் வைக்கப்படும்.

குழு - I

நீர் முகாமைத்துவக்குழு மாவட்டமட்டம்

தலைவர் :- கிளிநொச்சி மாவட்ட அரசாங்க அதிபர்

உறுப்பினர்கள் :-

1. யாழ்ப்பாண மாவட்ட அரசாங்க அதிபர்
2. மாகாணப் பணிப்பாளர், நீர்ப்பாசனத் திணைக்களம்
3. பிராந்திய முகாமையாளர், வடமாகாண நீர்வழங்கல்

வடிகாலமைப்புச் சபை

4. பிரதி நீர்ப்பாசன பணிப்பாளர், கிளிநொச்சி பிராந்தியம்
5. திட்டமிடல் பணிப்பாளர், மாவட்ட செயலகம், கிளிநொச்சி
6. யாழ். மாநகரசபை பிரதிநிதியொருவர்
7. திட்டமுகாமையாளர், இரணைமடு திட்ட முகாமைத்துவக்குழு
8. 07 விவசாயப்பிரதிநிதிகள்
9. 03 குடிநீர்ப் பாவனையாளர் பிரதிநிதிகள், யாழ், கிளி மாவட்டங்கள்

குழு - II

இரணைமடு திட்ட முகாமைத்துவ குழு இரணைமடு பிராந்தியம்

தலைவர் :- திட்டமுகாமையாளர், இரணைமடு நீர்ப்பாசனத் திட்டம்

உறுப்பினர்கள் :-

- ஏற்கனவே நடைமுறையிலுள்ளவாறு விவசாயப்பிரதிநிதிகள் 21 பேர்
- ஏற்கனவே நடைமுறையிலுள்ளவாறு அரசு திணைக்களப் பிரதிநிதிகள்
- நீர்வழங்கல் வடிகாலமைப்புச் சபையால் பரிந்துரைக்கப்படும் யாழ்/கிளி

குடிநீர் திட்டத்துடன் தொடர்புடைய ஒருவர்

இவ்வாவணங்கள் குறித்த பகுதியினர் குறிப்பிட்ட இடம் திகதியில் திருத்தப்பட்ட இவ் உடன்படிக்கையை ஆவணப்படுத்தியுள்ளனர்.

மாகாண நீர்ப்பாசன திணைக்களத்துக்கும் தேசிய நீர்வழங்கல் வடிகால் சபைக்குமிடையில் இரணைமடுக்குளத்திலிருந்து யாழ்ப்பாணக் குடாநாட்டிற்கான நீர்வழங்கல் திட்டத்திற்கு 2007ம் ஆண்டு செய்யப்பட்ட உடன்படிக்கைக்கான திருத்தம்

**விவசாய சம்மேளத்தினால் மேற்கொள்ளப்பட்ட மேற்படி திருத்தம்
நீர்வழங்கல் வடிகாலமைப்புச் சபையினால் ஏற்றுக்கொள்ளப்படவில்லை.**

உடன்படிக்கையின் அறிமுகப் பந்தி பின்வருமாறு நீர்வழங்கல் சபையினால் திருத்தப்பட்டுள்ளது

இரணைமடு விவசாயிகள் அமைப்பின் பிரதிநிதிகள் மற்றும் வடமாகாண சபை சார்பாக யாழ்ப்பாணத்தில் வடமாகாண சபையின் விவசாயிகள் அமைப்பின் பிரதிநிதிகள் மற்றும் வடமாகாண சபையின் விவசாய, கால்நடை உற்பத்தி சுகாதாரம், நீர்ப்பாசனம், சூழல் அமைச்சின் செயலாளர் ஆகியோருக்கும் (இவ்வாவணத்திலும் இதன் பின்னும் மேலுள்ளவை தரப்பினர் முதற்பகுதியாகவும் அக்குறியீட்டுப்பதமானது எப்பொழுது எங்கெங்கு பொருத்தமோ தேவையோ வாக்கிய அமைப்பு அனுமதிக்கிறதோ அங்கு அது மேற்குறிப்பிட்ட ஜனநாயக சோசலிச இலங்கைக் குடியரசின் வடமாகாணசபையின் விவசாயம், கால்நடை உற்பத்தி, சுகாதாரம், நீர்ப்பாசனம், சூழல் அமைச்சின் செயலாளரின் பணிகளைக் குறிக்கும்) தனது பிரதான தலைமை அலுவலகத்தைக் காலி வீதி இரத்தமலானையில் வைத்து இயங்குவதும் 1974ம் ஆண்டின் 2வது இலக்கச் சட்டத்தின் கீழ் ஸ்தாபிக்கப்பட்டதுமான தேசிய நீர்வழங்கல் வழிகாலைமப்புச் சபை (இவ்வாவணத்திலும் இதன்பின்னும் தரப்பினர் இரண்டாம் பகுதியாகவும் அழைக்கப்படும் குறிப்பிடப்படுவர்.) க்குமிடையில் ஏற்படுத்தி உண்டான உடன்படிக்கை.

- (அ) யாழ்ப்பாணம் அல்லது யாழ்ப்பாணக்குடாநாடு என்ற சொல் திட்டத்தின் பெயரிலும், உடன்படிக்கையின் தலைப்பிலும், உடன்படிக்கையின் உள்ளடக்கத்திலும் இருந்து நீக்கப்பட்டு அதற்குப் பதிலாக யாழ்ப்பாணம் - கிளிநொச்சி என திருத்தப்பட்டு இதன்பின்னர் யாழ்ப்பாணம் - கிளிநொச்சி நீர்வழங்கல் சுகாதாரத் திட்டம் (JKWSSP) என அழைக்கப்படும். நீர்வழங்கல் என்பது குடிநீர் வழங்கலைக்குறிக்கும்.
- (ஆ) நிர்வாக அலகான 'வடகிழக்கு மாகாணசபை' (NEPC) என்பது வடக்கு மகாணசபை எனவும், நிர்வாக அலகின் அமைவிடம் திருகோண மலை என்பது யாழ்ப்பாணம் எனவும் திருத்தப்பட்டுள்ளது.
- (இ) முதலாம் பக்கத்தில் (இ) பின்வருமாறு திருத்தப்பட்டுள்ளது. நீர் பெறப்படும்போது காலத்திற்குக் காலம் திருத்தப்படும் நெற்காணி இடாப்பில் உள்ளவர்களுக்கு பாதக விளைவுகள் ஏற்படாது என வாசிக்கப்படும்.
- (ஈ) பந்தி (1) பின்வருமாறு திருத்தப்பட்டு வாசிக்கப்படும்.
- (a) முதலாவது பந்தியிலும் உடன்படிக்கையின் ஏனைய இடங் களிலும் பெறப்படும் நீரின் அளவு 1250 ஏக்கர் அடிமாத மொன்றுக்கு என்பது 2013 ஏப்ரல் மாதமளவில் உள்ளடக்கப் பட்ட கிளிநொச்சி நகரத்திற்குரிய நீர் விநியோகம் உள்ளடங்க லாக 1000' ஏக்கர் அடிமாதமொன்றுக்கு எனத் திருத்தப்பட்டுள்ளது.
- (b) குளத்தின் நீர் நிலை மட்டம் 34 அடி (30.8m AMCL) அல்லது அதற்கு மேலாக இருக்கும்போது உடன்படிக்கையின் முதலாம் தரப்பினர் இரண்டாம் தரப்பினருக்கு

நீர்வழங்க சம்மதிக்கின்றனர். மேலும் முதலாம் தரப்பினர் இவ் உடன்படிக்கையில் குறிப்பிட்டுள்ளவாறு நீர்வழங்குவதற்கு எவ்வித தடை களுமின்றி ஆவன செய்ய சம்மதிக்கின்றனர். குளத்தின் நீர் மட்டம் 36 அடிமட்டத்தை (31.4m AMCL) எய்தும்போது உச்ச அளவாகிய 30, 500 கனமீற்றர் நீர் நாளொன்றுக்கு வழங்கப்படும். இதில் 27,000 கன மீற்றர் நீர் நாளொன்றுக்கு JICA நிதி உதவியுடன் மீள் நீர்மாணம் செய்யப்படும் கிளிநொச்சி நகர நீர்வழங்கல் திட்டத்திற்கும் வழங்கப்படும்.

- (c) வடகிழக்கு பருவப்பெயர்சிக் காலத்தில் நீர்த்தேக்கத்தின் நீர்மட்டம் 34 அடி (30.8m AMCL) இற்கும் 36அடி (31.4m AMCL) இற்கும் இடையில் காணப்படும்போது மேலதிகமாகத் தேக்கப் படும் நீரானது முதலாவது தரப்பினருக்கும் இரண்டாவது தரப்பினருக்குமிடையில் 1:8 எனும் விகிதத்தில் பகிரப்படும். எனினும் இச்சந்தர்ப்பத்தில் இரணைமடுக்குளத்தில் இருந்து குடிநீர் பெறுவதற்கான சாத்தியக்கூறுகள் உண்டு. இச்சந்தர்ப்பத்தில் இரணைமடுக் குளத்தின் நீருக்கு உரித்துடைய விவசாயிகள் பயிர்ச்செய்கைக்காக ஒதுக்கப்பட்ட நீரை வழங்கும் பட்சத்தில் அவ்வாறு வழங்கும் நீருக்குரிய நிவாரண உதவி பெற உரித்துடையவர்களாவர். இவ்வுதவித் தொகையானது நிலவும் சந்தர்ப்பச் செலவின் அடிப்படையில் கணிப்பிடப்படல் வேண்டும். இதற்குரிய பொருத்தமான ஏற்பாடுகள் சிறுபோகப் பயிர்ச்செய்கைக் கூட்டத்தில் பயிர்ச் செய்கைக் குழுவினால் மேற்கொள்ளப்பட்டிருத்தல் வேண்டும்.
- (d) வடகிழக்குப் பருவப்பெயர்ச்சி மழைக்காலத்தில் எந்தச்சந்தர்ப்பத்திலாவது நீர்த்தேக்கத்தின் நீர்மட்டம் 34 அடியை (30.8m AMSL) எய்தாத போதும் இரண்டாவது தரப்பினருக்கு இரணைமடு நீர்த்தேக்கத்திலிருந்து இரண்டு குடிநீர்த்திட்டங் களுக்கும் தேவையான மிகக்குறைந்த அளவு நீரைப்பெறுவதற்கான சாத்தியக்கூறுகள் உண்டு. இச்சந்தர்ப்பத்தில் இரணைமடுக்குளத்தின் நீருக்கு உரித்துடைய விவசாயிகள் பயிர்ச்செய்கைக்காக ஒதுக்கப்பட்ட நீரை வழங்கும்பட்சத்தில் அவ்வாறு வழங்கும் நீருக்குரிய நிவாரண உதவிபெற உரித்துடையவர்களாவர். இவ்வுதவித்தொகையானது நிலவும் சந்தர்ப்பச் செலவின் அடிப்படையில் கணிப்பிடப்படல் வேண்டும். இதற்குரிய பொருத்தமான ஏற்பாடுகள் சிறுபோகப் பயிர்ச் செய்கைக்கூட்டத்தில் பயிர்ச்செய்கைக் குழுவினால் மேற்கொள்ளப்பட்டிருத்தல் வேண்டும்.
- (e) நீர்த்தேக்கத்தின் நீர்மட்டம் 10 அடிக்கு (23.43m AMSL) கீழ் இருக்கும் போது எந்தச்சந்தர்ப்பத்திலும் எந்த ஒரு தரப்பினரும் நீரைப்பெறுவது சாத்தியமற்றதாகும்.
- (f) நீர்த்தேக்கத்தின் ஆவியாதல், கசிதல் இழப்புக்களை கவனத்தில் கொண்டு இரண்டாம் தரப்பானது தனக்குத்தேவையான நீரின் அளவினை, மொத்த நீரின் அளவை 1.34 என்ற காரணியால் வகுத்துத் தீர்மானிக்கலாம்.

- (௭) முதலாவது நீர்வழங்கல் திகதியிலிருந்து ஆகக்கூடுதலாக இருபது ஆண்டுகளுக்கு மேற்கூறிய இரண்டு நீர்வழங்கல் திட்டங்களுக்கும் தேவையான நீரை வழங்குவதற்கு இரண்டாம் தரப்பிற்கு முதலாம் தரப்பினர் அனுமதி அளிக்க முன்வந்துள்ளனர். இக்காலப்பகுதியில் இரண்டாம் தரப்பினர் வடமா காணத்திலுள்ள இது தொடர்பான அரசாங்க, அரச சார்பற்ற அமைப்புகளின் உதவியுடன் யாழ். குடாநாட்டிலுள்ள ஏனைய நீர் மூல வளங்களையும், நிலத்தடி நீரின் தரத்தையும் முன்னேற்றுவதற்கான நடவடிக்கைகளை மேற்கொள்ளல் வேண்டும். இத்தகைய நடவடிக்கையில் சாத்தியமான இடங்களில் மழை நீர் சேகரிக்கும் திட்டத்தையும் கடல் நீரைச்சுத்திக் கரிக்கும் திட்டத்தையும், நிலத்தடிநீரை மாசு நீக்கும் நடவடிக்கைகளையும் பெரியளவில் மேற்கொள்வதன் மூலமே யாழ்ப்பாண மாவட்ட மக்கள் போதுமானளவு உயர்தரத்திலான குடிநீரை நிலைத்து நிற்கக்கூடியவாறு பெற முடியும்.
- (௮) இருபது வருட முடிவில் இரண்டாம் தரப்பு அபிவிருத்தி செய்த மாற்று நீர் வளங்களைப் பயன்படுத்தி யாழ்ப்பாண மாவட்ட நீர்வழங்கலை செயற்படுத்தலாம் எனினும் இரண்டு தரப்பினரும், இரண்டாம் தரப்பாலும் வடமாகாண சபையாலும் யாழ்ப்பாண மக்களுக்கு குடிநீர்வழங்குவதற்கு முன்னெடுத்த உண்மையான செயற்பாடுகளை மீளாய்வு செய்வர். இம் மீளாய்வின் பெறுபெறுகளைப்பொறுத்து உடன்படிக்கையானது ஒரு குறிப்பிட்ட காலத்திற்கு இரண்டாம் தரப்பினரும், வடமாகாண சபையும் எடுத்த முயற்சிகள் பூரணப்படும் வரையில் நீடிக்கப்படலாம்.
- (௯) இரண்டாம் தரப்பினர் நீர்த்தேக்கத்திலிருந்து மேலே குறிப்பிட்ட அளவு நீரைப்பெறுவதற்கான ஒழுங்குகள் செய்யும் போது, எடுக்கப்படும் நீரின் அளவை உறுதிசெய்யக் கூடியவாறான பொருத்தமான அளவு கருவியினை, சட்டரீதியான இரணைமடு நீர்ப்பாசனத் திட்டத்திற்குரிய அமைப்புகள் எவ்வேளையினும் கண்காணிக்கத்தக்க இடத்தில் அமைத்தல் வேண்டும். அளவீட்டுக்கருவியின் வாசிப்பை முதலாம் தரப்பினரும், விவசாய அமைப்புகளினால் அனுமதிக்கப்பட்ட வர்களும் நேரடியாகவோ அல்லது கணனி வலையமைப்பு மூலமோ உறுதிசெய்ய ஒழுங்குகள் செய்யவேண்டும். அத்துடன் இரண்டாம் தரப்பு ஆண்டு தோறும் இரண்டு தரப்பினரும் ஏற்றுக்கொள்ளக்கூடிய நிறுவனத்தின் மூலம் அளவீட்டுக் கருவிகளை சரி பார்த்துக்கொள்ள வேண்டும். மேலே (IV) a முதல் (IV) d வரை குறிப்பிடப்பட்ட மாதாந்த நீர் ஒதுக்கீடு பிரத்தியேகமாக யாழ்ப்பாண கிளிநொச்சி நீர்வழங்கல் திட்டத் திற்குரியது. எந்தவொரு சந்தர்ப்பத்திலும் மாதாந்த ஒதுக்கீட்டில் பயன்படுத்தப்படாத மீதி நீர் வேறு எந்த மாதத்திலும் பயன் படுத்தப்பட முடியாது.
- (௧௦) தேசிய நீர் வழங்கல் வடிகால் சபை றை ஆறில் JICA நிதி உதவியின் கீழ் கிளிநொச்சி நகர நீர்வழங்கல் திட்டத்திற்காக அமைக்கப்பட்ட நீர் உள்ளெடுக்கும் கட்டமைப்பை, யாழ்ப்பாணம் கிளிநொச்சி நீர் வழங்கல் திட்டம் ஆரம்பிக்கப்பட்டதும் நீக்குதல் வேண்டும்.

- (k) தேசிய நீர் வழங்கல் வடிகால் சபையுடன் பங்கீடு செய்யும் இரணைமடு நீரானது குடிநீர், வீட்டுத்தேவைக்கான கேள்விக் கே பயன்படுத்தப்படும் என்பதனையும், கைத்தொழில் தேவைக்கோ அல்லது வர்த்தக தேவைக்கோ பயன்படுத்தக் கூடாது என்பதனை தேசிய நீர் வழங்கல் சபை உறுதி செய்தல் வேண்டும்.
- (l) தேசிய நீர் வழங்கல் வடிகால் சபை நாளொன்றுக்கு ஒரு குடும்பத்திற்கு 80-100 லீற்றர் நீரை வழங்க உறுதிசெய்துள்ளது. (ஏறத்தாழ 0.1 ஏக்கர் அடி ஒரு குடும்பத்திற்கு ஒரு வருடத்திற்கு) இதனை 20 வருட கால அளவில் 90,000 வீட்டு இணைப்புக்களை ஏற்படுத்தி நீர் வழங்கத்திட்டமிட்டுள்ளது. (கிளி நொச்சி நகரம் - 10,000, பளை, பூநகரி - 5,000, யாழ்ப்பாணம் - 75,000). மேற்கூறிய 90,000 வீட்டு இணைப்புக்களுக்கும் 20 வருட முடிவில் தேவையான உச்ச நீரின் அளவு ஆவியாதல், நீர்க்கசிவு என்பவற்றை உள்ளடக்கி 12,000 ஏக்கர் அடியாக இருக்கும். இவ்வீட்டு இணைப்புக்கள் முதலாவது ஆண்டில் 10,000 ஆகவும் இரண்டாவது ஆண்டில் 18,000 ஆகவும் உயரும் எனவும் மிகுதி 72,000 இணைப்புக்களும் வருடத்திற்கு 4000 இணைப்புக்கள் என்ற வகையில் இணைக்கப்படும் என்றும் மதிப்பீடு செய்யப்பட்டுள்ளது. எனவே தேசிய நீர் வழங்கல் வடிகால் சபையானது முதலாவது ஆண்டில் 1,330 ஏக்கர் அடி நீரை மாத்திரம் பெற்றுக் கொள்ளும். பின்னர் அது படிப்படியாக உயர்ந்து 20 வருட முடிவில் 12,000 ஏக்கர் அடியை எய்தும். இந்தக்காலப்பகுதியிலும் பின்னரும் இரணைமடுக்குள் விவசாயிகள் மிகுதி மேலதிக நீரை விவசாயத்திற்குப் பயன்படுத்தக் கூடியதாக இருக்கும்.
- v. பந்தி (4) பின்வருமாறு திருத்தியமைக்கப்பட்டுள்ளது. இரண்டு தரப்பினரும் அரசாங்கத்தினூடாக உலக வங்கி, யப்பானிய சர்வதேச கூட்டுறவுக்கான வங்கி, ஆசிய அபிவிருத்தி வங்கி போன்றவற்றின் மூலமும் ஏனைய நிதி நிறுவனங்கள் மூலமும் நிதி உதவியைப் பெற்று இரணைமடு நீர்த்தேக்கத்தின் கீழ் கால்வாய் புனரமைப்பு, நிறுவனக்கட்டமைப்பு விருத்தி போன்றவற்றைச் செய்து பந்தி (IV)ல் குறிப்பிட்டவாறு குடிநீர் விநியோகத்திற்கு நீர் கிடைப்பதை உறுதி செய்யும். பந்தி மூன்றில் குறிப்பிடப்பட்டுள்ள தேவைகளில் பெரும் பகுதி யாழ்ப்பாண/கிளிநொச்சி நீர்வழங்கல் சுகாதாரத் திட்டத்திற்கு நீர் பெறப்படுவதற்கு முன்னர் முடிவுற்றிருக்க வேண்டும்.
- vi. பந்தி (B) மீள் ஒழுங்கு செய்யப்பட்டு பின்வருமாறு வாசிக்கப்படும். நீர் முகாமைத்துவ குழுவின் கலந்தாலோசனையுடன் மாவட்ட விவசாயக் குழுவானது ஒவ்வொரு வருட சிறுபோகத்திற்குமுரிய தண்ணீர் ஒதுக்கீட்டினை சிறுபோக பயிர்ச்செய்கைக் கூட்டத்திற்கு சிபாரிசு செய்யும். இவ்வேளையில் முன்னுரிமையானது சிறுபோகத்தில் வளர்ந்து நிற்கும் பயிர்களுக்கும், கீழ் கால்வாயில் குடியேறியுள்ள மக்களின் வீட்டுத் தேவைக்கும் கால்நடைகளுக்கும் வழங்கப்படும். எத்தரப்பினராவது பரிந்துரை செய்யப்பட்ட நிலப்பரப்பை விட அதிகளவு பயிர் செய்யப்பட்டோ அல்லது குடிநீர் தேவைக்கு ஒதுக்கப்பட்ட நீரின் அளவை விட அதிகளவு பெறப்பட்டோ பரிந்துரையை மீறும் படசத்தில், நீர் முகாமைத்துவ குழு மாவட்ட விவசாய குழுவிற்கு இவர்கள் மீது நடவடிக்கை எடுக்கப்

பரிந்துரைக்கும். உச்ச ஒதுக்கீடான நீர் விநியோக அளவினை எய்த காலம் செல்லும் என்பதால் மேலதிகமாக சேமிக்கப்பட நீரினால் விவசாயிகள் நன்மை அடைவர். கடுமையான வறட்சி நிலவும் பட்சத்தில் நீர் முகாமைத்துவ குழு இரு சாராரினதும் தேவையை நியாயப்படுத்தி பந்தி (iv)ல் குறிப்பிட்ட நிபந்தனைகளுக்கமைவாக ஒதுக்கீடுசெய்யும். பந்தி (iv)ல் குறிப்பிட்ட நிபந்தனைகளுக்கமைவாக நீர் பங்கீட்டின் மூலம் இழக்கப்படும் பயிர்ச்செய்கைக்குரிய நிவாரணம் வழங்கி விவசாயிகளது நலன்களைப் பேணுவதற்கான பொருத்தமான நடவடிக்கைகள் அறிமுகம் செய்யப்படும்.

- vii. பந்தி (13) பின்வருமாறு திருத்தப்பட்டுள்ளது. இந்த உடன்படிக்கையை நடைமுறைப்படுத்தும் போது ஏதும் பிணக்குகள் ஏற்பட்டு அப்பிணக்கு கள் மேலே பந்தியில் குறிப்பிடப்பட்டுள்ள நீர் முகாமைத்துவ குழுவினால் தீர்க்கப்படாதவிடத்து அப்பிணக்குகள் தேசிய நீர் வழங் கல் வடிகாலமைப்புச் சபை இயங்கும் அமைச்சின் செயலாளரும் வடமாகாண விவசாய நீர்ப்பாசன கழல் அமைச்சின் செயலாளரின் அனுசரணையுடன் வடக்கு மாகாண சபையின் பிரதம செயலாளரும் அடங்கிய இணைந்த ஆயத்தத்திற்கு விடப்படும்.

நீர்வழங்கல் வடிகாலமைப்புச் சபையினால் மேற்கொள்ளப்பட்ட மேற்படி திருத்தம் விவசாய சம்மேளனத்தினால் ஏற்றுக்கொள்ளப்படவில்லை.

**யாழ்ப்பாணத்திற்கான நீர்வழங்கல் திட்டத்திற்காக இரணைமடு
நீர்த்தேக்கக் குளத்திலிருந்து நீரைப் பகிர்ந்து
கொள்வதற்கான தேசிய நீர் வழங்கல் வடிகாலமைப்புச்
சபைக்கும் மாகாண நீர்ப்பாசனத் திரைணக்களத்திற்கும்
இடையிலான புரிந்துணர்வு உடன்படிக்கை**

வடகிழக்கு மாகாணசபை நீர்ப்பாசனப் பணிப்பாளர் சார்பாகவும், அவருக்காகவும் திருகோணமலையில் வடகிழக்கு மாகாணசபையின் அமைச்சின் விவசாய, நீர்ப்பாச, காணிச்செயலாளருக்கும் (இவ்வாவணத்திலும் இதன் பின்னும் மேலுள்ளவை பாகஸ்தர் முதற் பகுதியாகவும் அக்குறியீட்டுப் பதமானது எப்பொழுது எங்கெங்கு பொருத்தமோ, தேவையோ, வாக்கிய அமைப்பு இருக்கிறதோ அங்கு அது மேற்குறிப்பிட்ட ஜனநாயக சோசலிச இலங்கைக் குடியரசின் வடகிழக்கு மாகாணசபையின், விவசாயம், நீர்ப்பாசனம், காணி, அமைச்சின் செயலாளரையும் அந்தப் பதவியில் அவ் நேரம் உள்ளவரும் அவரது தொடர் வருகையாளர், அல்லது அவருக்காக கடமையாற்றுவவர் அல்லது இப்பொழுது விவசாயம், நீர்ப்பாசனம், காணி அமைச்சின் செயலாளரின் பணிகளை நிறைவேற்றுவவர்களைக் குறிக்கும். தனது பிரதான தலைமை அலுவலகத்தை காலி வீதி, இரத்தமலானையில் வைத்து இயக்குவதும் 1974ம் ஆண்டின் 2வது இலக்கச் சட்டத்தின் கீழ் ஸ்தாபிக்கப்பட்டதுமான தேசிய நீர் வழங்கல் வடிகாலமைப்புச் சபை(இவ்வாவணத்திலும் இதன் பின்னும் பாகஸ்தர் 2ம் பகுதியாகவும் அழைக்கப்படும் குறிக்கப்படுவார்)க்குமிடையில் ஏற்படுத்தி உண்டான உடன்படிக்கை

- a) பாகஸ்தர் 2ம் பகுதியான தேசிய நீர்வழங்கல் வடிகாலமைப்புச் சபையினரால் (ஆசிய அபிவிருத்தி வங்கியின் நிதிவழங்கலுடன்) யாழ்ப்பாணக் குடாநாட்டு நீர்வழங்கல் திட்டம் நிறைவேற்றுவதை செயலாக்குவதாகும்.
- b) இரணைமடு நீர்த்தேக்கக் குளத்திலிருந்து யாழ்ப்பாண நீர்வழங்கல் திட்டத்திற்கு நீரைப் பகிர்ந்தெடுப்பதற்கு உடன்பாடு கொண்டு வரும் தேவையேற்பட்டுள்ளது.
- c) ஏற்கனவே உள்ள நீர் பாவனையாளர்களுக்கு எதுவித பாதகவிளைவும் ஏற்படக்கூடாது.
- d) பாகஸ்தர் முதலாம் பகுதியினரான நீர்ப்பாசன திரைணக்கள் ஆணையாளரின் இணக்கப்பாட்டுடன் இரணைமடு நீர்த்தேக்கக் குளத்திலிருந்து நீரைப் பகிர்ந்தெடுப்பதற்கு ஒரு நிரந்தர உள்வாங்கு கட்டமைப்புக் கட்டுவதற்கு உத்தேசிக்கப்பட்டுள்ளது.
- e) ஏற்கனவே உள்ள அமைப்புக்களின் இயக்கத்திற்கும், பாதுகாப்புகளுக்கும் எதுவித பாதக விளைவுகளும் இந்த உள்வாங்கும் கட்டமைப்புகள் கட்டுதல், இயக்குதலால் அமையக்கூடாது.

இருபகுதியினரும் பரஸ்பரமாகத் தாமும், தமக்குள்ளும் பின் வருவனவற்றுக்கு இணங்கப்படுகின்றது.

- 01) பாகஸ்தர் முதற்பகுதியினர் பாகஸ்தர் இரண்டாம் பகுதியினருடன் மாதமொன்றுக்கு 1250 ஏக்கர் அடி நீரைப் பகிர்ந்தெடுக்க இணங்குவதுடன் முதற்பகுதியினர் அந்த பகிர்ந்தெடுத்தல் வழிமுறையை வசதி
- 02) பாகஸ்தர் முதற்பகுதியின் இணக்கப்பாட்டுடன் வடிவமைப்பு கட்டுதலுக்கு அமைவான நிரந்தர உள்வாங்கும் வசதிகளை பாகஸ்தர் 2ம் பகுதியினர் கட்டுவதற்கு, பாகஸ்தர் முதலாம் பகுதியினர் உடன்படுகின்றனர்.
- 03) யாழ்குடாநாட்டு நீர்வழங்கலுக்காக பாகஸ்தர் 2ம் பகுதியினர்வேண்டிய மேலதிக நீர்த் தேவையைப் பெற நடைமுறைச் சாத்தியமாகச் செய்யவேண்டிய கரைஅணை, சிந்து வழிகள், நிலையான நீர்ப்படுக்கைத் தேக்கம் போன்றவை விஸ்தரித்தல் அத்துடன் வேண்டிய சுழல் கதவுகளை (Radial Gate)புனர்நீர்மாணிக்க, புதுப்பிக்க,மாற்றுதல் செய்ய வேண்டியநிதிகளை வழங்குதல் அத்துடன் 103 அடி (31.39மீ) AMSL அளவிற்கு முழுமையாக சேகரித்து வைக்கக் கூடிய மட்டத்திற்கு விஸ்தரிக்கவும் அத்துடன் இரு பாகஸ்தரின் தொழில்நுட்ப ஆலோசகர்களின் அறிவுறுத்தல்களின் படி வழியக்கூடிய வெள்ள நீரை வெளிச்செல்ல வேண்டிய தகைமையைக் கூட்டுதல், இந்த வேலைகளைத்தும் யாழ்குடாநாட்டிற்கு நீர் வழங்க ஆரம்பிக்கும் முன்னர் கணிப்பிடக்கூடிய பெரும்பகுதி முடிவுற்றிருக்க வேண்டும்.
- 04) மாதத்திற்கு 1250 ஏக்கர் அடி நீரை குடிதண்ணீர் விநியோகத்திற்குக் கிடைப்பதை உறுதிப்படுத்த வேண்டிய நீர் சேமிப்பை உறுதிப்படுத்தும் இரணைமடு நீர்த்தேக்கத்தின் கீழ் கால்வாய்,புனர்மைப்பு, நீர் விநியோகக் கட்டுமானங்களை திருத்துதல், பயிர்செய்கையை பன்முகப்படுத்தல், ஸ்தாபனக் கட்டமைப்பு போன்றவற்றை நடைமுறைப் படுத்த உகைவங்கி, யப்பானிய சர்வதேசகூட்டுறவுக்கான வங்கி, ஆசிய அபிவிருத்தி வங்கி போன்றவற்றின் அனுசரணையுடன் நிதியைப் பெற இரு பாகஸ்தர்களும் உறுதியளிக்கின்றன. இதன் அடிப்படையில் அனுமானங்களாவது பெரும்போக நெற்செய்கைக்கு 20900 ஏக்கர் நிலப்பரப்பிற்கும் 11600 ஏக்கர் சிறுபோக உணவுப் பயிர் உற்பத்திகளுக்கும் வேண்டிய நீர்வழங்கல் மூன்றாவது பந்தியில் குறிப்பிடப்பட்ட வேலைகளைத்தும் கணிக்கக் கூடிய பெரும்பகுதி யாழ்குடாநாட்டிற்கு நீர் பகிர்ந்தெடுப்பதற்கு முன் செய்து முடிக்க வேண்டும்.
- 05) 2வது பகுதிப் பாகஸ்தர் தாம் இரு பகுதியினரும் தங்கள் தனித்தனி வேலைப் பகிர்வுக்கு அமைய பகிர்ந்தெடுக்கும் நீரின் அளவின் விகிதாசாரப்படி மேல் தள கட்டமைப்புக்களின் இயக்கம் பராமரிப்ப போன்றவற்றிற்குரிய செலவினங்களுக்கு தம் பங்களிப்பை செய்ய ஏற்றுக்கொள்ளுதல். மேல் கட்டமைப்புகளாவன தேக்கக்கரை அணை, சிந்துவழிகள், சுழல்கதவுகள், உறையம் தேக்கம் மற்றும் உள்வாங்கும் கட்டமைப்புக்களாகும்.
- 06) பிறிதொரு காலத்தில் யாழ்குடாநாட்டிற்கான குடிநீர்திட்டத்தில் உள்வாங்கும் கட்டமைப்பு வசதிகள், நடைமுறையை மாற்றவோ, புனர்மைக்கவோ அல்லது மறுசீரமைக்கவோ அமைப்பு ஏற்பாடுகள் அணுகுமுறையின் இயக்க வலுவை அதிகூடிய நிலைக்கு உயர்த்தவோ, நடைமுறைச் சிக்கல்களை சிறிதாக்கவோ

உத்தேசித்தால் அவை பாகஸ்தர் முதல் பகுதியின் முன் அனுமதியுடன் செய்ய வேண்டும்.

- 07) முன்கூட்டிய ஒப்புதல் செய்து கொண்ட பொறிமுறை மூலம் பாகஸ்தர் முதலாம் பகுதியுடன் இணைந்து அல்லது தனித்தனி அளவுகளை அறிதலுக்குரிய உள்வாங்கும் அமைப்பினரின் அளக்கும் வழிமுறைகளை அறிய வேண்டிய ஒழுங்கு முறைகளை பாகஸ்தர் இரண்டாம் பகுதி செய்தல் வேண்டும். இரண்டாவது பகுதியினரின் நிதியுதவியுடன் பாகஸ்தர் முதலாம் பகுதியினர் இடதுகரை வலது கரை நீர்ப்பாசன கால்வாய்களில் செல்லும் நீரின் அளவை கணக்கெடுக்கவே புதிய அளவெடுக்கும் பொறிமுறை உபாயங்களை கட்டும் ஒழுங்குகளை செய்தல் வேண்டும். இருபகுதியினரும் தாங்கள் பாவனைக்குட்படுத்தும் நீரின் அளவுகளை நாளாந்தம் ஆவணப்படுத்துவதுடன் மற்றைய பாகஸ்தருக்கு
- 08) மேம்பாட்டுப்பகுதியின் பயிர்ச்செய்கைக்கு பாதிப்பு ஏற்படும் வகையில் நீர் பகிர்தல் நடைமுறைப்படுத்துவதாக அறியப்படின 2ம் பகுதியினரின் பகிர்தலில் எடுக்கும் அளவைக் கட்டுப்படுத்தவோ, நிறுத்தி வைக்கவோ, நீர்முகாமைத்துவக் குழு மூலம் முதலாம் பகுதி வேண்டிய நடைமுறையை பின்பற்றும் மிதமிஞ்சிய புறநடையான நீர் வறட்சிக் காலத்தில் இரு பகுதியினருக்குப் பிரதிநிதிகள் அத்துடன் ஏனைய நீர்ப்பாவனை பயனாளிகள் கொண்ட நீர் முகாமைத்துவக் குழு நிர்ணயிக்கும். வளர்ந்துள்ள பெரும்போகப் பயிர் கீழ் கால்வாய் குடியிருப்பாளரின் விட்டுப்பாவனை, கால்நடைகளின் தேவை என முன்னுரிமை கொடுக்கப்படும். இருந்தும் 2ம் பகுதியினருக்குக் குறைக்கப்படும் நீர் பகிர்தலின் விகிதாசாரம், நீர்ப்பாசனத்திற்குக் கொடுக்கும் நீரின் தொகை குறைப்பிலும் பார்க்கக் கூடுதலாக இருக்கக் கூடாது.
- 09) முதல் பகுதியினரால் எந்நேரத்திலும் 2ம் பகுதியினரின் கட்டமைப்பையும் அல்லது நீர் வழங்கல் அடித்தள கட்டமைப்பையும் பரிசீலிக்க, பார்வையிட விடும் கட்பாடு 2ம் பகுதியினருக்கு உண்டு.
- 10) 2ம் பகுதியினருடைய சிறந்த கட்டமைப்புக்களை கட்டுவது முதலாம் பகுதியினரின் முன் அனுமதியின்றி அனுமதிக்கப்பட மாட்டாது.
- 11) இரண்டாம் பகுதியின் உள்வாங்கும் பகுதி, உள்வாங்கும் வசதிகளுக்குப் பொறுப்பாகவும், அவற்றை இயக்கவும், பராமரிக்கவும் அத்துடன் அங்கு வதியவும் அனுமதிக்கப்படுவார்கள்.
- 12) நீர்ப்பாசனத் சட்டத்தினதும் அதன் திருத்தங்களுக்கும் அமைய இரணைமடுத் திட்டத்திற்கு ஸ்தாபிக்கப்பட்ட திட்ட முகாமைத்துவக்குழு அங்கத்தவராக 2ம் பிரதிநிதி ஒருவர் இருப்பார்.
- 13) இந்த உடன்படிக்கையை நடைமுறைப்படுத்தும் போது ஏதும் பிணக்குகள் ஏற்படின் இவை வடகிழக்கு மாகாண ஆளுநர், தேசிய நீர்வழங்கல் வடிக்காலமைப்புசபை

இயங்கும் அமைச்சின் செயலாளரும் அடங்கிய இணைந்த ஆயத்திற்கு இணக்கப்பாட்டுக்கு வடகிழக்கு பிரதான செயலாளரின் ஆலோசனையுடன் சமர்ப்பிக்கப்படும்.

இவ்வாணம் குறித்த பகுதியினர் குறிப்பிட்ட இடம், தேதியில் இவ்வுடன்படிக்கையை ஆவணப்படுத்தியுள்ளனர்.

இரண்டாம் பகுதியின் பாகத்தவர்
கையொப்பமிடப்பட்டது. எஸ்.சீ.அமரசிங்ஹ
தலைவர்.
தேசிய நீர்வழங்கல் வடிகாலமைப்புச்சபை

கையொப்பமிடப்பட்டதுஇ எம்.என.நசீர்
தொழிற்பாட்டு பணிப்பாளர்.
தேசிய நீர்வழங்கல் வடிகாலமைப்புச்சபை.

கையொப்பம்

இரத்தமலாணையில் கீழ் குறிப்பிடப்பட்டுள்ள சாட்சிகளின் முன்னிலையில் 14ம் நாள் புரட்டாதி மாதம் இரண்டாயிரத்து ஏழு

சாட்சி
கையொப்பம்

சாட்சி
கையொப்பம்

விலாசம் தேசியநீர்வழங்கல்
வடிகாலமைப்புச்சபை,
இரத்தமலாணை.

விலாசம்

தொழில் பொதுமுகாமையாளர்

தொழில்

பிரதமபொறியியலாளர் (ADB)

கையொப்பமிடப்பட்டது திரு.கே.எஸ்.எல்
பிரேம்நாத்

கையொப்பமிடப்பட்டது திருமதி சீ.ஜே
சிறிவர்தன

**AGREEMENT BETWEEN THE
PROVINCIAL IRRIGATION DEPARTMENT (NEPC) AND THE NATIONAL WATER
SUPPLY & DRAINAGE BOARD FOR SHARING WATER
FOR THE JAFFNA PENINSULA WATER SUPPLY SCHEME**

This agreement is made and entered into by and between the Secretary to the Ministry of Agriculture, Irrigation & Lands, NEPC, Trincomalee for and on behalf of the Director of Irrigation, NEPC, (hereinafter called and referred as the Party of the first part which term of expression as herein used shall as and where the context so requires or admits of construction mean and include the said Secretary to the Ministry of Agriculture, Irrigation & Lands as aforesaid and his successors in the said office for the time being and the officers who for the time being are acting in the office of or are performing the functions now exercised by the Secretary to the Ministry of Agriculture, Irrigation & Lands acting herein for and on behalf of the North East Provincial Council Democratic Socialist Republic of Sri Lanka) and the National Water Supply & Drainage Board, a body corporate established under law No. 2 of 1974 and having its principal place of business at Galle road, Ratmalana (hereinafter called and referred to as the Party of the second part) of the other part.

WHEREAS

- (A) Implementation of the Jaffna Peninsula Water Supply Scheme (under Asian Development Bank Funding) is to be executed by the National Water Supply & Drainage Board, the Party of the second part.
- (B) It has become necessary to form an agreement for abstraction of water from the Iranamadu reservoir (tank) for Jaffna Water Supply Scheme
- (C) Such abstraction shall not have adverse affects on existing water users.
- (D) It is intended to construct a permanent intake structure for the abstraction of water from the Iranamadu reservoir with the approval of the Director of the Irrigation Department, the Party of the first part.
- (E) Such construction or operation of such infrastructure shall not have any adverse affects on the operation and safety of the existing system.

Now it is hereby mutually agreed by and between the parties as follows:

1. The Party of the first part agrees to the Party of the second part abstracting up to 1250 acre feet/month and that the Party of the first part undertakes to facilitate such process and to not take any steps to hinder such abstraction other than as provided in this agreement.
2. The Party of the first part agrees to the construction of permanent intake facilities by the Party of the second part subject to the approval of the designs and construction by the Party of the first part.
3. In order to accommodate the additional water requirement for provision of water for the Jaffna Peninsula Water Supply the Party of the second part shall provide funds for the works required to rehabilitate and extend the embankments, spillways and stilling basin and to rehabilitate, replace or

add radial gates to permit an increase in the full storage level of the dam to 103 feet (31.39 metres) AMSL and to increase the capacity to pass the design flood as determined and agreed between the technical advisors to the Parties of the first and second parts. The works shall be substantially completed prior to the abstraction of water for the Jaffna Peninsula Water Supply.


4. Both Parties undertake to seek Government support through funding by the World Bank, the Japan Bank for International Cooperation and the Asian Development Bank for the rehabilitation of the downstream works of the Iranamadu system including distribution system improvements, crop diversification and institutional development to match the water savings criteria assumed in concluding that 1,250 acre feet per month of water is available for potable water supply. These assumptions were that 20,900 acres of paddy is supplied with irrigation water in Maha and 11,600 acres of other food crops is supplied with irrigation water in Yala. The works referred to in Paragraph 3 shall be substantially completed prior to the abstraction of water for the Jaffna Peninsula Water Supply
5. The Party of the second part undertakes to contribute towards the cost of operation and maintenance of the head works on a pro rata basis of the quantity of water withdrawn by each Party through their respective off-takes. The head works comprise the dam embankment, spillways, radial gates, stilling basin and intake structures.
6. If the Party of the second part intends to modify, rehabilitate or refurbish the intake facilities of the Jaffna Peninsula Water Supply System at a later date with the intention of maximizing O & M efficiency and to minimize operation difficulties it shall be carried out with the prior approval of the Party of the first part.
7. The Party of the second part shall arrange for flow measuring devices at the intake and the Party of the first part shall be allowed to observe the readings jointly with the Party of the second part or individually by means of an agreed mechanism. The Party of the first part shall arrange for construction of new measuring devices to measure the flow in the left and right bank main canals with funding from the Party of the second part. Both Parties shall maintain daily records of the flow measurement of their usage, which shall be reported monthly or as required by the other Party.
8. The Party of the first part will pursue, through the water management committee¹, the right to control rates of or stop abstraction of water by the second Party in the event that the Party of the first part finds that the abstraction is having an adverse effect on cultivation in the command area of the reservoir. During the periods of exceptional water scarcity, priority of water allocation between the two parties shall be decided by the water management committee, comprising officers from the first and second parties, farmer representatives and other water user stakeholders. Priority shall be given to standing crops in Maha season then to domestic use for downstream settlers and cattle but in no instance will the percentile reduction in water provided to the Party of the second part be more than the percentile reduction in water provided for irrigation.
9. It shall be obligatory on the Party of the second part to allow the Party of the first part to inspect and observe any structure or part of it in the water supply infrastructure at any time.



¹ The Water Management Committee shall comprise the following members or their representatives: Government Agents from Kilinochchi and Jaffna; Deputy Provincial Director (NE) of the Irrigation Department; Regional Manager (N) of the NWS&DB; Planning & Development Secretariat, Kilinochchi; Jaffna Municipal Council; five representatives from farmers' organisations; and three representatives of Jaffna District water users.


10. No construction of other structures for the use of the Party of the second part is permitted without the prior approval of the Party of the first part.
11. Staff of the Party of the second part attached to the intake facilities shall be responsible for and shall have free access for the operation and maintenance of the intake facilities and shall be allowed to be stationed at the intake facilities.
12. A representative of the Party of the second part shall be a member of the project management committee of the Iranamadu scheme established under the Irrigation Ordinance and any amendments thereto.
13. Any conflicts arising in implementation of this agreement shall be referred to a joint panel consisting of the Governor of the North East Province and the Secretary of the Ministry under which the NWSDB is placed for settlement in consultation with the Chief Secretary (N&E).


IN WITNESS WHEREOF THE PARTIES HAVE EXECUTED THIS AGREEMENT at the place (s) and date (s) hereinafter mentioned.


PARTY OF THE FIRST PART

Signed by: Supaiak Marthavan 


 Secretary to the Ministry of Agriculture, Irrigation & Lands, North East Province, Trincomalee
 Signature: P. Raventhiran 
 NEP/KN/DFO/01

At Trincomalee, on 17th Day of July, 2006 of two thousand and six in the presence of the following Witnesses:
 Ministry of Agriculture, Livestock Development, Lands, Irrigation & Fisheries, Northern Province
 Signature: S. Sarvaloganathan 
 Director of Irrigation Northern Province

WITNESS
 Signature: 
 Address: Eng. A. C. Dinotharaj
 Occupation: Deputy Director of Irrigation KILINOCHCHI RANGE
 Signed by:

WITNESS
 Signature: 
 Address: N. Vethanayahan Govt. Agent / Dist. Secretary Kilinochchi District
 Occupation:
 Signed by:

PARTY OF THE SECOND PART

The common seal of the National Water supply and Drainage Board is affixed in the presence of

Signed by... S.C. Amarasinghe
Chairman of the
National Water Supply and Drainage Board

[Signature]
Signature

Signed by... M.S. Kager,
Working Director of the
National Water supply and Drainage Board

[Signature]
Signature

At Ratmalana on 14th Day of Sep of two thousand and seven in the presence of the following witnesses.

WITNESS
Signature: [Signature]

WITNESS
Signature: [Signature]

Address: NWSDB, Ratmalana
Occupation: General Manager

Address: NWSDB
Occupation: Chief Engineer (ASB)


Signed by: K.A.L. Premaratne

Signed by: C.T. Seneviratne (M.A)

அடுத்து திறக்கும் பக்கங்கள்,

இதனை மூக்கு நீட்டல் தொடர்பான பஸ்வேறு அறப்புகளினதும் உருத்தூக்கமையல்
2-ஊடகங்களின் விவகார கட்டுரைகளையும் கொண்டுவந்திருக்கிறது. அவற்றின்
குறிப்பிடப்படும் விடயங்களுக்கு குறித்த கட்டுரைகளும் விவகாரம் 2-ஊடகமே மூலம்
பொருப்புமையவர்களாகவாறும். 1987 பனி, சீவிரமாக போப்பரும் ஒரு விடயத்தின் மக்கள்
கவனத்தை ஈர்க்குகான ஒரு தொடர்பினை விவகரிக்கின்றார்கள் மட்டுமேயாகும்.

தொகுப்பாளர்கள்
சர்வேஸ், சரவணன்



இரணைமடு - யாழ்ப்பாணம் நீர்விநியோகத்திட்டம்



தூரநோக்கற்ற திட்டமிடலும் - கேள்விக்குறியான கிளிநொச்சி மாவட்ட
மக்களின் வாழ்வியலும்

புதிதாக அமைக்கப்பட்டுள்ள வடமாகாணசபைக்கு பெரும் தலைவலியை சில அதிகாரிகளாலும் நீபுணத்துவ சேவை நிறுவனங்களாலும் தூரநோக்கற்ற முறையில் முன்மொழியப்பட்டு ஆசிய அபிவிருத்தி வங்கியின் கடனுக்கு அனுமதிக்கப்பட்ட இத்திட்டம்

என்றால் மிகையாகாது. இத்திட்டம் நிறைவேறினால் 15000 மேற்பட்ட நேரடியாகவும் மறைமுகமாகவும் பயன் பெறும் குடும்பங்களின் வாழ்வாதாரம் கேள்விக்குறியாவதுடன் அவர்களின் சமூக கட்டமைப்பில் பாரிய தாக்கம் ஏற்படும் என்பது ஒருபுறம் மற்றயது வடமாகாணசபை உருவாக்கப்பட்டு பெரிய கடனுதவியும் அதனுடன் இணைந்த பௌதீக வளங்களும் கிடைக்காமல் போய்விடும் என்ற கௌரவவிரச்சனை யும் பயமுமாகும்.

1. இரணைமடுக்குளமும் - திட்டத்தின் பின்னணியும்

இரணைமடுக்குளமானது ஆங்கிலேயரால் நீர்ப்பாசனத் திணைக்களம் ஆரம்பிக்கப்பட்டு முதன்முதலில் நீர்மாணிக்கப்பட்டு பின்னர் படிப்படி யாக மேம்படுத்தப்பட்டு 106,500 ஏக்கர் அடி என்ற கொள்ளளவு உடைய மாகாணசபைகளினால் பராமரிக்கப்படும் குளங்களில் மிகப்பெரியது என்றும் அறியப்பட்டதாகும். 2002ம் ஆண்டு விடுதலைப்புலிகளின் அரசியல் ஆலோசகர் அன்ரன் பாலசிங்கமும் அவரது பாரியாரும் கடல் விமானத்தில் இரணைமடுக்குளத்தில் வந்திறங்கியதும் அவர்களை தலைவர் பிரபாகரன் வரவேற்ற புனைப்படும் வெளியானதும் இரணைமடுக்குளம் பற்றிய விம்பம் தென்னிணங்கையிலும் உலகளாவியரீதியிலும் பாரிய மாயாவிம்பமாக புலப்பட்டது. பின்னர் புலிகளின் விமானத்தளமும் இப்பகுதியில் இருப்பதாக அறியப்பட்டதுடன் இவ் விம்பம் மேலும் பெரிதானதுடன் யுத்தம் முடியும் வரை உள் நாட்டு வெளிநாட்டு செய்தி ஊடகங்களில் இரணைமடு என்ற பெயர் இடம் பெறத்தவறவில்லை.

தற்போது இரணைமடுவை மையப்படுத்தி அரசாங்கத்தினாலும் சர்வதேச நிறுவனங்களினாலும் பல திட்டங்கள் முன் மொழியப்படுகின்றன. வடக்கு கிழக்கு நீர்ப்பாசன விவசாயத் திட்டத்தினூடாக உடனடியாக ரூபா 1000 மில்லியன் புனரமைப்புக்காக ஒதுக்கப்படுகின்றது. சில உள்ளூர் நிறுவனங்கள் திட்டங்களை முன்வைக்கின்றார்கள் அதனுடன் இணைந்து சில ஆய்வு முயற்சிகளும் நடைபெறுகின்றன. ஆய்வாளர்களை அனுமதிப்பதும் அவர்களினது காலத்தை இழுத்தடிப்பதும் என்று விடுதலைப்புலிகள் தங்கள் பாதுகாப்புக்காக பெரும் கண்ணாம்பூச்சி ஆட்டத்தை ஆடியிருந்தார்கள் என்பது யாவருமறிந்த விடயம். இவ்வாறே இரணைமடு - யாழ்ப்பாணம் குடிநீர் திட்டமும் 2006ம் ஆண்டு காலப்பகுதியில் சில அரசியல் காரணங்களுக்காக முன்மொழியப்பட்ட தூரநோக்கற்ற திட்டமாகும்.

2. இரணைமடு குளத்தின்

பிரதான நோக்கமும் - அபிவிருத்தியும்

ஆங்கிலேயர்களினால் 1900களில் மலையகப்பகுதிகளில் தேயிலை மற்றும் இறப்பர் போன்ற பணப் பயிர்செய்கை வெற்றிகரமாக மேற்கொள்ளப்படுகின்றது. ஆனால் மக்கள் செறிவு கூடிய யாழ்ப்பாணத்தில் அவர்களுக்கு ஏற்ற பணப்பயிருக்கு சாதக நிலை காணப்படவில்லை. அத்துடன் யாழ்ப்பாண மக்களுக்குரிய உணவுப் பாதுகாப்பானது ஒரு கேள்விக்குறியாகவே இருந்தது, ஏனெனில் இங்கு மழையை நம்பியே நெற்செய்கை பண்ணப்பட்டு வந்ததுடன் அது நிச்சயமற்ற தன்மையில் காணப்பட்டது. இதனையடுத்து பல இடங்களில் இருந்து மக்கள் சுய இடப்பெயர்வுக்கு உட்பட்டு கண்டாவளை, குஞ்சுப்பரந்தன், பழையகம், ஊரியான், புளியம் பொக்கணை, பூநகரி போன்ற பகுதிகளில் குடியேறி நெற்செய்கையில் ஈடுபட்டனர். எனினும் சனத்

தொகை வளர்ச்சிக்கு ஏற்ப நெல் உற்பத்தி நடைபெறாமையால் 1900த்தின் முற்பகுதியில் இரணைமடுக்குளமானது ஆங்கிலேயரின் நீர்ப்பாசனப் பணிப்பாளராக இருந்த U.T.S Ward என்பவரால் வடிவமைக்கப்பட்டு கனகராயன் ஆற்றுக்குக்குறுக்காக இரண்டுமடுக்களை ஒன்றிணைத்து முற்றுமுமுதாக மனித வலுவைக்கொண்டு நீர்மாணிக்கப்பட்டது. ஆரம்பத்தில் 26 அடி கொள்ளளவாக தீர்மானிக்கப் பட்டபோதும் 1922ம் ஆண்டு 22 அடி கொள்ளளவுடைய குளமாக காணப்பட்டதாகவே கூறப்படுகின்றது.

பின்னைய காலங்களில் யாழ்ப்பாணத்தின் உணவுப் பாதுகாப்பை யும் அவர்களது தொழிற் பாதுகாப்பினையும் கருத்தில் கொண்டு சனத் தொகை அடர்த்தியைக் குறைக்கும் முகமாகவும் குளமானது காலத்திற்குக் காலம் மேம்படுத்தப்பட்டு வட்டக்கச்சி, இராமநாதபுரம், முரசுமோட்டை, கனகபுரம், கணேசபுரம், ஜெயந்திநகர், பரவிப் பாஞ்சான், திருவையாறு, குமரபுரம் போன்ற குடியேற்றத்திட்டங்கள் நேரடி யாகவும் மறைமுகமாகவும் பயனூறும் வண்ணம் ஏற்படுத்தப்பட்டன. இதனைத் தொடர்ந்து

இம்மக்கள் இரணைமடுவை மையப்படுத்தி தமது வாழ்வியலை உருவாக்கி காலத்துக்குக்காலம் தேவைக்கு ஏற்ப காணிகளை அதிகரித்து வந்துள்ளார்கள். 1970களில் இக்காணியின் அளவை 30000 ஏக்கர் வரை வட்டக்கச்சி, வெளிக்கண்டல், முரசுமோட்டை, மருதங்குளம், உமையாள்புரம், பரந்தன் பகுதிகளில் அதிகரித்த போதும் இரணைமடுக் குளமானது அக்காலப்பகுதியில் சுழற்சிக் கதவுகள் அமைக்கப்பட்டு கொள்ளளவு



34 அடியாக உயர்த்தப்பட்டு 22000 ஏக்கருக்கு (திருவையாறு ஏற்று நீர்ப்பாசனத்திட்டம் உட்பட) நீர்ப் பாய்ச்சும் கட்டளைப் பரப்பாக தீர்மானிக்கப்பட்டது. எனினும் எதிர்காலத்தில் மிகுதிப்பகுதிகளுக்கும் நீர் வழங்கும் வகையிலும் சிறுபோகத்தை அதிகரிக்கும் நோக்கிலும் குளக் கட்டு பண்படுத்தப்பட்ட பின்னர் குளத்தின் கொள்ளளவு மட்டத்தை 36 அடி யாக அதிகரிக்கும் வகையில் சுழற்சிக் கதவுகள் 2 அடி அதிக உயரத்துடன் அமைக்கப் பட்டதை காணக்கூடியதாக உள்ளது. மேலும் இத்திட்டத்தின் கீழ் சீனி உற்பத்தியை தொடங்கும் வகையில் கண்டாவளை ஓட்டுத் தொழிற்சாலைக்கு அருகில் சீனித்தொழிற்சாலை ஒன்று அமைக்கப்பட்டு கண்டாவளை, வெளிக்கண்டல், வட்டக்கச்சி, முரசுமோட்டை போன்ற பகுதிகளில் கரும்புப் பயிர்ச்செய்கை திட்டமிடப்பட்டதாக கூறப்படுகின்றது. தற்போதும் அரசு வடக்கில் கரும்புப் பயிர்ச்செய்கைக்காக காணிகளை சுவீகரிக்கவுள்ளதாக கூறப்படுகின்றது.

இரணைமடுத்திட்டமிடலில் பிரதான மாக கவனிக்கப்பட வேண்டிய விடயம் அனைத்து மேம்படுத்தல்களின் போதும் அதனது “இயங்குதலுக்கான ஆய்வு” (Operation study) நெற்செய்கையையும் கனராயன் ஆற்று டன் இணைந்த சுற்றாடல் தேவையையும் மாத்திரம் கருத்தில் கொண்டு செய்யப்பட்டதாகும். இது பல்வகைத் தேவைகளை (குடிநீர் விநியோகம், தொழிற்சாலை தேவை போன்றன) கருத்தில் கொண்டு வடிவமைக்கப்பட்ட திட்டமல்ல என்பது

அனைவரும் அறிந்த விடயம். அவ்வாறு திட்டமிடப்பட்டிருப்பின் கடந்த நூற்றாண்டு காலப்பகுதியில் யாழ் குடாநாட்டுக்கான (கிளிநொச்சியும் அடங்கலாக) நீர் வள ஆய்வுகளை மேற்கொண்ட எந்திரி திரு.ஆறுமுகம் உட்பட பல அறிஞர்கள் எங்காவது ஒரு இடத்தில் தானும் யாழ் குடாவுக்கான குடிநீர் மூலம் இரணைமடுக்குளம் தான் என்று குறிப்பிட்டிருக்க வாய்ப்புண்டு. ஆனால் இவ்வாறு ஒரு இடத்திலும் அவ் ஆழ்புலமைமிக்க அறிஞர்கள் குறிப்பிடவில்லை.

3. இரணைமடு - யாழ்ப்பாண குடிநீர்த்திட்டத்தின் அடிப்படை குழறுபடிகளும் குழப்பங்களும்

அண்மையில் விடுதலைப்புலிகளின் அனுசரணையில் சமாதான காலப்பகுதியில் செயற்பட்ட திட்டமொன்றின் பணிப்பாளரின் இது தொடர்பான கட்டுரையொன்றை இணையத்தில் பார்க்கக்கூடியதாக இருந்தது. அவர் இத்திட்டம் விடுதலைப்புலிகளினால் அங்கீகரிக்கப்பட்ட திட்டம் என்றும் தமிழ் மக்களுக்குப் பாதகம் என்றால் அவர்கள் அங்கீகரித்திருக்க மாட்டார்கள் என்றும் தெரிவித்திருந்தார் ஆனால் அன்றைய யதார்த்தம் இன்றைய கள நிலவரம் என்பன அவருக்கு நன்றாக தெரிந்திருக்கும். அவர் பணிப்பாளராக இருந்த திட்டம் கூட ஒரு அரசியல் கண்துடைப்பு நாடகம் என்பதை மறந்திருக்கமாட்டார். அவ்வாறே அக்காலப்பகுதியில் முன்மொழியப்பட்ட பல திட்டங்கள் இராஜதந்திரங்களாகவும் யுத்த தந்திரங்களாகவும் காணப்பட்டன. இரணைமடுத்திட்டம் தொடர்பாக அன்றைய காலக்கட்டத்தில் விவசாயிகளுக்குப் போதிய விளக்கம் கொடுக்கப்படவில்லை விவசாயிகளும் இதைப் பற்றி பெரிதாக அடைக்கொள்ளவில்லை ஏனெனில் 2004ம் ஆண்டுக்குப் பிறகு யுத்தம் தொடர்பான செயற்பாடுகளே அதிகம் நடைபெற்றன என்பது வன்னியிலுள்ள சிறு பிள்ளைகளுக்கும் தெரியும். ஒரு வேளை அன்று விவசாயிகள் கேள்வி எழுப்பியிருப்பார்களாயின் திட்டங்களைக் கையாண்டு தற்போது வெளிநாட்டிலும் உள்ளாட்டிலும் சொகுசு வாழ்க்கை வாழும் பொறுப்பாளர்கள் எனக் கூறிக்கொள்வோர் இது யுத்த தந்திரம், அரசியல் தந்திரம், புலனாய்வு நடவடிக்கை என்று கூறியிருப்பார்கள் என்பது வெளிப்படை. இவ்வாறு திட்ட முன்மொழிவுகளை ஆய்வு செய்வதும் ஆய்வு செய்ய அனுமதிப்பதும் அன்றைய காலக்கட்டத்தில் கண்துடைப்பு நாடகமாகும் மாறாக இத்திட்டம் அவர்களது காலத்தில் நடைமுறைப்படுத்தி இருந்தால் இரணைமடு “வடக்கின் மாவிலாறாக மாறியிருக்கும்” என்பது நிதர்சனமாகும்.

இன்றைய காலக்கட்டத்தில் சர்வதேச நிதி நிறுவனங்கள் திட்டங்களை நடைமுறைப்படுத்தும் போது ஆய்வு நடவடிக்கைகளுக்கும் நிறைவேற்று வேலைகளுக்கும் மேற்பார்வை நடவடிக்கைகளுக்கும் நிபுணத்துவ சேவையாளர்களை ஒப்பந்தம் செய்வது நடைமுறையாகும். இச்சேவையில் பன்னாட்டு உள்ளாட்டு நிறுவனங்கள் ஈடுபடுகின்றன. இச்சேவையில் ஈடுபடும் உயர் அதிகாரிகளுக்கு டொலர்களில் வேதனம் நிர்ணயிக்கப்படுகின்றது. சேவையை வழிநடத்துபவர் (Team leader) ரூபா மூன்று இடைசத்திற்கு மேலான தொகையைப் பெறுவார். ஏனைய உயர் அதிகாரிகள் ரூபா இரண்டு இடைசத்திற்கும் அதிகமான தொகையைப் பெறுவதுடன் அவர்களுக்கு சொகுசு வாகன தங்குமிட வசதிகளும் ஏற்படுத்திக் கொடுக்கப்பட்டிருக்கும் இவர்கள் கொடுக்கும் ஆய்வறிக்கை அதிகாரிகளின் சிபாரிசுகளுடன் செலுத்தும் போது ஆசிய அபிவிருத்தி வங்கி மற்றும் உலக வங்கி என்பன கடன் வழங்கும் நடைமுறையைக் கொண்டிருக்கின்றன.

இவ்வாறு சேவை வழங்குனர்களும் திட்டங்களுக்குப் பணத் தொகைகளைப் பெற்று நமது எதிர்கால இருப்பை நிலை நிறுத்துவதற்காக திட்டத்தினால் ஏற்படும் பாரதூரமான சுற்றுச்சூழல், சமூக மற்றும் பொருளாதார தாக்கங்களைத் திட்ட ஆரம்ப அறிக்கையில் மறைத்துப் பல பொய்யான விடயங்களை சேர்த்திருக்கிறார்கள். ஏனெனில் சர்வதேச நிதி நிறுவனங்கள், சுற்றுச்சூழல் மற்றும் சமூக பொருளாதார தாக்கங்கள் சம்பந்தமாக இறுக்கமான நடைமுறைகளை கொண்டிருக்கின்றன. இவ்வாறு பல விளைவுகள் மறைக்கப்பட்டு கடனுதவி பெற்ற திட்டமே இவ்நீர் விநியோகத் திட்டமாகும்.

ஆசிய அபிவிருத்தி வங்கியின் இணையத்தளத்தில் இத்திட்டம் தொடர்பாக குறிப்பிடப்படும்போது விடுதலைப்புலிகளே இத்திட்டத்தின் ஆரம்ப ஆய்வுகளை மேற்கொண்டதாக தெரிவிக்கப்பட்டுள்ளது. ஆனால் அவர்கள் நேரடியாக எந்த திட்டத்தையும் செயற்படுத்தியதாக தரவு இல்லை என்பதுடன் அவ்வாறு செய்திருப்பினும் 2009ம் ஆண்டுக்குப் பின்னர் அவர்களுடைய அனைத்து செயற்பாடுகளும் மீளாய்வு செய்யப்பட்டபோது இத்திட்டம் மாத்திரம் மீளாய்வு செய்யப்படாமல் உலகின் மிகப்பெரிய வங்கியின் இணையத்தளத்தில் இவ்விபரம் காணப்படுவது ஆச்சரியத்தையும் சந்தேகத்தையும் ஏற்படுத்துவதாகவுள்ளது. அத்துடன் அத்தரப்பு இல்லாத போது இவ்விடயத்தின் உண்மைத் தன்மை குறித்து பெரும் கேள்விக் குறியை ஏற்படுத்துகின்றது. உண்மையில் இத்திட்டத்தின் ஆரம்ப நடவடிக்கைகளை அவுஸ்திரேலியாவின் நிபுணத்துவ நிறுவனம் ஒன்று அக்காலைப் பகுதியில் மேற்கொண்டிருந்தது. இவர்களே எந்திரி ஆறுமுகம் அவர்களின் “யாழ்ப்பாணத்துக்கான ஆறு” என்ற தொலைநோக்குத் திட்டத்தை எக்காரணமும் கூறாது நிராகரித்து இரணைமடுவில் இருந்து குழாய் மூலம் குடிநீரை பெறும் திட்டத்தை சிபார்சு செய்தவர்கள். அவர்களது ஆய்வு என்பது மட்டுப்படுத்தப்பட்ட அளவிலேயே இருந்தது என்பதுடன் பயனாளிகள் மற்றும் பாதிக்கப்பட்டபோகும் மக்களின் கருத்துக்களை அறியாத ஒன்றாகவே இருந்தது என்பது அக்காலைப் பகுதியில் பணியாற்றிய அதிகாரிகளுக்கு நன்றாகவே தெரியும். உதாரணமாக இரணைமடுவில் இருந்து நீர்ப்பாசனத்திற்கான நீர் விநியோகத்தை ஆராயும் போது 1990-2003 வரையான தரவுகளையே பாவித்து இருந்தார்கள். ஆனால் இக்காலப்பகுதியில் எரிபொருள் மற்றும் உரவகை தடை காரணமாகவும் மற்றும் சந்தை வாய்ப்பற்ற நிலை காரணமாகவும் விவசாயிகள் தமது விவசாய நடவடிக்கைகளை மட்டுப்படுத்தப்பட்ட அளவிலேயே மேற்கொண்டிருந்தார்கள் என்பது குறிப்பிடத்தக்கது.

மேலும் ஆசிய அபிவிருத்தி வங்கியின் இணையத்தள தகவல்களின் படி மிகப்பெரிய குளறுபடியாக காணப்படுவது பாதுகாக்கப்பட வேண்டிய விவசாயிகளின் பாதிப்பை வகைப்படுத்திய விதமாகும். வங்கியானது இத்திட்டத்தில் பாதுகாக்கப்பட வேண்டி தரப்பினராக மூன்று தரப்பினரைக் குறிப்பிட்டு அவைகளுக்கு ஏற்படும் தாக்கத்திற்கு அமைய அவை சம்பந்தமாக ஆராயப்பட வேண்டும் எனக் கூறி மூன்று ஆராய்வுக்குறியீடுகளை A, B, C எனத் தரப்படுத்தியுள்ளது.

அதில் ஒரு வகையானோர் Indigenous People பாரம்பரியமான மூல வளங்களை உரிமையுடன் பயன்படுத்துவோர். இவர்களது சமூக பொருளாதாரம் கலாச்சாரம் சமூக ஒன்றிணைப்பு சுகாதாரம், கல்வி, வாழ்வாதாரம், சமூக பாதுகாப்பு மற்றும் பாரம்பரிய

நடைமுறைகள் கவனத்தில் கொள்ளப்பட வேண்டும் இத்திட்டத்துடன் நேரடியாக தொடர்புபட்டு தங்கியிருப்பவர்கள் இரணைமடு விவசாயிகளும் கிளிநொச்சி மக்களுமேயாவர்.

இவர்களைப் பற்றிய தாக்கத்தை ஆய்வு செய்வதற்காக தரக்குறி C யைப் பாவித்துள்ளார்கள். தரக்குறி C என்பது முன்மொழியப்பட்ட திட்டமானது எந்தொரு தாக்கத்தையும் இவ்வகை மக்களுக்கு ஏற்படுத்தாது என்பதுடன் இவர்களைப்பற்றி ஆராயத்தேவையில்லை என்றும் மேலதிக நடவடிக்கை தேவையில்லை என்றும் குறிப்பிடுகிறது. (A proposed project has not expected to have impact on indigenous people, no further action is required) இந்த வகை மக்களை தரக்குறி A or B க்குள் உள்ளடக்கி அவர்களுக்குரிய தாக்கத்தை ஆழமாக ஆராய வேண்டும். இவ்வாறு ஆய்வுகளை மேற்கொண்டிருந்தால் நிபுணத்துவர்களும் அதிகாரிகளும் இரணை மடுத் திட்டத்தின் கீழ் உள்ள அனைத்துப் பகுதிகளுக்கும் கிராமம் கிராமமாகச் சென்று நூற்றுக்கு மேற்பட்ட கூட்டங்களை நடத்தியிருக்க வேண்டும். அவ்வாறு ஆய்வு சரியான முறையில் செய்யப்பட்டிருப்பின் அப் பெறுபேறுகளால் வங்கியானது ஆரம்பக் கட்டத்திலேயே இத்திட்டத்தை நிராகரித்திருக்கும் என்பதுடன் இன்று மாற்று திட்டத்திற்கும் சென்றிருக்கும். அதை விடுத்து தரக்குறி C க்குள் உள்ளடக்கி ஒரு சில விவசாயிகளுடன் இரகசியமான முறையில் கலந்துரையாடி ஒரு தனிப்பட்ட விவசாயிடமிருந்து கையொப்பத்தைப் பெற்று, வெளிப்படாத தன்மையைப் பேணாமல் இன்று புதிதாக அமைக்கப்பட்டிருக்கும் வடமாகாணசபையை சிக்கலில் மாட்டி விட்டுள்ளார்கள்.

மேலும் இரணைமடு நீர்ப்பாசனத் திட்டமானது விவசாயத்திற்காக மட்டும் உருவாக்கப்பட்ட திட்டமாகும். ஆனால் தற்போது இத்திட்டத்தை பல்நோக்குத் திட்டமாக மாற்றி அத்தீவாரத்தை தகர்க்கும் முயற்சியும் எதிர்காலத்தின் சமூக பொருளாதார தாக்கங்களை சீர்தூக்கிப் பார்க்காமையும் எப்படியாவது திட்டத்தை நடைமுறைப்படுத்துவது என்பது அதன்மூலம் நிபுணத்துவ சேவையுடாக அதியுயர் ஊதியத்தைப் பெற்றுக் கொள்ளலாம் என நினைக்கும் அதிகாரிகளுக்கும் நிபுணத்துவ சேவையாளர்களுக்கும் திருப்தியளிக்கலாம்.

இத்திட்டத்தின் ஒரு பகுதியாக வடமாகாண நீர்ப்பாசனத் திணைக்களம், நீர்வழங்கல் வடிகாலமைப்புச் சபை மற்றும் விவசாயிகள் ஒன்றிணைந்த ஒரு புரிந்துணர்வு உடன்படிக்கைக்கு அதிகாரிகள் முயன்றமை இன்று விவசாயிகளை விழிப்புணர்வடைய வைத்துள்ளது. பொதுவாகப் புரிந்துணர்வு உடன்படிக்கை என்பது சட்ட வலுவற்ற உட்களாவிய ரீதியில் தோல்வியில் முடிந்த ஒரு பொறிமுறை என்பதுடன் ஒரு தரப்பு மற்றைய தரப்பை இல்லாதொழித்துவிடும் என்பது நாம் வரலாற்றில் அனுபவித்துக் கற்றுக்கொண்ட பாடமாகும். இது விவசாயிகளை ஏமாற்ற செய்யப்பட்ட வழி என்பதை புரிந்துணர்வு உடன் படிக்கையில் காணப்படும் ஒரு சரத்து காட்டிக் கொடுக்கின்றது. அதாவது “வரட்சி காலத்தில் இரணைமடுவின் நீர்மட்டம் குறையும்போது குடிநீர் விநியோகம் நிறுத்தப்படும்.” இந்த சரத்தானது நீர் வழங்கல் வடிகாலமைப்புச் சபையின் நோக்கம், இலக்கு நெறிமுறைகளுக்கு முரணானதுடன் மனிதநேயத்திற்கு எதிரானது என்பதையும் எந்த முட்டா னும் அறிவான். மேலும் இவ்வாறான அதிகாரிகள் எவ்வாறு ஆய்வு செய்திருப்பார்கள் என்பதை மாகாணசபை மக்கள் பிரதிநிதிகள் தற்போது அவர்களுக்கு ஏற்படும் அனுபவங்கள் மூலம் உணர்ந்திருக்க வாய்ப்புண்டு.

4. இரணைமடு நீர்ப்பாசனத்திட்டமும்

சமூக பொருளாதாரமும்

இத்திட்டத்தின் ஊடாக இன்று பத்தாயிரத்துக்கும் மேற்பட்ட குடும்பங்கள் நேரடியாகவும் 5000க்கும் மேற்பட்ட குடும்பங்கள் மறைமுகமாகவும் பயன்பெறுகின்றன. 1950களின் பிற்பகுதியில் மலையகப் பகுதிகளில் அடுத்தடுத்து ஏற்பட்ட கலவரங்களின் போது நடுத்தெருவில் நின்ற பல்லாயிரக்கணக்கான மக்களுக்குவேலை வாய்ப்பை வழங்கியது இரணைமடுவின் கீழான பயிர்ச்செய்கைதான் என்பதை யாரும் மறந்து விட முடியாது. இத் திட்டத்தை அண்டியே இவர்கள் குடியமர்ந்து தொழில் நடவடிக்கையில் இன்றுவரை ஈடுபட்டு அவர்களும் வன்னிச் சமூகத்தில் ஒரு முக்கிய சமூக குழுமமாக மாறியநிலை காணப்படுகின்றது. மேலும் 1981ம் ஆண்டு புள்ளிவிபரத்திணைக்கள மதிப்பீட்டின் படி இரணைமடு விவசாயிகளின் வாழ்க்கைத்தரம் இலங்கையின் ஏனைய பகுதிகளுடன் ஒப்பிடும்போது உயர்வாக காணப்பட்டதுடன் உழவு இயந்திரங்களின் எண்ணிக்கையும் இரணைமடு விவசாயிகளிடம் தான் அதியுச்ச அளவில் காணப்பட்டது அத்துடன் தனிப்பட்ட களஞ்சிய வசதிகளும் அதிக அளவில் காணப்பட்டமையையும் சுட்டிக் காட்ட முடியும்.

நெல் உற்பத்தியைப் பொறுத்தவரையில் இரணைமடுக் குளத்தின் நீர் வரி இடாப்பின் பிரகாரம் காலபோகத்தில் 50000 மெற்றிக்தொன்னை உற்பத்தி செய்து 325 மில்லியனை தேறிய வருமானமாகப் பெறுகின்றார்கள் ஆனால் உண்மையான பெறுமதி 20-25 % அதிகமாகும். இதனை விட இரணைமடு மூலம் பல்லாயிரம் வேலை வாய்ப்புக்கள், குடும்பங்களுக்கீடையேயான பணப்புழக்கம் வங்கிச் செயற்பாடுகள், என்பவற்றுடன் பல நோக்குக் கூட்டுறவுச் சங்கங்கள், விவசாய சார்-சார்பற்ற வர்த்தக ஸ்தாபனங்கள், இரு மாவட்டங்களிலுமுள்ள அரிசி ஆலைகளும் பயனடைந்த வண்ணம் உள்ளன. அத்துடன் இரணைமடு பல லட்சக்கணக்கான மக்கள் தொகையைக் கொண்ட யாழ்ப்பாணத்துக்கான உணவு பாதுகாப்பு அரணாகவும் தொழிற்பட்டுக் கொண்டு இருக்கின்றது.

5. இரணைமடு யாழ்ப்பாண நீர் விநியோகத்திட்டத்தினால்

ஏற்படப் போகும் பாதிப்புகள்

அண்மையில் இத்திட்டம் தொடர்பான கலந்துரையாடலொன்று வடமாகாண முதலமைச்சர் தலைமையில் கீளிநொச்சியில் நடைபெற்றது. இதில் பல துறைசார் அதிகாரிகள், சமூக ஆர்வலர்கள் மற்றும் விவசாயிகள் கலந்து கொண்டு தங்களின் கருத்துக்களைப் பதிவு செய்திருந்தார்கள். இதில் நிறைவுரையாற்றிய மாண்புமிகு முதலமைச்சர் அவர்கள் இத்திட்டத்தினால் ஏற்படும் பாதிப்புகளை மிகச்செம்மையாகக் கூறும்படி கேட்டுக் கொண்டார். அவரது கோரிக்கையின்படி இத்திட்டத்தினால் பாதிக்கப்படப்போவது கீளி நொச்சி மாவட்டம் மாத்திரமல்ல யாழ்ப்பாண மாவட்டமும் தான் என்பதை சுட்டிக் காட்ட வேண்டியுள்ளது.

- (i) 2013/2014 ம் ஆண்டுக்கான காலபோக செய்கைகளை எடுத்துக் கொண்டால், பொதுவாக காலபோகச் செய்கை ஒக்டோபர் மாதம் மழையுடன் புழுதி விதைப்பு, ஆரம்பமாகி நவம்பர்

மாத மழையின்போது உடரம் மற்றும் களைநாசினியிடுவது வழமையாகும். ஆனால் இவ் வருடம் நவம்பர் மாத மழை பொய்த்தபோதும் குளத்தில் ஒரு குறிப்பிட்ட மட்ட நீர் இருந்தபடியால் நீர் விநியோகம் மேற் கொள்ளப்பட்டு பயிர்கள் காப்பாற்றப்பட்டுள்ளன. இவ்வாறான நிலைமைகள் கடந்த நூற்றாண்டிலும் பலதடவைகள் ஏற்பட்டன என்பது நீர்ப்பாசனத் திணைக்கள தரவுகளில் இருந்து அறியக்கூடியதாகவுள்ளது. இந்நிலையில் இதற்குள் பாரிய குடிநீர் திட்டம் அமையும்போது குடிநீருக்கு முன்னுரிமை என்று கூறி நீர்ப்பாசனத்திற்கு அனுமதி மறுக்கப்படும் இதனால் விவசாயிகளின் சிறுபோகச் செய்கை முற்றுமுழுதாக அழிவுற்று அவர்களின் வாழ்வில் நம்பிக்கையற்ற தன்மை ஏற்பட வாய்ப்புண்டு.

- (2) இதே விதமாகப்பொதுவாக நீர்வரத்து இல்லாத காலப்பகுதிகளில் விவசாயிகள் இறுதி 2-3 நீர் விநியோகத்தில் பாரிய நெருக்கடியை எதிர்கொள்வார்கள். இவ்வாறான சந்தர்ப்பங்களில் நூற்றுக் கணக்கான விவசாயிகள் ஒன்று சேர்ந்து குளத்தின் உட்பக்கக் கலுசின் (Sluice) ஈரக் கலிங்கு அணுகு வாய்க்காலின் சேற்றை அள்ளி தூர்வாரி 98% மான நீரை பயன்பாட்டுக்கு உட்படுத்தி பல தடவைகள் தமது பயிர்களைக் காப்பாற்றிய வரலாற்றை யாவரும் அறிவார்கள். இவ்வாறான நிலையில் பாரிய குடிநீர்த்திட்டமும் இதனோடு சேரும் போது விவசாயிகளின் இவ்வாறான நடவடிக்கைக்கு அனுமதியளிக்கப்படமாட்டாது. இறுதி இவ்விரண்டு நீர் விநியோகமும் நடைபெறாதபோது பயிர்கள் முற்றாக அழிந்துவிடும் என்பதுடன் வருடாந்தம் ஏற்படப்போகும் நட்டம் ரூபா 1800 மில்லிய னுக்கும் மேல் (செவை செய்த தொகை உட்பட) இவ்வாறான சந்தர்ப்பங்களில் இந்நட்டத்தைப் பொறுப்பேற்பது யார்? இது தற்போதுள்ள நிச்சயமற்ற தன்மையை (Risk) பல மடங்கு அதிகரிக்கும் என்பது உண்மையாகும்.



(3) கடந்த நூற்றாண்டில் விவசாயம் வெள்ளத்தாலும் வரட்சியாலும் பல தடவைகள் அழிக்கப் பட்டது. கிளிநொச்சி மக்கள் கடந்த 30 ஆண்டுப் போரின் போது பல தடவைகள் அனைத்து சொத்துக்களையும் பயிர்ச் செய்கையையும் விட்டு இடம்பெயர்ந்துள்ளார்கள். இறுதியுத்தத்தின் போது விவசாயிகளின் பெளதீக இழப்பானது இத்திட்டத்திற்கு ஒதுக்கப் பட்ட நிதியிலும் பார்க்க பல மடங்கு அதிகம். ஆனால் இன்றுவரை எந்த இழப்புக்கும் நட்டஈடு வழங்கப்படவில்லை. எனினும் விவசாயிகள் மீண்டும் மீண்டும் விவசாய செய்கையில் ஈடுபட்டு தமது பொருளாதாரத்தை மீட்டெடுத்துள்ளார்கள், மீட்டெடுத்து வருகின்றார்கள். இன்று வங்கீகளும் கம்பனிகளும் போட்டி போட்டுக் கொண்டு கடனையும் பொருட்களையும் வழங்குகிறார்கள் என்றால் அது மக்களின் நம்பிக்கையில் அல்ல, இரணைமடுக் குளத்தின் நம்பிக்கையில் தான். எனவே தற்போதைய நிலையில் இரணைமடு நீர்ப்பாசனத்திட்டமானது விவசாயிகளுக்கு ஓரளவு நீடித்த நிலையான நம்பிக்கையினைக் கொடுக்கின்றது. (Sustainable) இதற்குள் வேறொரு திட்டமும் வரும்போது இரண்டுமே நீடித்த நிலையான தன்மையினை இழக்க வேண்டிய நிலை ஏற்படும்.

(4) தற்போது அதிகாரிகளினால் முன்வைக்கப்படும் வாதம், குளக் கட்டை 2 அடி உயர்த்தி 14500 ஏக்கர் அடி நீர் சேமிப்பு மேலதிகமாக அதிகரிக்கப்பட்டு அதில் ஒருபகுதியைத்தான் குடிநீர் திட்டத்திற்குப் பயன் படுத்தப்படுவது என்பதாகும் ஆனால் விவசாயிகள் இக் குளத்தின் விரிவாக்கத்தை எதிர்பார்த்து 8000 ஏக்கருக்கு மேற் பட்ட நிலப்பரப்பை தங்களின் கரங்கள் கொண்டு வயல் நிலங்களாக மாற்றி தற்போது மானாவாரியாகவும் ஒருபகுதியை செய்கை பண்ணாமலும் கைவிட்டு கடந்த 50 வருடங்களாக காத்துக் கிடக்கின்றார்கள். இவர்களுக்கான பதில் என்ன? உண்மையில் முழுப்பரப்பிற்கும் நீர் பாய்ச்சுவதென்றால் குளத்தின் மட்டத்தை 2 அடி உயர்த்துவதுடன் தற்போதுள்ள வாய்க்கால்கள் அனைத்தும் சீர்செய்யப்பட்டு முறையான நீர்முகாமைத்துவமும் பேணப்படவேண்டும் இப்பகுதி விவசாய நடவடிக்கையின் நிச்சயமற்ற தன்மையைக் குறைக்கும்போது விவசாயிகளுக்கு மேலதிகமாகக் கிடைக்கும் வருமானம் 600 மில்லியனுக்கு மேல்.

(5) தற்போது சிறுபோகச்செய்கைக்கென 6000-7000 ஏக்கர் குளத்தில் 30 அடிவரை நீர் இருக்கும் போது நீர்ப்பாசனத் திணைக்களத்தால் சிபார்சு செய்யப்படுகின்றது. இது இங்குள்ள விவசாய குடும்பங்களுக்கு 1-1.5 ஏக்கர் வீதம் பகிரப்படுகின்றது. குடும்பங்களின் எண்ணிக்கையும் விவசாயம் முனைவோரது எண்ணிக்கையும் வருடந்தோறும் அதிகரித்து வரும் வேளையில் சிறுபோக பங்கீட்டில் பாரிய நெருக்கடியை விவசாய அமைப்புகளும் துறைசார் திணைக்களங்களும் எதிர்நோக்கி வருகின்றார்கள். இந்நிலையில் குடிநீர்திட்டத்தின் மூலம் பயிர்செய்கை அளவைக் குறைக்க முயல்வது பாரிய சமூக நெருக்கடியை உருவாக்கும் விவசாயிகளை வறுமை நிலைக்கும் இட்டுச் செல்லும். அத்துடன் இலங்கையின் தேசிய ரீதியாக ஒவ்வொரு பாரிய நீர்ப் பாசனத் திட்டத்தின் கீழும் வருடாந்த பயிர்ச்செய்கை வீதம் (Cropping intensity) 130-140%ல் இருந்து 170-200% ல் இருந்து குறைக்க முயல்வது விவசாயத்திற்கு உடனடித் தாக்கத்தை ஏற்படுத்துவதுடன் நீண்டகால பொருளாதார நெருக்கடியையும் ஏற்படுத்தும். ஆனால் அதேவேளை குளத்தின் நீர் மட்டத்தை 2 அடி அதிகரித்து முறையான நீர் முகாமைத்துவத்தைப் பேணும்போது சிறுபோக அளவை 15000 ஏக்கருக்கு அதிகரித்து ஆண்டுக்கு ரூபா 750 மில்லியன் மேலதிகமாகப் பெறலாம்.

சிறுபோகம் என்பது காலபோகத்தை விடக் கூடிய நிச்சயத்தன்மை உடையது என்பதை இங்கு குறிப்பிடாக வேண்டும்.

- (6) தற்போதைய நிலையில் நீர்ப்பாசன வசதி செய்து கொடுக்கப்பட வேண்டிய மேலதிக பிரதேசங்களாக வெளிக்கண்டல், ஊரியான், உமையாள் புரம், மருதங்குளம், குஞ்சுப்பரந்தன் போன்ற பகுதிகள் காணப்படுகின்றன. இவை கடற்கரையை அண்டிய பகுதிகள் என்பதுடன் உவர்த்தன்மையடைந்துவரும் பகுதிகளாகவும் காணப்படுகின்றன. இவற்றுக்குத் தொடர்ச்சியான திட்டமிட்ட நீர்ப்பாசனம் செய்யும்போது உவராகும் தன்மையைக் குறைக்கலாம். இந் நடவடிக்கையை மாகாணசபை உடனடியாக மேற்கொள்ள வேண்டிய தேவையுள்ளது. இல்லாவிடின் இன்று பூநகரி, ஆனைவிழுந்தான் பகுதிகளில் கடந்த யுத்தகால நடவடிக்கையினாலும் அக்கறையின்மையினாலும் உவர்த்தன்மையைக் கவனிக்காமல் விட்டதால் இப்பகுதியின் பெரும் பகுதி பயனற்ற நிலையில் இருப்பதும் அப்பகுதிக்கு உரித்தான எமது பாரம்பரிய நெல் இனங்களான மொட்டைக்கறுப்பன், பச்சைப்பெருமாள் போன்ற நெல்லினங்கள் அழிந்தது போன்ற நிலையும் பூநகரி-பரந்தன்-முல்லைத்தீவு வீதிக்குக் கிழக்குப் பக்கமாகவும் கரடிப்போக்கு-உருத்திரபுரம் வீதிக்குக் கிழக்குப் புறமாகவும் சுமார் 8000 ஏக்கருக்கு மேற்பட்ட நிலப்பரப்பிலும் ஏற்படும் அபாயகரநிலை காணப்படுகின்றது. எனவே இரணைமடு நீரின் கொள்ளளவை அதிகரித்து இப்பகுதிகளுக்கு திட்டமிட்ட நீர்ப்பாசன வசதி செய்து கொடுப்பது காலத்தின் கட்டாயமாகும். அத்துடன் முன்னர் திட்டமிட்டபடி இப்பகுதியில் கரும்புப் பயிர்ச்செய்கையை மேற்கொள்ளும் போது மக்களின் பொருளாதாரம் பாரிய அளவில் மேம்படும்.
- (7) விவசாயத்தில் மக்களுக்கு நிச்சயமற்ற தன்மை தோன்றும்போது மக்களுக்கு விவசாயத்தில் ஆர்வம் குறைந்து அது நகர்ப்பகுதியை நோக்கிய குடிபெயர்வுக்கு வழிகோலாம். அத்துடன் பாரிய வேலையின்மை பிரச்சனையும் ஏற்படலாம். எமது முன்னோர்கள் எக்காரணத்திற்காக குடியேற்றங்களை உருவாக்கி யாழ்ப்பாண மக்களை குடியேற்றினார்களோ அதற்கு எதிர்மறையான விளைவுகள் ஏற்படும். இன்றைய கால கட்டத்தில் யாழ்ப்பாண மக்களையே திட்டமிட்ட வகையில் குடிபெயரப் பண்ணுவது காலத்தின் கட்டாயமாகும்.
- (8) யாழ்ப்பாணம் கிளிநொச்சியைச் சேர்ந்த பல சேவைத்துறைகள் இரணைமடு விவசாயத்தில் தங்கியுள்ளன. குறிப்பாக பலநோக்குக் கூட்டுறவுச் சங்கங்கள், வங்கிகள், நிதிநிறுவனங்கள், விவசாயம் சார் சேவைத் துறைகள், அரிசி ஆலைகள், வணிகநிலையங்கள் மற்றும் போக்கு வரத்து சேவைகளை குறிப்பிட முடியும். இவற்றில் பல்லாயிரக்கணக்கான யாழ்ப்பாணம், கிளிநொச்சி இளைஞர்கள் வேலை வாய்ப்பைப் பெற்றுள்ளார்கள். இச்சேவை நிறுவனங்கள் அனைத்தும் தங்களது மேலதிகமான வளர்ச்சிக்கு இரணைமடு குளத்தின் அபிவிருத்தியை எதிர்பார்த்துக் கொண்டிருக்கின்றார்கள். இந்நிலையில் விவசாயிகளின் நிச்சயமற்ற தன்மை அதிகரித்து விவசாயத்துறையில் நம்பகமற்ற தன்மையை ஏற்படும்போது இச்சேவை நிறுவனங்களும் அவற்றின் முதலீடுகளும் பாரிய பாதிப்புக்களை எதிர்நோக்க வேண்டியேற்படும்.

(9) இரணைமடுத் திட்டத்தின் மிகப்பிரதான நோக்கம் யாழ்ப்பாணத்திற்கான உணவுப் பாதுகாப்பாகும். 1995ம் ஆண்டு யாழ்ப்பாண இடப் பெயர்வின்போது மிகப் பெருமளவான மக்கள் கிளிநொச்சியை நோக்கி வந்ததற்கும் இதுதான் காரணம். இன்று இலங்கையில் யாழ்ப்பாண சூழலுக்கு உகந்த சிவப்பரிசி உற்பத்தி குறைவடைந்து வருவதுடன் இவ்வரிசியின் உற்பத்தி தற்போது இரணைமடுவின் கீழ்தான் அதிகளவில் இடம் பெறுகின்றது. இந்நிலையில் இரணைமடுவின் கீழ் அரிசி உற்பத்தியில் தளம்பல் நிலை ஏற்படும் போது சூழலுக்கு ஒவ்வாத அரிசி வகைகளை உட்கொள்ள வேண்டி வரும். அத்துடன் ஏனைய பிரதேச அரிசிவகை இங்கு சந்தைப்படுத்தப்படும். இதனால் யாழ்ப்பாண மக்களின் வருமானம் அவர்களுக்கு இல்லாமல் சுரண்டப்படும் நிலை காணப்படும்.

(10) கடந்த காலங்களில், அது விடுதலைப்புலிகளின் காலத்தின் போதாக விருந்தாலும் கிளிநொச்சி மாவட்டத்தில் பல சண்டைகள் சம்பந்தமான வழக்குகள் நீர் விநியோகத்தில் ஏற்பட்ட பிரச்சனையாகத்தான் இருக்கின்றன. ஏனெனில் விவசாயி ஒருவனுக்கு தனது பயிர் நீரின்றி வாடும் நிலையேற்படும்போது அவன் கொலையும் செய்யும் நிலைக்குத் தூண்டப்படுகின்றான். எனவே நீர் விநியோகத்தில் ஏற்படும் ஒவ்வொரு தளம்பல் நிலையும் பாரிய வன்முறைகளைத் தூண்டுவதாக அமைவதுடன் இது பிரதேச ரீதியான வாதங்களையும் பிளவுகளையும் ஏற்படுத்தும்.

(11) ஊக்கிய நாடுகளில் வரையறையும் இலக்கும் நாளைய தரமான குடிநீர் என்பது வர்த்தக நிலையங்கள் ஊடாகப் பெறுவது (From Shop) என்பதாகும். அத்துடன் குழாய் மூல நிரானது இரண்டாம் தர நீராகக் கணிக்கப்படும் இரணைமடுவுக்கு வரும் நீர் என்பது 215 சதுர மைல் பரப்பில் விரிந்தும் பரந்துமுள்ள காடு மற்றும் வயல் நிலங்களைக் கொண்ட நிலப் பரப்பினூடாக வரும் நீராகும். இதனூடாக பெருமளவு உர இரசாயனங்கள், கிருமி நாசினிகள் மற்றும் களை நாசினிகளும் கலந்து வருகின்றது இவைகள் மனிதர்களுக்குப் பாரிய நோய்த் தாக்கங்களை உருவாக்குகின்றன. உதாரணமாக அனுராதபுரம் மற்றும் பொலன்னறுவை மாவட்டங்கள் சிறுநீரக நோய் அதிகம் உள்ள மாவட்டங்களாகக் காணப்படுகின்றன. இதற்குக் காரணமாகக் கூறப்படுவது இரசாயன உரங்கள், களைநாசினிகள் மற்றும் கிருமிநாசினிகள் ஆசனிக் கடமியம் போன்ற இரசாயனப் பதார்த்தங்கள் உள்ள நீரைப் பருகுவது என்பதாகும். எனவே விவசாயப் பெறுமதியுடைய இரணை மடு நீரை கோடிக்கணக்கான பணம் செலவுழித்து விவசாயிகளுக்கு பல ஆயிரம் மில்லியன் இழப்பை ஏற்படுத்திக் கொண்டு நாளை, இரண்டாம் தர குடிநீராகப் பாவிப்பது யாழ்ப்பாணத்தில் சிறுநீரக நோய் கொண்ட சமூகமொன்றை உருவாக்குவதற்கான விசப்பரிட்சையாகவே இருக்கும். அத்துடன் சிறந்த நிலத்தடி நீர் இருக்க யாழ்ப்பாண மக்கள் தங்கள் உழைப்பின் ஒரு பகுதியை நீருக்கு விடை கொடுக்க வேண்டிய நிலையேற்படும்.

(12) எல்லாவற்றிற்கும் மேலாக எமது பொறியியல் முன்னோடி எந்திரி ஆறுமுகத்தின் திட்டமான கனகராயன் ஆற்றை யாழ்ப்பாணம் தொண்டமனாற்றுடன் இணைக்கும் யாழ்ப்பாணத்திற்கான ஆறு என்ற நீடித்த நிலையான திட்டம் நிறைவேற முடியாத நிலை காணப்படுகின்றது. இத்திட்டமானது எவ்வாறு சிங்கப்பூரில் உள்ள மெரினா தடுப்பணைகள் அங்கு சுற்றாடல், சுற்றுலாத்துறை, குடிநீர் என பல்பரிமான அபிவிருத்தியை உருவாக்கியதோ

அதனைவிடப் பலமடங்கு அபிவிருத்தியை யாழ்ப்பாணத்திலும் அதனை அண்டிய பகுதியிலும் உருவாக்கும் என்பது இலங்கையில் உள்ள பொறியியலாளர்களாலும் துறைசார் நிபுணர்களாலும் ஏற்றுக்கொள்ளப்பட்ட நிதர்சனமாகும். இத்திட்டம் தொடர்பாக இலங்கை பொறியியல் நிறுவனம் (Institute of Engineering Srilanka) 2007ம் ஆண்டு ஒக்டோபர் மாதம் நடத்திய புகாவோஸ் துறைசார் பட்டறை (Pogwash Conference)யிலும், அழகான ஆச்ச ரியமாக, வினைத்திறன் மற்றும் விளைத்திறன், பயனுறுதித்தன்மை மிக்க திட்டத்தை காலம் தாழ்த்தாது உடனடியாக நிறைவேற்றி இயற்கையின் வளத்தை அபிவிருத்தியின் ஊடாக அனுபவிக்கும் படி இலங்கை அரசாங்கத்திற்கு சிபார்சு செய்துள்ளது என்பதையும் இங்கு குறிப்பிட வேண்டியுள்ளது.

6. இரணைமடு யாழ்ப்பாண குடிநீர் திட்டமும் பணயம் வைக்கப்படும் இரணைமடு நீர்ப்பாசன புனரமைப்பும் மேம்பாடும்

இரணைமடுக்குளத்தின் புனரமைப்பையும் மேம்பாட்டையும் குடிநீர் விநியோகத்திட்டத்துடன் தொடர்புபடுத்தி இத்திட்டத்திற்கு விவசாயிகள் சம்மதம் தெரிவித்தால் தான் இவை செய்ய முடியும் என்று சில அதிகாரிகளும் நிபுணத்துவ சேவையாளர்களும் கூற முயல்வது எவ்வளவு ஆபத்தானது போருக்குப் பின்னரான விவசாய வாழ்வாதாரத்தைக் கட்டியெழுப்புவது எவ்வளவு தூரம் முக்கியமானது என்பதை ஒரு கணம் சிந்திக்க வேண்டும் அத்துடன் இது விவசாயிகளை முட்டாளாக்கும் கருத்து என்பதற்கு அப்பால் அதிகாரிகளின் கடமையுணர்ச்சியற்ற தன்மையையும் காட்டுகின்றது இவ்வாறான செயற்பாடுகள் மாகாணசபையின் மீது மக்கள் வைக்கும் நம்பிக்கையை இழக்கச் செய்துவிடும்.

இரணைமடுக்குளத்தின் மேம்பாட்டினதும் புனரமைப்பினதும் வரலாற்றை எடுத்துக் கொண்டால் முதலில் 1920களில் நீர்மாண வேலைகள் நடைபெற்றிருந்தன. இது முற்றுமுழுதாக மனித வலுவைக் கொண்டே செய்யப்பட்டு 26அடி என்ற கொள்ளளவு என்று தீர்மானிக்கப்பட்ட போதும் 22அடி கொள்ளளவு நீரே தேக்கப்பட்டதாகக் கூறப்படுகின்றது. 1950களில் குளமானது மேம்பாடு செய்யப்பட்டு வலதுகரை, சுலுசு என்பன அமைக்கப்பட்டு பல குடியிருப்புத்திட்டங்கள் உருவாக்கப்பட்டன. பின்னர் 1970களில் குளத்தின் நீர்மட்டம் 36 அடியாக இருக்கும் வண்ணம் சுழற்சிக் கதவுகள் அமைக்கப்பட்ட போது அணைக்கட்டின் பலமின்மையினால் 34அடி நீர் கொள்ளும் விதமாக கலிங்குப் பகுதி அமைக்கப்பட்டு பாரிய மேம்பாடுகள் நடைபெற்றன. 1983ம் ஆண்டு குளக்கட்டின் நடுப்பகுதியில் ஏற்பட்ட பாரிய கசிவைத் தொடர்ந்து பல இடைசம் மண்மூட்டைகள் அடுக்கப்பட்டு குளம் காப்பாற்றப்பட்டது. இதனையடுத்து குளத்தின் நீர்மட்டம் 30-32 அடியாக இருக்குமாறு இன்றுவரை நீர்மட்டம் பேணப்பட்டு வருகின்றது. இக்காலைப் பகுதியில் நீர்ப்பாசன வசதிகளைப் புனரமைக்கும் விதமாக ஆரம்பிக்கப்பட்ட MIRP என்ற திட்டமும் யுத்த சூழ்நிலைகளால் முற்றுப்பெறாமல் நிறைவுறுத்தப்பட்டது. அதன் பின்னர் இன்று வரை எந்த புனரமைப்பும் மேம்பாடும் குளத்தில் இடம்பெறவில்லை. இவ்வாறான சூழ்நிலையால் தான் 8000 ஏக்கர் வரையான காணிகள் மானாவாரிச் செய்கையாகவும் மற்றும் கைவிடப்பட்ட நிலையிலும் சில பகுதிகள் உவர் தன்மையாக மாறிய நிலையிலும் மற்றும் குறைந்த சிறுபோக விஸ்தீரணச்

செய்கையிலும் காணப்படுகின்றன.

குளத்தின் ஆரம்ப கட்டுமானம் மனித வலு மூலம் நடைபெற்றதாலும் அதன் அத்தீவரம் 100 ஆண்டுகளை நெருங்கும் நிலையினாலும் குளக்கட்டு பலவீனமானதாக இருக்கலாம் எனப் பல நிபுணர்களால் கூறப்படுகின்றது. 1983ல் நடைபெற்ற பாரிய கசிவு மற்றும் 2006ம் ஆண்டு இலங்கை கட்டட ஆராய்ச்சி நிறுவனத்தால் செய்யப்பட்ட துளையிட்டு ஆய்வின் போதும் பலமான களிமண் சுவர் (Clay Core) காணப்படாமை என்பன குளக்கட்டின் ஆபத்தான நிலையைக்குறித்து நிற்கின்றன. பிரித்தானிய வாழ் பேராசிரியர் குகனேஸ்வரராஜா என்பவரால் 2005ம் ஆண்டளவில் இரணைமடுக்குளத்திற்கான Dam Break Analysis (குளம் உடைந்தால் என்ன நடக்கும் என்ற பகுத்தாய்வு) செய்யப்பட்டது. அவரின் வரைபடத்தின்படி இரணைமடுவையும் பரந்தனையும் இணைக்கும் நேர்கோட்டுக்கும் இரணைமடுவையும் புளியம்பொக்கணையையும் இணைக்கும் நேர்கோட்டுக்கும் இடைப்பட்ட முக்கோணப்பகுதியில் சுனாமி போன்ற அனர்த்தம் நிகழும் வாய்ப்புண்டு என சுட்டிக் காட்டியுள்ளார்.


2002ம் ஆண்டு சமாதான உடன்படிக்கையை அடுத்து உலக வங்கி நியாப் திட்டத்தின் RDC நிபுணத்துவ சேவை மூலம் இரணை மடுவுக்கான (Productivite Enhancement Study) உற்பத்தியை மேம்படுத்துவதற்கான ஆய்வு மேற்கொள்ளப்பட்டு அப்போதைய விலைக்கூற்றின் படி புனரமைப்பிற்காக ரூபா 3000 மில்லியன் தேவை என மதிப்பிடப்பட்டிருந்தது. இவ்வறிக்கையைத் தொடர்ந்தும் குளத்தின் அபாயநிலையையும், விவசாய நலனையும் கருத்திற் கொண்டும் உலக வங்கியானது ரூபா 1000 மில்லியனை நியாப் திட்டத்தின் ஊடாக வழங்கியிருந்தது. பின்னர் உள்ளூர் நிபுணர்களால் சர்வதேச நிபுணர்களின் வழிகாட்டலின் கீழ் குளத்தின் கொள்ளளவு 36 அடியாக இருக்கும் வண்ணம் குளக்கட்டை வலுப்படுத்துவதற்கான மதிப்பீடு ரூபா 250 மில்லியனுக்கு செய்யப்பட்டு தேசிய கேள்விப் பத்திரத்தின் ஊடாக ஒப்பந்தம் வழங்கப்பட்டு அப்போதைய வடகிழக்கு மாகாண பிரதம செயலாளரினால் ஒப்பந்தம் கைச்சாத்திடப்பட்டது. பின்னர் யுத்த சூழ்நிலையால் வேலை நடைபெறாமல் அந்நீதி ஏனைய 05 திட்டங்களுக்குப் பகீர்ந்தளிக்கப்பட்டது. இது இந்நாள் அந்நாள் அதிகாரிகள் அனைவருக்கும் தெரிந்திருக்கும் இக்காலப்பகுதியில் இரணைமடு யாழ்ப்பாணம் குடிநீர் திட்டம் முன் மொழியப் பட்டிருக்கவில்லை. ஆனால் விவசாய தேவைக்காக குளத்தை 36 அடி நீர் கொள்ளக்கூடியதாக புனரமைக்க நடவடிக்கை மேற்கொள்ளப்பட்டது என்பது மறுதலிக்க முடியாத உண்மையாகும்.

இக்காலப்பகுதியில் உலக வங்கியானது இலங்கை அரசுக்கு அணைப்பாதுகாப்பும் நீர் வளங்களைத் திட்டமிடலும் (Dam Safety Water Resources Planing Project - DSWRP என்ற பெயரில் 100 தொடக்கம் 50 வருடங்கள் பழமையான குளக்கட்டுகளை புனரமைக்க அவற்றின் அபாயகரமான நிலைமையை கருத்திற் கொண்டு அனர்த்த முன்னெச்சரிக்கை என்ற கருப்பொருளில் மிகப்பெரிய தொகையைக் கடனாக வழங்கியிருந்தது. இரணை மடுக்குளக்கட்டும் இலங்கையில் உள்ள மிகப்பெரிய 48 அணைக்கட்டுகளில் ஒன்றாகும். எனவே குடிநீர்த்திட்டத்தினூடான புனரமைப்பை ஆரம்பத்திலேயே கைவிட்டு DSWRP திட்டத்தின் ஊடாக புனரமைப்பிற்கு முன்மொழிந்திருந்தால் இரணைமடு குளத்தின் அபாயநிலை, நிர்மாணிக்கப்பட்ட காலப்பகுதி, அதன் உயரம் என்ற முன்னுரிமை அடிப்படையில் நிச்சயம் நிதி கிடைத்திருக்கும்

இன்று இலங்கையில் உள்ள அபாயம் குறைந்த பல கட்டுக்களின் கூட வலுப்படுத்தல் இத்திட்டத்தின் மூலம் நிறைவடைந்துள்ளமையை இங்கு குறிப்பிட வேண்டும். மேலும் DSWRP திட்டத்தின் இரண்டாம் கட்டம் தற்போது ஆரம்பிக்கப்படவுள்ள நிலையில் எமது அதிகாரிகள் இனியாவது விழிப்பார்களா என்பது தெரியவில்லை.

IFAD திட்டத்தின் ஊடாக தற்போது நடைபெற்றுவரும் கிளை வாய்க்கால் புனரமைப்பைக் கூட யாழ்ப்பாண நீர் விரியோகத்துடன் தொடர்புபடுத்தி பணயம் வைப்பது போல் சிலர் பேசி வருவது விவசாயிகளை வேதனையடைய வைக்கின்றது. அத்துடன் வடக்கின் வசந்தத்தின் ஊடாக பல திட்டங்கள் வந்தபோது பகுதி பகுதியாகப் புனரமைப்பு செய்திருந்தாலும் இன்று பெருமளவு புனரமைப்பு வேலைகள் நிறைவு பெற்றிருக்கும். எனவே யாழ் குடிநீர் விரியோகத்திற்கு விவசாயிகள் சம்மதம் தெரிவித்தால் தான் புனரமைப்பு என்பது ஒரு நோயாளியை பணயக் கைதியாக வைத்திருப்பதற்கு ஒப்பானது.

ஆகவே வடமாகாணசபை காலம்தாழ்த்தாது மத்திய நிதியமைச்சுடனும் ஆசிய அபிவிருத்தி வங்கி மற்றும் உலக வங்கியுடனும் கலந்துரையாடி கருத்திட்டங்களை மாற்றியமைத்து இரணைமடு குளக்கட்டின் வலுப்படுத்தலினை உடனடியாக ஆரம்பிக்க வேண்டும். அபாயத்துக்குள்ளான அனர்த்தத்தை ஏற்படுத்தக்கூடிய குளக்கட்டை வைத்துக் கொண்டு எந்த வித நடவடிக்கையும் எடுக்காமலிருப்பது சர்வதேச அனர்த்த முகாமைத்துவ (Disaster Management) நெறிமுறைக்கு முரணானது. குளக்கட்டிற்கு ஏதாவது அனர்த்தம் நிகழும் பட்சத்தில் ஓட்டுமொத்த மாகாணசபை முறைமையும் கேள்விக்குறியாகும். மேலும் குளத்தை இதே மட்டத்தில் தொடர்ச்சியாகப் பேணுவது விவசாயிகளின் வாழ்வாதாரத்தில் மாத்திரமல்ல வடமாகாணத்தின் உற்பத்திப் பொருளாதாரத்தினும் பாரிய தாக்கத்தை ஏற்படுத்தும் என்பதால்



நூற்றாண்டு காணவிருக்கும் இரணைமடு நீர்ப்பாசனத் திட்டத்தை முற்றுமுழுதாக புனரமைத்தும் மேம்படுத்தியும் விவசாயிகளின் கைகளில் ஒப்படைப்பது மாகாண விவசாய அமைச்சினதும்

மாகாண சபையினதும் தலையாய கடமை என்பதை அனைவரும் நினைவில் வைத்துக் கொள்ள வேண்டும்.

- துறைசார் நிபுணர்களின் கருத்துக்கள் மற்றும் ஆலோசனைகளுடன் வல்லுனர் ஒருவரால் தொகுக்கப்பட்டது -

இது பாதிக்கப்படப்போகும் இரணைமடு விவசாயிகளின் குரல்

நமது முரசொலி, முழக்கம் 10, பக்கம் 02
(01.11.2013-07.11.2013)இல் பிரசுரிக்கப்பட்டது.



இறைவனால் இயற்கையாக இவ்வசமாக அனைத்து ஜீவராசிகளுக்கும் வழங்கப்பட்ட நீருக்கு பணப்பெறுமானம் இருப்பதாகக் கூறி இதனை பணமாக்கும் திட்டமாக தற்போது அரசு அதிகாரிகள்மட்டத்தில் திட்டம் தீட்டப்பட்டு நிறைவேற்ற முயற்சிக்கப்படும் இரணைமடு - யாழ்ப்பாண குடிநீர் விநியோகத்திட்டம் தொடர்பில் முழுமையாக இரணைமடு விவசாயிகள் மற்றும் அடி மட்ட விவசாயிகளின் கருத்துக்கள் அறியப்படவில்லை என்பது யதார்த்தமான உண்மையாகும். திட்டம் குறித்து தமது நியாயமான கருத்துக்களை பேசக் கிடைக்கின்ற சந்தர்ப்பங்களிலும் போதிய நேரமின்மை, பேச்சாற்றல் குறைந்த விவசாயிகளின் தன்மை, தலைமைத்துவப் பண்பு குறைபாடு மற்றும் அதிகாரிகளிடம் இருக்கும் பணிவு காரணமாகவும் விவசாயிகள் முழுமையாக தங்கள் கருத்துக்களைப் பதிவு செய்ய முடியாமல் போய்விடுகிறது. அத்துடன் இந் நீர் விநியோகத்திட்டமானது யாழ்ப்பாண மக்களின் வேண்டுகோளுக்கமைய நடைபெறுகின்றதா? அது சம்பந்தமாக போதிய அறிவூட்டல்கள் பயனாளிகளாகிய அவர்களுக்கு வழங்கப்பட்டதா? என்பதிலும் சந்தேகங்கள் உள்ளன. ஏனெனில் இதனால் பாதிக்கப்பட்டபோவது அவர்களின் வழித்தோன்றல்களாகிய இரணைமடு விவசாயிகள் மட்டுமல்ல அவர்களும் தான்.

எனவே இரணைமடுக் குளத்தையே வாழ்வாதாரமாகக் கொண்டிருக்கும் 10,000 ற்கு மேற்பட்ட விவசாயக் குடும்பங்கள் சார்பாகவும் எமது உள்ளத்து உணர்வை வெளிப்படுத்தும் முகமாகவும் இது சம்பந்தமாக சகல தரப்புக்களுக்கும் எடுத்துரைக்கும் முகமாகவும் இத்திட்டத்தினால் எமது எதிர்காலம் இல்லாமல் போய் விட்டதென்று எமக்கு பின்வரும் சந்ததி கூறாமல் இருப்பதற்காகவும் எமது அனுபவத்தையும் எமக்குள்ள அறிவையும் கொண்டு இவ்வறிக்கையைத்தயார் செய்து எமது வாழ்வாதாரம் காப்பாற்றப்படும் என நம்பி பின்வருபவர்களுக்கு முன்வைக்கின்றோம்.

- 01) அதி உத்தம ஜனாதிபதி, இலங்கை ஜனநாயக சோசலிச குடியரசு
- 02) மாண்பு மிகு முதலமைச்சர், வடமாகாணம்
- 03) துறைசார் கௌரவ அமைச்சர்கள்
- 04) கீளிநொச்சி/ யாழ்ப்பாணம் அனைத்து பாராளுமன்ற உறுப்பினர்களும், மாகாணசபை உறுப்பினர்களும்
- 05) அனைத்து உள்ளூராட்சி சபைகள்
- 06) துறைசார் அதிகாரிகள்/ மாவட்ட அரசாங்க அதிபர்கள்/ பிரதேச செயலாளர்கள்
- 07) மதகுருமார்கள்
- 08) ஆசிரிய அபிவிருத்தி வங்கி
- 09) உலக உணவுத்திட்டம்
- 10) ஊடக நிறுவனங்கள்
- 11) பீடாதிபதிகள்-யாழ்ப்பாணம் பக்கலைக்கழகம்
- 12) சமூக ஆர்வலர்கள்/ புத்தி ஜீவிகள்

பிரதானமாக மாகாணசபை மற்றும் உள்ளூராட்சி சபைகளிடமிருந்து நாம் எதிர்பார்ப்பது இவ்விடயத்தை தங்கள் சபைகளில் விவாதித்து, எமது வாழ்வாதாரத்தைப் பாதுகாப்பீர்கள் என்ற நம்பிக்கையை வழங்குவதையே ஆகும்.

அறிக்கையின் முக்கிய விடயங்கள் வருமாறு

- 1) இரணைமடு நீர்ப்பாசனத் திட்டமானது 1800களின் இறுதிப்பகுதியில் திட்டம் தீட்டப்பட்டு 1902ம் ஆண்டு நிர்மாணப்பணிகள் ஆரம்பிக்கப்பட்டு 1920களில் நிறைவுறுத்தப்பட்டது. இத்திட்டமே இலங்கையின் முதலாவது திட்டமிடப்பட்ட நீர்ப்பாசனத்திட்டமாகும். இத்திட்டத்தின் பிரதான நோக்கமாக அமைந்தது, யாழ்ப்பாணத்திற்கான உணவுப் பாதுகாப்பு ஆகும். ஏனெனில் செறிவான சனத்தொகையைக் கொண்ட யாழ்ப்பாணத்தில் நெல் உற்பத்தி செய்யக்கூடிய மூலம் காணப்படாமையாகும். தொடர்ந்து யாழ்ப்பாணத்திற்கான அரிசி தேவையின் அதிகரிப்பிற்கு ஏற்ப காலத்திற்கு காலம் இரணைமடுகுளத்தின் கொள்ளளவு அதிகரிக்கப்பட்டு நெல்லுற்பத்தி அதிகரிக்கப்பட்டது. அத்துடன் யாழ்ப்பாணக் குடித்தொகையின் செறிவு கட்டுப்படுத்தப்பட்டு படித்த வாலிபர்கள் திட்டம், கொலனித்திட்டம் என்று குடிப்பரம்பல் செய்யப்பட்டு உற்பத்தி அதிகரிக்கப்பட்டது. ஆகவே இரணைமடு நீர்ப்பாசனத்திட்டத்தின் அடிப்படைச் சமன்பாடான உணவுச்சமன்பாட்டை மாற்றி யாழ்ப்பாணத்திற்கான குடிநீர் சமன்பாடாக மாற்ற முயல்வது யாழ்ப்பாணத்திற்கான உணவுப் பாதுகாப்பில் பாரிய தாக்கத்தை ஏற்படுத்துவதுடன் யாழ்ப்பாண எதிர்கால சந்ததியினர் அரிசிக்காக ஏனைய மாவட்டங்களிலும், நாடுகளிலும் முழுமையாக தங்கியிருக்க வேண்டிய என்பதுடன் இரணைமடு விவசாயிகள் இன்னுமொரு குடிப்பெயர்வையும் எதிர்கொள்ளலாம்.
- 2) இரணைமடு குளமானது 1920களில் நிர்மாணிக்கப்பட்டு யாழ்ப்பாணத்தின் உணவுத் தேவைக்கு அமையவு குடியேற்றத் திட்டங்களுக்கு அமைவாகவும் 1950மற்றும் 1970களில் கொள்ளளவு அதிகரிக்கப்பட்டது. 1970ற்குப் பின் கொள்ளளவு அதிகரிக்கப்படவில்லை. ஆனால் நிலப்பரப்புகள் அதிகரிக்கப்பட்டுள்ளதுடன் தற்போதுள்ள 22,000 ஏக்கருக்கு மேலதிகமாக 12,000 ஏக்கருக்கு மேற்பட்ட நிலப்பரப்புகளுக்கு நீர்ப்பாசன வசதி செய்து கொடுக்க வேண்டிய தேவையுள்ளது. தற்போது குளத்தின் நீர்மட்டம் 2அடியினால் உயர்த்தப்பட்டு அதிகரிக்கப்படும் நீரே யாழ்ப்பாண குடிநீருக்கு பயன்படுத்தப் போவதாக அதிகாரிகளினால் கூறப்படுகின்றது. ஆனால் 2 அடி அதிகரிப்பானது 1970களில் விவசாய தேவைக்காகத் திட்டமிடப்பட்டதாகும். இதற்கான ஆதாரமாக இரணைமடு குளத்தில் 11 சமுதாயக் கதவுகள் அமைக்கும்போது 2அடி மேலதிக உயரத்துடன் அமைக்கப்பட்டுள்ளமையை கூறலாம் அவதானிக்கலாம் எனவே ஏற்கனவே விவசாய தேவைக்காக திட்டமிடப்பட்ட நீரை வேறு தேவைக்கு பயன்படுத்துவது விவசாயிகளின் வாழ்வாதாரத்தை ஓட்டுமொத்தமாக பாதிக்கும் என்பதுடன் இம்மட்டத்தின் மேல் இனிவரும் காலங்களில் இரணைமடுக்குளத்தின் நீர் மட்டத்தினை அதிகரிக்கமுடியாது என்பது யாவரும் அறிந்த உண்மையாகும்.
- 3) கடந்த பல தசாப்தங்களாக இரணைமடு விவசாயிகள் தமது நிலப்பரப்பில் 40% ற்கும் குறைவான பகுதியில்தான் சிறுபோகம் செய்து வருகின்றனர். பல வருடங்களில் நீரின்மை காரணமாக சிறுபோக செய்கையை கைவிட்டும் உள்ளனர். ஆனால் யாழ்ப்பாண - கிளிநொச்சி அரிசி நுகர்வானது தொடர்ந்து பெரிய அளவில் அதிகரித்துச் செல்வதுடன் விவசாயிகளின் குடும்ப எண்ணிக்கையும் அதிகரித்துச் செல்கின்றது. இந்நிலையில்

சிறுபோக செய்கை விஸ்தீரணம் அதிகரிக்கப்பட்டு விவசாயிகளின் தனிநபர் வருமானம் அதிகரிக்க வேண்டிய சூழ்நிலையிருக்கும் போது இரணைமடு நீர்ப்பாசன திட்டத்தின் நோக்கத்தை மாற்ற முயற்சிப்பது வேதனைக்குரிய விடயமாகும். கடந்த ஒரு நூற்றாண்டில் குறைந்தது 20 - 25 வருடங் கள் பெரும்போகமும் நீரின்றி பொய்த்தமையும் யாவருமறிந்த வரலாறாகும்.

- 4) யாழ்ப்பாண சனத்தொகை அதிகரிக்கும் போது அவர்களின் வாழ்வாதாரத்தை நோக்கிய குடிப்பெயர்வானது கிளிநொச்சி நோக்கியே இருந்தது. அத்துடன் தற்போது கிளிநொச்சியை அண்டிய பகுதியில் ஏற்படுத்தப்படும் பௌதீக கட்டுமானங்களான யாழ் பல்கலைக்கழக பொறியியல்பீடம், விவசாயபீடம், தொழில்நுட்பபீடம் மாங்குளத்தில் அமையவுள்ள வடமா காண தலைமைச்செயலகம், முன்மொழியப்படுகின்ற வர்த்தக வலயங்கள் என்பவற்றால் எதிர்காலத்தில் சனத்தொகையின் மைய விசைப்புள்ளியாக கிளிநொச்சியும் அதனை அண்டிய பகுதிகளுமே காணப்படப் போகின்றன. இந்நிலையில் கிளிநொச்சியின் வடக்கே ஆனையிறவு, தெற்கே மாங்குளம், கிழக்கே கல்லாறு சுண்டிக்குளம், மேற்கே பூநகரி உள்ளடங்கிய பெருநிஸ்பரப்புப் பிரதேசங்களுக்கு எதிர்காலத்தில் ஒரேயொரு குடிநீருக்கான மூலவளம் இரணைமடுக் குளம் மட்டுமேயாகும். இப்பிரதேசங்களில் நிலத்தடி நீருக்கான பாறை அமைப்புக்களும் சாதகமற்ற நிலையில் காணப்படுவதும் குறிப்பிடத் தக்கது.
- 5) எதிர்காலத்தில் குழாய் நீர் பயன்பாட்டிற்கு பழக்கப்பட்டவுடன் நிலத்தடி நீரின் பயன்பாடு அற்றுப்போவதுடன் நீர்த்தட்டுப்பாடும் வறட்சியும் ஏற்படும் போது ஒரே வம்சாவழிகளான எமக்குள் பிரதேசவாத உணர்வுகளையும் உள்ளக முரண்பாடுகளையும் உருவாக்கி அதன்வழி வன்முறைக் கலாச்சாரமொன்று தோற்றுவிக்கப்படலாம் எனவும் அஞ்ச வேண்டியுள்ளது.
- 6) எமது மூதாதையர்கள் பல பிரதேசங்களில் இருந்து வந்து குடியேறி மலேரியாவிற்கும் காட்டு விலாங்குகளிற்கும் இன்னும் பல கொடிய நோய்களிற்கும் தமது உறவுகள் பலரைப் பறிகொடுத்து தமது கரங்களைக் கொண்டு காடழித்து களனியாக்கிய வயல் நிலங்களை இத்திட்டத்தின் மூலம் மீண்டும் புதர் மண்ட விட வேண்டிய சூழ்நிலை உருவாக்கப் படுவதுடன் இரணைமடு விவசாயிகளை மீண்டுமொரு வாழ்வாதாரத்தை நோக்கிய குடிப்பெயர்விற்கும் இந்நிலை இட்டுச் செல்லலாம்.
- 7) இரணைமடு நீர்ப்பாசனத் திட்டத்தின் நிறைவேற்றுப்பணியில் பங்கேற்று எமது விவசாய வாழ்வில் ஒளியேற்றியவர்கள், யாழ்ப்பாணத்திற்கான உணவுப்பாதுகாப்பை உருவாக்கியவர்கள் அன்றைய பொறியாளர்கள். இவர்கள் எந்த இனம், எந்த மொழி, எந்த சாதி என்பதைப்பார்க்காமல், ஆதிக்கவாதிகளாக இருந்தாலும் சரி எமர்சன் வீதி, வில்சன் வீதி, கொன்றிபாக்கர் வீதி, ஆறுமுகம் வீதி, சிவபாதசுந்தரம் வீதி, சில்வா குணசேகரா வீதி, நோஸ் வீதி, ஹாற்றிக்கோ வீதி என்றெல்லாம் பிரதான வீதிகளுக்கு அவர்களின் நாமங்களை வைத்து எமது விவசாயிகள் போற்றி வருகிறார்கள். ஆனால் இன்றைய அதிகாரிகள் இரணைமடு நீர்ப்பாசன திட்டத்தின் நோக்கத்தையே மாற்ற

முயல்வது ஏனென்பது புரியாமல் இருப்பதுடன் எம்மை மிகவும் வேதனை கொள்ளவும் வைக்கின்றது

- 8) இரணைமடுக் குளமும் விவசாய நடவடிக்கையும் இல்லாத கிளிநொச்சி மாவட்டத்தை யாராலும் நினைத்துப் பார்க்க முடியுமா? பச்சைப்பசேல் வயல் நிலங்களை நினைத்துப் பார்க்காமல் யாராலும் இருக்க முடியுமா? யுத்த காலத்தில் இரணைமடு நீர்ப்பாசனத் திட்டத்தின் உணவுப்பங்களிப்பு எவ்வாறு முக்கியமானதாக அமைந்திருந்தது.? மற்றும் 1995ம் ஆண்டு யாழ்ப்பாண இடப்பெயர்வின் போது அனை வருக்கும் உணவு வழங்கியது எது? A9 வீதி மூடப்பட்டு கிளிநொச்சி தொடர்பற்று இருந்தபோது யாழ்ப்பாணத்தில் அரிசி விலை என்ன? என்பவற்றை அனைவரும் சிந்திக்கும் படி கேட்டு நிற்கின்றோம்.

எந்தவொரு பாரிய திட்டத்தின் போதும் சுற்றுச்சூழல் தாக்க அறிக்கை பெறப்பட வேண்டும். இதன்போது சமூக மட்ட தாக்கம் பற்றி ஆராயப்பட்டு அறிக்கை சமர்ப்பிக்க வேண்டும். சமூக அமைப்புக்கள், மக்களின் கருத்துக்கள் பெறப்பட வேண்டும். மக்களுக்கும், அமைப்புக்களுக்கும் பூரண விளக்கம் வழங்கப்பட வேண்டும். ஆனால் இங்கு இத்திட்டம் தொடர்பாக கலந்துரையாடல்கள் எதுவும் நடைபெற வில்லை என்பது குறிப்பிட வேண்டிய விடயமாகும்.

அப்படியானால் யாழ்ப்பாண மக்களுக்குத் தேவையான சுத்தமான குடிநீரை எவ்வாறு பெறலாம்? என்று கேட்கலாம். எமக்குத் தெரிந்த சில முன்மொழிவுகளை நாங்கள் இங்கே தருகின்றோம்.

- 1) யாழ்ப்பாணக் குடாநாட்டில் நிலக்கீழ் அமைப்பானது சுண்ணாம்புக் கற்பாறைகளினால் ஆனது. இதனிடையே நிலக்கீழ் துளைகளின் நீர் கொள்ளளவானது இரணைமடுக்குளத்தின் பல மடங்குக்குச்சமனானது எனக் கூறப்படுகின்றது. யாழ்ப்பாணத்தின் சராசரி மழை வீழ்ச்சியானது ஆண்டுக்கு 1500மிமீ ஆகக் காணப்படுவதுடன் இதில் சுமார் 30 வீதமான நீரே நிலத்தின் கீழ் உறிஞ்சப்பட்டு சுண்ணாம்புக் கற்களிடையே மீள்நிர்ப்புகைக்கு உட்படுகின்றது. எமது முன்னோர்களால் பண்டைய காலம் தொட்டு சிறு சிறு குளங்கள், தடுப்பணைகள் என்பன அமைக்கப்பட்டிருந்தன ஆனால் தற்போது இவையனைத்தும் பாழடைந்து பராமரிப்பற்ற நிலையில் காணப்படுவதுடன் கடந்த பல தசாப்தங்களாக புதிய சிறு குளங்கள் அமைக்கப்படவும் இல்லை என்பது உண்மையாகும். எனவே யாழ்ப்பாணத்துக்கு வருடந்தோறும் கிடைக்கும் மழை நீரை நிலத்தடி நீராக, உச்சத்தன் மையில் மீள்நிர்ப்புகைக்கு உட்படுத்தும் வகையில் சிறு குளங்கள் மற்றும் தடுப்பணைகள் புனரமைக்கப்படவேண்டும் என்பதுடன் புதியவையும் அமைக்கப்பட வேண்டும். இது சம்பந்தமான ஆய்வுகளுக்கும் அபிவிருத்தி நடவடிக்கைகளும் மேற்கொள்ளப்பட வேண்டும். மேலும் மழைநீரின் உச்சப்பயன்பாட்டை பெறும் விதத்தில், யாழ்ப்பாணத்தில் காணப்படும் பொதுக்கட்டிடங்கள், பாடசாலைகள், கோவில்கள் மற்றும் வீடுகள் என்பவற்றின் தேவைக்கேற்ப நிலத்தின் கீழ் மற்றும் நிலத்தின் மேலான மழைநீர்ச் சேமிப்புத்தாங்கிகளும் அமைக்கப்பட வேண்டும்.

2) யாழ்குடாநாட்டுக்கான ஆற்றுத்திட்டம்

எமது நீரியல் பொறியியல் முன்னோடி எந்திரி எஸ்.ஆறுமுகம் அவர்கள் யாழ்ப்பாண நீர்ப்பிரச்சனைக்குத் தீர்வாக யாழ்ப்பாணத்துக்கான ஆறு என்ற திட்ட முன்மொழிவைத் தந்துள்ளார். இத்திட்டமானது இரணைமடுக்குளத்திலிருந்து கனகராயன் ஆற்றிலிருந்து வரும் உபரிநீர், நெத்தலியாற்றினூடாக வரும் நீர், மற்றும் தேராவில் ஆற்றினூடாக வரும் நீரை ஆனையிறவிலும், சுண்டிக்குளத்திலும் தடுப்பணைகளை அமைத்து ஆனையிறவுக் கடலேரியில் சேகரித்துப் பின்னர் முள்ளியான் ஊடாக வல்லைவெளி மற்றும் உட்பாற்று வெளி என்பவற்றை உள்ளடக்கி தொண்டமனாறு மற்றும் அரியாலை தடுப்பணை என்பவற்றுடன் இணைத்துப் பாரிய நீர்த்தேக்கத்தை உருவாக்குவதேயாகும். இத்திட்டத்தினால் யாழ்ப்பாணத்து நிலத்தடி நீரானது பல மடங்கு மீள்நிரப்புக்கைக்கு உட்படுவதுடன் வடமராட்சி, தென்மராட்சிப் பகுதியில் காணப்படும் பல ஆயிரம் ஏக்கர் சதுப்பு நிலங்கள் மற்றும் உவர்த்தரைகள் என்பனவற்றையும் பயன் பாட்டிற்குக் கொண்டு வர முடியும் என்பதேயாகும். அத்தோடு யாழ்ப்பாணத்தின் சுற்றுலாத்துறையில் பாரியளவில் முன்னேற்றம் ஏற்படுவதுடன் சுற்றுச்சூழல் நிலைமைகளும் அபிவிருத்தியடையும். இத்திட்டமானது 1980களின் முற்பகுதியில் முன்னெடுக்கப்பட்டு பின்னர் யுத்தம் காரணமாக கைவிடப்பட்ட திட்டமாகும். எனவே இத்திட்டத்தைத் தொடர்ந்து முன்னெடுத்து அதன்வழி யாழ்ப்பாணத்துக்கான நீடித்த நிலையான நீர்வள அபிவிருத்தியை மேற்கொள்வதே மிகச் சிறந்த முடிவாகும்.

3) யாழ்-இரணைமடு நீர்விநியோகத் திட்டத்துக்குப் பிரதான காரணமாக அதிகாரிகளினால் கூறப்படுவது யாழ்ப்பாண நிலத்தடி நீர் தொடர்ச்சியாக மாசுபட்டு வருகிறது என்பதாகும். இங்கு இம்மாசடைதல் ஏதனால் ஏற்படுகின்றது என்பதை யாரும் சிந்திக்கவில்லை. அத்துடன் அதனைக் கட்டுப்படுத்துவதற்கான சட்டங்கள், வரையறைகள், ஒழுங்கு படுத்தல்களை மேற்கொள்வதற்கு எவரும் நடவடிக்கை எடுக்கவில்லை. அதிலும் பிரதான மாசுபடுத்தல் வழியாகக் கூறப்படுவது யாழ்ப்பாணத்தில் அடர்த்தியான மலசலகூடங்கள் அமைத்தலாகும். இவற்றைக் கட்டுப்பாட்டுக்குள் கொண்டுவர சட்டங்களில் இடமுண்டு என்பதுடன் பல ஆயிரம் மில்லியன் ரூபாய்களைச் செலவழித்து இரணைமடு நீரைப் பெறுவதிலும் பார்க்கக் கொழும்பில் உள்ள தைப் போல யாழ்ப்பாணத்திலும் பொதுக் கழிவுகற்றல் வலையமைப்பை உருவாக்குதல் சாலச் சிறந்ததாகும்.

4) தற்போதைய நிலையில் யாழ்ப்பாணத்துக்கான குடிநீர் நெருக்கடி யானது 25 வருடங்களின் பின்னரே ஏற்படக்கூடிய நிலை காணப்படுவதாகக் கூறப்படுகின்றது. அக்காலகட்டத்தில் கடல்நீரை குடிநீராக மாற்றும் தொழில்நுட்பம் இலகுவாகக் கிடைத்து விடும் என்பதுடன் இத்திட்டமே யாழ்ப்பாணத்துக்கான பல ஆயிரம் ஆண்டுகளுக்கு நிலைக்கக் கூடிய திட்டமாகும்.

எனவே, இரணைமடு விவசாயிகளாகிய நாங்கள் எதிர்பார்த்து நிற்பது இவ்விடயத்தில் யாழ்ப்பாணத்து மக்களும் சிந்தித்துச் செயற்பட வேண்டும், என்பதாகும் மக்களும் மக்கள் பிரதிநிதிகளும் ஆரோக்கியமான கலந்துரையாடல்களை மேற்கொள்ள வேண்டும்.

தூரநோக்கற்ற இத்திட்டத்தினால் நீண்ட கால நோக்கில் பாதிக்கப்படப்போவது யாழ்ப்பாண மக்களும் தான். யாழ்ப்பாணத்துக்கு இலவசமாகவும், இயற்கையாகவும் ஆரோக்கியமான குடிநீர் கிடைக்கப்பல வழிகளை இறைவன் தந்தபோதும் இவ்வாறு இரணைமடுவிலிருந்து நீரை வழங்க முயற்சிப்பது பன்னாட்டு வங்கிகளும் நிறுவனங்களும் கடன் என்ற போர்வையில் நிதியை வழங்கி பின்னர் நீண்ட காலத்திற்கு யாழ்ப்பாண மக்களின் உழைப்பை உறிஞ்சித் தங்கள் கயானாக்களை நிரப்பிக் கொள்வதற்கேயாகும். அத்துடன் யாழ்ப்பாணத்துக்கான உணவுப் பாதுகாப்பு அரணைத் தகர்த்து அவர்களை தங்கீ வாழும் நிலைக்கு தள்ளுவதுமேயாகும்.

எனவே அனைவரும் நன்றாகச் சிந்தியுங்கள்! உணவுப்பாதுகாப்பு வளத்தைப் பேணுங்கள்! ஆரோக்கியமான குடிநீரை மாற்றுவழிகளில் பெற வழிசெய்யுங்கள் இதுவே எங்களின் கோரிக்கையாகும்.

- இரணைமடுக் குள விவசாயிகள் -

தொடரும் ஓர் விவாதம்...

இரணைமடுக்குள நீரை யாழ்ப்பாணத்துக்கு திருப்பும் விடயம் அதிகளவில் கவனம் கொடுக்கப்படவேண்டிய விடயம். அத் திட்டத்தின் பின்னாகவுள்ள அரசியல் சமூக பொருளாதார இலக்குகளை தெளிவாக உணர்ந்து கொள்ளாமை எதிர்காலத்தில் பாரிய விளைவுகளை ஏற்படுத்தி விடும் என்பது துறை சார்ந்த வல்லுனர்களின் கருத்து. ஏனைய சகோதர தமிழ் ஊடகங்கள் கருத்தில் எடுக்க மறந்த இவ் விடயத்தை நமது முரசொலி கையில் எடுத்துள்ளது. இரணைமடு தொடர்பான விடயங்கள் இயன்றவரை எதிர்காலம் நோக்கிய சிந்தனையில் வெளியிடுவது காலக்கடமை எனக் கருதி நமது முரசொலி தனது பணியை தொடங்கியுள்ளது. இரணைமடு தொடர்பில் கருத்துக்களை பகிர்ந்து கொள்ள விரும்பும் எவரும் எம்மோடு தொடர்பு கொள்ளலாம். எவரது கருத்துக்களுக்கும் எதிர்க்கருத்துக்களுக்கும் களம் கொடுக்க நமது முரசொலி தயாராக உள்ளது.

ஆசிரியர்

இரணைமடுவும் தமிழர் எதிர்காலமும்

- பார்த்தீபன் (சிவி) -

நமது முரசொலி, முழக்கம் 6, பக்கம் 02
(04.10.2013-10.10.2013)இல் பிரசுரிக்கப்பட்டது.



“ஒன்றுபட்டிருக்கும் ஓர் தேசம்
தண்ணீருக்காப் பிரிந்து நின்று
மோதிக்கொள்ளும் ஓர் ஆபத்து
உள்ளதென்பது உங்களுக்கும்
சற்றேனும் புரிகின்றதா..?”

கிளிநொச்சி மாவட்டம் விவசாயிகளின் சொத்து. அதில் இரணைமடு விவசாயிகளின் சொர்க்காபுரி. பண்டைய காலம் தொட்டு கிளிநொச்சி ஒரு விவசாய மாவட்டமாகவே காணப்படுகிறது. இயற்கையுடன் கூடிய நிலவளம் மற்றும் நீர்வளம் அதற்குச் சான்று. இவற்றில் இரணைமடுக் குளம் இயற்கை அன்னை தந்த கொடை.

யாழ்ப்பாணத்துக்கு நெல்லை வழங்கிய வளமான இவ் இரணை மடுக்குளம் வருங்காலத்தில் நீரையும் வழங்கவுள்ளதாக செய்திகள் வருகின்றன. இதற்காகக் குளம் மேலும்

அபிவிருத்தி செய்யப்படவுள்ளதால் விவசாய அபிவிருத்தியும் அதிகரிக்கும் என்றும் மேட்டுநிலப் பயிர்ச்செய்கையிலும் விவசாயிகள் ஆர்வம் காட்டுவர் என்றும் சொல்லப்படுகின்றது. இதே சமயம் குளம் உயர்த்தப்பட இருப்பதால் கொள்ளளவு கூடும் போது நன்னீர் மீன்பிடித் தொழிலும் வளர்ச்சியடையும் எனவும் இன்று வரை தூர்ந்து போயுள்ள வாய்க்கால்கள், கட்டுகள், கழிவுஆறு மற்றும் கழிவு வாய்க்கால்கள், விவசாய வீதிகள் என்பனவும் சேர்ந்து அபிவிருத்தி அடையும் என்றும் கூறப்படுகையில், இரணைமடு நீரின் யாழ் நோக்கிய பயணத்தின் மூலம் நன்மை கிடைக்க இருப்பது ஒருபுறம் மகிழ்ச்சிதான்.

இவை எல்லாமே யாழ்ப்பாணம் நீர் கொண்டு போவதற்காகச் செய்யப் படும் அபிவிருத்தியேயன்றி இரணைமடுவைக் கிளிநொச்சி மக்களுக்காக அபிவிருத்தி செய்துவிட்டு பின்னர் யாழ்ப்பாணம் நீர் கொண்டு செல்வது தொடர்பாக யாரும் இதுவரை கதைக்கவில்லையே!

ஆகையால் இவ்விடயம் தொடர்பாக நாம் சற்று ஆராய வேண்டியது மிகவும் அவசியமான ஒன்றாகவே கருத வேண்டியுள்ளது.

கடந்த பத்து வருடங்களை உற்றுநோக்கும் போது, தற்போது காலநிலையில் பாரிய மாற்றங்கள் ஏற்படத் தொடங்கியுள்ளன என்பது வெளிப்படை உண்மை. இதனடிப்படையில் பார்ப்போமேயானால் இன்று உலகளவில் பெரும் பிரச்சினை வடதென் துருவங்களில் பனிக்கட்டிகள் உருகிவரும் அளவுக்கு வெப்பநிலை அதிகரித்துள்ளமையாகும். இதே போல் பருவப் பெயர்ச்சி மழைகளின் போக்கில் மாற்றம் ஏற்பட்டுள்ளமையும் குறிப்பிடத்தக்க விடயமாகும் இன்று இலங்கையைப் பொறுத்தமட்டில் பருவப்பெயர்ச்சி மழை பாரிய தாக்கத்தை ஏற்படுத்தியுள்ளது என்பதை மறுக்க முடியாது.

எமது விவசாய முறை பருவ மழை வீழ்ச்சிகளின் போக்கில் பெருமளவு தங்கியுள்ளது. காலபோக விவசாயத்தைப் பொறுத்தமட்டில் மழை காலம் ஆரம்பிக்கும் பருவகாலங்களிலேயே உழுத் தொடங்கி மழை காலம் முடியும் தருவாயில் அறுவடை செய்யும் அளவுக்கு முற்றுமுமுதாக மழையினை நம்பியே செய்யப்படுகின்றது. அவ்வாறே சிறுபோகமும் “சித்திரை சிறு மழையுடன்” தொடங்கி “ஆடி குழப்பம்” எனப்படும் ஆடி மழையின் உதவியுடனும் குளத்தில் உள்ள நீரினை பொறுத்து குளத்தை பெருமளவில் நம்பியும் மழை காலத்திற்கு ஏற்றவாறு மேற்கொள்ளப்பட்டு வருகின்றது. ஆனால் தற்போது காலபோகத்தில், மழை குறுகிய காலத்தில் அதிகளவில் பெய்து கால போகத்தையே அழிக்கின்றமை பல தடவைகள் நடைபெற்றுள்ளது.

தென்பகுதிக் குளங்களை நாம் கருதுவோமேயானால் அவற்றில் ஏராளமானவை மகாவலி ஆற்றினால் நீர் ஊட்டப்படுகின்ற குளங்கள் ஆகும் ஆகையால் அக் குளங்களினால் இருபோகம் அன்றி மூன்று போகத்துக்கும் குளங்களின் கீழ் வரும் முழு ஏக்கர் நிலத்தினும் பயிர் செய்வதற்கு நீர் வழங்க முடியும். ஆனால் எமது வடமாகாணத்திலோ பாரிய குளங்களில் ஒன்றான இரணைமடுவில் பருவ மழை பெய்யும் போது தேக்கி வைக்க முடிகின்ற நீரின் அளவை பொறுத்தே சிறுபோக செய்கை அளவு தீர்மானிக்கப்படும். குளத்தில் பருவ மழையின் போது தேக்கப்படும் நீரின் அளவு குறையும் போது செய்கை பண்ணும் விஸ்தீரணமும் குறைவடையும்.

தென்பகுதிக் குளங்களில் குடிநீருக்கு நீர் எடுக்கும் போது எந்த விதமான பிரச்சினையும் உருவாக சந்தர்ப்பம் இல்லை. ஏனெனில் வருடந் தோறும் வற்றாது ஓடிக்கொண்டிருக்கும் மகாவலி ஆற்றினால் அவை நிரப்பப்படுகின்றன. இதனால் விவசாயம் பாதிக்கப்படமாட்டாது. ஆனால் இரணைமடுக்குளத்தில் ???

கிளிநொச்சிக்கு வருகை தந்த மத்திய அமைச்சர்கள் முதல் அனைவரும் கூறுகிறார்கள் இரணைமடுவுக்கு மகாவலி ஆற்றினை திருப்பி நீர் வழங்கப் போவதாகவும் இதனால் இரணைமடுவில் நீருக்குத் தட்டுப்பாடே ஏற்படாது எனவும் மிக்க மகிழ்ச்சி! ஆனால் இது தொடர்பான சில விடயங்களை நாம் ஆராய்வோமானால்...

வடமத்திய மாகாணம் வரை வரவுள்ள மகாவலி ஆற்றினை வடக்கு மாகாணத்தில் உள்ள இரணைமடுக்குளம் வரை கொண்டு வருவதும் எவ்வளவு பிரதேசங்களையும், குளங்களையும் கடந்தாக வேண்டும். இப் பிரதேசங்களின் நீர்த் தேவைகளை பூர்த்தி செய்த பின்பே மேலதிக நீர் இரணை மடுவை வந்தடைய வேண்டும். நீர் முகாமைத்துவ வல்லுநர்களின் கருத்துப் படி மகாவலியிலிருந்து இரணைமடுவுக்கு நீர் கொண்டு வருவது என்பது பலவீனமானதொரு யோசனையே. ஏனெனில் மகாவலியில் இத்தேவை களை பூர்த்தி செய்யும் அளவுக்கு நீர் வளம் இல்லை என்பதாகும்.

இவற்றை விட நாம் மகாவலி நீர் இரணைமடுவை வந்தடைந்ததாகவே கருதுவோமேயானால், சில வேளைகளில் நாட்டில் வறட்சி ஏற்படு மாயின் (2012 ஆம் ஆண்டு போன்று) தென்பகுதி மக்களின் அல்லது விவசாயிகளின் நீர்த் தேவையை மகாவலியினால் பூர்த்தி செய்ய முடியாது போனால்!! தென்பகுதி மக்களின் அல்லது விவசாயிகளின் மனநிலை எவ்வாறு இருக்கும்... சற்றுச் சிந்தித்துப் பாருங்கள். ஏற்கனவே இனப்பிரச்சினையில் வெந்து போயிருக்கும் தென்பகுதி – வடபகுதி மக்கள் அந்த நேரத்தில் என்ன முடிவெடுப்பார்கள்?

இவற்றினை விட மகாவலி இரணைமடு வருமாயின், இரணைமடுக் குளம் முதல் மகாவலி வரும் பிரதேசங்கள் முழுவதும் மகாவலி அதிகார சபையின் வசமாகும் எனும் விடயத்தையும் நாம் கவனிக்கவேண்டும். மகாவலி அதிகார சபைக்கு மக்களைக் குடியேற்ற – குடியகற்றங்களுக்கு அதிகாரம் உண்டு. ஆகையால் இரணைமடுவின் நீரேந்து பிரதேசமான கனகராயன் ஆறும் அதனோடு இணைந்த ஆற்றங்கரைப் பிரதேசங்களும் சிங்களக் குடியேற்றத்திற்கு வித்திடும். இதற்கு முன்னேற்பாடாக முறிகண்டி முதல் ஓமந்தை பிரதேசம் வரை 99 வீதியின் கிழக்குப் பக்கமாக இராணுவ ஏற்பாட்டில் மேற்கொள்ளப் பட்டுவரும் குடியிருப்புக்கள் உதாரணமாகும். ஆகையால் மக்களே சொல்லுங்கள் மகாவலி வடக்குக்கு வருமா?... இது தேவையும் தானா?

அதுமட்டுமன்றி, இத்திட்டத்தினை நடைமுறைப்படுத்துவதற்கு மத்திய சுற்றாடல் அதிகார சபையிடமிருந்து அனுமதி பெறப்படுதல் சட்டத்தின் தேவைப்பாடாகவுள்ளது. இரணைமடுத் திட்டம் தொடர்பாக ஆய்வு செய்யப்பட்ட கழல் மதிப்பீட்டுத் தாக்க அறிக்கை மிக முக்கியமானதாகும். அத்தகைய ஆய்வொன்று எவ்வாறு நடத்தப்பட்டது? அதில் மக்களுக்கு

கருத்துத் தெரிவிப்பதற்கு எவ்வாறு சந்தர்ப்பம் அளிக்கப்பட்டது. அவ்வறிக்கையில் எத்தகைய சுற்றாடல் தாக்கம் பற்றி எடுத்துரைக்கப்பட்டுள்ளது என்பது பற்றி நாம் ஆராய்தல் வேண்டும்.

இத்திட்டம் உண்மையில் இப்பிரதேசத்தைச் சார்ந்தவர்களிடம் முறையாகக் கருத்து உள்வாங்கப்பட்டு வழிவகுக்கப்பட்டதொன்றல்ல. மாறாக மேலிடத்து முடிவுகளே இத்திட்டத்தைத் தீர்மானித்துள்ளன. இத்த கையதொரு திட்டத்திற்கு மக்களிடமிருந்து கோரிக்கைகள் முன் வைக்கப்பட்டதாகவும் தெரியவில்லை. எத்தனையோ திட்டங்கள் மக்களால் கோரிக்கை விடப்பட்டு, முன்னுரிமைப்படுத்தப்பட்டும் இன்னமும் அதற்கான திட்ட முன்மொழிவுகள் இல்லாதிருக்கும்போது இரணைமடுத் திட்டத்தை மாத்திரம் ஏன் அரசாங்கம் இவ்வளவு விரைவாகவும் முனைப்புடன் செயற்படுத்த முயற் சிக்க வேண்டும்?

உண்மையில், இத்திட்டம்தான் யாழ்ப்பாணத்துக்கு குடிநீரைக் கொண்டுவருவதற்கான மிகச்சிறந்ததொரு முடிவோ, தனியொரு மாற்று வழியோவல்ல. பல்வேறு மாற்றுத் திட்டங்கள் இருந்தும் ஏன் கிளிநொச்சியில் இருந்து நீரைக் கொண்டுவர வேண்டும் என்று திட்டம் வகுத்திருக்க வேண்டும். சற்றுச் சிந்தித்துத்தான் பார்ப்போமே...?


இந்தியாவின் கேரள - தமிழ்நாடு மாநிலங்கள் தண்ணீருக்காக எவ்வாறு ஒன்றையொன்று அடித்துக்கொள்ளுகின்றதோ, அதுபோன்று தண்ணீர் பங்கீடு தொடர்பில் நாளை கிளிநொச்சி, யாழ்ப்பாண மாவட்டங்களுக்கிடையே பிரச்சினை தோன்றும்பொழுது, ஒன்றுபட்டிருக்கும் ஓர் தேசம் தண்ணீருக்காகப் பிரிந்து நின்று மோதிக்கொள்ளும் ஓர் ஆபத்து உள்ள தென்பது உங்களுக்கு சற்றேனும் புரிகின்றதா?

உயிரா? பயிரா?

- பார்த்தீபன் (சிவி) -

நமது முரசொலி, முழக்கம் 07, பக்கம் 02
(11.10.2013 - 17.10.2013)இல் பிரசுரிக்கப்பட்டது.

உயிரா? பயிரா? என வரும்போது
முடிவு என்னவாகும்?...



இரணைமடுவிலிருந்து நீரிணைப்பெறும் பெருமளவான கிளிநொச்சி விவசாயிகள் காலபோகத்தில் பாதிக்கப்படுகின்றனர். இதற்கு உதாரண மாக முரசுமோட்டை, ஊரியான், உடுப்பாற்றுக் கண்டல், கட்டைக்காடு, பெரிய குளம், கண்டாவளை பிரதேசங்களைக் கூறலாம். மேலும் காலபோகத்தில் பெய்யும் மழை சிறுபோகத்தில் பொய்க்கிறது. இதனால் சிறுபோக காலத்தில் வெப்பநிலை அதிகரிப்பு காரணமாக வரட்சி இலகுவாக ஏற்படுகின்றது. இதற்கு 2012

ஆம் ஆண்டு சிறுபோகம் நல்ல உதாரணம். இவ்வாறு எதிர் பார்க்கும் மழைவீழ்ச்சி கிடைக்காத பட்சத்தில் குளத்தின் நீர்மட்டம் எதிர் பார்க்கும் அளவிற்கு வராதவிடத்து யாழ்ப்பாணத்துக்கு குடிநீர் கொண்டு செல்வதா? இல்லை விவசாயத்திற்கு நீர் வழங்குவதா? எனும் போது என்ன முடிவை இவ்விரு மாவட்ட அதிகாரிகளும், மக்களும் எடுப்பார்கள்? “உயிரா?...பயிரா?...” எனும் போது “உயிர்” என்ற முடிவே எல்லோராலும் முன்வைக்கப்படும். அப்போது இரணைமடு விவசாயிகளின் நிலமை? பாதிக்கப்பட போவது என்னவோ விவசாயிகள் தான். அந்நிலை வருமாயின் இரு மாவட்டங்களுக்கிடையில் பிணக்கு ஏற்படுவது தவிர்க்க முடியாத ஒன்றாகிவிடும்.

இரணைமடுக் குளத்தினை பொறுத்தவரையில் வலதுகரையில் அண்ணளவாக 3000 ஏக்கரும், இடது கரையில் அண்ணளவாக 17000 ஏக்கரும், ஏற்று நீர்ப்பாசனத்திற்கு அண்ணளவாக 1200 ஏக்கருமாக மொத்தம் 21200 ஏக்கர் நிலம் பரப்புக்கு தற்சமயம் நீரினை வழங்குகின்றது. இவற்றினை விட வலது கரையில் விளாத்திக்காடு, கட்டைக்காடு, பெரியகுளம் போன்ற பிரதேசங்களும் இடதுகரையில் பன்னாங்கண்டி உடுப்பாற்றங் கண்டல் கோரக்கண்டி காஞ்சிபுரம் போன்ற பிரதேசங்களும் இரணைமடுக் குளத்தின் கீழ் உள்வாங்கப்பட காத்துக் கொண்டிருக்கும் நிலையில் மேலதிக நீரை தேக்கி யாழ்ப்பாணம் கொண்டு செல்ல முயல்வது எவ் வகையில் நியாயம்?

இவற்றினை விட இரணைமடுவின் கீழ் கால போகத்தில் முழுப் பிரதே சமும் பயிர் செய்வதுடன் சிறுபோகத்தில் 14000 ஏக்கருக்கு கூடுதலாக செய்த சரித்திரமும் இன்றுவரை இல்லை. ஆகையால் இரணைமடுவின் கீழ்வரும் 20000 ஏக்கர் நிலப்பரப்பிலும் ஏன் தென்பகுதி குளங்களின் கீழ்வரும் பயிர் செய்கை நிலங்கள் போல் சிறுபோகத்திலும் முழுமையாக பயிர் செய்ய விவசாயிகளை ஊக்குவிக்க கூடாது? இன்று உலகளவில் மக்களுக்கு விவசாயத்தில் நாட்டம் குறைந்து வரும் நிலையில் (குறிப்பாக இளைஞர்களிற்கு) வெளிநாடுகளில் இதற்கு விசேட திட்டங்கள் வகுக்கப்படும் நிலையில், நாம் ஏன் மக்களின் விவசாய நாட்டத்தினை குறைக்கும் முயற்சியில் ஈடுபட வேண்டும். ஆகையால் விவசாயிகளின் கோரிக்கைப்படி புதுப் பிரதேசங் களையும் உள்வாங்கி காலபோகத்திலும் சிறுபோகத்திலும் கூடுதல் நிலங்களை பயிரிட நீர்ப்பாசன அதிகாரிகள் விவசாயிகளுக்கு ஒத்துழைப்பார்களா?

இரணைமடு கட்ட தொடங்கிய காலம் முதல் (1900 ஆம் ஆண்டு முதல்) அது படிப்படியாக உயர்த்தப்பட்டு இன்று 34 அடி நீரினை தேக்குமளவுக்கு வந்தது விவசாயத் தேவை கருதியே அன்றி வேறு தேவைகளுக்கு அல்ல. இதனை விட இனிவரும் காலங்களில் விவசாய தேவைகளுக்கு குளத்தை உயர்த்தி கூடுதல் நீரை பெற முயற்சிக்க முடியாது. ஏனெனில் 36 அடி வரை உயர்த்தி நீரினை யாழ்ப்பாணம் கொண்டு செல்வதால் இனிவரும் காலங்களில் அதனைபற்றி சிந்திக்கவே முடியாது. நீர்வழங்கல் வடிகாலமைப்பு சபையினர் தெரிவிப்பது “நாம் யாழ்ப்பாணம் நீர் கொண்டு செல்லவிருப்பதனால்தானே குளம் உயர்த்தப்படுவதும் அதனோடு இணைந்த மேலதிக அபிவிருத்திகளும் என்று”. அப்படியாயின் இன்றுவரை 18’ அடி நீர் சேமிக்க கூடிய குளத்தை 22’ ஆக்கி அதன்பின் 30’ ஆக்கி பின்னர் 34’ வரை உயர்த்தியது எதற்காக? யாருக்காக? யாரால் இவை செய்யப்பட்டது. எனவே இனிவரும் காலங்களிலும் எமது மாகாணசபையும் விவசாயிகளின் தேவை கருதி குளத்தினை உயர்த்தும் முடிவினை எடுத்து அதனை நிறை வேற்ற முயலலாம். ஆனால் நீர் வழங்கல் வடிகாலமைப்புச் சபை தம்மால்தான்

குளம் உயர்த்தப்படுகின்றதென்றும் அதனால்தான் எல்லா வசதிகளும் கிளிநொச்சிக்கு வருகின்றது எனவும் கூறுவது எவ்வளவு தூரம் சரியாக இருக்கும் என்று தெரியவில்லை.

இவை எல்லாவற்றையும் விட இரணைமடு விவசாயிகளைப் பொறுத்தவரையில் மீள் குடியேற்றத்தின் பின்னர் அரசினால் திட்டமிடப்பட்டு வழங்கப்பட்ட விவசாயக்கடன் அவர்களை மீளாதகடன் தொல்லையில் ஆழ்த்தி இருப்பதுடன் இதனால் பலர் நஞ்சருந்தி தம்மை மாய்த்துக் கொள்ளும் அளவுக்கும் சென்றுள்ளது. கிளிநொச்சியைப் பொறுத்தவரையில் விவசாயம் 90வீதமான மக்களின் வாழ்வாதாரத்தொழில். ஆகையால் அதனை வீழ்ச்சி நிலைக்கு கொண்டுவருவது அவர்களைப் பொருளாதார நெருக்கடியில் ஆழ்த்திவிடும். இதனால் தமிழ் மக்களைப் பலவீனமாக்கும் அரசின் எண்ணம் இலகுவில் ஈடேறும். அவர்கள் இன்னொருவரை நம்பி இருக்க வேண்டிய நிலைக்கும் தள்ளப்படுவார்கள்.

இது எவ்வாறெனின், கிளிநொச்சியில் இன்று யுத்தத்தின் பின்னர் ஒரு பரம்பரையே இல்லாமல் போய்விட்டது. அதாவது பேரணும் பேரணுமே இன்றும் இருக்கின்றார்கள். இடையில் ஒரு பரம்பரை யுத்தத்தால் இல்லாமல் போய்விட்டார்கள். இதனால் உரிய விவசாய மதிநுட்பங்கள் சரியான முறையில் புதுப்பரம்பரையை சென்றடையவில்லை. இதனால் மண்வெட்டி தூக்கிய அனைவருமே விவசாயிகள் என்ற நிலையே தற்சமயம் காணப்படுகின்றது. இன்றும் முன்னர் போன்று தோளில் மண்வெட்டியும் தலையில் கடகமும் சுமந்து கொண்டு வெறுங்காலுடன் தோட்டத்திற்கும் வயலுக்கும் செல்லும் விவசாயிகள் உள்ளனர். எனவே கடன் இலகுவில் கிடைப்பின் விவசாயிகள் தமது எல்லைதாண்டி பொருளாதார நிலைமை மீறி கடன் எடுத்து விவசாய மதிநுட்பங்கள் தெரியாமல் "தடி எடுத்தவன் எல்லாம் தண்ட பிரசண்டன்" என்ற முறையில் விவசாயம் செய்து இன்று அந்த கடனுக்குரிய வட்டியை கூட கட்ட முடியாத மீளா கடன் சுமையில் மாட்டியுள்ளனர். இதனால் இவர்கள் தமது குடும்ப தேவைகளை, பிள்ளைகளின் கல்வியை நிறைவேற்ற முடியாத நிலைக்கு மெல்ல மெல்ல தள்ளப்படுகின்றனர். இவ்வாறு நிலைமை கையை விஞ்சும் போது ஒன்று தங்களை மாய்த்துக் கொள்ளல் அல்லது தேவைகளை நிறைவேற்ற இன்னொருவரிற்கு அடிமையாகும் முடிவை அவர்கள் எடுக்க நேரிடும். இதன் போது இவர்களிடம் தாம் நினைத்ததை எவரும் சாதிக்கலாம். இவ்வாறானதொரு நிலையே இன்று வன்னியில் ஏற்பட்டுள்ளது. இவ்வாறானதொரு சூழ்நிலையில் மக்கள் அரசிற்கு எதிர்க்கருத்து கூற முடியாத நிலைமைக்குச் சென்றுள்ளனர். இதனால் இவர்கள் இன்று யாழ்ப்பாணம் நீர் வழங்குவதற்குத் தமது எதிர்க்கருத்தை கூற முடியாத நிலைக்கு தள்ளப்பட்டுள்ளனர்.

இதே போல் நாம் இனி யாழ்ப்பாணத்து நிலை பற்றி ஆராய்வோமானால், முதலில் ஜேர்மனியினதும் கொரியாவினதும் பொருளாதார முறைமைகளை உற்று நோக்க வேண்டும். இரண்டாம் உலகப் போருக்கு முன்னர் கிட்லரின் ஆட்சியில் ஜேர்மனியில் மேற்கு ஜேர்மன் மக்களின் குடியிருப்பாகவும் கிழக்கு ஜேர்மன் தொழிற்பேட்டைகளாகவுமே இருந்திருக்கின்றன. இதனாலேயே இரண்டாம் உலகப் போரின் போது அமெரிக்காவும் இங்கிலாந்தும் நாஜிப் படைகளை முறியடிக்க கிழக்கு ஜேர்மனியை குறிவைத்து அதனை கைப்பற்றி, ஜேர்மனியை நிலைகுலையை செய்ததோடு மட்டுமல்லாது அதனது தொழில் நுட்பங்களையும் எடுத்துக் கொண்டன. இதே போல் கொரியாவையும் தற்சமயம் பார்ப்பீர்களையானால் தென்கொரியா மக்கள் குடியிருப்பாகவும் அவர்களின் தொழிற்பேட்டைகள் வட கொரியாவிலும் காணப்படுவதோடு இன்று வட-தென் கொரியாவாக அந் நாட்டை அந்நிய நாடுகள் பிரித்ததுடன் அமெரிக்காவும்

வடகொரியாவையே அதன் தொழிற்படுத்திக்காகக் குறிவைத்துள்ளது. இவற்றை ஏன் குறிப்பிட்ட வேண்டி யேற்படுகிறதெனின் இவ்வாறே எமது வடபுலத்தின் கோட்டையாகிய யாழ்ப்பாணம் மக்களின் குடியிருப்பாகவும் தொழில் இடமாக கிளிநொச்சியும் காணப்படுகின்றன.

மீன்பிடியும் வர்த்தகமும் விவசாயமுமே எமது யாழ் மக்களின் பெரும் தொழிலாக காணப்பட்டது. இன்பிரச்சினையின் பின்னரே ஒருபகுதி மக்கள் வெளிநாடுகளில் புலம்பெயர்ந்து வாழும் சொந்தங்களில் தங்கியிருக்கும் நிலைமை ஏற்பட்டுள்ளது. ஆனாலும் பெருமளவிலான இன்றும் மீன்பிடியிலும் விவசாயத்திலுமே தங்கியுள்ளனர். இன்று கரையோரப் பிரதேசங்கள் இராணுவப் பாதுகாப்பு வலயங்களாகவும் பாதுகாப்பு அரண்கள் நிறைந்த பிரதேசமாகவும் காணப்படுவதால் எமது மீனவர் சுதந்திரமாக தொழிலில் ஈடுபட முடியாமல் இருப்பதுடன் புதிதாக முளைத்த தென்பகுதி மீனவரின் ஆதிக்கத்தில் இருந்து தம்மை நிலைநிறுத்த முடியாமலும் தள்ளாடுகின்றனர். இதனால் எம் மக்களின் மீன்பிடித் தொழில் பெருமளவில் நசுக்கப்பட்டு விட்டது.

அதேபோல் வர்த்தகத் துறையை எடுப்போமாயின் இன்று யாழ்ப்பாண வர்த்தகர்கள் பலர் பாரிய கடன் சுமையுள் தள்ளப்பட்டுள்ளனர். ஏனெனில் யாழ் நகரின் அபிவிருத்தி என்ற பெயரில் பல மாடிக் கடைத்தொகுதிகளையும் வீடுகளையும் கட்ட அனுமதி வழங்கப்பட்டு அதனை விரைவாக கட்டி முடிப்பதற்காக வங்கிகடன்களையும் பெற்று அனைத்து திரவச் சொத்துக்களையும் இவர்கள் இன்று திண்மச் சொத்தாக மூலதன சொத்தாக மாற்றியுள்ளனர். இதனால் பணம் முடக்கப்பட்டு பெருந்தொழில் அதிபர்கள் கூட வங்கிகடன்களைச் செலுத்த முடியாத நிலைக்குத் தள்ளப்பட்டுள்ளனர். இதனால் அவர்களின் கட்டடங்களை வங்கிகள் உரிமம் எடுத்து ஏலம் விடும் நிலையும் உருவாகியுள்ளது. இது தவிர, பல லீசீங் கம்பனிகள் ஆசை வார்த்தைகளைக் காட்டி வாகனங்கள் பலவற்றை இவ் வர்த்தகர்களை கடனுக்கு வாங்க வைத்து (உதாரணமாக யாழ் கொழும்பு பிரயாண பஸ் வண்டிகளைக் கூறலாம்.) அக் கடனைக் கட்ட முடியாத நிலைக்கு வர்த்தகர்களைத் தள்ளியுள்ளன இதனைவிட, இன்று வடபகுதியில் பெருகியுள்ள தென்பகுதி நாடோடி வர்த்தகர்களின் தொகையும், பெரும் கம்பனிகளின் நேரடி வருகையாலும் அவர்களின் போட்டி வர்த்தகத்துடன் எமது வர்த்தகர்கள் எதிர் நீச்சல் இட்டு செயற்பட கையில் முதல் இல்லாத காரணத்தாலும் எம்மவர் வர்த்தகத்தில் வீழ்ச்சி கண்டுள்ளனர். ஆகவே இன்று தமிழர்களின் வர்த்தகத்துறையும் பலவீனமாக்கப்பட்டுள்ளது என்றே கூறலாம்.

ஆகவே, இவ்வாறான நிலையில், நமக்கு எஞ்சியிருப்பது எமது பாரம்பரிய தொழிலான விவசாயமேயாகும். இதுவும் பிளவுபடுத்தப்பட்டின் வடபுலத் தமிழர்கள் எழுந்து நிற்க முடியாத அளவுக்கு அதள பாதாளத்தில் தள்ளப்படுவர் என்பதில் எவ்வித ஐயமும் இல்லை. இந்த நிலைமைகளை முன்செய்வதற்கான மறைமுக கறுப்புத் திட்டமாகவே (Black Project) இரணைமடுக் குடிநீர் விஸ்தரிப்புத் திட்டத்தை கருத வேண்டியுள்ளது.

யாழ்ப்பாணத்திற்கான ஆறு

நமது முரசொலி, முழக்கம் 07, பக்கம் 02
(11.10.2013 - 17.10.2013)இல் பிரசுரிக்கப்பட்டது.



இலங்கை எந்திரிமார் சங்கத்தின் ஞாபகார்த்த வெளியீட்டில் கௌரவிக்கப்பட்ட மிகச் சிலரில் ஒருவரும் முன்னாள் பிரதி நீர்ப்பாசனப் பணிப்பாளராக கடமையாற்றியவருமான எந்திரி.எஸ்.ஆறுமுகத்தின் தூரநோக்கை விளங்குவதற்கு அடிப்படையாக 1954 இல் முதன் முறையாக வெளியிடப்பட்ட இக் கட்டுரை மீள்பிரசுரம் செய்யப்படுகின்றது.

தமிழாக்கம்

எந்திரி.ஏ.ரகுநாதன், இளைப்பாறிய நீர்ப்பாசனப் பணிப்பாளர்,
ஏற்பாட்டுக்குழு, எந்திரி.S.ஆறுமுகம் நினைவுப் பேருரை, யாழ்ப்பாணம்

யாழ் குடாநாடானது மிகவும் குறைந்தளவான 30" மழைவீழ்ச்சி யினைப் பெறுகின்ற அதேவேளை வட மாகாணத்தின் ஏனைய பிரதேசங்கள் 60" இற்கு மேற்பட்ட மழை வீழ்ச்சியைப் பெறுகின்றன.

குடாநாட்டின் வேளாண்மையை அபிவிருத்தி செய்வதற்கு ஏனைய பகுதிகளில் பெறப்படும் செல்வமாகிய மேலதிக மழை நீரை இப்பகுதிக்கு பயன்படுத்த வேண்டும் என்பது ஒரு நியாய பூர்வமான விருப்பமாகும்

1930ம் தசாப்த ஆரம்பத்தில் குடாநாட்டில் பரந்திருந்த உவர் நீர் ஏரிகளை பயன்படுத்து முகமாக அவற்றை நன்னீராக்க வேண்டும் என்ற கருத்தை காலஞ்சென்ற சட்டவாக்க சபை உறுப்பினரான மு.பாலசிங்கம் அவர்கள் தனது மனதில் உருவாக்கினார். மாமன்னர் பராக்கிரமபாகுவின் சிந்தனையின் ரூபமான மிகவும் பரவலாக பேசப்பட்ட கருத்தானது "வானத்

திலிருந்து விழும் ஒரு மழைத் துளியும் மண்ணுக்கு பயன்படாமல் கடலை சென்றடைய விடக்கூடாது” என்ற சிந்தாந்தமே மதிப்புக்குரிய மு.பாலசிங்கம் அவர்களது கருத்தாகும்

இந்தச் சிந்தனையே வட மாகாணத்தின் முக்கிய ஆதாரமான கனகராயன் ஆற்றின் வெள்ள நீரை முற்று முழுதாக பயன்படுத்துவது என்ற எண்ணக்கரு உருவாக வழி கோலியது. இந்த ஆறு வவுனியாவில் உருவாகி புளியங்குளம் மாங்குளம் ஊடாக இரணைமடுக் குளத்தை நிரப்புகின்றது.

இதன் மேலதிக நீர் ஆனையிறவு ஏரியை அடைகின்றது. இம் மேலதிக நீர் ஆனையிறவு பாலத்தின் கிழக்குப் பகுதியில் அமைந்துள்ள கடலுடன் வீணாக இப்பாலத்தினூடாக பெருங் கடலைச் சென்றடைகிறது



1949 மாசியில் ஓர் நாளில் இத் தெரு ஊடாக சுற்றுலாவிற்கு சென்ற குடும்பத்தினர் ஆனையிறவு பாலத்தின் அண்மையில் நண்பகல் உணவிற்காக இளைப்பாறினர். அவரின் சிறிய மகன் இவ் ஏரியில் கை கழுவும் பொழுது ஏரியின் மேற்குப்பகுதி கடலுடன் தொடர்புடையதாக இருந்தாலும் கிழக்குப் பகுதியில் நன்னீர் இருப்பது எவ்வாறு? என்று கேட்ட வினாவிற்கு அன்பான தந்தை அதன் காரணத்தை விளக்கினார்

அந்தச் சிறுவன் உடனடியாக “நாங்கள் கொஞ்ச மண்ணை காரில் கொண்டு வந்து இந்தப் பாலத்தை நிரப்புவோம். இதனால் நன்னீர் ஏரி உருவாகும் என்று பதிலளித்தான்.

அந்த வருடம் கனகராயன் ஆற்றில் வெள்ளம் பாய்ந்தது. இரணை மடுக்குளம் நிரம்பி வான் பாய்ந்தது. மேலதிக நீர் தெருவின் கிழக்கில் உள்ள ஆனையிறவு ஏரியை நிரப்பியது. இரணைமடுக் குளம் தை மாதத்தில் வான் பாய விடப்பட்டாலும் மாசி மாதத்தில் கூட கிழக்கு ஏரி நன்னீராகவே காணப்பட்டது. எனினும் இப்பாலத்தினை மண் கொண்டு வந்து நிரப்பாவிடில் இந்நீர் பாலத்தினூடாக கலக்கும் கடல்நீரால் விரைவாக உவர்நீராக மாறிவிடும்.

தற்போது நடைமுறைப்படுத்தும் ஆனையிறவு ஏரியை நன்னீராக்கும் திட்டத்தின் அடிப்படையானது கிழக்கு ஏரி வருடம் முழுவதும் நன்னீராகவே இருக்க வேண்டும் என்பதாகும்.

ஆணையிறவு ஏரி ஆணையிறவு தொடக்கம் சுண்டிக்குளம் வரையுள்ள சுமார் 11,400 ஏக்கர் பரப்பைக் கொண்டது. இவ் ஏரி கனகராயன் ஆறு, நெத்தலி ஆறு, பிரமந்தனாறு, தேராவில் ஆறு மற்றும் சிற்றாறுகளிலிருந்து வரும் நீரை பெறுகின்றது.

இதன் வடக்கே வாணைக் குளமும் தெற்கே கரைச்சிக் காணிகளையும் கொண்டுள்ளது. பாலத்திற்கு அருகில் ஓர் தடுப்பை ஏற்படுத்தி சுண்டிக் குளத்திற்கு அண்மையில் பொருத்தமான வான்கட்டை அமைப்பதனுடாக இவ் ஏரிக்குள் உட்புகும் நன்னீரானது ஆணையிறவு நன்னீர்த் தேக்கமாக உருவாகும். முள்ளியான் பகுதியுடாக வடக்கில் அமைந்த வாய்க்கால்கள் இந்நீர்த் தேக்கத்தை யாழ்ப்பாணக் குடாநாட்டில் உள்ள ஏரியாகிய வடமராட்சியைத் தொடும்.

நீண்ட நீர்ப்பரப்பை உடைய வடமராட்சி ஏரியானது பச்சிலைப் பள்ளியில் அமைந்த முள்ளியானில் இருந்து செம்பியன்பற்று, எழுதுமட்டுவாள், வரணி, கரவெட்டி, வல்லைவெளி, ஊடாகப் பரந்து சென்று வல்வெட்டித்துறைக்கு அண்மையில் உள்ள தொண்டமனாற்றின் ஊடாக கடலுடன் தொடுக்கிறது. இதன் கிளையானது சரசாலையில் தொடங்கி யாழ்ப்பாணப் பட்டினம் நோக்கிப் பரந்து செம்மணிக்கு அண்மையில் உள்ள அரியாலைக் கடலை அடைகின்றது.

இது கிட்டத்தட்ட ஒரு மைல் அகலமாக குடாநாட்டில் இருதயப் பகுதியில் கூடுதலாகவோ குறைவாகவோ முழுமையாகப் பரந்து காணப்படுகின்றது. இது குடாநாட்டின் வாழ்க்கையிலே தாக்கத்தைச் செலுத்தும் முழுமையான நீர் வைப்பகமாக இருக்கிறது. தொண்டமனாற்றில் பூர்த்தியாக்கப்பட்ட 600 அடி நீளமான தடுப்பணை ஊடாக கடல் நீர் உட்புகுவது தடுக்கப்பட்டுள்ளது. ஆணையிறவில் செய்யப்பட வேண்டிய வேலைத் திட்டம் மூன்று பகுதிகளை உள்ளடக்கியுள்ளது.

ஆணையிறவு பாலத்திற்கு அருகிலே உள்ள தடுப்பணை, கனகராயன் ஆற்றிலிருந்து வரும் வெள்ள நீரை சேமித்து பாதுகாத்து மேற்குப் பகுதியில் உள்ள கடல் நீர் ஊடுருவாமல் தடுக்கும். இதன் கிழக்கு எல்லையில் சுண்டிக் குளத்தில் அமைந்த ஒன்றேகால் (1.25) மைல் நீளமான பாதையோடு இணைத்து கட்டப்பட்ட தடுப்பணையும், வானும் மேலதிக வெள்ள நீரைப் பாதுகாப்பாக கடலுக்குள் செலுத்துவதற்கும், கடல் நீர் கிழக்கிலுள்ள ஏரியினுள் உட்புகாமலும் உறுதிப்படுத்தும்.

இவ்வாறு கிழக்கிலும் மேற்கிலும் அமைக்கப்பட்ட கட்டமைப்புகள் மேலதிக வெள்ள நீரைப் பெற்று பாதுகாப்பாகச் சேமித்து வைக்கும் அதே நேரத்தில் இதன் மூன்றாவது அங்கமான இணைப்புக் கால்வாய் தேங்கிய நீரை யாழ்ப்பாண குடாநாட்டின் இருதயப்பகுதிக்குக் கொண்டு செல்லும்.

இவ் வேலைத்திட்டத்தின் முடிவில் கனகராயன் ஆற்றின் வெள்ள நீர் ஆணையிறவு ஏரி மற்றும் வடமராட்சி ஏரிகளின் உவர் நீர் தன்மையைப் படிப்படியாக நீக்குவதற்குப் பயன்படும்.

வண்டல் படுக்கை அமைந்த இரண்டாம் நிலைத் தேக்கத்திலும் பார்க்க உவர் நீர் வெளியேறி களிமண் படுக்கையுள்ள முதன்மை நீர்த் தேக்கம் அமைவதற்கு விரைவுபடுத்தும். குறுகிய காலத்தில் உவர்த்தன்மை குறைப்பானது உடனடியாக முடிவுக்கு கொண்டுவரப்பட முடியாத போதிலும் இதனால் ஏற்படும் நன்மைகளைப் பெறுவதற்கு அதிக காலம் காத்திருக்கத் தேவையில்லை

இதன் பயன்கள் உடனடியாக வந்தடையாமல் ஒவ்வொரு மழைக் காலத்தின் பின்பும் மேலும் மேலும் விருத்தியடையும். மேலும் பகுதியான உவர் நீரானது பயன்படுத்த முடியாவிட்டாலும் வேளாண்மைக்கு உகந்த தாகத் காணப்படும் அதேவேளை இந்நிலை குடாநாட்டின் கரையோரப் பகுதிகளில் உள்ள பல கிணறுகள் மூலமாக செய்யப்படும் வேளாண்மையினால் புலப்படும்


நாட்கள் செல்லச் செல்ல மாசி பங்குனி சித்திரை மாதங்களில் உள்ள கூடிய வெப்பத்தினால் குறிப்பிடத்தக்க ஆவியாதல் நிகழும் இரண்டாம் நிலை நீர்த் தேக்கத்தின் கூடிய அளவான நீர் இழப்பை ஆனையிறவு நீர் தேக்கத்திலிருந்து நீரைக் கால்வாயினுடாகச் செலுத்தி இரண்டாம் நிலைத் தேக்கத்தைத் தொடர்ந்தும் நிரம்பல் நிலையில் வைத்திருக்கலாம்.

இவ்வாறான நிரப்பு நிலையானது தென்மேற்கு பருவப்பெயர்ச்சிக் காலமான ஆனி, ஆடி மாதங்களில் ஏற்படும் பாரியளவு ஆவியாதலின் விளைவாக இச் செயற்பாடு சாத்தியமற்றதாக இருக்கும்

இதன் விளைவாக, யாழ்ப்பாணக் குடாநாட்டில் நன்னீரேரியைக் கொண்டிருப்பதன் விளைவாக குடாநாட்டில் உள்ள நிலங்கள் விருத்தியடைந்து பன்மடங்கு நன்மையடையும்

இதன் மூலம் நிலக்கீழ் நீர் தாராளமாக அமைவதோடு நீர் மட்டமும் உயர்வடையும். வருடங்கள் செல்லச் செல்ல கிணற்று நீர் மட்டமும் உயர்வடையும்

இந்நிலைத்தின் கீழுள்ள மண்ணின் ஈரப்பதனும் அதிகரிக்கும். தாவர வளர்ச்சி பல்கிப் பெருகும். தென்னைகளுக்கும் ஏனைய மரங்களுக்கும் கோடையில் ஏற்படும் உற்பத்தி வீழ்ச்சி நிலைமை இல்லாமல் போகும். இத் திட்டம் அமைந்துள்ள ஏரியின் அண்மையில் உள்ள 15,000 ஏக்கரினும் மேலான காணிகள் வேளாண்மை விருத்திக்கு உதவும். மேலும் வவுனியா



மாவட்டத்தில் உற்பத்தியாகும் கனகராயன் ஆற்றின் நீரை யாழ்ப்பாண மாவட்டத்திற்கு கொண்டு வந்து தொண்டமானாறு மற்றும் யாழ்ப்பாணப் பட்டினத்தின் எல்லையில் அமைந்துள்ள அரியாலையில் உள்ள வானூடாக பாயச் செய்யும்.

இதுவே யாழ்ப்பாணத்தின் நீர்த்தேவையை பூர்த்திசெய்ய நீடித்து நிலைத்திருக்கக் கூடிய திட்டமாகும். அதுமட்டுமன்றி அண்மைக் காலமாக பேசப்பட்டுவரும் பசுமைப் பொருளாதாரம் (Green Economy) எனும் எண்ணக் கருவாக்கத்துக்கும் உகந்த திட்டமாகும்.

எனவே கனி இருக்க காய் கவர்த லுக்கு ஒப்பாக இர ணைமடுநீரை எதற் காக யாழ்ப்பாணத் துக்கு எடுத்துவர வேண்டும் அழகிய இயற்கை வனப்பையும், செழிப்பையும் பொருளாதாரச் செழு மையையும் தரவல்ல திட்டமான “யாழ்ப்பாணத்துக்கான ஆற்றை” ஏன் ஓடவிட அனுமதிக்கக் கூடாது. இத்திட்டத்தை மறப்பதுக்கும் மறுதலிப்பதற்கும் ஏதேனும் வலுவான காரணங்கள் இருப்பின் மெத்தப் படித்த மேதாவிகள் கருத்துரைக்க வேண்டும்.



இரணைமடுவும் தமிழர் எதிர்காலமும்



நமது முரசலி, முழக்கம் 09, பக்கம் 02
(25.10.2013 - 01.11.2013)இல் பிரசுரிக்கப்பட்டது.

திட்டங்களுக்காக மக்களா? மக்களுக்காகத் திட்டங்களா?

இரணைமடுக் குளத்திலிருந்து யாழ். மாவட்டத்திற்கு நீர் வழங்கும் திட்டம், ஆசிய அபிவிருத்தி வங்கியின் 1800 கோடி ரூபா கடனுதவியுடன் ஆரம்பிக்கப்பட்டதாகும். இத் திட்டத்துக்குப் பொறுப்பாக நீர்ப்பாசனத் திணைக்களம், நீர் வழங்கல் வடிகாலமைப்புச் சபை என்பன ஆசிய அபிவிருத்தி வங்கியோடு ஒப்பந்தம் செய்து, பெருந்தொகையான சம்பளத் தோடு திட்டத்திற்கான ஆலோசகர் குழுவை நியமித்து, திட்டவேலைகளை ஆரம்பித்தன. இது தொடர்பான எதுவித கலந்துரையாடலும் ஆரம்பத்தில் கிளிநொச்சி விவசாயிகளுடன் நடைபெறவில்லை. ஒருதிட்டத்தை நடைமுறைப்படுத்துவதற்கு அப்பிரதேசமக்களின் ஒப்புதல் தேவை என்பது, ஆசிய அபிவிருத்தி வங்கியின் கடனுதவித் திட்டத்தின் ஓர் முக்கிய அம்சமாகும். இதனடிப்படையில் கிளிநொச்சி விவசாயிகளிடம் ஒப்புதல் பெறமுற்பட்டபோதே பிரச்சனை ஆரம்பமாகியது.

திட்டங்களுக்காக மக்கள் அல்ல. மக்களுக்காகவே திட்டங்கள். எனவே எந்த மக்களுக்காக திட்டங்கள் உருவாக்கப்பட்டு நடைமுறைப்படுத்தப்படுகின்றதோ அந்த மக்களோடு கலந்துரையாடியே அத்திட்டங்களை செயற்படுத்த வேண்டும். உலகில் ஒரு வெற்றிகரமான நாட்டை மக்களுடன் ஆலோசிக்காமல் உருவாக்கமுடியாது என சிங்கப்பூரை வெற்றிகரமாகக் கட்டியெழுப்பிய அதன் முன்னாள் பிரதமர் திரு.லீகுவான் யூ கூறியுள்ளார்.

ஆனால் இங்கு எந்தவொரு திட்டமும் மக்களோடு கலந்துரையாடப்படுவதில்லை. இரணமடுக் குளத்திலிருந்து நீர் வழங்கும் திட்டம் தொடர்பாக கிளிநொச்சிப் பிரதேச விவசாயிகளோடு ஆலோசிக்கப்படவில்லை என்பது அண்மையில் நடைபெற்ற கலந்துரையாடலில் கலந்து கொண்ட விவசாயிகள் வெளியிட்ட கருத்துக்களிலிருந்து அறியக் கூடியதாகவுள்ளது. ஆலோசகர்களும், அதிகாரிகளும், அரசியல்வாதிகளும் குளிர்நீர் திட்ட அறைக்குள் திட்டங்களை உருவாக்குகின்றார்கள். எனவே இத்திட்டங்கள் மூலம் மக்கள் அல்ல, ஆலோசகர்களும் அதிகாரிகளும் அரசியல்வாதிகளுமே நன்மைகளைப் பெறுகின்றனர்.

பொருளாதார அபிவிருத்தியை மக்கள் உணரக் கூடியதாக - அனுப விக்கக்கூடியதாக இருந்தல் வேண்டும். அதுதான் நீடித்து நிலைத்திருக்கும் அபிவிருத்தி. அண்மையில் கிளிநொச்சி நகரம் முழுவதும் மின் விளக்குகள் பொருத்தப்பட்டன. கிளிநொச்சி நகரமே ஒளி வெள்ளத்தில் மிதந்தது. ஆனால் இன்றைய நிலைமை என்ன? மூன்றரை இலட்சம் ரூபா மின் கட்டண பாக்கி



இருந்ததனால் மின்சாரசபை மின் இணைப்பை துண்டித்துவிட்டது. அன்று ஒளி வெள்ளத்தில் மிதந்த கிளிநொச்சி நகரம் இன்று இருளில் மூழ்கிக் கிடக்கின்றது. அப்படியென்றால் இம் மின் திட்டத்தினால் நன்மை அடைந்தவர்கள் யார்? அதிகாரிகளும் அரசியல்வாதிகளும் ஒப்பந்தகாரர்களுமே. மக்கள் நன்மையை அனுபவிக்கவில்லை. குறுங்காலஅரசியல் நோக்கங்களுக்காக - இலாபங்களுக்காக அபிவிருத்தித் திட்டம் என்ற பெயரில் நடைமுறைப் படுத்தப்படும் திட்டங்கள் மக்களுக்கு எதுவித நன்மையையும் தரப்போவதில்லை என்பதற்கு இது ஓர் உதாரணம்.

இரணமடுக் குளத்திலிருந்து நீர் எடுப்பது தொடர்பாக விவசாயிகள் தெரிவித்த அச்சங்களுக்குத் திட்ட அதிகாரிகளும் ஆலோசகர்களும் கூறிய பதில்களில் வெளிப்படைத் தன்மை காணப்படவில்லை. எப்படியாவது திட்டத்தை நடைமுறைப்படுத்தியே ஆக வேண்டும் என்ற நோக்கம் மட்டுமே காணப்பட்டது.

விவசாயிகளுக்கு தங்களின் வாழ்வாதாரம் பறிபோய்விடுமோ என்ற பயம். அதிகாரிகளுக்கும் ஆலோசகர்களுக்கும் ஒதுக்கப்பட்ட பணம் திரும்பிப் போகப் போகின்றதே -

தாங்கள் இதுவரை காலமும் அனுபவித்து வரும் வசதிகள் இல்லாமல் போகப் போகின்றதே என்ற பயம்.

விவசாயிகளால் தெரிவிக்கப்பட்ட அச்சங்களுக்கு அதிகாரிகளும் ஆலோசகர்களும் தெளிவான பதில்களைக் கூறவில்லை. இரணைமடுக்குள் நீர் கிளிநொச்சி மாவட்டத்திற்கே போதுமானதாக இல்லை என்ற நிலையில் எவ்வாறு நீரைப் பெறுவது என்ற விவசாயிகளின் வினாவிற்கு ஆலோசகர்களின் பதில் பின்வருமாறு இருந்தது.

“குளக்கட்டு இரண்டடி உயர்த்தப்பட்டு அதனால் கிடைக்கும் மேலதிக நீர்தான் இத்திட்டத்திற்குப் பயன்படுத்தப்படும்.”

இங்கு எழும் வினா என்னவென்றால் சிறுபோகத்தில் 36000 ஏக்கர் நிலப்பரப்பில் நெல் பயிரிடுவதற்கு இந்நீர் போதுமானதா? உண்மையில் 36000 ஏக்கர் நிலப்பரப்பு நீருக்காக காத்திருக்கின்ற உண்மையை மறைத்து 20000 ஏக்கர் நிலம் மட்டுமே உள்ளதாக அதிகாரிகள் கூறுகின்றனர். சரி இந்த 20000 ஏக்கர் நிலப்பரப்பில் நெல் பயிரிடுவதற்காவது நீர் வழங்கப்படுமா? என்ற விவசாயிகளின் வினாவுக்கு அதிகாரிகள் பதில் கூறவில்லை. மாறாக சிறுபோக காலத்தில் விவசாயிகள் நெல் பயிரிடாமல் சிறுதானியங்களைப் பயிரிடவேண்டும் என்று ஆலோசனை கூறுகின்றார்கள். இந்த ஆலோசனை உள்ளநோக்கம் கொண்டது. சிறுதானியப் பயிர்ச்செய்கைக்கு பெருமளவு நீர் தேவைப்படாது. இதன் மூலம் நீரைச் சேமித்து எப்படியாவது நீர் வழங்கும் திட்டத்தை நடைமுறைப்படுத்தி விடவேண்டும் என்ற முனைப்புத்தான் அதிகாரிகளிடம் காணப்படுகின்றது.

இந்த ஆலோசனையினால் கிளிநொச்சி மாவட்ட விவசாயிகளுக்கும் வடமாகாண மக்களுக்கும் ஏற்படப்போகும் பாதிப்புக்களை இவ் அதிகாரிகள் கவனத்தில் கொள்ளவில்லை.

வடமாகாணத்தின் ஊந்துமாவட்டங்களில் யாழ் மாவட்டத்தில் சிறுபோகத்தில் நெல் பயிரிடுவது கிடையாது. 2012ம் ஆண்டு சிறு போக காலத்தில் வடமாகாணத்தின் மொத்த நெல் உற்பத்தி 35928 மெ.தொன் ஆகும். இதில் 18298 மெ.தொன் கிளிநொச்சிமாவட்டத் தில் மட்டும் உற்பத்தி செய்யப்பட்டுள்ளது. இதன்படி 2012 சிறுபோக காலத்தில் மாகாணத்தின் மொத்த நெல் உற்பத்தியில் 51 சதவீதம் கிளிநொச்சி மாவட்டத்தில் மட்டும் உற்பத்தி செய்யப்பட்டுள்ளது. இவ் உற்பத்தி 14260 ஏக்கர் நிலப்பரப்பில் மட்டுமே உற்பத்தி செய்யப்பட்டுள்ளது. இந்நிலையில் சிறுபோக காலத்தில் கிளிநொச்சி விவசாயிகள் நெல்லைப் பயிரிடாமல் சிறுதானியப் பயிர்ச் செய்கையை மட்டுமே மேற்கொள்ள வேண்டும் என்ற ஆலோசனையின் மூலம் வட மாகாணத்தின் சிறுபோக நெல் உற்பத்தி 50 சதவீதம் வீழ்ச்சி யடைந்துவிடும் என்ற உண்மை அதிகாரிகளுக்குத் தெரியாதா?

விவசாயிகளின் மற்றுமொரு அச்சம் வரட்சிக் காலத்தில் என்ன நடைபெறும் என்பதாகும். இதற்கு ஆலோசகர்கள் கூறிய எளிமையான பதில், அக்காலங்களில் தண்ணீரை எடுக்கமாட்டோம் என்பதாகும். இது விவசாயிகளைத் திருப்திப்படுத்தவதற்கு வழங்கப்பட்ட மிக மோசமான பதில் ஆகும். இவ்வாறு நீர் எடுக்காமல் விட்டால் யாழ் மாவட்ட மக்களுக்கு இக்காலப்பகுதியில் நீர் வழங்க முடியாமல் போகும். இவ்வளவு காலமும் நீரை வழங்கி விட்டு திடீரென நீர் வழங்குவதனை நிறுத்தினால் அதுவும் வரட்சிக் காலத்தில் அம் மக்களுக்கு நீர் எங்கிருந்து கிடைக்கும்? இக் காலப்பகுதியில் நீர் வழங்குவதற்கு மாற்றுத் திட்டம் ஏதாவது உண்டா? வரட்சிக் காலத்தில் தானே நீரின் தேவையும் யாழ்ப்பாணத்திலும் அதிகமாகவிருக்கும்.

கிளிநொச்சி மக்கள் உங்களுக்கு நீர் வழங்க மறுக்கின்றார்கள் என்று யாழ் மாவட்ட மக்களுக்கு கூறப்போகின்றார்களா? இதன் மூலம் எதிர் காலத்தில் பிரதேசவாதத்தைக் கிளப்பிவிடப் போகின்றார்களா? ஒருதாய் பிள்ளைகளாக வாழ்பவர்களை தண்ணீருக்காக மோதச் செய்யப் போகின்றார்களா?

இங்கு இரண்டுவிடயங்கள் கவனத்தில் கொள்ளப்படல் வேண்டும்.

1. இரணமடுக்குள் அபிவிருத்தி வேலைகளும் அதனைச் சூழவுள்ள விவசாய நில அபிவிருத்தி வேலைகளும்.

2. யாழ் மாவட்டமக்களுக்கு தூய குடிநீர் வழங்கும் திட்டம்.

இவை இரண்டையும் ஒன்றாக இணைத்துப் பார்க்கத் தேவையில்லை. யாழ் மாவட்டமக்களுக்குக் குடிநீர் வழங்குவதற்கான நடவடிக்கைகளை முதலில் அம் மாவட்டத்திற்குள்ளேயே மேற்கொள்ள வேண்டும்.

1. மழைநீரைச் சேகரிக்கும் திட்டம்.

2. மாவட்டத்தில் காணப்படும் நன்னீர் நிலைகளை அபிவிருத்தி செய்தல்.

3. கடல் நீரை நன்னீராக்கும் திட்டம்

இவை தொடர்பான விரிவான ஆய்வுகளை மேற்கொண்டு செயற்திட்டங்களை வகுக்க வேண்டும். இவை தொடர்பான விளக்கங்களை பிறிதொரு சந்தர்ப்பத்தில் ஆராயலாம்.

இரணமடுக் குளத்திலிருந்து யாழ் மாவட்டத்துக்கு நீர் வழங்கும் திட்டத்தை கைவிடுவதன் மூலம் இரணமடுக்குள் அபிவிருத்தி வேலைகளையும் கைவிட வேண்டும் என்பது அர்த்தம் அல்ல. ஆசிய அபிவிருத்தி வங்கியோடு மீள பேச்சுவார்த்தைகளை ஆரம்பித்து, இத் திட்டத்தை கிளிநொச்சி மக்களுக்கு குடிநீர் வழங்குவதற்கான திட்டமாக மாற்றுவதற்கு சாத்தியப்பாடுகள் உண்டா என்பதனை ஆராயவேண்டும்.

இரணமடு குள அபிவிருத்தி வேலைகளுக்காக விவசாய அபிவிருத்திகான சர்வதேச நிதியமும் இலங்கை அரசாங்கமும் இணைந்து 29.32 மில்.டொலர் நிதியுதவியுடனான ஓர் திட்டத்தை 31-5-2012ல் ஆரம்பித்துள்ளது. இத் திட்டவேலைகள் 30-3-2017ல் முடிவடைய வேண்டும் எனத் திட்டமிடப்பட்டுள்ளது. இத் திட்டத்தின் மூலம் ஏறத்தாழ 20890 ஏக்கர் நிலம் நீர்ப்பாசன வசதியைப் பெறும் எனவும் 2000 குடும்பங்கள் நன்மையடையும் எனவும் எதிர்பார்க்கப்படுகின்றது.

இத் திட்டவேலைகள் இப்போது ஆரம்ப கட்டத்திலிருப்பதனால் வட மாகாண சபை காலம் தாழ்த்தாமல் இதனைப் பொறுப்பெடுத்து கண்காணித்துச் செயற்படுத்த வேண்டும். மாகாண விவசாய, நீர்ப்பாசன சுற்றுச் சூழல் அமைச்சருக்கு இவை சமர்ப்பணம்.

இரணைமடு விவகாரமும் - விவசாயிகளின் பட்டறிவும், பயமும்



“எம்மிடம் எதுவுமே பேசாது தமது அலுவலகங்களுக்குள் இருந்து வரையப்பட்ட திட்டத்தை எம்மீது திணிப்பதை எதிர்க்கிறோம். தாம் வரைந்த திட்டத்தை எப்படியாவது நடைமுறைப்படுத்தியே தீர வேண்டுமெனும் நோக்கில் முழுவதையும் கூறாமல் யாழ்ப்பாணத்துக்கு குடிநீர் வழங்க கிளிநொச்சி விவசாயிகள் மறுக்கிறார்கள் என்பதை மட்டும் பெரிதாகக் கூடகங்களுக்கூடாக பிரச்சாரம் செய்து தாய் பிள்ளை உறவான யாழ்ப்பாண கிளிநொச்சி மக்களை பகைவர்களாக்க அதிகாரிகளும் அரசியல்வாதிகளும் முயல்வதும் ஊடகங்கள் துணைபோவதும் வேதனையளிக்கிறது.” அனேக கிளிநொச்சி விவசாயிகள் தத்தமது மொழிநடையில் வெளிப்படுத்தும் செய்தி இது.


விவசாயிகளின் ஆதங்கம் என்ன? அவர்களது நிலைப்பாடுகள் என்ன? பரவலாக சகல மட்டங்களிலும் பேசப்பொருளாக இருக்கிற இரணைமடு நீர்விநியோக திட்டம் அவர்களுக்குள் ஏற்படுத்தியிருக்கும் உணர்வுகள் என்ன? உண்மை எது? ஒவ்வொன்றையும் ஆழமாக பார்க்க வேண்டிய தேவை இருக்கிறது.

வவுனியா சேமமடுவிருந்து உருவாகும் இரணைமடு பெரிய குளமாக இருக்கலாம். அதே போன்று அதனது நீர்தேவையும் அதிகமானது. கனகராயன் ஆற்றின் மூலம் தனக்கான நீரைப்பெறும் இது 34அடி உயரமான அணைக்கட்டடையும் இரண்டு நீர்வழங்கு வாய்க்கால்களையும் நீர்கொள்ளளவையும் (நீரம்பிய நிலையில்) கொண்டது. இதன் பாசனத்தை நம்பி 21,000 ஏக்கர் பெரும்போகமும் 8-10 ஆயிரம் ஏக்கரில் சிறுபோகமும் அனுமதிக்கப்பட்ட நெற்செய்கையாக உள்ளது. ஆயினும் சிறுபோகச்செய்கை குளத்தின் நிலையைக் கவனத்தில்

கொண்டு 7-8 ஆயிரம் ஏக்கராக மட்டுப்படுத்தப்பட்டிருப்பதை அனைவரும் ஏற்றுக் கொள்கின்றனர். இதிலும் சிறுபோகமும் சரி பெரும்போகமும் சரி நீர்ப்பாசன அதிகரிப்பிற்கான தேவையை குடிப்பரம்பல் (விவசாயத்தை நம்பி வாழும் குடும்பங்களின் எண்ணிக்கை) அதிகரிப்பு கோரி நிற்கிறது. இந்நிலைமைகள் கவனத்திலோ கணிப்பிலோ எடுக்கப்படாத நிலையிலேயே திட்டம் தீட்டப்பட்டுள்ளது.

மேலும், முதிய விவசாயி ஒருவரின் நியாயமான சந்தேகமாக பின்வரும் வினா பதிலின்றி இருப்பதை கவனத்தில் கொள்ள வேண்டும். அதாவது சாதாரண குடியிருப்போர் வழிபடும் ஆயை நீர்வாக கணக்கை வங்கியில் ஆரம்பிப்பதாயினும் தலைவர், செயலாளர், பொருளாளர் ஒப்பமிட வேண்டும். பொதுச்சபையின் அனுமதி வேண்டும். ஆனாலும் இத்திட்டக் கணக்குகளும் திட்ட அங்கீகாரமும் ஒரேயொரு நபரின் ஒப்பத்துடன் ஆசிய அபிவிருத்தி வங்கியினால் எவ்வாறு ஏற்றுக்கொள்ளப்பட்டது? குறித்த நபர் கூட யாருடனும் இது பற்றி பேசக்கூட இல்லை. இவ்வொப்பமிடானது அவரது தன்னிச்சையான செயலே என்று விவசாயக்குழுக்கள் விமர்சனம் தெரிவித்திருக்கிறார்கள்.

இது இவ்வாறிருக்க, நீர்வரிக்குரிய பட்டியலில் இணைத்துக் கொள்ள வேண்டிய நிலையில் இன்னமும் 15,000 வரையான ஏக்கர் நிலம் உள்ளது. இவற்றை நீர்வரிப் பதிவுப் புத்தகத்தில் இணைத்து நீர் வழங்கலைச் சீராக்கம் செய்யாத நிலையில் இரணைமடு நீர்



போதுமானதென்ற விபரீத முடிவை அதிகாரிகள் ஏன் எடுத்தார்கள் என அங்கலாய்க்கும் விவசாயிகள் திட்டத்தினால் கிடைக்கப்போகும் இடைக்கணக்கான ரூபா ஊதியத்துக் காகவே அதிகாரிகள் அவ்வாறு செய்திருக்கலாம் என்ற கருத்தை முன் வைக்கின்றனர்.

மேலும் இந் நீர் வரி என்பது பதிவு செய்யப்பட்ட காணித்துண்டொன்றுக்கு ஒரு போகத்துக்கு வழங்கப்படும் நீருக்கான வரிப்பண அறவீடென்பதுடன் இதுதான் பாசன நீரின் அளவையும் தீர்மானிக்கிறது. சாதாரணமாக நீர்ப்பங்கு/ தண்ணீர்ப்பங்கைப் பேசப்படும் இம்முறைமை தொடர்பில் அரசியல்வாதிகளுக்கு மட்டுமல்ல அதிகாரிகளுக்கும் புரிய வைக்கப்படாத பாடுபட்டும் அவர்கள் புரிந்து கொள்ளுவதாக இல்லை என்ற கவலையையும்

தெரிவிக்கிறார்கள். இந்த நீர்ப்பங்கு என்பது குறித்த விவசாயக் காணியொன்றின் நெற்செய்கைக்கு போகமொன்றுக்கு வழங்கப்படும் நீர் என்று விளங்கிக் கொள்ள முடியும். மேலும் இப்பங்கு பதிவு செய்யப்பட்ட காணியொன்றின் வரி செலுத்துனரின் பெயரில் வழங்கப்படுவது. ஆனால் இப்போதிருக்கும் காணிகளின் பதிவுக்குரிய உரித்தாளிகள் இப்போது இல்லை அல்லது மூப்படைந்துள்ளனர். இவர்கள் தமக்காக காணி உத்தரவுப்பத்திரப்படி கிடைத்த காணியை தமது பிள்ளைகளுக்கும் அவர்கள் தம் பிள்ளைகளுக்கும் என பகிர்ந்து வழங்கியதில் உரித்தாளிகள் அதிகரிப்பு ஏற்பட்டுவிட்டது. எடுத்துக்காட்டாக 3 ஏக்கர் பதிவுக்காணி என்பது ஒரு குடும்பத்திற்கான வாழ்வாதார வளமாக இருந்தது. இன்று அதே 3 ஏக்கரை நம்பி இரண்டு அல்லது மேற்பட்ட குடும்பங்கள் வாழ்கின்றன.

பெரும்போகம் மழை, நீர்ப்பாசனமென சிக்கலின்றிப்போக சிறுபோகம் சிக்கலாகும். காரணம் ஒரு குடும்பத்திற்கான 3 ஏக்கர் காணிக்கு ஒரு ஏக்கரில் பயிரிடும் அளவுக்கு நீர்விநியோகத்தை குளத்தின் நீர்மட்டத்தைக் கொண்டு பயிர்ச்செய்கைக்கு மட்டுப்படுத்தும். இது பொதுவான நடைமுறை. இந்நிலையில் பெரும்போக அறுவடையின் பின் சிறுபோகச் செய்கையில் இரண்டு அல்லது அதற்கு மேற்பட்ட குடும்பங்கள் ஒரேயொரு ஏக்கர் பாசன நீரை பகிர்வதில் குடும்பச்ச்சரவுகள் ஏற்படுவது சகசமானது. ஆண்டு முழுமையையும் பெரும்போக அறுவடையுடன் கழிப்பது இன்றைய வாழ்வியலில் சாத்தியமில்லை. எனவே நீர்வாரிப்பட்டியல் மீளாய்வு செய்யப்பட்டு புதிய பாசனக் காணிகள் உள்ளீர்க்கப்படல் வேண்டும். இது நீரின் தேவையை அதிகரிக்கும். ஆனால் இது செய்யப்படல் வேண்டும்.

ஏனெனில் இரணைமடுக்குளம் அமைக்கப்பட்டதன் நோக்கமே விவசாயம் தான். குளம் கட்டப்பட்ட ஆண்டுகளில் (1926களில்) இராமநாதன் பண்ணைக்கு (948 ஏக்கர்) மட்டும் வழங்கப்பட்ட நீர் பின்னர் விவசாய விஸ்தரிப்புடன் காலத்திற்கு காலம் அதிகரிப்புச் செய்யப்பட்டது. இதற்காக குளக்கட்டும் பாசன வாய்க்கால்களும் மீளமைக்கப்பட்டு வந்துள்ளன. அவ்வாறான ஒரு முயற்சியாகவே ADB இலங்கை முழுமையிலும் 36 பாரிய குளங்களை திருத்தியுள்ளது. இரணைமடுவும் சிபாரிசு செய்யப்பட்டிருந்தது. ஏற்கனவே 1995, 2004 களிலும் ஒதுக்கீடுகள் வந்திருந்தாலும் எவ்வித வேலைகளும் புத்த க்யூலை காரணமாகக் கொண்டு மேற் கொள்ளப்படாமலேயே பணம் திரும்பிவிட்டது.

மேற்கூறிய விடயங்களை முன் வைக்கும் விவசாயிகள் “எமக்கே நீரில்லை, யாழ்ப்பாணத்துக்கும் நீரைக்கொடுங்கள் என்று எம்மை நெருக்குவதும், யாழ்ப்பாணத்துக்கு நீர் வழங்கச் சம்மதித்தாலே குளம் திருத்தப்படும் என்றும் சிக்கலாக்குகிறார்கள்” என்று நொந்து போயிருக்கிறார்கள்.

பருவம் பொய்த்து விட்டது, வழமையாக இரணைமடுவுக்கு வரும் கனகராயன் ஆற்று நீரை அபிவிருத்தி செய்யப்பட்ட சிறுகுளங்கள் தடுத்து பங்கு போட்டு விட்டன. இம்முறை இதுவரை 2அடி தண்ணீர் மட்டும் இரணைமடுவுக்கு வந்துள்ளது. தற்போது 9அடி அளவுள்ள நீர் நாளொன்றுக்கு 6 அங்குலம் அளவில் பாய்ச்சப்படுகிறது. விளைவு இன்று 10 நாட்களில் நீர்விநியோகம் இடைநிறுத்தப்படும் (03.01.2014 மாலை நேரத்தகவல்). பெரும்போகம் என்னவாகுமோ? ஏக்கத்துடன் ஒரு விவசாயி கூறினார். மேலும் “யாரிடமும் கடன் கேட்க முடியாது. எதை நம்பிக் கேட்பது? அவர்கள் எதை நம்பி கொடுப்பது? வாடகைக் கொள்வனவு மூலம் கொள்வனவு செய்த

உழவுயந்திரங்கள் பதினைந்து வரையில் பறிமுதலாகி விட்டன. ௪௫ வைக்கப்பட்ட காணிகள் சிலனுக்கு எச்சரிக்கைக் கடிதம் வந்திருக்கிறது. விவசாயி இப்போது கடனாளி. சாதாரணமாக கடனுக்குப் பொருள் வழங்குகின்ற அரிசி ஆலைகள், விவசாய உள்ளீட்டு கடைகள், பலசரக்குக் கடைகள் எல்லாமே கடன் இல்லை என கைவிடுக்கின்ற நிலையில் வாழ்வழி இல்லை. பெரும் போகமே இப்படியிருக்க சிறுபோகம் பற்றி யோசிக்கவே முடியாதிருக்கிறது” எனும் வேதனை உண்மையானதென்பதை உணரமுடிகிறது.

இந்நிலையில் மகாவலி நீரை அனுராதபுரம், சேமமடு ஊடாக இரணைமடுவுக்கு பாய்ச்சுதல் எனும், பார்ப்பதற்கும் கேட்பதற்கும் இனிமையான ஆலோசனை முன் வைக்கப் படுகிறது. இதனது நிலை எவ்வாறுக்கும் என்பதையும் அனுபவரீதியாகவும் தர்க்க ரீதியாகவும் முன்வைக்கின்றனர். தமது பாவனைக்கு மேலதிக நீரை வழங்கத் தயாராகவுள்ள மகாவலித் திட்ட விவசாயிகள் வரட்சி என்னும் நிலையில் தமது நீரை தமக்குள் பகிர்வதை விட வேறு முடிவை எடுக்க முடியாது. அந்நீரை நம்பும் எமது பிரதேச விவசாயிகள் அழிவைத்தவிர வேறெதனையும் அனுபவிக்க முடியாது. கடந்த சில ஆண்டு களில் கட்டுக்கரையின் துயரம் இதுதான்.

மேலும், மகாவலியுடன் இணைக்கும் போது மகாவலி அதிகார சபைக்கு குளமும் அதன் கீழான காணிகளும் உரித்தாகி விடக்கூடிய நிலையுள்ளது. மத்திய அரசு வசமான அதிகார சபையில் விவசாயிகளின் வாழ்வா தார நிலை பிரதேச நிலை சார்ந்து முடிவுகள் உரியவேளைகளில் வினைத்திறனுடன் எடுக்கப்படுமா? விவசாய நீர் அரசியலாக விவசாயிகளின் நிலை பரிதாபத்திற்குரியதாகுவதை யாராலும் தடுக்கமுடியாது போகும் அபாய நிலை உள்ளது.

அத்துடன் மகாவலி நீரை இரணைமடுவிற்கு கொண்டு வரும் பணிக்காக குருளுவெவ பகுதியிலிருக்கும் 15 ஆயிரத்துக்கும் அதிகமான பெரும்பான்மையின ஏழை விவசாயிகளை குடிபெயர்த்தும் தேவை தவிர்க்க முடியாதபடி ஏற்படும். அவர்களது மீள்வாழ்வாதார வசதிகள், கட்டுமானம், இடையிலுள்ள குளங்களின் புனரமைப்பு, கால்வாய் அமைப்பு என நீளமா கும் வேலைப்பட்டியலை நிறைவு செய்ய தேவையான பணம் கற்பனைக் கும் அப்பானது. மேலும் குடிபெயர்க்கப்படப் போகும் குடும்பங்கள் வடபகுதியில் குடியேற்றப்பட்டால் இனவிகிதாசார மாற்றம் பாராளுமன்ற அரசியலில் தற்போதிருக்கும் தமிழின வறுமையை மேலும் அதிகமாக்கும். இது சட்டரீதியான பெரும் சிக்கல்களைத் தோற்றுவித்து பாரம்பரிய தமிழர் பிரதேச கணசார பொருளாதார நிலைமைகளை தலைகீழாக்கி விடும் அபாயம் தவிர்க்க முடியாததாகி விடும். இந்தளவு அறிவு கூட அற்ற நிலையில் எம்மால் தெரிவு செய்யப்பட்ட பிரதிநிதிகள் இருப்பது வேதனையாயும் வெட்கமாயும் இருப்பதாக விவசாயிகள் பலர் கூறுகின்றனர்.

மேலும், எம்மீது திட்டத்தைத் திணிக்கின்ற எவருக்குமே போதியளவு அறிவோ அனுபவமோ இல்லை என்று நாம் மீளமீளக் கூறுவது அவர்க ளுக்கு வெறுப்பாகவோ கோபமாகவோ இருக்கலாம். அவர்களைப் பொறுத்த வரை பதவிக்காலம் என்பதும் பிற்காலம் என்பதும் கொடுப்பனவு எனும் ஒரு பணவருவாயால் உத்தரவாதப் படுத்தப்பட்டிருக்கிறது. தெரியா தென்பதை ஏற்றுக் கொள்ளவும் விரும்பாமல், இருந்தபடி, எதிர்காலம் மட்டுமல்ல நிகழ்காலமே தூலிழையில் ஊசலாடும் எம்மீது தமது திட்டத்தை திணிக்க முற்படுவது எவ்வகையில் நியாயமானது? அத்துடன் மேலதிகநீர், சேமிக்கப்பட்ட நீர் எனும் இருபதங்களையும் ஒன்றாக்கி தமது அறியாமையைப் பிரகடனம் செய்கிறார்கள். அவர்கள், மேலதிக நீரைத்தான் திட்டத்திற்கு

எடுப்போம் என்பது, குளமும் (அதனை நம்பிய பாசனத்துக்குரிய) காணிகளும் தமது பயன் பாட்டிற்கு மேலதிகமென வடியவிடும் அல்வது பாயவிடும் நீர்தான் இந்த மேலதிக நீர். அப்படியாயின் இந்த மேலதிக நீரை இவர்கள் இரணைமடுவில் எவ்வாறு பெறமுடியும். மேலதிக நீர், வான்பாய்ந்து வெளிக்கண்டல் ஆற்றினூடாக சுண்டிக்குளம் சென்றடையும் வேளையில் தான் உள்ளது. மேலதிக நீரை, இரணை மடுவில் பெறமுடியாது. மேலும் இரணைமடு கட்டினை உயர்த்துவது தொடர்பில் அடித்தளம் பலப்பற்றதென முன்மொழியப்பட்ட நிலையில் அதனையும் கவனத்திற் கொண்டு பலப்படுத்திய பின்தான் உயர்த்தப்பட வேண்டும். அவ்வாறு உயர்த்தினும் குடும்ப அதிகரிப்பாலேற்பட்ட பாசனத்தேவையும், விவசாய காணி விஸ்தரிப்புக்களின் அவசியமும் தூரநோக்கில் உள்வாங்கப்படின விவசாயிகளின் ஆதங்கத்துக்கான நியாயப்பாடுகள் புலப்படும். மேலும் நிலம் உவராதலென்பது யாழில் மட்டுமல்ல, கிளிநொச்சி மாவட்டத்திலும் உள்ளது. பூநகரிப் பிரதேசங்கள், கரைச்சியின் வன்னேரி, ஆனைவிழுந்தான் போன்ற கிராமங்களும், கண்டா வளையில் கண்டாவளை, ஊரியான் குஞ்சுப் பரந்தன், தட்டுவன் கொட்டி போன்ற கிராமங்களும் உடன் நினைவில் வருகின்ற கிராமங்களாகும்.

மேலும் இந்தப்புத்திஜீவிகள், சிறுபோகம் நெல் செய்கை பண்ணப்படுவதற்குப் பதில் சிறுதானியம் விதைக்க ஆலோசனை வழங்குகிறார்கள் இவர்களில் யாருக்காவது எமது மண்ணின் தன்மை பற்றி தெரியுமா? நெல்லையும் புல்லையும் தவிர வேறேதும் வளரமுடியாத இறுக்கமான களிமண், வேரை இறுக்கிவிடும். பரீட்சார்த்தமான முறையில் மேற்கொள்ளப் பட்ட உழுந்துச் செய்கை கூட தோல்வியாகி நடடத்தையே தந்துள்ளது. மூடிய அறைகளுக்குள்ளே இருக்கின்ற அனுபவ அறிவற்ற அதிகாரிகளுக்கு இதுபுரியாது என்று வயல் நிதைத்தேயே தம் வாழ்நாளிற் பெரும் பாகத்தை செலவிட்ட முதிய விவசாயிகள் கூறுகின்றனர். மேலும் குளத்தின் நீர் வழங்கல் கதவருகேயும் குளக்கட்டிலும் நின்று பார்த்துவிட்டு அறிக்கை சமர்ப்பித்த அதிகாரிகள் பற்றி சற்று எளிச்சமூடனேயே விவசாயிகள் இருக்கின்றனர். உள்ளூர் அதிகாரிகளுடன் விசேடமாக நியமிக்கப்படும் அதிகாரிகளும் ஒன்றையே செய்கிறார்கள். தமக்குத் தெரிந்த அளவோடு நின்று விட்டால் பறவாயில்லை. தமது சிந்தனையை எம்மீது திணிப்பதை நாங்கள் எவ்வாறு கண் மூடி ஏற்றுக்கொள்ள முடியும்? விவசாயிகள் அனைவரதும் வினா இதுதான்.

யாழ்ப்பாணத்திற்கான நீர்த்தேவையை மட்டுமல்ல யாழ்ப்பாணத்தில் இனங் காணப்பட்டுள்ள நிலத்தடிநீர் மாசுறுதல், நிலம் உவராதல் ஆகிய பிரச்சனைகளையும் தீர்க்கக் கூடிய திட்டங்கள் பலரால் முன் வைக்கப்பட்டு பாராட்டப்பட்ட போதும் நடைமுறைப்படுத்தப்படவில்லை. போதிய அக்கறை கூட காட்டப்படவில்லை. எந்திரி ஆறுமுகம் அவர்களால் அன்றே தூரநோக்கோடு முன்வைக்கப்பட்ட சுண்டிக்குளம் தடுப்பனையும் யாழ்ப்பாணத்துக் கான ஆற்றுத் திட்டமும் மற்றும் குடமுறுட்டி ஆறு, செம்மண்குன்று ஆறு, மற்றும் மண்டைக்கல்லாறு என்பவற்றை மறித்து அணைகட்டி நீரைச் சேமித்து குழாய் மூலம் யாழ்ப்பாணத்துக்கு நீர்வழங்கல் ஆகியவை பற்றி பரிசீலனை மட்டுமே நடைபெறுகிறது.

இத்திட்டங்கள் பற்றிப் பார்ப்பது இக்கட்டுரையின் நோக்கமல்ல எனினும் பரிசீலிக்க வேண்டிய மாற்றுத்திட்டங்கள் எனும் வகையில் இவை தனியாக ஆராயப்பட வேண்டியவை. அதேவேளை எல்லோரும் கவனத்திற் கொள்ள வேண்டிய மற்றொரு விடயமாக யாழ்ப்பாணத்தில் நிலத்தடி நீர் சவராதல், என்பனவுள்ளன நிலம் சவராதல் இவற்றுக்கான காரணம் என்ன? மாற்று வழி என்ன? போன்ற வினாக்களுக்கான விடைக்கானலூடாக யாழ்ப்பாண நீரின் தேவையை

ஈடு செய்து எதிர்கால சந்ததிக்கு வழங்க முடி யும். வடபுல நீரையும் நிலத்தையும் முதுசமாக எம் தலைமுறைக்கு பயன் மிக்கவாறு வழங்க வேண்டியது எமது கடமையல்லவா?




நமது முரசொலி இரணைமடு தொடர்பாகப் பேசத்தொடங்கியதை அடுத்து அவ்விடயம் தொடர்பில் மிகப் பெரும் விழிப்புணர்வு ஏற்பட்டுள்ளமை மிகுந்த மகிழ்வைத் தருகின்றது. தனது தூரநோக்குப் பயணத்தில் நமது முரசொலி முதலாவது வெற்றித்தடத்தை இரணைமடு மூலமாகப் பதித்திருக்கின்றது. தனக்குள்ள சமூகப்பொறுப்பை உணரும் முரசொலி இவ்வாறான சிந்திக்கப் படவேண்டிய ஆனால் சிந்திக்கத்தவறுகின்ற விடயங்கள் தொடர்பில் சிந்தனைக்கிளர்ச்சிகளை தொடர்ச்சியாகச் செய்யும். இரணைமடு விடயத்தை சேர்க்க வேண்டிய நேரத்தில் சேர்க்கவேண்டிய இடத்தில் சேர்ப்பித்த உளத்தி ருப்பதியுடன், இன்று இரணைமடு விவசாயிகளின் அறிக்கையுடன் இவ்விட யத்துக்கு தற்காலிக முற்றுப்புள்ளி வைக்கின்றது நமது முரசொலி. இருந்தும் அவசியம் கருதி தொடர்ந்தும் இவ்விடயம் பேசப்படவேண்டியிருப்பின் நமது முரசொலி பக்கங்களைத் திறக்கும். முக்கியமான இவ் விடயத்தை அரங்குக்கு கொண்டு வரகரம் கொடுத்த அத்தனை நண்பர்களுக்கும் நமது முரசொலியின் நன்றிகள்.

ஆசிரியர்

இரணைமடு நீர்:

யாருக்கு? யாரால்? யாருக்காக?

- நிலாந்தன் -



நிலாந்தன்

கிட்டத்தட்ட இரண்டு மாதங்களிற்கு முன்பு யாழ்ப்பாணத்தின் சில பகுதிகளில் சில இளைஞர்கள் வீடு வீடாகச் சென்று ஒரு கணக்கெடுப்பு நடத்தினார்கள். அதில் இரணைமடுத் தண்ணீர் உங்களுக்கு வேண்டுமா? இல்லையா? என்று கேட்கப்பட்டது. இது நடந்து சில நாட்களுக்குப் பின் ஒரு மூத்த பிரஜை என்னிடம் கேட்டார், "யாழ்ப்பாணத்தில் யார் இரணைமடு நீரைக் கேட்டது" எங்களைக் கேட்காமலே முடிவுகளை எடுத்து விட்டு இப்பொழுது ஏன் கணக்கெடுப்பு நாடாத்தப்படுகின்றது? யாழ்ப்பாணத்திற்கு நீர் தேவைதான். ஆனால், அது இரணைமடு நீராகத்தான் இருக்கவேண்டும் என்று யார் கேட்டது? என்று...

இதையே தான் மறுவளமாக கிளிநொச்சி விவசாயிகளும் கேட்கிறார்கள். "எங்களைக் கேட்காமல் ஏன் முடிவெடுக்க முயல்கின்றார்கள்" என்று.

இரணைமடுதான் இலங்கையின் முதலாவது திட்டமிடப்பட்ட நீர்ப்பாசனத் திட்டமாகும். 1920களில் உருவாக்கப்பட்ட காலத்தில் அதன் நோக்கம் "யாழ்ப்பாணத்திற்கான உணவுப் பாதுகாப்பு" என்பதாகவே இருந்தது. இப்படியாக ஒற்றை நோக்கத்தோடு உருவாக்கப்பட்ட ஒரு திட்டம் பல நோக்குடையதாக மாற்றப்பட்டபோது தங்களை ஏன் போதிளையவு கலந்தாலோசிக்க வில்லை என்று விவசாயிகள் கேட்கிறார்கள்.

திட்டம் உருவாக்கப்பட்டதிலிருந்து 94 ஆண்டுகளாகிவிட்டன. இந்த 94 ஆண்டுக் காலத்தில் ஏற்பட்டிருக்கக் கூடிய குடிநீர்தொகைப் பெருக்கத்தின் அடிப்படையில்தான் எந்த முடிவும் எடுக்கப்படவேண்டும் என்றுமவர்கள் சுட்டிக்காட்டுகிறார்கள்.

குளக்கட்டை உயர்த்தி குளத்தின் கொள்ளளவை அதிகரிப்பதன் மூலம் பெறப்படும் மேலதிக நீரானது மாவட்டத்திற்கு வெளியே கொண்டு செல்லப்படுவதற்குப் பதிலாக குளத்தை ஏற்கனவே நம்பியிருக்கும் ஒரு மக்கள் திரளின் குடித்தொகைப் பெருக்கத்திற்கேற்ப அதிகரித்த தேவைகளை ஈடுசெய்வதற்கே பயன்படுத்தப்பட வேண்டும் என்றும் அவர்கள் கூறிவருகிறார்கள்.

வான் பாயாத காலங்களில் வரும் வரட்சியைக் கருத்தில் எடுத்துத் திட்டம் வரையப் படவில்லை என்றும் அவர்கள் சுட்டிக்காட்டுகிறார்கள்.

கடந்த ஆண்டு இதே காலப் பகுதியில் வான் பாய்ந்து கொண்டிருந்த குளத்தின் நீர்மட்டம் இந்த ஆண்டு இக்கட்டுரை எழுதப்படும் டிசம்பர் 27ஆம் திகதியன்று ஏறக்குறைய 12 அடிக்கு கீழிறங்கிவிட்டதாகவும், குளத்திற்கு மழை வேண்டி, இரணைமடு, கனகாம்பிகை அம்மன் கோயிலில் விவசாயிகள் பொங்கிக் கொண்டிருப்பதாகவும் தகவல்கள் தெரிவிக்கின்றன.

இத்தகையதொரு பின்னணியில் சுமார் 94ஆண்டு வயதுடைய இரணைமடுக் குளத்தின் நீர் தொடர்பாக கடந்த சில மாதங்களாக கேட்கப்பட்டுவரும் கேள்விகள் அவற்றுக்கான பதில்கள் மற்றும் சந்தேகங்கள், அச்சங்கள் ஊகங்கள் என்பவற்றின் தொகுப்பாக இக்கட்டுரை வருகின்றது.

முதலாவது கேள்வி: ஏற்கனவே, முன்சொன்ன மூத்த பிரஜை கேட்டதுதான். யாழ்ப்பாணத்தில் யார் இரணைமடு நீரைக் கேட்டது?

இக்கேள்விக்கு மேற்படி மூத்த பிரஜையே ஒரு பதிலும் சொன்னார். வட கிழக்கில் 2009 மேக்குப் பின்னரான நவதாராளவாத பொருளாதார அலையின் எழுச்சி காரணமாக யாழ்ப்பாணத்தில் அதிகரித்துவரும் சேவைத்துறை வளர்ச்சிகளையொட்டி, அதிகரிக்கக்கூடிய குடிநீருக்கான தேவையை ஈடுசெய்யவா இத்திட்டம் முன்னெடுக்கப்படுகிறது? என்று.

ஆனால், இத்திட்டத்தோடு சம்பந்தப்பட்டவர்கள் வேறுவிதமாகக் கூறுகிறார்கள். யாழ்ப்பாணத்துக்கான நீர்த் தேவை பற்றிய உரையாடல்கள் கிட்டத்தட்ட மூன்று நூற்றாண்டுகளாக இடம்பெற்று வருவதாகவும், நிலத்தடி நீர் மாசாவது பற்றி எச்சரிக்கைகள் நீண்ட காலமாக முன்வைக்கப்பட்டு வருவதாகவும், எனவே, இது ஒரு புதிய பிரச்சினையல்ல என்பதோடு, இரணைமடு நீர்த் திட்டமானது 2009 மேக்கு முன்பே, அதாவது 2005இலேயே முன்மொழியப்பட்ட ஒரு திட்டம் தான் என்றும் அவர்கள் கூறுகிறார்கள்.

ஆனால், இந்தப் பதில்களின் மீதும் கேள்விகள் உண்டு. யாழ்ப்பாணத்துக்கான நீர் விநியோகத்தைப் பொறுத்தவரை சுற்றுச் சூழல் ஆர்வலர்களும் உட்பட அநேகரால் விதந்துரைக்கப்பட்ட திட்டம் எந்திரி ஆறுமுகத்தின் திட்டமாகும். ஒப்பீட்டளவில் இரணைமடுத் திட்டத்தை விடவும் செலவு குறைந்த திட்டம் அதுவென்று தற்பொழுது சிட்னியில் வசிக்கும் ஆறுமுகத்தின் மகன் எழுதிய கடிதம் ஒன்றில் சுட்டிக்காட்டப்பட்டுள்ளது. குளத்திலிருந்து வெளிச் செல்லும் நீர் விநியோகக் குழாய்களுக்காக கிட்டத்தட்ட ஆறு மில்லியன் டொலர்கள் செலவாகும் என்றும் ஆறுமுகம் திட்டத்தில் இது இல்லை என்றும் அறுமுகத்தின் மகன் கூறுகிறார். இது தொடர்பில் தான் ஆசிய அபிவிருத்தி வங்கிக்கு எழுதிய கடிதத்திற்கு இதுவரை பதில் கிடைக்கவில்லை என்றும் அவர் எழுதியுள்ளார். எனவே, செலவு குறைந்ததும், நீடித்து

நிலைத்திருக்கக் கூடிய விளைவுகளைத் தரவல்தைமாகிய ஒரு திட்டத்தை எடுக்காமல், செலவு கூடிய ஒரு திட்டத்தை ஏன் எடுக்க வேண்டும் என்பது இரண்டாவது கேள்வி.

அடுத்த கேள்வி: ஒரு விவாதத்துக்காக இரணைமடு நீர் யாழ்ப்பாணத்துக்கு வருகிறது என்று வைத்துக் கொண்டால், வரட்சியான காலங்களில் நீருக்கு எங்கே போவது? என்பது. விவசாயிகள் தரும் தகவல்களின்படி, இரணைமடுக்குளம் சராசரியாக 7ஆண்டுகளுக்கு ஒரு முறை வற்றுக்கிறது என்று கூறப்படுகிறது. இவ் ஏழு ஆண்டுச் சுழற்சிக்குள் சராசரியாக இரண்டு ஆண்டுகள் அது வான் பாய்கிறது. மூன்று ஆண்டுகள் வான்பாயாவிட்டாலும் அடியொட்ட வற்றாது சமாராக நீர் நிறைந்து காணப்படுகிறது என்றும் கூறப்படுகிறது. ஆயின் ஏழு ஆண்டுகளிற்கு ஒரு முறை அல்லது இரு முறை வரக்கூடிய வரட்சியின்போது நீருக்கு எங்கே போவது? மேற்படி நீரிற்குப் பழக்கப்பட்ட மக்களிற்கு வேறெங்கிருந்து நீரைப் பெற்றுக் கொடுப்பது?

இக்கேள்விகளிற்கு விடை தேடிச் சென்றால், இத்திட்டத்தின் பின்னாலிருக்கக்கூடிய சூதான உள்நோக்கங்களைக் கண்டுபிடிக்க முடியும் என்று சில தரப்பு அவதானிகள் சுட்டிக்காட்டுகிறார்கள். அதன்படி வற்றான காலங்களில் யாழ்ப்பாணத்துக்கான நீர் விநியோகம் என்ற கவர்ச்சியான மனிதாபிமான இலக்கை முன்வைத்துக் கொண்டு மாவலி ஆற்றின் நீரை இரணைமடுவுக்குக் கொண்டு வர அரசாங்கம் முயற்சிப்பதாக அவர்கள் சந்தேகம் தெரிவிக்கின்றார்கள். அப்படி மாவலி ஆற்றுடன் இரணைமடு இணைக்கப்பட்டால் அது மாகாண சபையிடமிருந்து பறிக்கப்பட்டுவிடும் என்றமவர்கள் அச்சம் தெரிவிக்கிறார்கள். ஏனெனில், மாவலி அதிகார சபை எனப்படுவது மத்திய அரசின் கீழ் வருகிறது. மாவலி அதிகார சபையின் கட்டுப்பாட்டிற்குள் வடக்கின் மிகப்பெரிய குளமும், மாகாண சபைகளிடம் உள்ள குளங்களில் பெரியதுமாகிய இரணைமடு வருமாயிருந்தால், வடக்கை ஊடுருவிக்கொண்டு மாவலி அதிகார சபையின் கட்டுப்பாட்டுப் பிரதேசம் விரிவடையும் என்றும் அது அதன் தர்க்கபூர்வ விளைவாக புதிய குடியேற்றங்களை உருவாக்குவதில் போய்முடியக்கூடும் என்றுமவர்கள் அச்சம் தெரிவிக்கிறார்கள்.

ஆனால், இத்திட்டத்தை ஆதரிப்பவர்கள் கூறுகிறார்கள், இது ஒரு ஊக நிலைப்பட்ட அச்சம் என்று. இரணைமடுவைச் சாட்டிக்கொண்டு மாவலி ஆற்றை வன்னிப் பெருநிலத்திற்குள் கொண்டு வரவேண்டிய அவசியம் அரசாங்கத்திற்கு இல்லையென்றும், இப்பொழுது அரசாங்கம் நினைத்தால் வேறு ஏதும் ஒரு திட்டத்தை முன்வைத்து அதைச் சலமமாகச் செய்து முடிக்கலாம் என்றும்.

ஆனால், திட்டத்தை எதிர்ப்பவர்கள் மேற்படி பதிலால் திருப்திப்படுவதாக இல்லை. அவர்கள் கூறுகிறார்கள், யாழ்ப்பாணத்துக்கான நீர் என்பது ஒரு கவர்ச்சியான மனிதாபிமானக் காரணம் என்று. இப்படி ஒரு மனிதாபிமானக் காரணத்தைக் கூறிக்கொண்டு மாவலி ஆற்றை வடக்கிற்குள் கொண்டுவரும்போது அனைத்துலக சமூகம் அதை ஒரு விவகாரமாக எடுக்காது என்று.

இனி நாலாவது கேள்வி, இத்திட்டத்தை ஆதரிப்பவர்கள் கூறுகிறார்கள் இது விடுதலைப்புலிகள் இயக்கத்தால் ஏற்றுக்கொள்ளப்பட்ட ஒரு திட்டம் என்று. அதிலும் குறிப்பாக, சமாதானம் சோதனைக்குள் ளாகத் தொடங்கிய ஒரு பின்னணியிற்தான் இது

ஏற்றுக்கொள்ளப்பட்டது என்று. ஆயின் விடுதலைப்புகள் இயக்கம் மேற்படி திட்டத்தை ஏன் ஏற்றுக்கொண்டது? அப்படி அத்திட்டத்தை ஏற்றுக்கொள்ள முன்பு இது தொடர்பாக விவசாயிகளுடன் இப்போது நடப்பது போன்ற உரையாடல்கள், வாதப்பிரதி வாதங்கள் ஏன் அப்பொழுது நடக்கவில்லை?

இது தொடர்பில் விடுதலைப் புலிகளின் காலத்தில் குறிப்பாகச் சமாதான முன்னெடுப்புக்களின்போது "சிரான்" அமைப்பின் பணிப்பாளராக இருந்த ம. செல்வின், புதினப் பலகை இணையத் தளத்திற்கு ஒரு கட்டுரை எழுதியிருக்கிறார். மேற்படி திட்டத்தை ஆதரிக்கும் அக்கட்டுரையில் அவர் விவசாயிகளின் சம்மதம் பெற்றுக்கொள்ளப்பட்டதாகவும் குறிப்பிட்டுள்ளார்.

ஆனால், விவசாயிகள் இதை மறுக்கிறார்கள். தங்களுடன் போதியளவு கலந்தாலோசிக்கப்படாமலேயே திட்டம் முன் நகர்த்தப்பட்டதாகவும் அவர்கள் குற்றஞ் சாட்டுகிறார்கள். இது தொடர்பில் கிளிநொச்சியில் கச்சேரி மட்டத்தில் நடந்த விவசாயிகளுக்கான சந்திப்புகளின்போது தாம் எதிர்ப்புக் காட்டியதாகவும் ஆனால், தமது எதிர்ப்பையும் மீறித் திட்டம் செயற்படுத்தப்பட்டதாகவும் அவர்கள் கூறுகிறார்கள்.

இது தொடர்பில் விடுதலைப்புகளின் காலத்திலும் போதியளவு வெளிப்படைத் தன்மை பேணப்படவில்லை. இப்பொழுதும் இல்லை என்று அவர்கள் குற்றஞ்சாட்டுகிறார்கள். புலிகள் இயக்கம் இத்திட்டத்தை ஏற்றுக்கொண்டபோது சமாதானம் சோதனைக்குள் ளாகத் தொடங்கிவிட்டது. எனவே, திட்டம் இடையில் நிறுத்தப்படும் என்ற ஊகங்களின் மத்தியிற்தான் புலிகள் இயக்கம் திட்டத்திற்கு ஒப்புக் கொண்டிருந்திருக்க வேண்டும்.

மேலும் தமது கட்டுப்பாட்டில் இருக்கும் ஒரு குளம் தொடர்பில் தாமே இறுதி முடிவு எடுக்கப்போவதால் எதிர்காலத்தில் உருவாகக்கூடிய எந்தவொரு நிலைமையையும் தமது கட்டுப்பாட்டிற்குள் கொண்டு வர முடியும் என்றும் அந்த இயக்கம் நம்பியதா? சமாதானம் முறிக்கப்பட்டு திட்டம் இடை நிறுத்தப்படுமாயிருந்தால் அது வரையிலுமாவது திட்டத்தால் கிடைக்கக்கூடிய நன்மைகளைப் பெறுவது என்றும் அவர்கள் சிந்தித்ததாக எடுத்துக் கொள்ளலாமா?

ஆனால், திட்டத்தை ஆதரிப்பவர்கள் கேட்கிறார்கள் புலிகளின் காலத்தில் காட்டப்படாத அளவுக்கு எதிர்ப்பு இப்பொழுது மட்டும் ஏன் காட்டப்படுகிறது? என்று. இது ஐந்தாவதுகேள்வி?

இக்கேள்வியைக் கேட்பவர்கள் மேலும் ஒரு கேள்வியையும் கேட்கிறார்கள். புலிகளின் காலத்தில் ஒப்பீட்டளவில் அமைதியாகக் காணப்பட்ட விவசாயிகளை இப்பொழுது யாரும் அரசியல்வாதிகள் பின்னிர்ந்து தூண்டுகிறார்களா? என்பதே அது.

கட்சிக்குள் தமது பேரம் பேசும் சக்தியை படைப்படுத்த முற்படும் அரசியல் வாதிகள் பிரதேசவாதத்தைத் தூண்டவல்ல உணர்ச்சிகரமான இந்தப் பிரச்சினையைக் கையிலெடுத்திருக்கிறார்களா? என்றும் அவர்கள் கேட்கிறார்கள்.

இரணைமடுக்குளம் கிளிநொச்சி மாவட்டத்தில் அமைந்திருக்கவில்லை என்பதையும் அவர்கள் சுட்டிக்காட்டுகிறார்கள். இக்குளம் முல்லைத்தீவு மாவட்டத்தில் அமைந்திருக்கிறது.

இதற்கான நீர் வவுனியா மாவட்டத்திலிருந்து அதாவது கனகராயன் ஆற்றின் மூலம் கிடைக்கிறது. ஆனால், அந்த நீரை கிளிநொச்சி மாவட்டம் பயன்படுத்துகிறது. எனவே, இரணைமடுக்குளம் எனப்படுவது மூன்று மாவட்டங்களுக்குச் சொந்தமானது என்பதை அவர்கள் சுட்டிக்காட்டுகிறார்கள். மூன்று மாவட்டங்களிற்குச் சொந்தமான ஒரு குளத்தை மற்றொரு மாவட்டத்திற்கும் பகிர்ந்தளிப்பதை எப்படி ஒரு மாவட்டத்தைச் சேர்ந்தவர்கள் மட்டும் எதிர்க்க முடியும் என்றுமவர்கள் கேட்கிறார்கள்.

இக்கேள்விகள் ஆழமாக ஆராயப்படவேண்டியவை. இனம் கடந்து மொழி கடந்து, பிரதேச, தேசிய எல்லைகளைக் கடந்து முழு மானுட குலத் துக்குமான ஒரு பெரும் பரப்பினுள் வைத்து விவாதிக்கப்பட வேண்டியவை.

பேரியற்கைக்கு ஒரு இனமோ அல்லது பிரதேசமோ மட்டும் சொந்தம் கொண்டாடமுடியாது என்பது ஒரு கோட்பாட்டு விளக்கம்தான். ஆனால், பேரியற்கையை எப்பொழுதும் அரசியல்



எல்லைகள் கட்டுப்படுத்துகின்றன என்பதே சமூக அரசியல் பொருளாதார யதார்த்தமாகும். ஒரு நாட்டில் உற்பத்தியாகும் ஆறு பெருகும் போது வேறொரு நாட்டில் அழிவுகளை ஏற்படுத்துகிறது. எங்கேயோ மலைச் சிகரங்களில் உருகும் பனிப் படிவங்கள் எங்கேயோ பட்டினங்களையும், கிராமங்களையும் அடித்துச் சென்று விடுகின்றன. எங்கேயோ கடலுக்கடியில் ஏற்படும் நிலநடுக்கத்தால் தூண்டப்படும் ஆழிப்பேரலைகள் எங்கேயோ கடலோரக் கிராமங்களையும் பட்டினங்களையும் அள்ளிச் சென்றுவிடுகின்றன.

எனவே, பேரியற்கையின் அழிவுகளுக்கும், தேசிய எல்லைகள் இல்லை. ஆக்கத்திற்கும் தேசிய எல்லைகள் இல்லை. ஆனால் இது ஒரு தூய கோட்பாடு தான். நடைமுறையில்

பேரியற்கையை நுகரும் மனிதர்களின் நோக்கு நிலையின் பார்ப்பு அதற்கு அரசியல் எல்லைகள் வகுக்கப்பட்டு விடுகின்றன.

பேரியற்கையின் ஏதோ ஒரு அம்சத்தை அது கடலோ, நதியோ, குளமோ எதுவானாலும் அதைத் தொடக்கத்திலிருந்து தலைமுறை தலை முறையாகத் தொடர்ச்சியாக நுகர்ந்துவரும் ஒரு மக்கள் கூட்டம் அதற்குச் சொந்தம் கொண்டாடுவதே உலக வழமையாகக் காணப்படுகிறது. இந்தியாவில் நதி நீர் பங்கீடு தொடர்பான எல்லாச் சர்ச்சைகளும் இதன் பார்ப்பட்டவைதான்.

எனவே, பேரியற்கையின் ஏதோ ஒரு பகுதியை தொடர்ச்சியாக நுகர்ந்து வரும் ஒரு மக்கள் கூட்டத்தின் கவலைகளையும் கோபத்தையும் அச்சத்தையும் புறக்கணித்துவிட்டு முடிவுகளை எடுக்க முடியாத ஒரு அரசியல் யதார்த்தமே உலகம் முழுவதும் காணப்படுகிறது.

இதில் உள்ளூர் அரசியல் எந்தளவுக்குப் பிரதிபலிக்கிறது என்பதைப் பொறுத்து பிரச்சினையின் தீவிரம் அதிகரிக்கிறது. இப்படிப் பார்த்தால் இரணைமடு நீர்ப் பிரச்சினை எனப்படுவது வெறும் நீர்ப் பிரச்சினையல்ல. அது ஒரு அரசியல் பிரச்சினைதான். ஒரு கட்சியின் உட்கட்சிப் பிரச்சினை இப்பொழுது இதில் அதிகம் பிரதிபலிக்கிறது என்பதும் ஒரு பகுதி உண்மைதான். அதாவது, இங்கு அரசியல்வாதிகள் பிரச்சினையை உருவாக்கவில்லை. ஏற்கனவே, இருந்த ஒரு பிரச்சினையை அவர்கள் கையாள முற்படுகிறார்கள் என்பதே சரி.

உண்மையில் தமிழ்த் தேசியக் கூட்டமைப்புக்கு வந்த சோதனையே இது. கட்சித் தலைமையானது தனது கிளிநொச்சி மாவட்டப் பிரதிநிதிகளைக் கையாள்வதில் ஏற்பட்ட தோல்வியையும் இந்தப் பிரச்சினை பிரதிபலிக்கிறது என்று கூறலாம். இரணைமடுக்குளத்தை நுகரும் விவசாயியைப் பொறுத்தவரை அது வெறும் நீர் மட்டும் அல்ல. அது ஒரு உயிர்த் தண்ணீர். அது சம்பந்தப்பட்ட எந்தவொரு பிரச்சினையும் அதிகம் உணர்ச்சிகரமான பின் விளைவுகளையே ஏற்படுத்தும். அப்படிப்பட்ட ஓர் உணர்ச்சிகரமான பின்னணியில் பிரதேசப்பற்றை பிரதேசவாதமாக மாற்றுவது இலகுவானதாகிவிடும்.

ஓர் இனத்தின் விடுதலை ஓர்மத்தை மழுங்கடிக்க வேண்டுமாயின் அந்த இனத்திற்குள் பிளவுகளை ஏற்படுத்த வேண்டும் என்பது பல நாடுகளிலும் கடைப்பிடிக்கப்படுகின்ற நடைமுறை. அந்த நடைமுறையையே இன்று சிறீலங்கா அரசாங்கமும் கடைப்பிடித்து வருகின்றது.

தமிழ் மக்களை துண்டு துண்டுகளாகப் பிரிப்பதன் மூலம் அவர் களின் சுதந்திரதாகத்தை அடக்க சிங்களம் கங்கணம் கட்டி நிற்கின்றது. முதற் கட்டமாக வன்னி மக்களுக்கும் யாழ்ப்பாண மக்களுக்குமிடையே பிரிவினையை ஏற்படுத்துவதற்கு இரணைமடு நீர் விவகாரத்தை சிங்கள அரசாங்கம் கையில் எடுத்திருக்கின்றது.

தமிழர் தாயகத்தில் உள்ள குளங்களில் மிகப்பெரிய குளம் இரணை மடுக்குளம். இந்தக் குளத்தை நம்பியதாகவே வன்னி மக்களின் வாழ்வா தாரம் அமைந்துள்ளது. வன்னியில் அரசியல் தன்னிறைவு காண்பதற்கு இந்தக் குளம் மிகப் பிரதானமாக உள்ளது. ஆனால், இந்தக் குளத்து நீரை யாழ்ப்பாணத்துக்குக் கொண்டு செல்வதற்கு அதிகாரிகள் தற்போது நடவடிக்கை எடுத்து வருகின்றனர். யாழ்ப்பாணக் குடாநாட்டில் ஏற்பட்டுள்ள குடிநீர் பற்றாக்குறையை நிவர்த்தி

செய்வதற்கு இரணைமடு நீரே கட்டாயம் தேவை என்பது அதிகாரிகளின் முடிவாகியுள்ளது. உண்மையில் இது அதிகாரிகளின் முடிவு என்பதற்கு அப்பால் தமிழ் மக்களின் விடுதலை வேட்கையை மழுங்கடிப்பதற்கு சிறீலங்கா அரசாங்கம் முன்னெடுத்துள்ள மறைமுகத்திட்டம் என்பதே சரியானது.

சிறீலங்காவில் மகிந்த ராஜபக்சவின் நீடித்து வருகின்ற சர்வாதிகார ஆட்சிக்கு மிக முக்கியமான காரணமாக அமைந்தது பிரதான கட்சிகளையும் பிரதான எதிர்ப்பாளிகளையும் பிரித்து வைத்திருக்கின்றமையாகும். குறிப்பா சந்திரிகா அம்மையாரால் வளர்க்கப்பட்ட இனவாத சிங்களக் கட்சியான ஜனதா விமுக்கி பெரமுன என்று கூறப்படுகின்ற ஜே.வி.பி கட்சியில் விமல் வீரவன்சு என்பவர் முக்கியமானவராக இருந்தார். இவர் தமிழ் மக்களுக்கு எதிரான கருத்துக்களைக் கொண்டிருந்த போதிலும் மகிந்தவின் ஆட்சி முறைகளையும் எதிர்த்து வந்தார். இதனால் மகிந்தவுக்கு எதிரான சிங்கள மக்களின் ஆதரவும் விமல் வீரவன்சவுக்கு கிடைத்தது. இது மகிந்தவுக்கு பெரும் பின்னடைவை ஏற்படுத்தியது. இதனையறிந்த மகிந்த ராஜபக்ச ஜே.வி.பியிலிருந்து விமல் வீரவன்சவை பிரித்தெடுத்தார். இன்று விமலுக்கு அமைச்சர் பதவி. இதனால் ஜே.வி.பி பலமற்ற கட்சியாக மாறிவிட்டது.

இதேபோன்று பிரதான எதிர்க் கட்சியாகிய ஐக்கிய தேசியக் கட்சியிலிருந்து பல நாடாளுமன்ற உறுப்பினர்களையும் மகிந்த ராஜபக்ச பிரித்தெடுத்தார். அதனால் ஐக்கிய தேசியக் கட்சியும் பலவீனமான கட்சியாக மாறிவிட்டது. முஸ்லிம்களையும் மகிந்த பிரித்தெடுத்துவிட்டார். இன்று முஸ்லிம் தலைமை பேரியல் அஷ்ரப், ரவூப்ஹக்கீம், றிசாரட் பதியூதீன் ஆகிய மூன்று பிரதான அரசியல்வாதிகளுக்கு பின்னால் பிரிந்து நிற்கின்றது. இதேபோன்று மகிந்த ராஜபக்ச தனக்கு எதிரான அனைத்து பலமான சக்திகளையும் தனது நயவஞ்சகத்தனத்தினால் பிளவிற்குட்படுத்தி எதிர்ப்புக்களை இல்லாததாகி தனது சர்வாதிகார ஆட்சியைத் தக்க வைத்திருக்கின்றார். சமூகங்களையோ கட்சிகளையோ பிரித்து வைத்திருப்பதில் மகிந்தவைப் போன்று கைதேர்ந்தவர்கள் வேறெவரும் இல்லை.

இவைகளைப் போன்று தமிழ் மக்களின் விடுதலைப் போராட்டத்தையும் அழித்துவிட்டால் தன்னைவிட இந்த உலகத்தில் வேறு எவருமே புனிதமானவர்கள் இல்லையென்று மகிந்த நினைத்தார். இலங்கையில் நடைபெறுவது தமிழரின் போராட்டம் அல்ல. புலிகளின் போராட்டம் என்று சர்வதேசத்திற்கு கூறிய மகிந்த சர்வதேச நாடுகள் வழங்கிய பணம் மற்றும் ஆயுத உதவிகளைக்கொண்டு தமிழரின் ஆயுதப் போராட்டத்தை அழித்தொழித்தார். புலிகளின் ஆயுதப் போராட்டத்தை அழித்தால் அனைத்தும் அழிந்துவிடும் என்று மகிந்த கனவு கண்டார். ஆனால், அந்த அழிவுக்கு பின்னர் மகிந்த நினைத்ததைப் போன்று தமிழ் மக்களின் விடுதலைப் போராட்டத்தையோ போராட்டத்தின் உத்வேகத்தையோ அழிக்க முடியவில்லை. இது மகிந்தவுக்கு பெரும் பலவீனத்தை ஏற்படுத்தியுள்ளது. இதனால் தான் மகிந்த தற்போது பாரிய திட்டமொன்றை ஏற்படுத்தி அதனை நடைமுறைப் படுத்துவதற்கு முற்பட்டு வருகின்றார். அதுதான் தமிழ் மக்களைக் கூறுகளாக்கும் உத்தி. என்ன பாடுபட்டென்றாலும் தமிழ் மக்களை சிறு சிறு குழுக்களாகப் பிரிக்க வேண்டுமென்று மகிந்த திட்டமிட்டுள்ளார். இதற்கான நடவடிக்கையாகவே மகிந்த தனது கையில் எடுத்த முதற்திட்டம் இரணைமடு நீரை யாழ்ப்பாணத்திற்கு கொண்டு செல்வதென்ற திட்டமாகும்.

மாவிலாறு நீரைப் புலிகள் தடுத்ததால்தான் இறுதி யுத்தம் ஆரம்பமானது என்று பலரும் இன்று நம்பிக்கொண்டிருக்கின்றனர். ஆனால் அதன் சாதக பாதக தன்மைகளை எவரும் சீர்தூக்கிப் பார்ப்பதில்லை. மாவிலாறு ஏன் பூட்டப்பட்டது? அதற்கான புறக்காரணிகள் என்ன? அதனைத் திறக்க முற்பட்ட போது யார் மீண்டும் தடுத்தது? போன்ற விடயங்களை அன்று அந்த இடத்தில் பிரசன்னமாகியிருந்த சர்வதேச போர் நிறுத்தக் கண்காணிப்புக் குழு நன்கு அறியும். மாவிலாறு பூட்டப்பட்டமைக்கு முக்கிய காரணம் சிங்களவர்களே என்றும் அதனைத் திறக்க புலிகள் முற்பட்டபோது சிறீலங்காபடைகள் எறிகணைத் தாக்குதல் நடத்தி தடுத்தன என்றும் அந்தக் கண்காணிப்புக் குழுவே பகிரங்க அறிக்கைவிடுத்திருந்தது. ஆனால், தண்ணீரில் இருந்து ஆரம்பிக்கும் யுத்தம் தமக்கு நன்மையைத் தந்தது என்று மகிந்த கருதுவதனாலோ என்னவோ இன்று மீண்டும் தண்ணீர் யுத்தம் ஒன்றை ஆரம்பித்து தமிழ் மக்களை குழப்பியடித்து அவர்களின் ஒற்றுமையைச் சீர்குலைக்க நினைத்திருக்கின்றார்.

தண்ணீருக்காக கிளிநொச்சிக்கும் யாழ்ப்பாணத்திற்கும் யுத்தம் ஆரம்பம் என்று கடந்த குாயிற்றுக்கிழமை வெளியாகிய சிங்கள தேசப் பத்திரிகை ஒன்று வெளிப்படையாகவே எழுதியிருந்தது. இது எதைக் காட்டுகின்றது என்பதை எவரும் எளிதில் புரிந்துகொள்ளலாம். தண்ணீரைக் கொண்டு தமிழ் மக்களை பிரிக்கின்ற திட்டமொன்றை சிங்கள தேசம் அரங்கேற்றுகின்றது என்பதை குறித்த பத்திரிகை கோடிகாட்டியிருக்கின்றது.

இந்தியாவில் தமிழ் நாட்டுக்கும் காவிரிக்குமான தண்ணீர் பிரச்சினை முற்றியிருப்பதைப் போன்று தமிழர் தாயகத்திலும் கிளிநொச்சிக்கும் யாழ்ப்பாணத்திற்கும் தண்ணீர் பிரச்சினையை ஏற்படுத்தினால் இரண்டு மாவட்ட மக்களும் தங்களுக்குள் அடிபடுவார்கள் என்று சிங்களம் கருதுகின்றது. இந்தச் செயலுக்கு தமிழ்த் தேசியக் கூட்டமைப்பின் வடக்கு மாகாண முதலமைச்சர் விக்கேஸ்வரனும் ஒப்புதலளித்துள்ளமையானது தமிழ்த் தேசியக் கூட்டமைப்பின் செல்நெறி எங்கே உள்ளது என்பதை வெளிப்படையாக எடுத்துக் காட்டுகின்றது.

இரணைமடுக் குளம் என்பது வன்னி மக்களின் வாழ்வாதாரம். அந்த மக்களின் உயிர். அந்த மக்களின் சொத்து. அதனை அவர்கள் தமது தேவைகளுக்கு பயன்படுத்துவதை விடுத்து வேறு எவருக்கும் கொடுக்க முடியாது. கிளிநொச்சி மாவட்ட மக்களின் நீர்த்தேவையைப் பூர்த்தி செய்வதற்கே இரணைமடுக்குளத்தின் நீர் போதாது. இதனால் அந்தப் பிரதேச மக்கள் பெரும் சிரமங்களை எதிர்கொண்டு வருகின்றனர். கோடை காலத்தில் இடம்பெறுகின்ற சிறுபோக நெற் செய்கைக்கு அங்கு நீர் இல்லை. இதனால் மட்டுப்படுத்தப்பட்ட அளவிலேயே அங்கு சிறுபோகம் இடம்பெறுகின்றது. இந்த நீர்ப் பங்கீடு தொடர்பில் கிளிநொச்சி மாவட்ட மக்களிடமே சில முரண்பாடுகள் உள்ளன. இந்த நிலையில் அந்த நீரை யாழ்ப்பாணம் கொண்டுசெல்ல எத்தனிப்பதைவிட முட்டாள்தனமான செயற்பாடு வேறொன்றும் இல்லை.

தமிழ்த் தேசியக் கூட்டமைப்பின் நாடாளுமன்ற உறுப்பினர் சி.சி.சி.நிதர்ன் இந்த இரணைமடு நீரை யாழ்ப்பாணத்திற்கு கொண்டு செல்லக்கூடாது என்பதில் உறுதியாக நிற்கின்றார். அதற்கு அவர் கூறிய ஒரு காரணம் இங்கு கவனத்தைப் பெறுகின்றது. நான் கிளிநொச்சியில் பிறந்து வளர்ந்தவன். கிளிநொச்சியில் நானும் விவசாயம் செய்தவன். எனவே இரணைமடு நீரின் நிலை எனக்குத் தெரியும். அந்த நீர் அந்த மக்களுக்கே போதாது என்று தெரிவித்திருக்கின்றார். ஆனால்,

அந்த நீரை யாழ்ப்பாணத்திற்கு கொண்டுபோயே தீருவேன் என்று முதலமைச்சர் அடம்பிடிக்கின்றார். இந்த நீர் விடயத்தில் கூட்டமைப்புக்குள்ளேயே இருவேறு கருத்துக்கள்.

இரணைமடு நீரை யாழ்ப்பாணம் கொண்டு வருவதற்கு எடுக்கப் படுகின்ற நடவடிக்கையானது படு கேவலமானது என்றும் அதனை உடனடி யாக கைவிட வேண்டும் என்றும் வலியுறுத்தி அண்மையில் யாழ்.மாவட்ட தமிழ் மக்கள் பேரவை அறிக்கையன்றை விடுத்திருந்தது. அந்த அறிக்கையையார் கவனத்தில் எடுத்தார்களோ தெரியாது. இரணைமடு நீர் விடயத்தில் யாழ்ப்பாண மக்கள் கொண்டிருக்கின்ற நிலைப்பாட்டை அந்த அறிக்கை

பிரதேசப்பற்று வேறு. பிரதேசவாதம் வேறு. பிரதேசப் பற்றென்படுவது ஒருவர் தனது பிரதேசத்தின் மீது கொள்ளும் பேரன்பாகும். ஆனால், பிரதேசவாதமென்படுவது ஒருவர் தனது பிரதேசத்தின் மீது கொள்ளும் பேரன்பானது ஏனைய பிரதேசங்களின் மீதான வெறுப்பாக மாற்றமடைந்த ஒரு நிலையாகும். அதாவது பிரதேசப்பற்று ஒரு விரிவு. பிரதேசவாதம் ஒரு குறுக்கம். பிரதேசப்பற்று இருக்கத்தான் வேண்டும். அது ஆக்கபூர்வமானது. ஒரு பிரதேசத்தைக் கட்டியெழுப்புவதற்கான ஊக்க சக்தி அது. பிரதேசப்பற்று அதன் முழு மலர்வின் போது தேசப்பற்றாகிறது. எனவே, பிரதேசப்பற்றென்படுவது தேசியத் தன்மைமிக்கது. அது பல்வகைமை களை ஏற்றுக்கொள்வது. ஆனால், பிரதேசவாதம் குருட்டுத்தனமானது. அது பல்வகைமைகளை ஏற்றுக்கொள்வதில்லை. எனவே, தேசியத் தன்மைக்கு எதிரானது. பிரதேசப் பற்று வெளிவிரிவது பிரதேசவாதம் உட்சுருங்குவது. அது எல்லா விதத்திலும் ஒரு குறுக்கம் தான்.

எனவே, இரணைமடு தொடர்பில் பிரதேசப்பற்றானது பிரதேச வாதமாக குறுகிவிடாதபடி பார்த்துக்கொள்ள வேண்டிய பொறுப்பு அப்பகுதி அரசியல்வாதிகளுக்கும் சமூகச் செயற்பாட்டாளர்களுக்கும், விவசாயிகள், கல்விமான்கள், அறிவுஜீவிகள், படைப்பாளிகள், ஊடகக்காரர்கள் எல்லாருக்கும் உரியது.

கிளிநொச்சி ஒரு குடியேற்றவாசிகளின் மாவட்டம். யாழ்ப்பாணத்திலிருந்தும், மலையகத்திலிருந்தும் நாட்டின் பிற பாகங்களிலிருந்தும் குடியேறியவர்களால் கட்டியெழுப்பப்பட்ட ஒரு சமூகம் அது. அங்கிருந்து கொண்டு பிரதேசவாதம் கதைப்பது என்பது ஒன்றில் முந்திவந்த யாழ்ப்பாணத்தவர்கள் பிந்தி வந்த யாழ்ப்பாணத்தவர்களை பகைப்பதைப் போன்றது அல்லது கிளிநொச்சிக்கு வந்த யாழ்ப்பாணத்தவர்கள் கிளிநொச்சிக்கு வராத யாழ்ப்பாணத்தவர்களைப் பகைப்பதைப் போன்றது. இது தன்னைத் தானே தின்னும் ஒரு தொற்று நோய்.

கூட்டமைப்பின் உயர்பீடம் இதில் என்ன முடிவெடுக்கப்போகிறது என்பது இங்கு முக்கியமானது. ஏனெனில், பிரதேச வாதத்திற்குத் தலைமை தாங்கும் எவரும் சுபமமாக உடனடி வெற்றிகளைப் பெற்றுவிடக்கூடிய உணர்ச்சிகரமான ஒரு சூழல் அது. அப்படியொரு நிலைவந்தால் இதில் முதற்பலியாகப் போவது கூட்டமைப்பின் ஐக்கியம்தான். இறுதிப் பலியாகப் போவது தமிழ்த் தேசியத்தின் அடித்தளம்தான். இதில் முதலும் கடைசியுமாக வெற்றி பெறப்போவது இரண்டு மாவட்டங்களையும் மோதவிட்டுப் பார்க்க முற்படும் தரப்புகள்தான்.

எனவே, அதன் இறுதி விளைவைக் கருதிக் கூறின், இரணைமடு நீர்ப்பிரச்சினை எனப்படுவது கூட்டமைப்புக்கு வந்திருக்கும் சோதனை மட்டுமல்ல. வயதால் மிக இளைய வடமாகாண சபைக்கு வந்திருக்கும் சோதனை மட்டுமல்ல, தமிழ்த் தேசிய உருவாக்கத்துக்கு வந்திருக்கும் சோதனையும் தான்.



நெல்லோடு நில்லாதே, நீரையும் தா

ஊடகவியலாளர் பி.மாணிக்கவாசகம்
வீரசேகரிப் பத்திரிகையில் எழுதிய தொடர் நீள் கட்டுரை.

கன்ட்ரோல்சீயல் நடைபெற்று இரணைமருத் திட்டம் தொடர்பான கலந்துரையாடலில் முக்கியஸ்தர்கள் செதிவந்த அருத்திச்செனை லுடிப்படை யாகக் கொண்டுவந்து வந்து எழுதிய கட்டுரை இவ் தொடர்புக்கு ஏற்று விடுத்தல் சற்று மாற்றியமைக்கப்பட்டிருக்கிறது. அருத்திச்செனை லுடிப்படை வடிவத்தில்...

வடக்கில் யாழ்ப்பாணத்தில் நிலத்தடி நீர்வளம் அருகிச் செல்வதாலும் நிலத்தடி நீர் மாசுபடுவதாலும், அங்கு நல்ல தண்ணீருக்குத் தட்டுப்பாடு ஏற்படும் அபாயம் தோன்றியிருப்பதாகத் தெரிவிக்கப்பட்டிருக்கின்றது. நீரின்றி வாழ்க்கையில்லை. அதிலும் நன்னீரின்றி மனிதர் வாழவே முடியாது. இந்த நிலையில் யாழ்ப்பாணத்தில் உள்ள மக்களுக்காக, அயல் மாவட்டமாகிய கிளிநொச்சியில் உள்ள இரணைமடு நீர்த்தேக்கத்தில் இருந்து தண்ணீரைக் கொண்டு செல்வதற்கான முயற்சிகள் மேற்கொள்ளப்பட்டிருக்கின்றன.

நீரின்றி அமையாது உலகு என்பது, குறுகத் தறித்த குறள் வாக்கு. யாராக இருந்தாலும், எந்தப் பெரியவராக இருந்தாலும், நீரில்லாமல் இவ்வுலகில் வாழ முடியாது. இந்த நீர்த்தேகவையைப் பூர்த்தி செய்வதில் கிளிநொச்சி மாவட்டத்தின் உயிர் நாடியாக விளங்குவது இரணைமடுக்குளமாகும். இந்தக்குளம்தான் மாவட்டத்தில் விவசாயத்தின் நிலைக்களனாகவும் திகழ்கின்றது. கிளிநொச்சி மாவட்டத்தின் உணவுத்தேகவையை மட்டுமல்லாமல், யாழ்ப்பாணம்

மாவட்டத்தின் உணவுத் தேவையையும் இரணைமடுக்குளமே பூர்த்தி செய்து வருகின்றது. வடக்கின் நெற் களஞ்சியமாகவும், யாழ் பிரதேச மக்களின் பிரதான உணவாகிய அரிசியை வழங்கும் அமுதசுரபியாகவும் கிளிநொச்சி காணப்படுகின்றது. இதற்கு அடிநாதமாக இருப்பது இரணைமடுக்குளமாகும்.

நெல்லைத் தருகின்ற இரணைமடுவிடம் நீரையும் தா என்று யாழ்ப்பாணம் கேட்டு நிற்கின்றது. இதற்காக இரணைமடுக்குளத்தில் இருந்து யாழ்ப்பாணத்திற்குத் தண்ணீரைக் கொண்டு செல்வதற்கான திட்டம் ஆரம்பிக்கப்பட்டுள்ளது. ஆனால், அந்தத் திட்டத்தை முழுமையாகச் செயற்படுத்துவதில் அதிகாரிகள் பல்வேறு பிரச்சினைகளை இப்போது எதிர் நோக்கியிருக்கின்றார்கள். அங்குள்ள விவசாயிகள் தமது ஜீவனோபாயமாகிய விவசாயத்திற்கு இதனால் பாதிப்பு ஏற்படுமா என்று பல வழிகளில் அச்சமடைந்திருக்கின்றார்கள். யாழ்ப்பாணத்திற்குக் குடிநீர் வழங்கும் திட்டத்தில் கிளிநொச்சி மாவட்ட விவசாயிகளின் நலன்கள் குறித்து கவனம் செலுத்தப்படாவிட்டால், யாழ்ப்பாணத்திற்குக் குடிநீர் வழங்குவதற்கான ஒப்பந்தத்தில் கையெழுத்திடப் போவதில்லை என்று அந்த மாவட்டத்தைச் சேர்ந்த விவசாயிகள் தெரிவித்திருக்கின்றார்கள்.

விவசாயிகளின் உடன்பாடு இல்லாமல் மலர் மில்லியன் டொலர்கள் செலவிடப்பட்டுள்ள இந்தக் குடிநீர் வழங்கும் திட்டத்திற்கான நிதியைப் பெறுவதில் சிக்கல் உருவாகியிருப்பதாகத் தெரிவிக்கப்பட்டுள்ளது. சிக்கல்கள் பிரச்சினைகளுக்குத் தீர்வுகாண மாகாண சபை முன்வர வேண்டும்.

இந்த நிலையில், நாடாளுமன்ற உறுப்பினர் எஸ்.சிறிதரன் தலைமையில் நடைபெற்ற முக்கிய கூட்டம் ஒன்றில் இந்தத் திட்டத்தில் எழுந்துள்ள பல்வேறு பிரச்சினைகள் பற்றி பலரும் எடுத்துக் கூறியிருக்கின்றார்கள். விவாதித்திருக்கின்றார்கள். கிளிநொச்சி மாவட்டத்தைச் சேர்ந்த விவசாயிகளும் உற் முக்கியஸ்தர்களும் இந்தத் திட்டத்தினால் தமக்கு ஏற்படவுள்ள பாதிப்புகள் மற்றும் சந்தேகங்கள் குறித்து, ஆழமாகவும், விரிவாகவும் எடுத்துக் கூறியுள்ளார்கள். இந்தத் திட்டத்தைச் செயற்படுத்துவதில் எழுந்துள்ள பல பிரச்சினைகளுக்கும் சரியான தீர்வு காணப்பட வேண்டியதன் அவசியம் குறித்து அவர்கள் வலியுறுத்தியிருக்கின்றார்கள்.

இந்த விடயத்தில் புதிதாகத் தெரிவு செய்யப்பட்டுள்ள வடமாகாண சபை பொறுப்புக்களை ஏற்று, புறக் கணிக்கப்பட்டுள்ளதாகக் கூறப்படுகின்ற விவசாயிகளின் நலன்களைக் கருத்திற்கொண்டு, உரிய நடவடிக்கை எடுக்க வேண்டும் என்று அவர்கள் கோரியிருக்கின்றார்கள். கிளிநொச்சி மாவட்டம் கரைச்சி பிரதேச சபை அலுவலக மண்டபத்தில் இந்த முக்கிய கூட்டம் நடைபெற்றது. வடமாகாண முதலமைச்சர் சி.வி.விக்னேஸ்வரன், நாடாளுமன்ற உறுப்பினர்களான மாவை சேனாதிராஜா, சுரேஸ் பிரேமச்சந்திரன், ஈ.சரவணபவன், மாகாண சபையின் அவைத் தலைவராகத் தெரிவு செய்யப்பட்டுள்ள சி.வி.கே.சிவஞானம், மாகாண அமைச்சர்களாகப் பொறுப்பேற்றுள்ள பொ.ஊங்கரநேசன், ப.சத்தியலிங்கம், டெனீஸ்வரன், குருகுலராஜா, மாகாண சபையின் கிளிநொச்சி மாவட்ட உறுப்பினர் ப.அரியரத்தினம், கிளிநொச்சி மாவட்டத்தின் முன்னாள் அரசு அதிபரும் மகாதேவா ஆச்சிரமத்தின் தலைவருமாகிய

இராசநாயகம் உள்ளிட்ட பல முக்கியஸ்தர்களும், கிளிநொச்சி மாவட்ட விவசாய அமைப்புகளின் முக்கியஸ்தர்கள், இந்தக் குடிநீர்த்திட்டத்தின் ஓர் அம்சமாகிய இரணை மடுக்குளக் கட்டின் புனரமைப்புப் பணிகளுக்குப் பொறுப்பான பொறியியலாளர் பாலசிங்கம், ஆசிய அபிவிருத்தி வங்கியின் ஆலோசகரும், முன்னாள் மன்னார் மாவட்ட அரசாங்க அதிபருமாகிய எஸ்.எம்.குளஸ், நிபுணத்துவ ஆலோசகர் பேராசிரியர் நந்தகுமார் உட்பட பலரும் இதில் கலந்து கொண்டனர். இக் கூட்டத்தில் கலந்து கொண்டோர் தெரிவித்த கருத்துக்களின் தொகுப்பே இக் கட்டுரையின் மையமாகும்.

நாடாளுமன்ற உறுப்பினர் சி.சிறிதரன்:



இரண்டு வருடங்களுக்கு முன்னர் யாழ்ப்பாணம் கச்சேரியில் இரணைமடு குளத்தில் இருந்து யாழ்ப்பாணத்திற்குக் குடிநீர் வழங்கும் திட்டம் தொடர்பான ஒரு கூட்டம் நடைபெற்றது. அந்தக் கூட்டத்தில் கலந்து கொண்டதன் மூலமாகத் தான் நான் இந்த விடயத்தில் உள் வாங்கப்பட்டேன், கிளிநொச்சி மாவட்ட விவசாயிகளுடன் கலந்துரை யாடி, அவர்களிடமிருந்து நல்ல காத் திரமான முடிவுகளை எடுத்ததன் பின்னர், அதற்கேற்ற வகையில் இதற்கு ஆரோக்கியமான முடிவுகளை

எடுப்பது பொருத்தமாக இருக்கும் என நான் அங்கு தெரிவித்திருந்தேன். என்னுடைய கருத்து அன்று, அந்தக் கூட்டத்தில் கலந்து கொண்டிருந்த பலருடைய கவனத்தையும் வெகுவாக ஈர்த்திருந்தது. ஆனால் அந்தக் கூட்டத்தின் பின்னரான கடந்த இரண்டு வருட காலப்பகுதியிலும் இந்தத் திட்டம் தொடர்பாக கிளிநொச்சி மாவட்ட விவசாயிகளுக்கான கருத்துாட்டல்கள் சரியாக நடைபெறவில்லை. அதனால் ஏற்பட்ட ஒரு குழப்பமான சூழல் இப்பொழுது தொடர் பிரச்சினையாகி, பலமான சர்ச்சைகளை உருவாக்கியிருக்கின்றது.

வடக்கில் கிளிநொச்சி மற்றும் யாழ் மாவட்டங்கள் விவசாயம் மற்றும் உணவுத் தேவைகளில் ஒன்றில் ஒன்று இறுக்கமாகத் தங்கியிருக்கின்றன. இங்கு உற்பத்தியாகின்ற அரிசிக்கான சந்தை வாய்ப்புக்காகக் கிளிநொச்சி யாழ்ப்பாணத்தை நம்பியிருக்கின்றது. அதேபோன்று யாழ்ப்பாணத்து மக்களும் தமது பிரதான உணவுத் தேவையாகிய அரிசிக்கு நம்பி வாழ்கின்ற ஒரு இடமாகக் கிளிநொச்சி இருக்கின்றது. வடமாகாணத்தின் உணவுக் களஞ்சியமாகக் கருதப்படுகின்ற கிளிநொச்சி மாவட்டத்திற்கும், அதன் நுகர்வுப் பிரதேசமாகத் திகழ்கின்ற யாழ் மாவட்டத்திற்கும் இடையில், இந்தக் குடி நீர்த்திட்டம் பிரதேசவாதம் என்ற சமூகப் பிரச்சினையை உருவாக்கி விடுமோ என்ற அச்சம் இப்போது எழுந்துள்ளது.

'யாழ்ப்பாணத்தைச் சேர்ந்தவர்களே கிளிநொச்சி மண்ணில் குடியேற்றப்பட்டவர்கள். இதனால், கிளிநொச்சியில் இருக்கின்ற 30 வீதமானவர்கள் யாழ்ப்பாண மக்கள். இருபது வீதமானவர்கள் சிங்கள வன்முறைகளினால் இங்கு கடத்தப்பட்ட நிலையில் குடியேறி, இன்று

கிளிநொச்சி மண்ணுக்குச் சொந்தமாக 40, 50 ஆண்டுகளாக இந்த மண்ணை வளப்படுத்தி வாழ்ந்து வருகின்றார்கள். ஆகவே, இங்கு எந்தவிதமான பிரதேசவாத எண்ணங்களோ, அல்லது பிரச்சினைகளோ இல்லாமல் வாழ்ந்த மக்களிடம் இந்த நீர் விநியோகம் தொடர்பாக ஒரு சர்ச்சை ஆரம்பமாகியிருக்கின்றது.

'கிட்டத்தட்ட 52 ஆயிரம் நீர்ப்பாசன ஏக்கர்களைக் கொண்ட கிளி நொச்சி மாவட்டத்தில், ஒரு 41 ஆயிரம் ஏக்கர் நீர்ப்பாசனத்திற்கு உட்படுத்தப் படுகின்றது. ஆனால், இதில் வருடாவருடம் 8000 ஏக்கரில் மாத்திரம்தான் சிறுபோகம் செய்யப்படுகின்றது. அதற்குமேல் செய்வதற்குக் குளத்தில் நீரில்லாமல் போய்விடும். ஆகவே 41 ஆயிரம் ஏக்கருக்கும் நீர்ப்பாசனம் செய்வதற்கு உள்ள வசதியைப் பயன்படுத்தி, தற்போதைய சிறுபோகத்தை, இன்னுமொரு மடங்காக 16 ஆயிரம் ஏக்கருக்கு மாற்றக் கூடிய சூழ்நிலை இந்த மண்ணில் இருக்கின்றதா என்பதற்கான ஆய்வுகளும், ஆலோசனைகளும் எங்களிடம் நிறையவே இருந்தன. ஆனால், அவை தொடர்பாக 2001 ஆம் ஆண்டிலே, ஐப்பான் நாட்டு நிறுவனம் ஒன்றினுடைய ஆலோசனையோடு இரணைமடு குளத்தைத் திருத்துவதற்காக ஆயிரம் மில்லியன் ரூபா நிதி ஒதுக்கப்பட்டது. யுத்தத்தைக் காரணம் காட்டி, தென்னிந்தியாவிலே உள்ள நான்கு பிரதேசங்களுக்கு அந்த நிதி இடம் மாற்றம் செய்யப்பட்டு விட்டது.

'பின்னர் 2002 இலிருந்து இந்த நீர்விநியோகத் திட்டம் பற்றிய கதை பேசப்பட்டாலும், 2007 ஆம் ஆண்டில் இதற்கான ஒப்பந்தங்கள் பெறப்பட்டதாக சொல்லப்படுகின்ற சூழலில்தான், இன்று, இங்கிருந்து யாழ்ப்பாணத்திற்குத் தண்ணீர் கொண்டு செல்வதை, கிளிநொச்சி மக்கள் தடுக்கின்றார்கள் என்ற வகையிலான சர்ச்சை எழுந்துள்ளது. ஆனால், கிளிநொச்சியில் இருக்கின்ற வயல் நிலங்கள் சீரழிக்கப்படுகின்ற சூழலில் அல்லது, உற்பத்திகள் தடுக்கப்படுகின்ற சூழலில், நாங்கள் தண்ணீரைக் கொண்டு செல்ல அனுமதிக்கலாமா என்ற பலத்த கேள்வியே, கிளிநொச்சி மக்களிடம் எழுந்திருக்கின்றது.

ஆகவே, இதற்கு ஒரு முடிவு காண வேண்டியதும், இதில் ஒரு தெளிவு நிலைக்கு வரவேண்டியதும், மிக முக்கியமானதாகும். குறிப்பாக இரணை மடு குளத்திலிருந்து கொண்டு செல்லப்படுகின்ற இந்தத் தண்ணீர், எவ்வளவு காலத்திற்கு யாழ்ப்பாணத்திற்கு வழங்கப்படும், என்பது தொடர்பில் ஒரு உத்தரவாதம் வழங்கப்பட வேண்டும் என்று விவசாயிகள் மிகத் தெளிவாகக் கேட்கின்றார்கள். சிங்கப்பூரில் தண்ணீர் இல்லை. எனவே, மலேசியாவில் இருந்து சிங்கப்பூருக்குத் தண்ணீர் கொண்டு செல்வதற்காக 1948 ஆம் ஆண்டு மலேசியாவும், சிங்கப்பூரும் ஒரு ஒப்பந்தம் செய்து கொண்டன. ஒரு லீற்றர் தண்ணீருக்கு 6 சதம்தான் அவர்கள் செய்து கொண்ட ஒப்பந்தம். 2048 ஆம் ஆண்டு வரையில் 100 வருடங்களுக்கு செல்லுபடியாகும் வகையில் இந்த ஒப்பந்தம் செய்து கொள்ளப்பட்டது இப்போது சிங்கப்பூர் வளர்ச்சியுடையது என்பது பல முன்னேற்றங்களைக் கண்டுள்ளது, அவர்கள் கடல் நீரைக்கூட, நன்னீராகச் சுத்திகரிக்கின்ற சூழலில், மலேசியாவில் இருந்து வருகின்ற தண்ணீரையே அவர்கள் போத்தல்களில் அடைத்து, திரும்ப அவர்கள் மலேசியாவுக்கு விற்பனை செய்கின்றார்கள். ஆனால் எற்கனவே செய்துகொள்ளப்பட்ட ஒப்பந்தங்களைத் திருத்த முடியாத சூழல் நிலவுகின்றது. அதனால் இந்தத் தண்ணீர் தொடர்பாக அங்கு பெரும் பிரச்சினைகள் ஆரம்பமாகியிருக்கின்றன. இது

போன்றதொரு பிரச்சினை இங்கேயும் எழுந்து விடுமோ, என்ற அச்சம் கிளிநொச்சி மாவட்டத்து மக்கள் மத்தியில் எழுந்துள்ளது. ஆகவே, எவ்வளவு காலத்திற்கு நாங்கள் தண்ணீரை எடுப்போம் என்று கிளிநொச்சி மாவட்ட விவசாயிகளுக்கு ஒரு தெளிவான முடிவு சொல்லப்பட வேண்டும் அது மட்டுமல்ல. கிளிநொச்சியில் இருந்து தண்ணீர் கொண்டு செல்லப்படுகின்ற அதேநேரம், யாழ்ப்பாணத்தில் இருக்கின்ற நீர்நிலைகள் அடையாளம் காணப்பட்டு, நீரோட்டங்கள் கண்டுபிடிக்கப்பட்டு, யாழ்ப்பாணத்திலேயே நீரைப் பெற்றுக் கொள்வதற்கான முடிவை எடுக்கலாம். அத்தகைய முடிவை நாங்கள் எடுப்போம் என்பது போன்ற தெளிவான முடிவுகள் தெரியப்படுத்தப்பட வேண்டும்.

‘யாழ்ப்பாணத்தில் இருக்கின்ற வழக்கியாறு, சுண்டிக்குளம் ஊடான இருக்கின்ற நீர்ப்பாசனத் திட்டங்கள், மண்கும்பானில் இருக்கின்ற நன்னீர்த் திட்டங்கள் பற்றி யாழ்ப்பாணத்தில் இதுவரையில் எந்த ஆய்வுகளும் மேற் கொள்ளப்படவில்லை, அதற்கான முயற்சிகள் செய்யப்படவில்லை என்கின்ற குறைகள் பரவலாகவே இருக்கின்றன. இப்பொழுதும் கூட, கொக்குவில் பகுதியிலும், கோவில் வீதியிலும் கூட, போத்தல்களில் தண்ணீர் அடைக்கின்ற வேலையை, யாழ்ப்பாணத்துத் தண்ணீரை வைத்து செய்து கொண்டிருக்கின்றார்கள். அதனை யாரும் இதுவரையில் தடுக்கவில்லை. மண்கும்பானில் கூட, போத்தல்களில் தண்ணீர்



அடைக்கின்ற வேலை ஆரம்பமாக இருக்கின்றது. எனவே, யாழ்ப்பாணத்தில் தண்ணீர் இல்லையென்று நாங்கள் குடிநீரை கிளிநொச்சியில் இருந்து கொண்டு செல்கின்ற அதேநேரம், யாழ்ப்பாணத்துத் தண்ணீர் போத்தல்களில் அடைப்பதைத் தடுப்பதற்கு எங்களிடம் எந்தவிதமான திட்டங்களும் இல்லாமல் இருக்கின்றது.

அதே நேரம், யாழ்ப்பாணத்தில் சில இடங்களில் நிலத்தடி நீர் மோசமாக மாசடைவதைத் தடுப்பதற்கும், அதைப்பற்றி கவனம் செலுத்துவதற்கும் அனைவரும் தவறியிருக்கின்றார்களே என்ற கவலையையும் அவர் இந்தக் கூட்டத்தில் வெளிப்படுத்தினார். 'சன்னாகம் மின்நிலையம் அமைந்துள்ள பகுதியில் உள்ள 40, 44 கிணறுகளில் ஒயில் எண்ணெய் மிதக்கின்றது. இது ஏன் என்பதை ஆராய்ந்து அதனைத் தடுப்பதற்கு எந்தவிதமான நடவடிக்கைகளும் எடுக்கப்படவில்லை. யாழ்ப்பாணத்தில் நன்னீர் மாசடைவதைத் தடுப்பதற்கு வழி செய்யப்படாமல் கிளிநொச்சியில் இருந்து தண்ணீரைக் கொண்டு செல்ல முயற்சிக்கப்படுகின்றது. இந்த நிலையில் அடுத்து என்ன நடக்கும் என்பது தொடர்பில் விவசாயிகள் மத்தியில் பல கேள்விகள் எழுந்துள்ளன.

'இரணைமடுக்குளத்தின் கட்டு இரண்டு அடி உயர்த்தப்பட்டு, குளத்தின் நீர்க் கொள்ளளவு அதிகரிக்கப்பட்டாலும், யாழ்ப்பாணத்திற்குத் தண்ணீரைக் கொடுத்து, தமது விவசாயத்தையும் முழுமையாகச் செய்ய முடியுமா என்ற பலமான சந்தேகம் எழுந்திருக்கின்றது. இரணைமடுக்குளத்திற்கில் பலமான ஒரு இராணுவ முகாம் அமைக்கப்பட்டுள்ளது. அதனால், அந்த நீர்நிலையைச் சென்று பார்க்கவும், அங்கு என்ன நடக்கின்றது என்று தெரிந்து கொள்ளவும் முடியாத ஒரு நிலைமை ஏற்பட்டிருக்கின்றது. யாழ்ப்பாணத்திற்குக் கொண்டு செல்லப்படுவதற்காக குளத்திற்கு வெளியில் வைத்து நீர் எடுக்கப்படும் என்று கூறப்பட்டிருந்தது. ஆனால் குளத்தின் நடுவே, வரட்சிக் காலத்தில் நீர் எடுப்பதற்காக வெட்டப்பட்ட வாய்க்கால் பகுதியில் தண்ணீரை எடுப்பதற்காக, கனகாம்பிகை அம்மன் ஆலயத்திற்கு அப்பால் திட்டிக்கள் உள்ள இடத்தில் உரிய வழிவாக்கள் அமைக்கப்பட்டிருக்கின்றன. இவ்வாறு தண்ணீர் எடுப்பதுபற்றியோ, எங்கு அதற்கான வழிவாக்கள் அமைக்கப்படும் என்பது பற்றியோ விவசாயிகளுக்கு முன்கூட்டியே தெளிவுபடுத்தப்படவில்லை.

மிகப் பெரிய நீர்ப்பாசனத் திட்டமாகிய இரணைமடுக்குளம் மழை நீரிலேயே தனது நீர்வளத்திற்காகத் தங்கியிருக்கின்றது. பரந்த நீரேந்தும் பகுதியில் இருந்து வருகின்ற நீர் இந்தக் குளத்தில் சேமிக்கப்பட்டு, பின்னர் விவசாயத் தேவைக்காகப் பயன்படுத்தப்பட்டு வருகின்றது. மழை இல்லாவிட்டால் குளத்திற்கு நீர் வரமாட்டாது. எனவே, வரட்சியென்றால் குளமும் வரண்டுவிடும். இப்படியான நிலையில் குளத்தில் குறைந்த அளவு நீர் மட்டுமே இருந்தால், அதனை விவசாயத்திற்குத் திறந்துவிடுவதா அல்லது யாழ்ப்பாணத்திற்குக் குடிப்பதற்காக மட்டும் கொடுப்பதா? - இந்தக் கேள்வி பலருடைய மனங்களிலும் எழுந்திருக்கின்றது.

'குடிப்பதற்கு நீர் கொண்டு செல்லப்படும்போது, இங்கு வரட்சி ஏற்பட்டால் என்ன செய்வது என்பது பற்றியும் சிந்திக்கப்பட வேண்டும். அண்மையில் 2012 ஆம் ஆண்டு இங்கு வரட்சி ஏற்பட்டிருந்தது. எண்ணாயிரம் ஏக்கர் நெற்செய்கை இதனால் அழிந்து போனது. இதனால் விவசாயிகளுக்கு 90 மில்லியன் ரூபா நட்பம் ஏற்பட்டிருந்ததாகக் கணக்கிடப்பட்டிருந்தது. ஆனால் விவசாயிகள் எவருக்கும் நட்பு ஈடும் வழங்கப்படவில்லை. நிவாரணமும் வழங்கப்படவில்லை. இதேபோன்று கடந்த கால போகத்தில் (2012-2013 காலபோகம்) விவசாயிகளுக்கு 130 கோடி ரூபாவுக்கு அழிவு ஏற்பட்டதாகக் கமநல சேவை திணைக்களத்தின் அதிகாரிகள் கணக்கிட்டிருந்தார்கள். பொலன்னறுவை, அனுராதபுரம் ஆகிய மாவட்டங்களிலும் அழிவு ஏற்பட்டு விவசாயிகள் நட்புமடைந்திருந்தார்கள். அந்த விவசாயிகளுக்கு அரசாங்கம் நிவாரணம் வழங்கியிருந்தது. ஆனால் கிளிநொச்சி மாவட்ட விவசாயிகளுக்கு எதுவுமே வழங்கப்படவில்லை.

இந்த விடயத்தைப் பாராளுமன்றத்தின் கவனத்திற்குக் கொண்டு வந்து அமைச்சர் பசில் ராஜபக்சவிடம் கேள்வி நேரத்தில் விளக்கம் கேட்பதற்காக எழுத்து மூலமாகக் கேள்வி எழுப்பியிருந்தேன். ஆனால் அதற்கு இன்று வரையிலுமே பதிலளிக்கப்படவில்லை. ஆகவே, இத்தகையதொரு சூழலில், யாழ்ப்பாணத்திற்குக் குடிநீர் வழங்கும் நிலையில் நாளை ஒரு வரட்சி ஏற்பட்டால், விவசாயிகளின் நிலை என்ன? அவர்களுக்கு நிவாரணம், அல்லது நட்ட ஈட்டை யார் வழங்குவது? அதற்கு யார் பொறுப்பு கூறுவது? அதற்கான உத்தரவாதம் என்ன? - இதுபோன்ற கேள்விகளும், பிரச்சினைகளும் இங்கு குவிந்து கிடக்கின்றன. ஆகவே இந்தப் பிரச்சினைகளுக்கு நாம் எவ்வாறு தீர்வு காண்பது, அவற்றை எவ்வாறு நடைமுறைப்படுத்துவது, - இவைபற்றி ஆராய்கின்ற கூட்டம்தான் இது. இத்தகைய ஆய்வின் பின்னர், புதிதாகத் தெரிவு செய்யப்பட்டுள்ள வடமாகாண சபை, இதற்குரிய பொறுப்புகளை ஏற்றுக்கொள்வதற்கான கூட்டமாகவும் இது அமைகின்றது.

இரணைமடுக்குளத்தில் இருந்து யாழ்ப்பாணத்திற்கு மேற்கொள்ளப்படவுள்ள நீர் விநியோகத் திட்டம் இரண்டு முக்கிய திட்டங்களை உள்ளடக்கியிருப்பதாக அதிகாரிகள் தெரிவித்திருக்கின்றார்கள். நெற்செய்கைக்கான நீர்ப்பாசனமும், குடிநீர் விநியோகமும் இந்த இரண்டு முக்கிய திட்டங்களாகும். இதற்குத் தேவையான நீரைக் குளத்தில் தேக்கி வைப்பதற்காகக் குளக்கட்டின் உயரம் மேலும் இரண்டு அடி உயர்த்தப்படவுள்ளது. அத்துடன் குளக்கட்டு நவீன நிர்மாண முறைப்படி, நீண்ட காலத்திற்குப் பழதடையாத வகையில் பலமுள்ளதாகப் புனரமைக்கப்படவுள்ளது. அதேநேரம் குளத்தின் கலிங்கு, கலிங்கு வாய்க்கால்கள், வான் கதவுகள் என்பனவும் புனரமைக்கப்பட்டு தேவையான இடத்தில் புதிதாகவும் நிர்மாணிக்கப்படவுள்ளன. முக்கியமாக குளக்கட்டுடன் புதிய பாலம் ஒன்றும் அமைக்கப்படவுள்ளதாக அதிகாரிகள் தெரிவித்திருக்கின்றனர்.

நெல் வயல்களுக்கான நீர்ப்பாசனத்துடன், திருவையாறு பிரதேசத்திற்கான ஏற்று நீர்ப்பாசனத் திட்டத்தை மீண்டும் செயற்படுத்தி, சிறுதானியம் மற்றும் தோட்டச் செய்கையை ஊக்குவிப்பதற்கான நடவடிக்கையும் எடுக்கப்பட்டிருப்பதாக அதிகாரிகள் தெரிவித்திருக்கின்றார்கள். குடிநீர் விநியோகத் திட்டத்தின் கீழ் கிளிநொச்சி மாவட்டத்தின் குடிநீர்த் தேவையுள்ள இடங்களுக்கும், அதேபோன்று யாழ்ப்பாணத்திற்கும் குடிநீர் வழங்குவதற்கான நடவடிக்கைகள் எடுக்கப்பட்டிருப்பதாகவும் தெரிவிக்கப்பட்டிருக்கின்றது. குழாய் மூலமான இந்த நீர் விநியோகத்தின் மூலம், கிளிநொச்சி மற்றும் யாழ்ப்பாணம் ஆகிய மாவட்டங்களின் குடிநீர்த் தட்டுப்பாட்டை நீக்கி, சுத்தமான குடிநீரை மக்கள் பெறக் கூடியதாக இருக்கும் என்று அரசாங்கமும், அதிகாரிகளும் நம்பிக்கை வெளியிட்டிருக்கின்றார்கள்.

அரசாங்கத்தினால் வெளியிடப்பட்டுள்ள சமூகமயப்படுத்தப்பட்ட நீர்வழங்கல் மற்றும் சுகாதாரத் திட்டம் என்ற பிரசுரம் ஒன்றில் கிளிநொச்சி, யாழ்ப்பாணம் ஆகிய மாவட்டங்கள் பயன்பெறத்தக்க வகையில் இந்தத் திட்டம் 267.93 மில்லியன் ரூபா செலவில் செயற்படுத்தப்படவுள்ளதாகத் தெரிவிக்கப்பட்டுள்ளது. இந்தத் திட்டம் 2011 ஆம் ஆண்டு, ஆகஸ்ட் மாதம் முதலாம் திகதி ஆரம்பிக்கப்பட்டு, 2014 ஆம் ஆண்டு டிசம்பர் 21 ஆம் திகதி நிறைவுபெறும் என தெரிவிக்கப்பட்டுள்ளது.

இந்தத் திட்டத்திற்கான வேலைகள் ஆரம்பிக்கப்பட்டு, விவசாயிகளுடன் ஒப்பந்தமும் செய்யப்பட்டிருப்பதாக அதிகாரிகள் தெரிவித்துள்ளனர். ஆனால் அந்த ஒப்பந்தத்தில் விவசாயிகள் அமைப்பின் தலைவராக இருந்த ஒருவர் ஒப்பமிட்ட போதினும், ஏனைய விவசாயிகளுக்கோ, விவசாய அமைப்புகளுக்கோ அறிவிக்காமல், அவர்களது ஒப்புதலைப் பெறாமல் தனிப்பட்ட ஒருவருடன் ஒப்பந்தம் செய்யப்பட்டுள்ளதாகக் கூறி அந்த ஒப்பந்தத்தை விவசாயிகள் நிராகரித்திருக்கின்றார்கள். இதனால் புதிய ஒப்பந்தம் ஒன்றைச் செய்து கொள்வதில் அதிகாரிகள் மிகவும் தீவிர கவனம் செலுத்தி வருகின்றார்கள்.

கிளிநொச்சி மாவட்ட விவசாய அமைப்புகளின் சம்மேளனத் தலைவர் சிவப்பிரகாசம்

'இந்தத் திட்டம் தொடர்பாக கச்சேரியிலும் வேறு இடங்களிலும் நீர்ப்பாசனப் பகுதியிலும் பல்வேறு கூட்டங்கள் சந்திப்புக்கள் நடைபெற்றன. அவற்றில் கலந்து கொண்டு எங்களுடைய கருத்துக்களை நாங்கள் தெரிவித்திருந்தோம். பல அபிப்பிராயங்களை நாங்கள் பகிர்ந்து கொண்டோம். ஆனால் நாங்கள் தெரிவித்திருந்த கருத்துக்கள் ஆலோசனைகள் அபிப்பிராயங்கள் என்பன அதிகாரிகளினால் கவனத்திற்கு எடுத்துக் கொள்ளப்படவே இல்லை. நாங்கள் குறிப்பிட்டிருந்த விடயங்களில் உடன்பாடுகளும் எட்டப்படவில்லை'



'விவசாயிகளுடன் செய்து கொள்ளப்பட்டதாகக் கூறப்படுகின்ற ஒப்பந்தத்தில் தெரிவிக்கப்பட்டுள்ள விடயங்கள்

எங்களுக்குத் திருப்தியளிப்பதாக இல்லை. எங்களுடைய கருத்துக்கள் உரிய மட்டத்திற்குச் செல்லத்தக்கதாக இப்போது சந்தர்ப்பம் கிடைத்திருப்பதாக நாங்கள் எண்ணுகின்றோம். எங்களுடைய கருத்துக்களையும், நிலைப்பாட்டையும் தேர்ந்தெடுக்கப்பட்டுள்ள வடமாகாண சபையினருக்குத் தெரிவித்து, அவர்களின் ஊடாக எமது பிரச்சினைகளைத் தீர்த்துக் கொள்ளலாம் என்ற நம்பிக்கையில் வடமாகாண முதலமைச்சர் உள்ளிட்ட முக்கியஸ்தர்கள் கலந்து கொண்டுள்ள இந்தக் கூட்டத்தில் எமது நிலைப்பாட்டை நாங்கள் தெரிவிப்பதற்கு முன்வந்திருக்கின்றோம்.

'இரணைமடு நீர்த்தேக்கத்தின் கீழ் 21 உப குழுக்கள் இருக்கின்றன. இந்த குழுக்களின் கீழ் ஏழாயிரம் வரையிலான விவசாயிகள் பாங்காளர்களாக இருக்கின்றார்கள். இரணைமடுவில் இருந்து யாழ்ப்பாணத்திற்குத் தண்ணீர் கொண்டு செல்வதை இவர்களில் எவருமே விரும்பவில்லை. எனவே, இந்த 21 திட்ட உபகுழுக்களின் தலைவர் என்ற வகையில் இதற்கு எந்தவிதமான இறுதி முடிவையும் அதிகாரிகளுக்குச் சொல்ல முடியாதவர்களாக இருக்கின்றோம். மிகவும் இறுக்கமான ஓர் இக்கட்டான நிலையிலேயே நாங்கள் இப்போது இருக்கின்றோம். இந்தத் திட்டத்திற்கான பணம் திரும்பிப் போகப் போகின்றது எனக் கூறி, விவசாயிகளுடன் செய்து

கொள்ள வேண்டிய ஒப்பந்தத்தில் கையெழுத்திடுமாறு அதிகாரிகள், கச்சேரியில் பல தடவைகள் எங்களுக்கு அழுத்தங்களையும் நெருக்குதல்களையும் கொடுத்து வருகின்றார்கள்.

இரணைமடுக்குளம் என்பது வெறும் நீர்த்தேக்கமல்ல. அது கிளிநொச்சி மாவட்ட மக்களின் வாழ்க்கையில், வாழ்வாதாரம், எதிர்காலம், கலை கலாசாரப் பண்பாடு என்ற பல வழிகளில் நேரடியாகவும், மறைமுகமாகவும் தொடர்புபட்டிருக்கின்றது. இரணைமடுக்குளமானது மழை காலத்தில் பெய்கின்ற மழை நீரைச் சேமித்து வைத்து எல்லையற்ற பயனை அந்த மக்களுக்கு வழங்கி வருகின்றது. கிளிநொச்சி மாவட்டத்தின் பல பிரதேசங்களில் உள்ள கிணறுகளின் நீர் ஊற்றின் அடிநாதமாகவும் அது விளங்கி வருகின்றது. மொத்தத்தில் கிளிநொச்சி மாவட்ட மக்களின் வாழ்க்கையே இரணை மடுக்குளத்தில்தான் தங்கியிருக்கின்றது என்றால் அது மிகைப்பட்ட கூற்றாக இருக்கமாட்டாது. இதன் காரணமாகவே பழம்பெரும் விவசாயிகள் இரணை மடுக்குளத்தை அந்த மாவட்டத்து மக்களின் அன்னை என அன்போடும் மதிப்போடும் அழைக்கின்றார்கள்.

இத்தகைய முக்கியத்துவம் மிக்க குளத்தில் மேற்கொள்ளப்படுகின்ற அபிவிருத்தி வேலையானாலும்சரி, புனர்நிர்மாணம் மற்றும் குடிநீர் வழங்கல் போன்ற மனித வாழ்க்கையோடு தொடர்புடைய மிகவும் முக்கியமான வேலைத்திட்டமானாலும்சரி, அது தங்களின் வாழ்க்கையையும் எதிர்காலத்தையும், வருங்கால சந்ததியினருடைய வாழ்க்கையையும் பாதித்துவிடக் கூடாது. இந்த மாவட்டத்தின் ஒட்டுமொத்தமான வாழ்க்கை நிலைமையையும் அது சேதப்படுத்துவதாக அமைந்துவிடக் கூடாது என்பதில் அங்குள்ள விவசாயிகள், குறிப்பாக பழம்பெரும் விவசாயிகள் மிகவும் அவதானமாக இருப்பதைக் காணக் கூடியதாக இருக்கின்றது. அவ்வாறானவர்களில் கிளிநொச்சி மாவட்ட விவசாய அமைப்புக்களின் சம்பளனத் தலைவர் சிவப்பிரகாசம் முக்கியமானவராகத் திகழ்கின்றார். அவர் எவ்வளவு தூரம் இந்த விடயத்தில் அக்கறையும், அவதானமும் கொண்டிருக்கின்றார் என்பது அவருடைய கூற்றிலிருந்து தெளிவாகின்றது.

'அதிகாரிகள் தெரிவிப்பது போல, இரணைமடுக்குளத்திட்டத்திற்கான நிதி திரும்பிச் செல்லுமானால், குளத்தின் அபிவிருத்தியைக் குழப்பிவிட்டீர்களே என்று விவசாயிகள் நாளை எங்களைத் திட்டிவார்களே என்று ஒரு பக்கம் யோசனையாக இருக்கின்றது. இந்தத் திட்டத்தைத் தொடர்ந்து முன்னெடுப்பதற்கான கையொப்பமிட்டால், அதனால் சிக்கல்கள் ஏதேனும் ஏற்பட்டால், அதற்கும் நீங்களே காரண கர்த்தாக்கள் என்று விவசாயிகள் எங்களமீது பழிபோடுவார்கள் என்று இன்னொரு பக்கத்தில் அச்சமாக இருக்கின்றது' என்றார் சிவப்பிரகாசம். இரணைமடு திட்டம் குறித்து விவசாயிகளுக்கு சரியான விளக்கமளிக்கப்பட்டு, அவர்களின் நம்பிக்கையை வென்றெடுப்பதற்கு அதிகாரிகள் தவறியிருப்பது நிதர்சனமாகக் காண முடிகின்றது. இந்தத் திட்டம் தொடர்பான தெளிவின்மையும், சந்தேகமும், எதிர்காலம் பற்றிய அச்சமும் விவசாயிகள் மத்தியில் ஆழமாகக் காணப்படுகின்றது. இதனை விவசாயிகளின் பிரதிநிதியாகிய சிவப்பிரகாசம் வெளிப்படுத்துகின்றார்.

'இந்தத் திட்டமானது பாரிய பின்னடைவுகளையும், ஆபத்துக்களையும் ஏற்படுத்தும் என்று நாங்கள் இப்பொழுதும் நம்புகின்றோம். எனவே, இரணைமடுவில் இருந்து யாழ்ப்பாணத்திற்குத் தண்ணீர் கொண்டு செல்வதைவிட, யாழ்ப்பாணத்தில் ஏற்கனவே அடையாளம் காணப்பட்டுள்ள குடிநீர்த் திட்டங்களில் கவனம் செலுத்துவது நல்லது. யாழ்ப்பாணத்தின் குடிநீர்த்தேவையைப் பூர்த்தி செய்வதற்கான பல திட்டங்கள் பல காலத்திற்கு முன்னதாகவே முன்வைக்கப் பட்டிருக்கின்றன. ஆனால் அவை அனைத்தும் உதாசீனப்படுத்தப்பட்டிருக்கின்றன. அந்தத் திட்டங்கள் எதனையும் கவனத்தில் எடுக்காமல், இரணைமடுவில் இருந்து, அதுவும் மழைநீர் தேங்கி நிற்கின்ற ஒரு நீர்த்தேக்கத்தில் இருந்து, யாழ்ப்பாணத்திற்குத் தண்ணீரை எடுப்பதற்கு முயற்சிப்பது என்பது, முற்றிலும் ஒரு முரணான, ஒரு பிழையான காரியமாகும். அது மட்டுமல்லாமல் அது நடைமுறைச் சாத்தியமற்ற ஒரு காரியமாகும்' என்று அவர் கூட்டத்தில் கலந்து கொண்டு ஒரு முதலமைச்சர் விக்னேஸ்வரனுக்கு சுட்டிக்காட்டினார். இந்தப் பிரச்சினைக்குத் தீர்வு காணும் பொறுப்பை அரசியல்வாதிகளின் பொறுப்பில் விடுவதற்கும் விவசாயிகளுக்கு விருப்பமில்லை. அது ஏன் என்று சிவப்பிரகாசம் விளக்குகின்றார்.

'அரசியல் தலைமைகளின் மீதும் எங்களுக்கு முறையான நம்பிக்கை இல்லை. ஏனென்றால், அவர்கள் யாழ்ப்பாணத்தையும் கிளிநொச்சியையும் ஒன்றிணைந்த வகையில் பிரதிநிதித்துவப்படுத்துபவர்கள். (கிளிநொச்சி மாட்டத்திற்கென்று நாடாளுமன்ற உறுப்பினர் எவரும் தனியாக இல்லை) எனவே, அதற்குத் தகுந்த வகையிலேயே அவர்களுடைய செயற்பாடுகளும் நடவடிக்கைகளும் அமையும். எங்களுடைய தனிப்பட்ட நலன்களை அவர்கள் புரிந்துகொள்ளமாட்டார்கள். நாங்கள் இங்கே இருப்பவர்கள். கிளிநொச்சியைச் சேர்ந்தவர்கள். இருந்தாலும் எங்களுக்கு யாழ்ப்பாணத்து மக்களுடன் முரண்பாடுகள் எதுவும் கிடையாது. அவர்களுக்குத் தண்ணீர் கொடுக்கக் கூடாது என்று நாங்கள் நினைக்கவில்லை. எங்களுடைய கோரிக்கைகள் நிலைப்பாடுகள் என்பவற்றை எழுத்து வடிவத்தில் நாங்கள் அனைவருக்கும் வழங்கியிருக்கின்றோம்' என்றார் சிவப்பிரகாசம்.

கிளிநொச்சி மாவட்ட விவசாயிகளின் சார்பில் அவர்களுடைய கருத்துக்களை உள்ளடக்கி வெளியிடப்பட்டுள்ள அறிக்கையின் அடிப்படையில் இரணைமடுவில் இருந்து யாழ்ப்பாணத்திற்குத் தண்ணீர் கொண்டு செல்லும் நடவடிக்கையை ஏற்றுக் கொள்ள முடியாது என்று அவர் திட்டவாட்டமாக அந்தக் கூட்டத்தில் தெரிவித்திருக்கின்றார். 'இந்த மாவட்டத்து விவசாய சம்பளத்தின் தலைவர் என்ற ரீதியில் இதனை நான் ஏற்கத் தயாராக இல்லை. இது எங்களை எதிர்காலத்தில் மிகவும் ஆபத்தான நிலைக்குக் கொண்டு சென்றுவிடும் என்று நிச்சயமாக நம்புகின்றோம். இந்தக் கூட்டத்திற்கு மாகாண சபையின் முதலமைச்சர் மற்றும் அமைச்சர்கள் அரசியல்வாதிகள், இந்தத் திட்டத்திற்கான நிபுணத்துவ ஆலோசகர்கள் போன்றவர்கள் வருகை தந்திருக்கின்றபோதிலும், இந்தத் திட்டத்துடன் நேரடியாக சம்பந்தப்பட்டுள்ள நீர்வழங்கல் மற்றும் வடிகாலமைப்புச் சபையைச் சேர்ந்த அதிகாரிகள் எவரும் இங்கு வருகை தரவில்லை. இந்தத் திட்டத்துடன், இரண்டாம் மற்றும் மூன்றாம் நிலைகளில் சம்பந்தப்பட்டவர்களே இங்கு வருகை தந்திருக்கின்றார்கள். இதுதான் கச்சேரியில் கூட்டப்படுகின்ற கூட்டத்திலும் நடக்கின்றது. நீர்ப்பாசனத் திணைக்களத்தில் கூட்டப்படுகின்ற கூட்டத்திலும் இப்படித்தான் நடக்கின்றது. அந்த

வகையில்தான் இங்கேயும் நடந்திருக்கின்றது. இந்த விடயத்தையும் முதலமைச்சர் கவனத்தில் எடுத்துக்கொள்ள வேண்டும்' என்றார் அவர்.

விவசாயிகளைப் பொறுத்தமட்டில், இரணைமடுவில் இருந்து யாழ்ப்பாணத்திற்குத் தண்ணீர் கொண்டு செல்வதென்பது வாழ்க்கையுடன் நேரடி யாகச் சம்பந்தப்பட்ட ஒரு முக்கிய பிரச்சினையாக இருக்கின்றது. ஆனால் அதிகாரிகளுக்கு அது அவர்களுடைய கடமை நிரலில் உள்ள ஒரு செயற் திட்டமாக மாத்திரமே இருக்கின்றது. இந்தத் திட்டத்தில் கிளிநொச்சி விவசாயிகளின் உணர்வுகளும் சம்பந்தப்பட்டிருப்பதை அவர்கள் அனைவருமே புரிந்து கொண்டிருப்பதாகத் தெரியவில்லை. இந்த விடயத்தையும் சிவப்பிரகாசம் இந்தக் கூட்டத்தில் சுட்டிக்காட்டியிருக்கின்றார்.

'விவசாயிகளாகிய நாங்கள் தொடர்ந்து ஏமாற்றப்படுவதை, தொடர்ந்து பின்தள்ளப்படுவதை, இம்சிக்கப்படுவதை நாங்கள் விரும்பவில்லை. எனவே, இது எங்களுடைய தண்ணீர். இது எங்களுடைய குளம். இதனைப் பாங்கிடுகின்ற பொறுப்பு, இதனைப் பராமரிக்கின்ற பொறுப்பு, இதனுடைய எதிர்காலத்தை நிர்ணயிக்கின்ற பொறுப்பு இங்குள்ள விவசாயிகளுக்கும், விவசாய அமைப்புகளுக்கும், அந்த அமைப்புகளின் சம்மேளனத்திற்குமே உண்டு. இதனை இங்கு வருகைதந்துள்ள அனை வரும் புரிந்து கொள்ள வேண்டும். அதற்கேற்ற வகையில் காரியங்களைச் செயற்படுத்த வேண்டும்.

'யாழ்ப்பாணத்திற்குத் தண்ணீர் கொடுக்க வேண்டும் என்பதற்கு நான் எதிரானவனல்ல. ஆனால் யாழ்ப்பாணத்திற்குத் தண்ணீர் வேண்டும் என்று அங்குள்ள மக்கள் ஒரு பிரதேச சபையினிடமோ அல்லது ஒரு பாராளுமன்ற உறுப்பினரிடமோ கோரியதாக இல்லை. அல்லது தங்களுக்குத் தண்ணீர் இல்லையென்று ஒரு முறைப்பாட்டைச் செய்ததாக இல்லை. எனவே, இந்த இரணைமடு தண்ணீர் திட்டமானது ஒரு வியாபார நோக்கமேயல்லாமல் வேறொன்றுமில்லை. இது பணத்தைச் சுருட்டுகின்ற ஒரு கைங்கரியம். இந்தத் திட்டத்தின் மூலம் பணத்தை எடுத்துச் செல்வதற்குத்தான் எல்லோரும் முயற்சிக்கின்றார்கள் என்று நாங்கள் திடமாக நம்புகின்றோம். எனவே, இத்தகைய நிலைமையொன்று ஏற்படாமல் காப்பாற்ற வேண்டியது இங்கு வருகை தந்துள்ள அனைவருடையதும் தலையாய கடமையாகும்' என்று கிளிநொச்சி மாவட்ட விவசாய அமைப்புகளின் சம்மேளனத் தலைவர் சிவப்பிரகாசம் தெரிவித்தார்.

அவரைத் தொடர்ந்து விவசாய அமைப்புகளைச் சேர்ந்த முக்கியஸ்தர்கள் பலரும் தங்கள் கருத்துக்களையும் சந்தேகங்களையும் முன்வைத்தார்கள். அதேநேரம் இந்தக் கூட்டத்தில் கலந்து கொண்டிருந்த இரணைமடு திட்டத்தின் நிபுணத்துவ ஆலோசகர்களில் ஒருவராகிய பேராசிரியர் நந்தகுமார், விவசாயிகளுடன் செய்து கொள்ளப்படவுள்ள ஒப்பந்தத்தில் தெரிவிக்கப்பட்டுள்ள விடயங்களில் விவசாயிகள் சுட்டிக்காட்டிய விடயங்களில் உரிய திருத்தங்கள் செய்யப்பட்டிருப்பதாகக் குறிப்பிட்டார்.



பேராசிரியர் நந்தகுமார்

அவ்வாறு செய்யப்பட்டுள்ள திருத்தங்கள் அடங்கிய பிரசுரங்களும் விவசாயிகளுக்கு வழங்கப்பட்டிருப்பதையும் அவர் சுட்டிக்காட்டினார். அத்துடன் விவசாயிகளின் ஒப்புதலின்றி நிதி வழங்குபவர்கள் இதற்குரிய நிதியை வழங்க முன்வரமாட்டார்கள் என்பதையும் சுட்டிக்காட்டி, விவசாயிகளுக்கு ஏற்படக்கூடிய பாதிப்புகளை நிவர்த்தி செய்யும் வகையில் தேவையான திருத்தங்களை அந்த ஒப்பந்தத்தில் செய்வதற்கு தாங்கள் தயாராக இருப்பதாகவும் நந்தகுமார் தெரிவித்தார். ஆனால் அவருடைய கூற்று விவசாயிகளின் கவனத்தை ஈர்த்ததாகவோ அல்லது அதனை அவர்கள் ஏற்றுக் கொண்டதாகவோ தெரியவில்லை.

நாட்டு மக்களுக்கு சுத்தமான குடிநீரை வழங்க வேண்டும். அவர்களுக்கான சுகாதார நடவடிக்கைகளை மேற்கொள்ள வேண்டும் என்பது அரசாங்கத்தின் தேசிய கொள்கையாகும். இதனடிப்படையில் 2015 ஆம் ஆண்டு, இறுதியில் மொத்த சனத்தொகையில் 85 வீதமான மக்களுக்கும் 2025 ஆம் ஆண்டு நாட்டில் உள்ள அனைத்து மக்களுக்கும் பாதுகாப்பான குடிநீரை வழங்க வேண்டும் என்பது இந்தத் தேசிய கொள்கையின் முக்கியமான இலக்காகும்.

அதேநேரம், 2015 ஆம் ஆண்டில் மொத்த சனத்தொகையில் 87 வீதமானவர்களுக்கும், அடுத்த 2025 ஆம் ஆண்டில் நாட்டு மக்கள் அனைவருக்கும் பாதுகாப்பான சுகாதார வசதிகளை வழங்க வேண்டும் என்பது அரசாங்கத்தின் நோக்கமாகும். இதன் அடிப்படையிலேயே, வடக்கில் யாழ்ப்பாணம், கிளிநொச்சி ஆகிய மாவட்டங்களில் சுத்தமான குடிநீரை வழங்குவதற்கும், சுகாதார வசதிகளை மேம்படுத்தவதற்கும் அரசாங்கம் நீர் வழங்கல், வடிகாலமைப்பு அமைச்சின் ஊடாக நடவடிக்கைகளை எடுத்திருப்பதாகத் தெரிவிக்கப்பட்டிருக்கின்றது. இதற்கான திட்டங்களை தேசிய நீர் வழங்கல் வடிகாலமைப்புச் சபையின் ஊடாகச் செயற்படுத்தவதற்கும் நடவடிக்கைகள் எடுக்கப்பட்டிருக்கின்றன.

யாழ் மாவட்டத்தின் மக்கள் தொகை 6 இலட்சத்து, 50 ஆயிரத்து 750 பேர் என தெரிவிக்கப்பட்டிருக்கின்றது. இந்த மக்களுக்காக ஒரு மாநகரசபை, மூன்று நகரசபைகள், 13 சபைகளும் அடங்கிய உள்ளூராட்சி நடைபெற்று வருகின்றது. அதேநேரம், ஒரு லட்சத்து 40 ஆயிரத்து 140 பேர் வசிக்கின்ற கிளிநொச்சி மாவட்டத்தில் 4 பிரதேச சபைகளைக் கொண்ட உள்ளூராட்சி முறைமை நடைமுறையில் இருக்கின்றது. யாழ்ப்பாணத்தில் தேசிய நீர்வழங்கல் வடிகாலமைப்புச் சபையும், உள்ளூராட்சி மன்றங்களும் 29 சிறிய அளவிலான நீர்வழங்கல் திட்டங்களின் கீழ் நீரி விநியோகத்தை மேற் கொண்டு வருகின்றன. யாழ் மாநகரசபையானது, தனது எல்லைக்குட்பட்ட பிரதேசத்து மக்களின் குடிநீர்த் தேவையைப் பூர்த்தி செய்வதற்காக ஒரு நீர் வழங்கல் திட்டத்தைச் செயற்படுத்தி வருகின்றது.

அரசாங்கத்தின் இந்தத் திட்டத்தின்கீழான நீர் வழங்கலில் 3 இலட்சம் பேர் பயனடைவார்கள் என்று எதிர்பார்க்கப்படுகின்றது. கழிவு நீர் அகற்றும் நடவடிக்கையின் மூலம் 80 ஆயிரம்பேரும், நீர்ப்பாசனத்தின் மூலம், 50 ஆயிரம் விவசாயிகளும் நன்மையடைவார்கள் என்று அரசாங்கம் கூறுகின்றது. இந்தப் பின்னணியில்தான் அரசாங்கம் நீர்வழங்கல் மற்றும் வடிகாலமைப்பு அமைச்சின் கீழ் தேசிய நீர் வழங்கல் வடிகாலமைப்புச் சபையின் ஊடாக இந்த

இரண்டு மாவட்டங்களிலும் நீர்வழங்கல் மற்றும் சுகாதாரத்திட்டத்தை, இரணைமடுக்குளத்தை மையப்படுத்தி, அதனை நிலைக்களனாகக் கொண்டு செயற்படுத்துவதற்கான நடவடிக்கைகளை மேற் கொண்டிருக்கின்றது.

பொதுமக்களின் குடிநீர்த்தேவை மற்றும் சுகாதார வசதிகளை மேம்படுத்துகின்ற அரசாங்கத்தின் திட்டம் வரவேற்கத்தக்கது. குடிநீரும் பொது சுகாதார வசதியும் மக்களின் அடிப்படைத் தேவைகளாகும். மக்களின் ஆரோக்கியமான வாழ்க்கைக்கு இது இன்றியமையாதது. ஆனால் அரசாங்கத்தின் நலநோக்கத்துடனான, பொதுமக்களின் அடிப்படைத் தேவைகளைப் பூர்த்தி செய்கின்ற இந்த முக்கியமான செயற்திட்டம், ஏதோ காரணத்தினால் முள்ளில் விழுந்த சேலையாகியிருக்கின்றது.

ப. அரியாரத்தினம் - ஓய்வு வயற்ற வலயக் கல்வீப் டுணிய்யாளர்

வடமா காண சபை உறுப்பினர்

‘மோசமான யுத்தத்தில் சிக்கி பல துன்பங்களையும் துயரங்களையும் அனுபவித்துள்ள கிளிநொச்சி மாவட்டத்து மக்கள் தங்களுடைய வாழ்க்கையில் சுபிட்சத்தை இன்னும் காண முடியாதவர்களாக இருக்கின்றார்கள். இதனால் நாங்கள் ஒரு ஏமாற்றப்பட்ட மக்களாக வாழ்ந்திருக்கின்றோம் என்ற உண்மையின் அடிப்படையில்தான் இந்தத் திட்டம் பற்றிய பல்வேறு கருத்துக்களை மனக்குமுறல்களாகப் பலரும் வெளிப்படுத்த முனைந்திருக்கின்றார்கள்.

‘யுத்த மோதல்கள் தீவிரமடைந்து இந்த ஏ-9 பாதை பூட்டப்பட்ட பின், இந்த மக்கள் எல்லோரும் அடைந்த துன்பங்கள், துயர அனுபவங்களின் போது, எங்களுக்கு எவருமே ஆலோசனை கூறவில்லை. அனுதாபம் தெரிவிக்கவில்லை. எங்களுக்காக ஒரு பிடி உணவு வழங்கவில்லை. முள்ளி வாய்க்காலிலே யுத்தத்தினால் ஒதுக்கப்பட்டு, ஒதுங்கி நின்றபோது கஞ்சிக்கும் வழியில்லை. ஏனென்றால் அப்போது அரிசி கிலோ ஆயிரம் ரூபாய். அதற்கு எங்களிடம் அப்போது வசதியில்லை. ஆயிரம் ரூபா கொடுத்து அரிசி வாங்கி கஞ்சி குடிக்க வேண்டிய அவை நிலைக்குள் வாழ்ந்தவர்கள்தான் இங்கு கூடியிருக்கின்றார்கள். இந்த நீர் வழங்கல் திட்டம் குறித்து அவர்களுக்கு நிறையவே சந்தேகங்கள் இருக்கின்றன. இந்தத் திட்டத்தின் உண்மையான நிலை என்ன என்பதை அறிவதற்கு அவர்கள் ஆர்வமாக இருக்கின்றார்கள். இந்தத் திட்டம் பற்றிய வெளிப்படைத் தன்மையை அவர்கள் எதிர்பார்த்திருக்கின்றார்கள்.

பாரிய நீர்த்தேக்கமாகிய இரணைமடுக்குளத்தைக் கொண்டிருந்த போதிலும், கிளிநொச்சி மாவட்டத்தின் பல பகுதிகளில் குடிநீருக்குப் பெரும் தட்டுப்பாடு நிலவுகின்றது. பெருமளவான மக்களுடைய அடிப்படைத் தேவையாகிய குடிநீர்த்தேவை சரியான முறையில் இன்னும் இங்கு பூர்த்தி செய்யப்படவில்லை. கிளிநொச்சி மாவட்டத்தில் கிட்டத்தட்ட 60 வீதமான பகுதிகளுக்கு இப்பொழுதும் கூட, பவுசர்களிலேதான் தண்ணீர் கொண்டு சென்று கொடுக்கப்படுகின்றது. புநகரி பகுதியிலே, பாடசாலை பிள்ளைகளுக்குக் குடிப்பதற்குத் தண்ணீர் கிடையாது. காயில் 9 மணிக்கு அங்கே தண்ணீர் பவுசர் வராவிட்டால், அந்தப் பகுதியில் உள்ள மக்கள் சமைக்க முடியாதவர்களாக இருக்கின்றார்கள். அதேபோன்று அங்குள்ள மாணவர்களுக்கு பவுசர்களில்

தண்ணீர் போய்ச் சேராவிட்டால் அவர்களுக்குக் குடிப்பதற்குத் தண்ணீர் இல்லாமல் போகும். அதேபோன்று பாடசாலையில் மதிய உணவை சமைக்க முடியாமலும் போகும்

இந்த நிலையிலும், இங்கிருந்து யாழ்ப்பாணத்திற்குத் தண்ணீர் வழங்கக் கூடாது என்ற நிலைப்பாடு அவர்களிடம் இல்லை. அவர்களுடைய கருத்தும் அதுவல்ல. ஆனால் கிளிநொச்சி மக்களுக்கும் யாழ்ப்பாணத்து மக்களுக்கும் இடையிலே உள்ள உறவைக் கெடுக்கின்ற ஒரு செயலாக வருங்காலத்தில் இது அமைந்துவிடக் கூடாது என்பதிலே அனைவரும் கவனமாக இருக்கின்றோம். அதிலே மிகவும் கவனமாக இருக்கின்றோம்.

அதேநேரம் இந்த நீர்வழங்கல் திட்டம் பற்றிய நிலைமைகள், புவியியல் ரீதியான நிலைமைகள், பொறியியல் சம்பந்தமான நிலைமைகள், அதிலே உள்ள சாத்வீக நிலைமைகள் எல்லாவற்றையும் நன்கு உணர்ந்த, துறைசார்ந்த பலர் வருகை தந்திருக்கின்றார்கள். அவர்கள் இந்தத் திட்டம் பற்றிய உண்மையான நிலைமைகள் சாதகபாதகங்கள் என்பவை பற்றிய ஆழமான விளக்கங்களை வழங்க வேண்டும். அத்துடன் நாங்கள் இங்கு வேண்டிக்கொள்வது ஒன்றே ஒன்றுதான். அதாவது, கிளிநொச்சியில் இருந்து யாழ்ப்பாணத்திற்குத் தண்ணீரை வழங்குவதன் மூலம், கிளிநொச்சி மாவட்டத்தின் விவசாயத் துறையிலும்சரி, உணவு வழங்கல் துறையிலும்சரி, கிளிநொச்சி மாவட்டத்து மக்களுக்கு எந்தவிதமான பாதிப்பும் ஏற்படமாட்டாது என்ற உறுதிமொழியை இங்கு வந்துள்ள முதலமைச்சர் உள்ளிட்ட உயர் மட்டத்தில் உள்ள பொறுப்புவாய்ந்தவர்களும் ஏனைய சம்பந்தப்பட்டவர்களும், வழங்க வேண்டும். அந்த உறுதிமொழியின் பேரில்தான், இரணைமடுக்குளத்தின் நீர் யாழ் மாவட்டத்திற்குச் செல்வதை நீங்கள் உறுதிப்படுத்த வேண்டும்' என்றார் அரியரத்தினம்.

தி.இராசநாயகம் -

கிளிநொச்சி மாவட்ட முன்னாள் அரசு அதிபர்,

வடமாகாண சபையின் முன்னாள் பொது நிர்வாகச் செயலாளர்



கடந்த 2002 ஆம் ஆண்டு இந்த நீர்வழங்கல் திட்டம் ஆரம்பிக்கப்பட்டது. அப்பொழுது இந்த மாவட்டத்தின் அரசு அதிபராக இருந்த நான், 2007 ஆம் ஆண்டு இங்கிருந்து செல்லும் வரையில் இந்தத் திட்டத்திற்கு அரசாங்க அதிபர் என்ற ரீதியில் ஒப்புதலுக்காகக் கையெழுத்திட்டுவில்லை. இதற்குக் காரணம், இந்தத் திட்டத்திலே, மிகவும் பாதகமான அம்சங்கள் இருந்ததாகக் கருதினேன். அப்பொழுது 16 அம்சங்கள் அதிலே இருந்தன. இப்பொழுது குறைவாக சேர்க்கப்பட்டிருக்கின்றது.

குறிப்பாக 1950, 1952 ஆம் ஆண்டுகளில் உள்ள ஸ்பெசிபிக்கேசனில் உள்ள 20 ஆயிரம் ஏக்கருக்கு மேலதிகமாக நீர்ப்பாசனம் வழங்கப்பட வேண்டும் என்பதைத்தான் விவசாயிகள்

← (இரணைமடு?!

பிடித்துக் கொண்டிருக்கின்றார்கள். ஆனால் உண்மையிலேயே 36 ஆயிரம் ஏக்கர்களுக்கு காலபோகத்தில் தண்ணீர் கொடுக்க வேண்டியிருக்கின்றது.

ஊரியான், பரந்தன் பகுதிகளிலே பல காணிகள் பிற்காலப்பகுதியில் நெற் செய்கைக்காக வந்தவை இருக்கின்றன. அவற்றுக்கெல்லாம் தண்ணீர் கொடுக்க வேண்டும். ஆனால் அவையெல்லாம் இந்தத் திட்டத்திலே சேர்க்கப்படவில்லை. நான் அரசாங்க அதிபராக இருந்த காலத்திலே ஊரியானுக்கெல்லாம் விவசாயத்திற்குத் தண்ணீர் கொடுத்திருக்கின்றோம். மாடுகளுக்குத் தண்ணீர் இல்லையென்று கேட்டபோதெல்லாம் அந்தப் பகுதிக்குத் தண்ணீர் திறந்துவிட்டிருக்கின்றோம்' என்றார் முன்னாள் அரச அதிபர் இராசநாயகம். வருடத்திற்கு இரண்டு போகங்கள் நெற்செய்கையில் ஈடுபட்டு வருகின்ற கிளிநொச்சி மாவட்ட விவசாயிகள் யாழ்ப்பாணத்திற்குத் தண்ணீர் கொண்டு செல்லும் திட்டத்தின் கீழ் சிறுபோகத்தில் நெற்செய்கையில் ஈடுபட முடியாது என்று தெரிவிக்கப்பட்டிருக்கின்றது

'அந்தத் திட்டத்திலே மற்றுமொரு அம்சம் சேர்க்கப்பட்டிருக்கின்றது. நாங்கள் சிறுபோகத்திலே நெற்செய்கை செய்ய முடியாது. அதற்குப் பதிலாக உப உணவுச் செய்கையைக் கட்டாயப்படுத்துகின்றார்கள். உப உணவுப் பயிர்ச்செய்கைக்கு எங்களுடைய விவசாயிகள் பழக்கப்பட்டவர்கள் அல்லை. அந்தக் காணிகள் சிறுபோகக் காலமாகிய சித்திரை வைகாசி மாதங்களிலே மழை வந்தால் வெள்ளத்தில் ஆழ்ந்துவிடும். ஆடி மாதத்தில் அல்லது அதற்கு முன்னரும் மழையொன்று பெய்யும். அப்போதெல்லாம் இந்த உப உணவுப் பயிர்களுக்கு உத்தரவாதமில்லை. இவற்றையெல்லாம் இந்த அதிகாரிகளுக்கு நான் எடுத்துச் சொன்னேன். ஆனால் அவர்கள் மெல்லமாக இந்தத் தண்ணீரை மிச்சப்படுத்துவதற்கான இரகசியத் திட்டத்தின் அடிப்படையிலே, 10 ஆயிரம் ஏக்கரிலே உப உணவுச் செய்கைக்குத் தண்ணீர் தரலாம் என்று கூறியிருக்கின்றார்கள். சிறுபோக நெற்செய்கை என்றுதான் அப்போது எங்களுக்கு சொல்லப்பட்டது. நான் இங்கிருந்து சென்றதையடுத்து இவையெல்லாவற்றையும் மாற்றிவிட்டார்கள். நீங்கள் ஒரு ஆள்தான் இதனை எதிர்த்து நிற்கிறீர்கள் என தெரிவித்து, மாகாண சபையிலே என்னைத் துரோகி என்று சொன்னார்கள். நீங்கள் யாழ்ப்பாணத்திற்குத் தண்ணீர் கொண்டு செல்லப்படுவதை எதிர்க்கின்றீர்கள் என அவர்கள் அப்போதே கூறினார்கள். நான் சொன்னேன். யாழ்ப்பாணத்திற்குத் தண்ணீர் கொண்டு செல்லப்படுவதற்கு நான் எதிர்ப்பில்லை. அதனை நான் எதிர்க்கவில்லை என்று அவர்களிடம் தெரிவித்தேன்.

'ஆனால் இங்குள்ளவர்களின் வாழ்வாதாரத்தைச் சிதைக்கின்ற வழிக்கு நாங்கள் இடம் கொடுக்க முடியாது. அதற்கு உடன்பட முடியாது என்று நான் அவர்களுக்கு அப்போது கூறினேன். ஐந்து வருடங்களாக இந்தத் திட்டத்திற்குக் கையெழுத்திடுவதற்கு நான் மறுப்பு தெரிவித்து வந்தேன். என்னுடைய காலத்திலே 17 கூட்டங்கள் கூட்டினோம். நாங்கள் இறுதியாக ஒரு கோரிக்கையை முன்வைத்தோம். அப்பொழுது விடுதலைப்புலிகளும் இருந்தார்கள். நீங்கள் தண்ணீரைக் கொண்டு போவது பற்றி பரவாயில்லை. ஆனால், சிறுபோகத்திலே நெற்செய்கை 5 ஆயிரம் ஏக்கர் குறைக்கப்பட்டால் அந்தக் காணிகளுக்கு ஏக்கருக்கு 20 ஆயிரம் ரூபாய்படி நட்ட ஈடு கொடுங்கள். அந்த அம்சத்தை இந்த ஒப்பந்தத்தில் சேருங்கள் என கேட்டோம். ஆனால் அவர்கள் அதற்கு உடன்படவில்லை. இந்த விவசாயிகளுக்கு நட்டஈடு கொடுப்பது பற்றி சிந்திப்பதற்கே அவர்கள் தயாராக இருக்கவில்லை.

காலபோகத்தில் 36 ஆயிரம் ஏக்கருக்கு மேலதிகமாகத் தண்ணீர் கொடுக்க வேண்டும். ஆனால் அதனையும் அவர்கள், 20 ஆயிரம் என சுருக்கிவிட்டார்கள். எவ்வளவு மேலதிகமாகத் தண்ணீர் இருக்கின்றது என்று காட்ட முடியுமோ அதற்கான முயற்சிகளில் அவர்கள் ஈடுபட்டிருந்தார்கள். நாங்கள் அதற்கு சம்மதிக்கவில்லை. அதனையும்விட முக்கியமாக ஆசிய அபிவிருத்தி வங்கி வருவதற்கு முன்னர், உலக வங்கி ஒரு அறிக்கை சமர்ப்பித்திருந்தது. அதிலே அவர்கள் 4 ஆயிரம் மில்லியன் ரூபா பெறுமதியான வேலைத் திட்டங்களைச் சேர்த்திருந்தார்கள். இது 2000 ஆம் ஆண்டுகளிலே கொண்டு வரப்பட்டது. ஆனால் அவர்கள் இப்போது இதனை 3000 மில்லியனிலே கொண்டு வருகின்றார்கள். இன்றைய சந்தை நிலைமை மற்றும் செலவினங்களுக்கமைய பத்தாயிரம் மில்லியன் ரூபா இந்தத் திட்டத்திற்குத் தேவைப்படும். ஆனால் அவர்கள் இன்னும் 3 ஆயிரம் மில்லியன் ரூபாவிலேயே இருக்கின்றார்கள்.

காலபோகத்தில்கூட இங்குள்ள எல்லா விவசாயக் காணிகளுக்கும் தண்ணீர் கொடுக்க முடியாத நிலைமை காணப்படுகின்றது. அண்மையில் ஊரிபான் பகுதியில் தண்ணீர்ப்



பற்றாக்குறை காரணமாக 7 ஆயிரம் ஏக்கர் நெற்பயிர்கள் அழிந்து போயிருக்கின்றன. எனவே இங்கு பலபேர் பாதிப்படைகின்ற நிலைமையிலே இருக்கின்றார்கள். ஆகவேதான் நாங்கள் சொல்கின் றோம். தண்ணீர் கொண்டு செல்வதில் பிரச்சினையில்லை. ஆனால் இங்குள்ள உள்ளூர் விவசாயிகளுக்கு தேவையான தண்ணீர்ப் பாதுகாப்பு, வாழ்வாதாரத்திற்கான உத்தரவாதத்தைக் கொடுக்க வேண்டும் என்று நாங்கள் சொல்கின்றோம். அதுதான் முக்கியமானது. எனவேதான் அதனை நாங்கள் வலியுறுத்துகின்றோம். முன்னர் தரப்பட்ட

ஆவணங்கள் ஒப்பந்தத்தில் எல்லாம் சிறுபோகத்திற்கு 11 ஆயிரம் ஏக்கரில் நெற்செய்கை செய்யலாம் என்று தெரிவிக்கப்பட்டிருந்தது. ஆனால் இப்போது, கையெழுத்திட்டுள்ள ஒப்பந்தத்திலே, சிறுபோகத்திற்கு ஆக உபதானியங்கள் மட்டுமே செய்ய முடியும் என்று சொல்லப்பட்டிருக்கின்றது. உபதானியம் என்றால் நெல்லுக்கு ஒதுக்கப்படுவ திலும் பார்க்க கால்வாசி தண்ணீரே தேவைப்படும். சிறுபோக நெற்செய்கைக்கும், சிறுபோக உப உணவுச் செய்கைக்கும் இடையில் உள்ள சூட்சுமம் இதுதான். நெல்லிலும்பார்க்க கால்வாசிக்கும் கொஞ்சம் கூடுதலாகத்தான் உப உணவுச் செய்கைக்குத் தேவைப்படும். மிகுதி கிட்டத்தட்ட முக்கால்வாசி தண்ணீரைக் கொண்டு செல்லலாம் என்பதுதான் அவர்களுடைய இரகசிய திட்டம். இதிலே வெளிப்படைத்தன்மை இல்லை என்பதுதான் முக்கியமான விடயம். நாங்கள் இருந்தபோது கதைத்த விடயங்கள் எல்லாம் இப்போது இல்லை. வெளிப்படைத் தன்மை இல்லாமல் இந்தத் திட்டத்தை மக்களிடம் அவர்கள் புகுத்தியிருக்கின்றார்கள்.

'எங்களுடைய காலத்திலே உப உணவுச்செய்கையை ஊக்குவிப்பதற்காகத் தாராளமாகத் தண்ணீரைக் கொடுத்தோம். ஆனால் இங்குள்ள விவசாயிகள் அதனைச் செய்யவில்லை. ஏனெனில் அவர்களுக்கு அதில் பரிச்சயமில்லை. முக்கியமாக வெள்ளம் வரும் பள்ளமான காணிகளில் வெள்ளம் வரும் செய்கின்ற உப உணவுப் பயிர்கள் அழிந்து போகும் என்று



அவர்களுக்குப் பயமிருக்கின்றது. அவ்வாறான அழிவுக்கு முகம்கொடுத்து நட்டமடைவதற்கு அவர்கள் தயாரில்லை. முக்கியமாக இங்குவெளிப்படைத் தன்மை இருக்க வேண்டும். நாங்கள்

இருந்த காலத்தில் எந்த ஒரு விவசாயியும் கையெழுத்திடவில்லை. நான் சென்ற பின்பு, வெளிப்படைத் தன்மை இல்லாமல்தான் கையெழுத்து வாங்கப்பட்டிருக்கின்றது' எனத் தி.இராசநாயகம் நீண்ட விளக்கம் ஒன்றை அளித்தார்.

வடமாகாணத்தின் ஐந்து மாவட்டங்களில் கிளிநொச்சியும் ஒன்று. கடலோரத்தையும், வன்னிப்பிரதேசத்தின் மையப்பகுதியாகிய நிலப்பரப்பின் முக்கிய பிரதேசங்களையும் உள்ளடக்கி, மேற்குக்கரை சார்ந்து, இது பரந்து விரிந்து கிடக்கின்றது. பாரம்பரிய கிராமங்களையும் பூநகரி, ஆனையிறவு போன்ற வரலாற்று சிறப்புமிக்க இடங்களையும் இது கொண்டிருக்கின்றது. இந்த இரண்டு முக்கிய ஊர்களுமே ஒரு காலத்தில் வடபகுதியின் அரசியல், பொருளாதாரம், வெளிநாட்டு வணிகம் போன்ற துறைகளில் கொடிகட்டிப் பறந்திருக்கின்றன. இந்த வரலாற்றுப் பெருமைகள் அழிந்து, இன்று, இந்த இரண்டு ஊர்களுமோ முகவரி இழந்த பிரதேசங்களாக அழிந்து ஒழிந்து போய் கிடக்கின்றன. இலங்கையின் வனவிலங்குகளில் முக்கியமான ஒன்றாகிய யானை வர்த்தகத்தின் நிலைக்களனாக விளங்கிய ஆனையிறவு இன்று பாழடைந்து குக்கிராமம் என்றுகூட சொல்ல முடியாத அளவிற்கு சிதைந்து கிடக்கின்றது.

கிளிநொச்சி மாவட்டத்தின் இதயத்தைப் பிளந்து செல்கின்ற ஏ9 வீதியின் இரு பக்கங்களையும் உள்ளடக்கி நீண்டு கிடக்கின்ற கிளிநொச்சி நகரானது, தமிழ் மக்களின் அரசியல் முக நகரமாக விடுதலைப்புலிகளின் காலத்தில் திகழ்ந்தது. அரசியலும், வீரமும், இராஜதந்திரமும், அங்கு ஒரு காலத்தில் கோலோச்சின. அதற்கு முன்னர், வடக்கின் கேந்திர முக்கியத்துவம் மிக்க வர்த்தக நகரமாகவும் இது பிளர்ந்தது. அரச படைகளுக்கும், விடுதலைப் புலிகளுக்கும் இடையில் இடம்பெற்ற மோசமான யுத்தத்தின் பிடியில் சிக்கி, இருதரப்பினராலும் மாறி, மாறி கைமாறி பல இன்னல்களை அனுபவித்து சிதைந்து சின்னாபின்னமாகிப் போயிருந்த இந்த நகரம் இன்று நவீன நகரமாக உருமாறி வளர்ச்சியடைந்து வருகின்றது.

பளபளப்பான அந்த வளர்ச்சியின் பின்னால், சோகங்களும், துயரங்களும், கவலைகளுமே அங்கு வாழ்கின்ற மக்களின் மனங்களில் இன்னும் படிந்திருக்கின்றன. அழியாத, மறைக்கமுடியாத இந்த உணர்வுகளோடு அந்த மக்கள் யுத்தத்திற்குப் பின்னரான திடீர் வளர்ச்சிக்கு ௩0 கொடுக்க முடியாதவர்களாக திணறிகொண்டிருக்கின்றார்கள். யுத்த காலத்தில் இழந்து போன சுயகௌரவத்தையும், சுதந்திரத்தையும், மீண்டும் நிலைநிறுத்த முடியாமலும், இயல்பான கிராமமும் நகரமும் சார்ந்த பழைய வாழ்க்கைக்கு முழுமையாகத் திரும்ப முடியாமலும், பளபளத்து மின்னுகின்ற புதிய வாழ்க்கையில் ஒட்டிக்கொள்ள முடியாமலும் அவர்கள் தடுமாறிக் கொண்டிருக்கின்றார்கள்.

இந்தத் தடுமாற்றத்தின் மத்தியில்தான் இரணைமடுக்குளத்தில் இருந்து யாழ்ப்பாணத்திற்குத் தண்ணீரைக் கொண்டு செல்கின்ற மிக முக்கியமானதொரு அபிவிருத்தித் திட்டத்தின் பிரவேசத்திற்கும் அவர்கள் ௩0 கொடுக்க முடியாதவர்களாக, அதனை முழுமையாக ஏற்றுக் கொள்ள முடியாதவர்களாக இடர்பட்டுக் கொண்டிருக்கின்றார்கள். அரச படைகளினதும், விடுதலைப்புலிகளினதும் கைகளில் மாறிமாறிச் சென்று, மாற்றங்களையே நிரந்தரமாகவும், வாழ்க்கை நியதியாகவும் கொண்டிருந்த இந்த மக்கள் எந்த ஒரு மாற்றத்தையும் நம்பி ஏற்க

முடியாதவர்களாக இருக்கின்றார்கள். இந்த நிலையிலேயே இரணைமடுக்குளத் தண்ணீர்த் திட்டமும், கரைசேர முடியாமல் தட்டுத் தடுமாறிக் கொண்டிருக்கின்றது.

இந்தத் திட்டம் தொடர்பாக தீர்க்கமான ஒரு முடிவை எடுக்க முடியாத நிலையில் இந்தத் திட்டத்தையே கிளிநொச்சி மாவட்ட விவசாயிகள் சம்மேளனத் தலைவர் சிவப்பிரகாசம் நிராகரித்திருந்தார். அந்த சம்மேளனத்திற்குப் பின்னால் அணி சேர்ந்துள்ள கிராம மட்டத்தினான அமைப்புக்களின் முக்கியஸ்தர்களும் விவசாயிகளுமான சிலரும் தமது கருத்துக்களை இந்த நிகழ்வில் முன்வைத்திருக்கின்றார்கள். அவர்களில் மருதநகர் அபிவிருத்திச் சங்கத் தலைவரும், இராமநாதன் நம்பிக்கை சபையின் இணைப்பாளரும், ஆசிரியரும், விவசாயத்தில் ஈடுபட்டிருப்பவருமாகிய சத்தியானந்தனும் ஒருவர்.

அ.சத்தியானந்தம் - ஆசிரியரும் விவசாயியும்

யாழ்ப்பாணத்திற்கும், கிளிநொச்சிக்கும் இடையிலான உறவு தொப்புள் கொடி உறவு. நீருக்கும் மீனுக்கும் இடையிலான உறவைப் போன்றது. பிரிக்க முடியாதது. என்றாலும், யாழ்ப்பாணத்திற்குத் தண்ணீர் கொண்டு செல்வதற்கான இந்தத் திட்டம் எங்கள் மீது மிக அவசர அவசரமாகத் திணிக்கப்பட்டிருப்பது குறித்து நாங்கள் வேதனையும், கவலையும் அடைகின்றோம். கடந்த வருடம் சிறுபோக நெற்செய்கையின்போது, 6 ஆயிரம் ஏக்கர் நெற்பயிர் தண்ணீர் இல்லாமல் எரிந்து நாசமாகிப்போனது. இதனால் இங்குள்ள விவசாயிகள் பலரும் பல விடயங்களில் முரண்பட்டுக் கொண்டார்கள். என்றாலும், அதற்குரிய நடவடிக்கைகள் எதுவும் வழங்கப்படவில்லை. பலரும் சந்தித்துப் பேசுவதற்காகப் பல கூட்டங்கள் நடைபெற்றன. ஆனால் முக்கியமானவர்கள் பலர் அந்தக் கூட்டங்களுக்குச் சமூகமளிக்க வில்லை. கடந்த காலங்களிலே இங்கு ஒரு ஜனநாயக மறுப்புச் சூழல் இருந்தது. பயம் காரணமாகப் பலர் தாமத முன்வந்து இதுபற்றி கலந்துரையாடவோ, விவாதிக்கவோ, கருத்துக்களையும், கவலைகளையும் முன் வைக்கவோ முன்வரவில்லை என்பது முக்கியமானது

கிளிநொச்சி மாவட்டத்தின் உயிர்நாடியாக விளங்குகின்ற இரணை மடுக்குளத்தை மையமாக வைத்து நடைமுறைப்படுத்துவதற்கான மிகப் பெரியதொரு திட்டம் குறித்து, இங்குள்ள மக்கள் மத்தியில் கலந்து ஆலோசிக்கப்படாதது குறித்து சத்தியானந்தம் ஆச்சரியப்படுகின்றார். வெளிப்படைத் தன்மை இல்லாமையும், மக்களின் தெளிவான பங்களிப்பும் இல்லாத காரணத்தினால் இந்தத் திட்டம் குறித்து மக்கள் சந்தேகமும் பயமும் கொண்டுள்ளனர்.

இரணைமடுத்திட்டம் என்பது கிளிநொச்சியைப் பொறுத்தமட்டில், ஒரு உணர்வுபூர்வமான விடயம். இங்கே இரணைமடுவைத் தாய் என்றே நாங்கள் அழைக்கின்றோம். இரணைமடு இல்லாவிட்டால் கிளிநொச்சி மக்களுக்கு வாழ்க்கையில்லை. இரணைமடுத் திட்டத்தின் கீழ் கிளிநொச்சியில் இருந்து யாழ்ப்பாணத்திற்குத் தண்ணீர் கொண்டு செல்வதற்காகவே இரணைமடுத் திட்டம் வடிவமைக்கப்பட்டிருந்தது. இங்கு கிளிநொச்சி மாவட்டத்தில் பலகிராமங்கள் குடிநீர்ப்பற்றாக்குறையினால் பாதிக்கப்பட்டிருக்கின்றன. இந்த நிலையில் யாழ்ப்பாணத்திற்கு இங்கிருந்து தண்ணீர் கொண்டு செல்லப்படுவது தொடர்பாக கிளிநொச்சி மாவட்டத்து மக்களுடன் கலந்துஆலோசிக்கப்படவில்லை. கருத்துக்கள் அறியப்படவில்லை என்பது

மிகவும் ஆச்சரியமான ஒரு விடயம். இந்தத் திட்டம் குறித்து இங்குள்ள மக்கள் மத்தியில் பகிரங்கப்படுத்தப்படவில்லை. இதன் மூலம் இங்குள்ள மக்கள் ஏமாற்றப்பட்டுள்ளார்கள். ஏமாற்றப்பட்ட நிலையில் கடந்த காலத்தில் அவர்கள் மீது இந்தத் திட்டம் அவசர அவசரமாகத் திணிக்கப்பட்டது. அதற்கான ஒப்பந்தத்தில் கையெழுத்திடுமாறு வற்புறுத்தப்பட்டது, அதனால் நாங்கள் மிகுந்த பயமும், வேதனையும், கவலையும் கொண்டுள்ளோம். இந்தத் திட்டத்தைக் காரணம் காட்டி, ஏதேனும் பிரதேச வாதத்தைத் தூண்டிவிட்டு, கிளிநொச்சி, யாழ்ப்பாணம் ஆகிய இந்த இரண்டு மாவட்டங்களையும் பிரித்துவிடுவார்களோ என்று நாங்கள் பயப்படுகின்றோம். ஆதங்கப்படுகின்றோம். இந்த வருடம் இன்னும் சரியாக மழையெய்ய ஆரம்பிக்கவில்லை. மழை தாமதமாகியிருக்கின்றது. விவசாயம் இன்னும் நடைபெறவில்லை. குளத்திலே 13 அடி தண்ணீர் இருக்கின்றது. சிலவேளை மழை இன்னும் தாமதமானால் என்ன செய்வது என்ற கேள்வி இருக்கின்றது. எனவே, விஞ்ஞான ரீதியாக இத்திட்டம் தொடர்பான நிலைமைகள் குறித்து ஆராயப்பட வேண்டும். இங்கே முழுமையானதொரு விவசாயப் பல்கலைக்கழகத்தை ஆரம்பித்திருக்கின்றார்கள். இந்த விடயம் குறித்து இந்தப் பல்கலைக்கழகம் ஒரு முழுமையான ஆய்வைச் செய்யவில்லை. அப்படிச் செய்திருந்தால், அதுபற்றி மக்களுக்குப் பகிரங்கப்படுத்த வேண்டும். கிளிநொச்சியில் உள்ள நீர்த்தேவைகள் முழுவதும் பூரணப் படுத்தப்பட்டு, மேலதிகமாக உள்ள தண்ணீரை மட்டும் யாழ்ப்பாணத்திற்குக் கொண்டு போகலாம் என்ற அபிப்பிராயமே மக்கள் மத்தியில் இருக்கின்றது.

குளத்தின் நீர்க்கொள்ளளவை அதிகரிப்பதற்காக குளக்கட்டு இரண்டு அடி உயர்த்தப்படும் என்று அதிகாரிகள் கூறுகின்றார்கள். ஆனால், அந்தக் குளத்திற்கருகில் விமானப்படை முகாம் ஒன்று அமைந்திருக்கின்றது. அந்த முகாமைச் சேர்ந்த படையினர் குளக்கட்டின் உயரத்தை அதிகரிக்க விடுகின்றார்கள் இல்லை என்றும் மக்கள் பேசிக்கொள்கின்றார்கள். அதன் உண்மையான நிலைமையை அதிகாரிகள்தான் மக்களுக்குச் சொல்ல வேண்டும். இரணைமடுக் குளத்திலோ அல்லது அதன் குளக்கட்டிலோ என்ன நடக்கின்றது என்பதைப்பார்ப்பதற்கு, விவசாயிகளோ பொதுமக்களோ அங்கு செல்ல முடியாது. அவ்வாறு செல்வதில் அச்சுறுத்தல் இருக்கின்றது. எனவே, அச்சுறுத்தலும், நெருக்கடியும் உள்ள சூழலில், மிகப் பெரிய ஒரு திட்டத்தை மிக அவசர அவசரமாக நடைமுறைப்படுத்துவதற்கு இந்த அதிகாரிகளும், அரசியல்வாதிகளும் ஏன் துடிக்கின்றீர்கள் என்பது எங்களுக்கு ஆச்சரியமாக இருக்கின்றது. இது ஏன் என்பது தான் எங்களுக்குள் இருக்கின்ற மிகப் பெரிய கேள்வியாகும். இங்கு சரியான ஜனநாயகச் சூழல் இன்னும் வரவில்லை. இந்தத் திட்டம் பற்றிய முழுமையான விடயங்களை மக்கள் மத்தியில் கொண்டு சென்றதன் பின்னர் அதனை நிறைவேற்றுவதற்கான நடவடிக்கைகளை எடுத்திருக்கலாம்'



மாவட்டத்தில் உள்ள முக்கியமான சமூகப் பிரிவாகிய விவசாயிகளுடன் தொடர்புடைய மிகவும் முக்கியமான ஒரு பாரிய வேலைத்திட்டம் குறித்து இரகசியமாக ஆராயப்படுவதும், அதனை நடைமுறைப்படுத்துவதற்காக அவசரம் காட்டுவதும் மக்கள் மனங்களில் பல்வேறு உணர்வலைகளை ஏற்படுத்தியிருக்கின்றது என்பதையும் இந்த நிகழ்வில் விவசாயிகள் சார்பில் சத்தியானந்தம் வெளிக்கொண்டு வந்தார்.

‘எங்கள் அரசாங்க அதிபர் மக்கள் பிரதிநிதிகளைக் கூப்பிட்டு, ஒரு மூடிய அறைக்குள் எந்தவிதமான விவாதங்களுக்கும், கருத்துக்களுக்கும் இடமின்றி, இந்தத் திட்டத்தை நடைமுறைப்படுத்துவதற்கு முனைப்பு காட்டுகின்றார். அது மிகுந்த வேதனையைத் தருகின்றது. என்ன நடக்குமோ என்ற பயத்தையும் தருகின்றது. இந்த விடயம் இயற்கையோடும், இந்த மாவட்டத்து மக்களின் வாழ்க்கையோடும் சம்பந்தப்பட்டது. எனவே, இதில் உள்ள விடயங்கள்



விஞ்ஞானபூர்வமாக முழுமையாக ஆராயப்பட வேண்டும். ஆராயப்படுகின்ற விடயங்கள் சாதாரண மக்கள் மத்தியிலும், விவசாயிகள் மத்தியிலும் எடுத்துச்செல்லப்பட வேண்டும். ஏனென்றால், இங்கு அறிவுபூர்வமாகச் செயற்படுகின்ற விவசாயிகளும் இருக்கின்றார்கள். இங்கு அதிகாரிகள் டெக்னிக்கல் டேம்ஸ்களில் சொல்கின்ற விடயங்கள் எதனையும் விளங்கிக் கொள்ள முடியாத விவசாயிகளும் இருக்கின்றார்கள். எனவே மக்கள் அனைவரும், விவசாயிகள் எல்லோரும் விளங்கித் தெரிந்து கொள்ளத்தக்க வகையில் நீங்கள் இந்தத் திட்டம் பற்றி விளங்கப்படுத்த வேண்டும்’.

‘அத்துடன் இங்குள்ள விவசாயிகளினதும், இந்த மாவட்டத்து மக்களினதும் உணர்வுபூர்வமான இந்த விடயத்தை அதிகாரிகள் அசமந்தமாகக் கையாளக் கூடாது. அதேநேரம் இந்தத் திட்டத்தை நிறைவேற்றிவிட வேண்டும் என்ற நோக்கத்திற்காக இரண்டு மாவட்டங்களையும் பிரித்து ஆளும் வகையில் காரியங்களைக் கையாளக் கூடாது. விவசாயிகள் சேற்றில் கால் வைத்தால்தான் மற்றவர்கள் சேற்றில் கைவைக்க முடியும் என்பார்கள். ஆனால் இங்கு விவசாயிகளை சேற்றிலேயே ஆழ்த்திவிட முயற்சிக்கின்றார்களோ என்று எண்ணத் தோன்றுகின்றது. இன்னுமொரு உலக யுத்தம் நீருக்காக நடைபெறப் போகின்றது என்று ஆளுடம் கூறியிருக்கின்றார்கள். இங்கே அந்தப் பிரச்சினை தொடங்கியிருக்கின்றது. எனவே, முளையிலேயே, அதனைத் தெளிவாக அறிவுபூர்வமாக விளங்கிக்கொண்டு, விவசாயிகள் மற்றும் பொதுமக்களின் பங்களிப்போடு இந்தத் திட்டத்தை நடைமுறைப் படுத்த முயற்சிக்க வேண்டும்’ என்றும் சத்தியானந்தம் கேட்டுக்கொண்டார்.

இங்கு தன்னை அறிமுகப்படுத்திக் கொள்ளாமல் கருத்துவெளியிட்ட ஒரு முக்கியஸ்தர், (நிகழ்வுக்கு பின்னர் இவர் கிளிநொச்சி மாவட்ட விவசாய சம்மேளனத்தைச் சேர்ந்த திரு.மு.சிவமோகன் என அறியக்கிடைத்தது) வடமாகாண சபை வரும் வரையில் பொறுத்திருக்குமாறு தண்ணீர்வழங்குகின்ற இந்தப் பாரிய திட்டத்துடன் சம்பந்தப்பட்ட அதிகாரிகளிடம் கேட்டுக் கொண்டதாகக் குறிப்பிட்டார்.

‘இரணைமடுத் திட்டம் தொடர்பாக கச்சேரியில் நடைபெற்ற கூட்டங்களில் வெளிப்படையாகவும், சுதந்திரமாகவும் கதைக்கக் கூடிய சூழ்நிலை எங்களிடம் இருக்கவில்லை. இதனால் இந்தத் திட்டத்தின் நிபுணத்துவ ஆலோசகர் நந்தகுமார் அவர்களிடமும், பொறியிலாளர் பாலசிங்கம் அவர்களிடமும், வடமாகாண சபை நிர்வாகம் நடைமுறைக்கு வரும் வகையில் சற்றுப் பொறுத்திருங்கள் என்று கேட்டுக்



திரு.சிவமோகன்


கொண்டேன். ஏனென்றால் மிகப் பெரியதொரு திட்டமாகிய இந்தத் திட்டத்தின் கீழ் கிளிநொச்சியையும் யாழ்ப்பாணத்தையும் மாவட்ட ரீதியில் மோதவிடுவதற்கான அம்சங்கள் பல இருக்கின்றன. அத்துடன் மற்றுமொரு பாரிய திட்டம் (மகாவலி காங்கையை வடக்கிற்குக் கொண்டு வருவது) வரப்போகின்றது. அதன் மூலம் நாங்கள் வவுனியாவையும் இழந்து ஆனையிறவுக்கு அப்பால் சுருக்கப்பட்டுவிடும் அயாயம் இருக்கின்றது. ஆகவே, நிர்வாக ரீதியாகவும், அரசியல் ரீதியாகவும் எங்களுக்குப் பக்கபலமாக வடமாகாண சபை வந்த பின்னர் இதனை நடைமுறைப் படுத்துங்கள் என கேட்டுக்கொண்டேன் என அவர் தெரிவித்தார்.

அத்துடன் வடபகுதி மக்களின் ஏகோபித்த அமோகமான ஆதரவுடன் பதவிக்கு வந்துள்ள வடமாகாண சபை இரணைமடுத்திட்டம் சம்பந்தப்பட்ட சகல பொறுப்புக்களையும் பொதுமக்கள் சார்பில் முழுமையாகப் பொறுப் பேற்று, முறையான ஆய்வுகளை மேற்கொண்டு நடவடிக்கைகளை எடுக்க முன்வர வேண்டும் என்ற முக்கிய கோரிக்கையையும் அவர் முன்வைத்துள்ளார். ‘இப்போது மாகாணசபை வந்துவிட்டது. எங்கள் சார்பில் சகல பொறுப்புக்களையும் எமது மாகாணசபை பொறுப்பேற்று நடத்த வேண்டும். இந்தத் திட்டத்தில் எண்ணற்ற பின்

விளைவுகள் இருக்கின்றன. சரியாகச் சிந்தித்து அவற்றை முறையாக அடையாளம் காண வேண்டும். எங்கள் பிரதேசம் அபிவிருத்தியடைந்து வருகின்றது. மக்கள் தொகை கூடிக்கொண்டிருக்கின்றது. அதேபோன்று பொதுத் தேவைகளும், பொதுமக்களினதும், விவசாயிகளினதும் தேவைகளும் கூடிக்கொண்டிருக்கின்றன. இந்த மாவட்டத்தில் ஏற்கனவே குடிநீர்த்தேவை இருக்கின்றது. இந்தப் பிரதேசம் அபிவிருத்தியடைகின்ற வகையில் குடிநீர்த்தேவையும் அதிகரித்துக் கொண்டிருக்கின்றது.

'இரணைமடுக்குளத்தின் நீர்ப்பாசன கட்டமைப்புக்குள் கொண்டுவரப்பட வேண்டிய நெற்காணிகள் நிறைய இருக்கின்றன. இன்னும் நெற் காணிகளை அதிகரித்து பாசனத்திட்டத்திற்குள் அடக்கவேண்டிய தேவையும் இருக்கின்றது. எனவே இது போன்று எத்தனையோ தேவைகள் இருக்கின்றன. இவை எல்லாவற்றையும் சரியாக, பூரணமாகப் பரிசீலனை செய்து இந்த மாவட்டத்து மக்களாகிய எங்களுக்கு எதிர்காலத்தில் எந்தவிதமான பாதிப்புகளும் ஏற்படாத வகையில் காரியங்களை இந்த மாகாண சபையினர் முன்னெடுக்க வேண்டும் என்றும் அவர்கேட்டுக் கொண்டார்.

அதேநேரம் கிளிநொச்சி மாவட்டத்தில் மழை காலத்தில் கடலுக்குள் பாய்கின்ற அதிக அளவான நீரை வளமாகப் பயன்படுத்தி மாற்றுத் திட்டங்களை வகுத்து யாழ்ப்பாணத்தின் நன்னீர்த்தேவையைப் பூர்த்தி செய்ய முடியும் என்ற புதிய ஆலோசனையையும் அவர் முன்வைத்துள்ளார். 'கிளிநொச்சி மாவட்டத்தில் மாரிகாலத்து நீர்வளம் நிறைய இருக்கின்றது. அவை சம்பந்தமாக சரியான ஆய்வுகளை மேற்கொள்ள வேண்டும். யாழ் குடாநாட்டுக்கு அண்மையில் கடலில் அதிக அளவு நீரைக் கொண்டு சேர்க்கின்ற குட முருட்டி ஆறு இருக்கின்றது. மாவட்டத்தின் கிழக்குப் பகுதியில் சுண்டிக்குளம் தொடுவாயும் இருக்கின்றது. இவற்றைப் பயன்படுத்தி இங்குள்ள மேலதிக நீரை மறித்து, யாழ்ப்பாணத்திற்குக் கொண்டு செல்வதற்கான



நிரந்தரக் கட்டமைப்புக்களை உருவாக்க வேண்டும். எனவே, இதுபோன்ற மாற்று வளங்களைப் பயன்படுத்துவது தொடர்பிலும் கூடிய கவனம் செலுத்தப்பட வேண்டும்' என்றும் அவர் கேட்டுக்கொண்டார்.

யாழ்ப்பாணத்திற்குள்ளேயும், வெளியே, கிளிநொச்சி மாவட்டத்திலும், நன்னீருக்கான பல்வேறு மாற்று வளங்கள் இருக்கின்றன என்பதை இந்த நிகழ்வில் கருத்துக்களை முன்வைத்த பலரும் சுட்டிக்காட்டியிருக்கின்றார்கள். இவற்றைப் பயன்படுத்துவதன் மூலம், இரணைமடுக்குளத் திட்டத்தின் மூலம் ஏற்படப்போவதாக அஞ்சப்படுகின்ற பல பாதிப்புக்களைத் தவிர்த்துக் கொள்ள முடியும் என்பது அவர்களின் கருத்தாகும்.

இரணைமடுக்குளத் திட்டத்தின் உண்மையான நிலைமை என்ன? அதன் பின்னணியில் இன்னும் என்னென்ன விடயங்கள் இருக்கின்றன? இவையெல்லாம் சரியாக இனங்காணப்பட்டிருக்கின்றனவா? அவற்றையெல்லாம் எந்த அளவிற்கு அதிகாரிகள் கவனத்தில் கொண்டிருக்கின்றார்கள் என்பது போன்ற பல கேள்விகள், இரணைமடுக்குளத்திட்டம் குறித்து நடத்தப்பட்ட இந்த நிகழ்வில் இடம்பெற்ற கலந்துரையாடல்களிலும் கருத்துப் பரிமாற்றங்களிலும் எழுந்திருந்தன. அவற்றுக்கு விளக்கமளிக்கும் வகையிலான பல விடயங்களும் இங்கு எடுத்துரைக்கப்பட்டன. வடமாகாண சபையினரின் சிந்தனைக்கும் சரியான எதிர்காலச் செயற்பாட்டிற்கும் வழிவகுக்கும் வகையில் அவை அமைந்திருந்ததைக் காணக் கூடியதாகவிருந்தது.

இரணைமடுக்குளத்தின் குடிநீர்த்திட்டமானது, இரண்டு மாவட்டங் களை உள்ளடக்கி வடிவமைக்கப்பட்டிருக்கின்றது. இந்த வகையில் கிளி நொச்சியையும், யாழ்ப்பாணத்தையும் அடிப்படைத்தேவையொன்றின் கீழ் ஒன்றிணைக்கின்ற ஒரு திட்டமாகவும் இது அமைகின்றது. இந்த வகையில், வட மாகாணத்தின் முக்கியமான, முதலாவது பாரிய வளர்ச்சித்திட்டம் என்று கூட இதனைக் குறிப்பிடலாம்.

இந்தத் திட்டமானது, இரண்டு மாவட்டங்களையும் சேர்ந்த மக்களை மேலும் இறுகப் பிணைப்பதற்கு வழிசெய்ய வேண்டும். ஏற்கனவே சமூக ரீதியாக இணைந்துள்ள இந்த மக்களை மாவட்டங்கள் என்று நிலப்பிரதேச ரீதியாகவோ அல்லது மாவட்ட மட்டத்திலான சமூக ரீதியாகவோ பிரிப்பதற்கு இது வழி வகுத்துவிடக் கூடாது. இந்த முக்கியமான நோக்கமும், அவதானமும் இந்தத் திட்டத்தோடு சம்பந்தப்பட்ட பொதுமக்கள் முதல் அதிகாரிகள் வரையில், அவர்களுடைய அடிமனதில் ஆழமாகப் பதிந்திருப்பதைத் தெட்டத் தெளிவாகக் காணமுடிகின்றது. அவர்கள் வெளியிடுகின்ற கருத்துக்கள் இதனைப் பளிச்சிடுகின்றன. ஆனால், எல்லோருடைய நோக்கமும் ஒன்றாக இருக்கும் போது பிரச்சினைகள் ஏன் உருவாகின்றன என்ற கேள்வி இங்கு இயல்பாகவே எழுகின்றது.

இந்தப் பாரிய திட்டம் குறித்த வெளிப்படைத் தன்மை போதிய அளவில் ஆரம்பத்தில் இருந்தே கடைப்பிடிக்கப்படவில்லை என்பது முக்கிய விடயமாக வெளிப்பட்டிருக்கின்றது. இது இங்குள்ள பிச்சினைகளுக்கு முக்கிய காரணமாகத் தெரிகின்றது. புதிய திட்டங்கள் வரும்போது,

அவை சம்பந்தமாக எழு கின்ற கேள்விகள், சந்தேகங்கள், அச்சங்கள் என்பவற்றைப் போக்கி பயனாளிகளாகிய பொதுமக்களின் நம்பிக்கையை வென்றெடுப்பதற்குப் போதிய நடவடிக்கைகள் எடுக்கப்படவில்லை என்பதும் இங்கு புலனாகின்றது. இந்தத் திட்டம் பற்றி விளக்கமளிப்பதற்கும் நம்பிக்கையை ஏற்படுத்துவற்குமாக ஏற்கனவே பல நடவடிக்கைகள் எடுக்கப்பட்டிருப்பதாகத் தெரிவிக்கப்படுகின்றது. ஆனால் அவ்வாறு எடுக்கப்பட்ட நடவடிக்கைகள் பயனளிக்கத்தக்க வகையில் மேற்கொள்ளப்படவில்லை என்பதையும் புரிந்து கொள்ள முடிகின்றது. அந்த நடவடிக்கைகள் உரிய பலனளித்திருந்தால், பிரச்சினைகள் எழுந்திருக்க முடியாதல்லவா?


கடந்த 2002 ஆம் ஆண்டில் ஆரம்பிக்கப்பட்டதாகத் தெரிவிக்கப்படுகின்ற இந்தத் திட்டம், சம்பந்தப்பட்டவர்களின் ஒப்புதலுக்காக இன்னும் தேங்கி நின்றிருப்பது கவலைக்குரிய விடயமாகும். அத்துடன், இதுபோன்ற பாரிய அபிவிருத்தித் திட்டங்களை, ஒரு தேக்கநிலையில் தொடர்ந்திருப்பதற்கு இடமளித்திருப்பதானது, எதிர்காலத்தில் வடமாகாணப் பிரதேசத்திற்கு வரவுள்ள அல்லது வரவேண்டிய, வளர்ச்சித் திட்டங்கள், அபிவிருத்தித் திட்டங்கள், அடிப்படைத் தேவைகளைப் பூர்த்தி செய்வதற்கான வேலைத் திட்டங்கள் என்பவற்றிற்கு இடையூறாக அமைந்துவிடக் கூடிய ஆபத்தும் இருக்கின்றது. இதனை சம்பந்தப்பட்ட அனைவரும் கவனத்திற்கொள்ள வேண்டியது முக்கியமாகும்.

இரணைமடுக்குளத் திட்டமானது, நல்ல நிலையில், உதாரணமாகச் சுட்டிக்காட்டிப் பேசத்தக்க வகையில் கையாளப்பட வேண்டும். வடமாகாணத்திற்கென கொண்டு வரப்பட்ட இந்தத் திட்டம் குழப்பப்பட்டது. அல்லது நிறைவேற்ற முடியாமல் போய்விட்டது என்ற அவச்சொல்லுக்குள்ளாகி, எதிர்கால நன்மைகளைப் பாதிக்கத்தக்க மோசமான உதாரணமாக அமைந்துவிடக் கூடாது. அதற்கு இடமளிக்காமல் பார்த்துக் கொள்ள வேண்டியது அனைவரின் தனதும் தலையாய பொறுப்பாகும்.

இருபத்தைந்து வருடங்களுக்குப் பின்னர் இந்தப் பிரதேசத்தின் நிர்வாகப் பொறுப்புக்களையும், வளர்ச்சிப் பணிகளையும் பொறுப்பேற்று நடத்தக் கூடிய முக்கியமான காலகட்டத்தில் இங்குள்ள மக்களும், அதிகாரிகள் மற்றும் அரசியல்வாதிகளும் இருக்கின்றார்கள். இதற்கு ஆதாரமாக வடமாகாண சபை செயற்படத் தொடங்கியிருக்கின்றது. யுத்தத்தினால் சின்னாபின்னமாகியுள்ள இந்தப் பிரதேசத்தின் பல்வேறு தேவைகளைப் பூர்த்தி செய்ய வேண்டிய பாரிய பொறுப்பும் சுமைநிறைந்த கடமைகளும் மாகாண சபையின் முன்னால் குவிந்து கிடக்கின்றன. இங்குள்ள மக்களுக்காக எவ்வளவோ செய்ய வேண்டியுள்ளது. அவற்றிற்கு இரணைமடுக்குளத் திட்டம் ஊக்குவிப்பு தரக்கூடிய விசையாக அமைய வேண்டும் என்பதும் முக்கியம்.

இரணைமடுக்குளத் திட்டம் குறித்து பலரும் ஒன்று கூடி விவாதம் செய்த அல்லது தமது கருத்துக்களை முன்வைத்த முக்கியமான ஒரு நிகழ்வாக கிளிநொச்சியில் நடைபெற்ற இந்தக் கலந்துரையாடலைக் கருத முடிகின்றது. இதற்கு முன்னதாக பல கலந்துரையாடல்கள் நடைபெற்றிருக்கின்றன. ஆயினும் பொதுமக்களின் கவனத்தைப் பெரிய அளவில் ஈர்ப்பதற்கான ஒரு சந்தர்ப்பத்தை இது வழங்கியிருப்பதைக் காணக் கூடியதாக இருக்கின்றது. புதிய மாகாண சபையின் அமைச்சர்கள், முதலமைச்சர் ஆகியோரின் கவனத்திற்கு விவசாயிகள் தமது நமது முறசொலி)

குறைகளையும், தேவைகள், பிரச்சினைகளையும் எடுத்துக் கூறுவதற்காக, இந்தக் கலந்துரையாடல் ஒழுங்கு செய்யப்பட்டதாகத் தெரிவிக்கப்பட்டிருந்தது. ஆயினும், இங்கு இந்தத்



திட்டத்துடன் நேரடியாக சம்பந்தப்பட்டுள்ள அதிகாரிகளும் கலந்து கொண்டு இந்தத் திட்டம் பற்றிய விளக்கங்களை அளித்தமை சிறப்பானது.

இதன் மூலம், இந்தத் திட்டம் குறித்து, விவசாயிகள் மற்றும் பொது மக்கள் மத்தியில் எழுந்திருந்த பல கேள்விகள் சந்தேகங்கள் வெளிப்படுத்தப்பட்டிருக்கின்றன. அதேபோன்று, அவற்றிற்கு விரிவான விளக்கங்களும் அளிக்கப்பட்டிருக்கின்றன. இந்த வகையில் இந்தத் திட்டத்தின் செயற்பாட்டாளர்களும், பயனாளிகளாகிய விவசாயிகளும் நேருக்கு நேர் சந்தித்து, மனம் திறந்து தங்களுடைய கருத்துக்களையும், நிலைப்பாடுகளையும் வெளிப்படுத்தியிருந்ததைக் காண முடிந்தது.

இந்த நிகழ்வில் மாகாண சபையினரும், அரசியல்வாதிகளும் கலந்து கொண்டிருந்தமை முக்கியமானது. அவர்களும் இந்தத் திட்டத்துடன் நேரடியாகத் தொடர்புபட்டுள்ள இருதரப்பினருடைய கருத்துக்களையும் அறிந்து கொள்வதற்கு வாய்ப்பு கிட்டியிருந்தது.

இரணைமடுக்குளத் திட்டத்தைப் பொறுத்தமட்டில், இந்த நகர்வானது, ஓர் ஆரோக்கியமான, அடுத்த கட்ட முன்னேற்றத்தை நோக்கியதாக அமைய வேண்டும். இந்த நிகழ்வில் கலந்து கொண்டவர்கள் அந்த வகையில் ஒன்றிணைந்து இந்தப் பெறுபெறுகளைக்

கையாள முன்வர வேண்டும். இதனை அரசியலாக்கி, நெல்வையும் நீரையும் மலினமாக்கிவிடக் கூடாது.

ஆய்வு செய்யப்பட்டு இப்போது மேற்கொள்ளப்படவுள்ள இரணைமடுக் குளத் திட்டத்தின் கீழ் குளத்து கட்டு புனரமைக்கப்படுவதன் ஊடாக குளத்தில் 34 தொடக்கம் 36 அடி வரையில் தண்ணீரைத் தேக்குவதற்கான வேலைத் திட்டங்கள் முன்னெடுக்கப்பட்டிருப்பதாக குளக்கட்டுப் புனரநீர்மாணப் பணிகளுக்குப் பொறுப்பான பொறியிலாளர் பாலசிங்கம் பின்வருமாறு குறிப்பிடுகின்றார்.

'மீளாய்வு செய்யப்பட்டு இப்போது நடைமுறைப்படுத்தப்படுகின்ற திட்டத்தின்படி, அதிகூடிய அளவு நீராகிய 34 தொடக்கம் 36 அடிவரையிலான நீரைப் பாதுகாப்பாகத் தேக்கி வைக்கத்தக்க வகையில் குளக்கட்டும், கலிங்கு உட்பட்ட கட்டமைப்புக்களும் அமைக்கப்படவுள்ளன. இவ்வாறு சேகரிக்கப்படுகின்ற நீரில் 12 ஆயிரத்து 500 ஏக்கர் அடி நீரை யாழ்ப்பாணம் மற்றும் கிளிநொச்சி மாவட்டங்களின் குடிநீர்த்தேவைக்காகப் பயன்படுத்தத் திட்டமிடப்பட்டிருக்கின்றது. கிளிநொச்சி நகர்ப்பகுதிக்கு வருடாந்தம் 115 ஏக்கர் அடி நீர் குடிநீருக்கென வழங்குவதற்காகத் திட்டமிடப்பட்டு அதுவும் இந்தத் திட்டத்தில் சேர்க்கப்பட்டிருக்கின்றது.

'அரசிய அபிவிருத்தி வங்கியின் 150 கோடி ரூபா நிதியுதவியில், இரணைமடுக்குளத்தின் குளக்கட்டுக்கள் புனரமைக்கப்படவுள்ளன. குளத்தில் நீரைப் பாதுகாப்பாகத் தேக்கி வைக்கும் நோக்கத்துடன், குளக்கட்டைப் பண்படுத்துவதற்கும், கைவிடப்பட்டுள்ள திருவையாறு ஏற்று நீர்ப்பாசனத் திட்டத்தை மீளமைப்பதற்கும் நடவடிக்கைகள் எடுக்கப்பட்டுள்ளன. கலிங்கு வாய்க்கால்களுக்குக் குறுக்காக 185 மீற்றர் நீளமான கொங்கிரீட் பாலம் ஒன்று அமைப்பதற்கும் திட்டமிடப்பட்டிருக்கின்றது. புதிதாக 3 வான் கதவுகள் அமைக்கப்பட்டு, அனைத்து வான் கதவுகளையும் மின்சாரத்தானியக்க முறையில் இயக்குவதற்கான வசதிகளும் செய்யப்படவுள்ளன. இந்தத் திட்டம் வெற்றிகரமாக நிறைவேற்றப்பட்டதும், இந்தக் குளத்தில் ஒரு லட்சத்து 20 ஆயிரம் ஏக்கர் அடி தண்ணீரைப் பாதுகாப்பாகத் தேக்கி வைக்கக் கூடியதாக இருக்கும். அதிகரிக்கப்பட்டுள்ள அளவைக் கொண்ட இந்தத் தண்ணீரில் 12 ஆயிரத்து 500 ஏக்கர் அடி தண்ணீர் யாழ்ப்பாணம் மற்றும் கிளிநொச்சி மாவட்டங்களுக்குக் குடிநீருக்காக வழங்க முடியும்' என்றார் பொறியிலாளர் பாலசிங்கம் அவர்கள்.

ஆயினும், இவ்வாறு குளக்கட்டின் உயரத்தை அதிகரித்து, அதனைப் பண்படுத்துவதன் ஊடாக, இரணைமடுக்குளத்தின் அருகில் அமைக்கப்பட்டுள்ள விமானப்படை முகாம் மற்றும், இரணைமடு விமான ஓடுபாதை என்பவற்றிற்குப் பாதிப்பு ஏற்படுமா என்பது பற்றியும், விமானப்படையினர் குளக்கட்டின் உயரத்தை அதிகரிப்பதற்கு அனுமதி மறுத்துள்ளதாக வெளியாகியுள்ள விடயங்கள் பற்றி அவர் எதனையும் குறிப்பிடவில்லை.

புனரமைக்கப்படவுள்ள ஏற்று நீர்ப்பாசனத் திட்டம் தொடர்பாக அதிகாரிகள் மேற்கொண்ட ஆய்வின்படி, 600 குடும்பங்களே நன்மையடையவுள்ளன. ஏற்று நீர்ப்பாசனத் திட்டத்தின் கீழ் மேட்டுநிலத்தில் பண்ப்பயிர்கள் அல்லது உப உணவுப் பயிர்ச்செய்கையை ஊக்குவிப்பதற்காக

நடவடிக்கைகள் எடுக்கப்பட்டுள்ள போதிலும், அதற்குரிய கட்டணத்தைச் செலுத்துவதற்கு பல விவசாயிகள் தயாராக இல்லை என்றும் தெரிவிக்கப் பட்டிருக்கின்றது. இந்த நீர்ப்பாசனம் மற்றும் குளக்கட்டு சம்பந்தப்பட்ட பணிகள் பற்றி பொறியியலாளர் மேலும் விளக்கமளித்திருக்கின்றார்.

‘எங்களுடைய மதிப்பீடுகளின்படி, ஏற்று நீர்ப்பாசனத்திற்கு 600 குடும்பங்களே கிடைத்திருக்கின்றன. இந்த நீர்ப்பாசனத்திற்கென ஏற்கனவே அமைக்கப்பட்டுள்ள வாய்க்கால்கள் அழிந்துள்ளன. அவற்றைப் புதிதாக நிர்மாணிக்க வேண்டும் என்று விவசாயிகள் இங்கு கூறியிருந்தார்கள். ஆனால் எங்களுடைய மதிப்பீடுகளின் படி 5 கிலோ மீற்றர் நீளமுடைய பிரதான வாய்க்காலில் ஒரு கிலோ மீற்றர் தூரம் மட்டுமே மோசமாகப் பாதிக்கப் பட்டிருக்கின்றது. மிகுதி பகுதியைத் திருத்தியமைக்கலாம். இதற்கான நடவடிக்கைகளும் எடுக்கப்பட்டிருக்கின்றன. வாய்க்கால்களைப் பலமுள்ளதாக அமைத்துக் கொடுப்பதற்கும் நடவடிக்கைகள் மேற்கொள்ளப்பட்டிருக்கின்றன. ஆசிய அபிவிருத்தி வங்கியின் நிதியுதவியிலான பூர்வாங்க வேலைகள் நடைபெற்றுக்கொண்டிருக்கின்றன.

‘இன்னும் 100 வருடங்களுக்கு இந்த குளக்கட்டையும், ஏற்று நீர்ப்பாசனம் உட்பட, பொதுமக்களின் பாவனைக்காக பலமான புதிய பாலம் என்பவற்றை வடிவமைக்குமாறு எங்களுக்குப் பணிகள் கொடுக்கப்பட்டிருக்கின்றன. இதற்கான பூர்வாங்க வேலைகள் நடைபெற்றுள்ளன. இப்பொழுது குளத்தின் தண்ணீர்க் கொள்ளவானது 34 அடியாகும். அதன்படி, குளத்தில் ஒரு லட்சத்து 6 ஆயிரத்து 500 ஏக்கர் அடி தண்ணீர் இருக்கும். இந்த 34 அடிக்கு மேல் நீர் வந்தால்தான் நாங்கள் தண்ணீரைக் குடிநீர் விநியோகத்திற்காக எடுப்போம் என்று சொல்லியிருந்தோம். புதிய வேலைகள் முற்றுப் பெறுமானால் குளத்து நீரின் அளவு 36 அடியாகும். இதில் ஒரு லட்சத்து 20 ஆயிரம் ஏக்கர் அடி தண்ணீரைச் சேமிக்க முடியும்’ என்றார் பொறியியலாளர் பாலசிங்கம்.

இப்போதைய பாவனை ஒரு லட்சம் ஏக்கர் அடி நீர், சேமிக்கப்போவது ஒரு லட்சத்து 20 ஆயிரம் ஏக்கர் அடி நீர்

தற்போது பாவனையில் உள்ள நீர்ப்பாசனத்திற்கான நீரின் அளவிலும் அதிக நீரைச் சேமித்து வைக்கத்தக்க வகையிலேயே திட்டங்கள் வகுத்து செயற்படுத்தப்படுவதாக பொறியியலாளர் பாலசிங்கம் கூறுகின்றார். அது எப்படி என்பதையும் அவர் விளக்கியிருக்கின்றார். ‘இப்போது குளத்தில் 34 அடி உயரத்திற்கு நீரைத் தேக்கி வைக்கக் கூடியதாக இருந்தபோதிலும், கடந்த 1983 ஆம் ஆண்டு குளக்கட்டில் ஏற்பட்டிருந்த ஒரு மண்சரிவையடுத்து, 28, 29 — மிஞ்சிப்போனால் 30, 31 அடி வரைக்குமே தண்ணீர் மட்டத்தைத் திணைக்களம் அனுமதித்திருக்கின்றது. ஏனென்றால், முழு அளவாகிய 34 அடி நீரை, குளத்தில் சேமித்து வைக்க முடியாது. அவ்வாறான நீர் மட்டம் வரும்போது, குளக்கட்டுக்குப் பாரதூரமான பாதிப்பு ஏற்படும் என்று எச்சரிக்கப்பட்டிருக்கின்றது. இதன்படி, உண்மையிலேயே, இப்போது நாங்கள் இந்தக் குளத்தில் இருந்து சுமார் ஒரு லட்சம் ஏக்கர் அடி நீரையே நீர்ப்பாசனத்திற்காகப் பயன்படுத்துகின்றோம். குளத்தில் 36 அடிக்கு நீர்மட்டம் வரும்போது, நீரின் கொள்ளளவு ஒரு

லட்சத்து 20 ஆயிரம் ஏக்கர் அடியாகும். இதனால் விவசாயிகளின் நீர்ப்பாசனத் தேவைக்குப் பாதிப்பு ஏற்படுவதற்கு வாய்ப்பு இல்லை' எனத் தெரிவித்தார் பாலசிங்கம்.

அதேவேளை, குளத்து நீர் மட்டத்தின் அளவில் எழுகின்ற பிரச்சினைகள் குறித்தும் அவர் இங்கு குறிப்பிட்டார்.

'குளக்கட்டு உயர்த்தப்பட்ட பின்னர், குளத்தில் நீர் 36 அடிக்கு நிரம்பினால் பிரச்சனை இல்லை. குளத்தில் நீர் 34, 35 அடிக்கு நிரம்பினால், ஒரு பிரச்சனை வரும். கொடுக்கின்ற நீரின் அளவைக் குறைக்க வேண்டியிருக்கும். ஆனால், 34 அடிக்கு மட்டும் தண்ணீர் வருமேயானால், அல்லது 34 அடிக்குக் குறைவாக குளத்திற்கு நீர் வருமானால், குடிநீருக்குக் கொடுக்கின்ற நீரையும், விவசாயத்திற்கான நீரையும் சமப்படுத்த வேண்டியிருக்கும். இதற்கான பொறுப்பை நீர் முகாமைத்துவ குழுவிற்குக் கொடுக்க வேண்டியிருக்கும். இத்தகைய நிலைமையில் என்ன செய்வது என்று, இதுகளைத் தான் நீங்கள் கதைத்து முடிவெடுக்க வேண்டும்.

'நீர் மட்டம் 34 அடிக்குக் குறைந்தால், கடும் பிரச்சினையாகும். எனவே, அத்தகைய சந்தர்ப்பங்களில் விவசாயிகளுக்கு நட்ட ஈடு அல்லது நிவாரணம் ஏதாவது கொடுப்பதற்கான ஏற்பாடுகள் பற்றி பேசி ஒழுங்குகள் செய்யப்பட வேண்டும். ஏனென்றால் குளத்தில் இவ்வாறு நீர் மட்டம் குறையும்போது, விவசாயிகளின் வாழ்வாதாரம் பாதிக்கப்படும். அல்லது விவசாயச் செய்கையின் விஸ்தீரணம் குறைவடைய நேரிடும். எனவே, எங்களுக்குக் கொடுக்கப்பட்டுள்ள பணிகளை நாங்கள் செய்து கொண்டிருக்கின்றோம். விவசாயிகள் மற்றும் சம்பந்தப்பட்டவர்கள் - உங்களுக்குள்ள பொறுப்பு குடிநீருக்கான தண்ணீரைக் கொடுப்பதா இல்லையா என்ற முடிவை நீங்கள் தான் எடுக்க வேண்டும். என்ன முடிவாக இருந்தாலும், நான்கு தொடக்கம் ஆறு கிழமைகளுக்குள் ஒரு முடிவைத் தெரிவிக்க வேண்டியிருக்கும். ஏனெனில் அதன் பின்னர் இப்போதுள்ள சூழ்நிலை மற்றும் நிலைமைகளில் வெவ்வேறு பிரச்சினைகள் தலையெடுப்பதற்கான வாய்ப்பு இருக்கின்றது என்றார் பொறியியலாளர் பாலசிங்கம்.

குளத்தில் நீர் மட்டம் குறைந்து குடிநீருக்கான நீரை எப்படி வழங்குவது, நெல் வயல்களுக்கான நீரை எப்படி வழங்குவது என்று கடும் பிரச்சினை எழும்போது, தண்ணீரைப் பங்கிட்டளிப்பதில் நீர் முகாமைத்துவ குழுவே பொறுப்பேற்று செயற்படும் என்பதை பொறியியலாளர் பாலசிங்கம் குறிப்பிட்டிருந்தார். இந்தக் குழுவில் யார் யார் இருப்பார்கள் என்பது பற்றி இந்தத் திட்டத்தின் நிபுணத்துவ ஆலோசகர் நந்தகுமார் இங்கு தெளிவுபடுத்தினார்.

'தற்போதைய குளத்தின் நீர் மட்டமாகிய 34 அடிக்குக் கீழே குறைவடையும்போது, விவசாயத்திற்கான நீரை வழங்குவதில் பல பிரச்சினைகள் எழுந்திருக்கும். அவற்றை நீர் முகாமைத்துவ குழுவே தீர்மானித்து இருக்கின்ற நீரை அந்தந்த சமயத்திற்கு ஏற்ற வகையில் பகிர்ந்தளித்திக்கும். அதே போன்ற சூழ்நிலை இந்தத் திட்டம் முடிவடைந்தபின் ஏற்படும்போது, இந்தக் குழுவில் குடிநீரைப் பெறுகின்ற பயனாளிகளின் பிரதிநிதிகளும் இடம் பெற்றிருப்பார்கள். அவர்கள் குடிநீர்த் தேவையின் அவசியம் குறித்து தீர்மானிப்பவர்களாக அங்கு இருப்பார்கள். அதேநேரம் விவசாயிகளின் பிரதிநிதிகள் அவர்களின் நலன்களைக் கருத்திற்கொண்டு,

நிலைமைகளுக்கு ஏற்ப முடிவுகளை மேற்கொள்வார்கள் என்றார் இந்தத் திட்டத்தின் நிபுணத்துவ ஆலோசகராகிய பேராசிரியர் நந்தகுமார் அவர்கள்.

இரணைமடுக்குளத்தில் இருந்து யாழ்ப்பாணத்திற்குத் தண்ணீர் கொண்டு செல்லவதென்பது மேலோட்டமான பார்வையில் சாதாரணமான ஓர் அபிவிருத்தித் திட்டமாகவே தோன்றுகின்றது. யாழ்ப்பாணத்து மக்களின் அத்தியாவசிய தேவையாகிய குடிநீர்தேவையைப் பூர்த்தி செய்வதற்கான ஒரு வளர்ச்சித் திட்டமாகவே தோற்றமளிக்கின்றது. ஆனால், விவசாயத்திற்கான தண்ணீரா அல்லது குடிநீருக்கான தண்ணீரா என்ற கேள்விகளுக்கிடையில் இந்தத் திட்டம் சிக்கித் திணறிக் கொண்டிருப்பதைக் காணக்கூடியதாக இருக்கின்றது.

மக்களுக்கு குடிநீரா விவசாயமா, எது முக்கியமானது, எதற்கு முக்கியத்துவமும், முன்னுரிமையும் அளிப்பது என்ற சிக்கலான சமூகப் பிரச்சினையாக இரணைமடுக்குளத் திட்டம் இப்போது மாற்றம் பெற்றிருக்கின்றது. இந்தத் திட்டம் பற்றிய வெளிப்படைத்தன்மை இருந்திருக்கவில்லை என்ற குற்றச்சாட்டுக்களுக்குப் பதிலளித்த நிபுணத்துவ ஆலோசகராகிய பேராசிரியர் நந்தகுமார் இதனைச் சுட்டிக்காட்டியிருக்கின்றார். இந்தப் பிரச்சினைக்குப் பொறுப்போடு தீர்வுகாண தாங்கள் முயற்சிப்பதாகவும் அவர் கூறியிருக்கின்றார்.

'ஒரு மாவட்டத்திலே நல்ல தரத்திலான குடிநீர் இல்லாதிருப்பது ஒரு பிரச்சினை. இது ஒரு பக்கம். மறுபக்கத்தில், மற்றொரு மாவட்டத்திலே நெற்பு யிரச் செய்கைக்குத் தேவையான தண்ணீரைப் பெற்றுக்கொள்வது இன்னுமொரு பிரச்சினை. இந்தப் பிரச்சினைகள் இரண்டிற்கும் தீர்வு காண வேண்டியிருக்கின்றது. ஆகவே, இது சிக்கலான ஒரு சமூகப் பிரச்சினை. எனவே, நாங்கள் ஆழமாகச் சிந்தித்து, அதற்கான நல்லதொரு முடிவைப் பெற வேண்டும் என்பதுதான் எங்களுடைய விருப்பமும்' என்றார் நந்தகுமார்.

கிளிநொச்சி மாவட்டத்து மக்கள் தமது பிரச்சினைகள் குறித்து ஏற்கனவே, தெரிவித்திருந்தால் அவற்றுக்குத் தீர்வு கண்டிருக்கக்கூடும் என்றும் அவர் குறிப்பிட்டார்.



'இரணைமடுத் திட்டத்திற்கான நிதியைப் பெறுவதற்கான ஒப்பந்தத்தில் கடந்த 2011 ஆம் ஆண்டிலேதான் கைச்சாத்திட்டிருக்கின்றார்கள். அந்த நேரத்திலாவது உங்களுடைய இப்போதைய கருத்துக்களை நீங்கள் ஊன்றித் தெரிவித்திருந்தால், அந்தக் கையெழுத்திடுகின்ற சம்பவம் அப்போது இடம்பெற்றிருக்காமல் போயிருக்கும். ஏனென்றால், அந்த நிதி வழங்குகின்ற நிறுவனம், இந்தத் திட்டத்திற்குரிய வேலைகளை ஆரம்பிப்பதற்கு முன்னதாக செய்ய வேண்டிய வேலைகளுக்கான ஒப்பந்தங்கள் எல்லாவற்றையும் தயார் செய்து வைத்திருக்கின்றார்கள். இந்த ஒப்பந்தங்களில் சம்பந்தப்பட்டவர்கள் கையெழுத்திடுவதற்கு முன்னதாக, இந்தத் திட்டத்தோடு நேரடியாக சம்பந்தப்பட்டுள்ள விவசாயிகள் சார்பில் விவசாய அமைப்புகள் இதனை ஏற்றுக்கொண்டு, ஓர் ஒப்பந்தத்தில் கையெழுத்திடு வேண்டும். அவ்வாறு கைச்சாத்திட்டிருந்தால் மட்டும் தான், அந்த நிதியை வழங்குவார்கள். அந்த நிதியின் ஊடாகச்

செய்யப்பட வேண்டிய ஒப்பந்தங்களையும் அவர்கள் செய்வார்கள்' என்று நிதி வழங்குவதில் உள்ள நடைமுறைகள் குறித்து அவர் தெளிவுபடுத்தினார்.

கிளிநொச்சி மாவட்ட விவசாயிகளுக்கு இந்தத் திட்டம் பற்றிய தெளிவான விளக்கங்கள் கொடுக்கப்படவில்லை என்ற குற்றச்சாட்டு வைக்கப்பட்டுள்ள அதேவேளை, இந்தத் திட்டத்தை ஏற்றுக்கொண்டுள்ளதாக ஏற் கனவே, விவசாயிகள் தரப்பில் ஒருவர் ஒப்பந்தம் ஒன்றில் கையெழுத்திட்டிருக்கின்றார். ஆனால் இந்த ஒப்பந்தம் இரகசியமான முறையில் செய்யப்பட்டிருக்கின்றது. இதுபற்றி எங்களுக்கு முழுமையாகவும், தெளிவாகவும் அனைத்து விவசாயிகளுக்கும் தெரிவிக்கப்படவில்லை எனக் கூறி, விவசாயிகள் அதனை ஏற்றுக் கொள்ள மாட்டோம் எனக் கூறிவிட்டார்கள். இதனையடுத்து, இந்த ஒப்பந்தத்தை மீளாய்வு செய்து அதில் தேவையான திருத்தங்களைச் செய்வதற்கான நடவடிக்கைகள் எடுக்கப்பட்டிருக்கின்றன.

ஏற்கனவே செய்யப்பட்டுள்ள ஒப்பந்தத்தை மீளாய்வு செய்து அதில் திருத்தங்கள் செய்கின்ற அதேவேளை, அதில் உள்ளடக்க வேண்டிய விடயங்களை உள்ளடக்குவதை, முக்கிய பணியாக இப்போது இந்தத் திட்டம் தொடர்பான செயற்பாட்டில் முன்னெடுக்கப்பட்டிருக்கின்றது. இதற்கான பொறுப்பு சமூக அறிஞர் என்ற முறையில் பேராசிரியர் நந்தகுமாரிடம் விடப்பட்டிருக்கின்றது. இந்தத் தவறை அவரே தெரிவித்திருக்கின்றார். அந்தப் பணிகளை அவர் எவ்வாறு மேற்கொண்டு வருகின்றார் என்பதையும் அவர் விளக்கியுள்ளார்.

'ஏற்கனவே விவசாயிகளுடன் செய்து கொள்ளப்பட்டுள்ள ஒப்பந்தத்தை மீளாய்வு செய்தபோது, பல விவசாயிகள் இந்த ஒப்பந்தத்தில் உள்ள குறைகள் நிவர்த்தி செய்யப்பட வேண்டும் என கேட்டுக்கொண்டார்கள். இந்த நிலையில் அந்த ஒப்பந்தம் தொடர்பாக விவசாயிகளுடனும், இந்தத் திட்டத்துடன் சம்பந்தப்பட்டுள்ள அதிகாரிகளுடனும் கலந்துரையாடி, தேவையான திருத்தங்களை உள்ளடக்கியதாக, அந்த ஒப்பந்தத்தை மீளமைப்புச் செய்ய வேண்டியதே என்னுடைய பொறுப்பாகும். இந்த வகையில் அந்த ஒப்பந்தம் தொடர்பாகப் பல தடவைகள் இங்கு கூடி நாங்கள் பேசியிருக்கின்றோம். இங்கு சில விவசாயிகள் உத்தியோகத்தர்கள் மீது கடுமையான குற்றச்சாட்டுக்களை முன்வைத்தார்கள். என்னைப் பொறுத்த வரையிலே, நாங்கள் கூடுமான வரையில் வெளிப்படையாக இருந்து, இந்த ஒப்பந்தத்தில் தேவையான திருத்தங்களை உள்ளடக்குவதற்கான நடவடிக்கைகளை மேற்கொண்டு வந்திருக்கின்றோம்' என்றார் பேராசிரியர் நந்தகுமார்.

இரணைமடுத்திட்டம் தொடர்பாக அதிகாரிகள் உரியமுறையில் வெளிப்படையாக நடந்து கொள்ளவில்லை என்ற குற்றச்சாட்டுக்களுக்கும் அவர் பதிலளித்திருந்தார். விவசாயப் பிரதிநிதிகள் எல்லோரையும் அழைத்துப் பேசி விடயங்களை எடுத்துக் கூறி அவ்வாறான திருத்தங்களைச் செய்வது சிரமமான காரியம் என்று அப்போது, அவர் சுட்டிக்காட்டினார்.

'அவ்வாறான திருத்தத்தை, எல்லா விவசாய அமைப்புக்களையும் உள்ளடக்கியதாக, இருந்து செயற்படுத்துவதென்பது கடினம் என்பதை நீங்களும் அறிவீர்கள். ஆகவேதான் இந்த விவசாய குழுக்களினுடைய பிரதிநிதிகளாக ஒருசில விவசாயிகளைச் சேர்த்து, இந்தக்

கலந்துரையாடல்களை நாங்கள் நிகழ்த்தியிருந்தோம். அதற்கு முன்னதாக எல்லா விவசாய அமைப்புகளுக்கும் அழைப்பிதழ்கள் கொடுத்து, அவர்களைச் சந்தித்து, இந்தத் திட்டத்தின் உள்ளடக்கத்தைப் பற்றி விளக்குவதற்கான முயற்சிகளை நாங்கள் மேற்கொண்டிருந்தோம். இந்த விவசாய அமைப்புகள் கமநல சேவை திணைக்களத்தின் கட்டுப்பாட்டின் கீழ் இயங்குகின்ற காரணத்தினால், அவர்களுக்கு உடாக இந்த அழைப்பிதழ்களை விவசாய அமைப்புகளுக்கு வழங்கி, அந்தக் கூட்டங்களை நாங்கள் ஒழுங்கு செய்திருந்தோம். அதற்குப் பெரும்பாலான விவசாயிகள் சமூகமளிக்காத காரணத்தினால், ஆரம்ப கால கட்டத்திலே நாங்கள் கொடுத்த விளக்கங்கள் அவர்களைச் சென்றடையாமல் இருந்திருக்கலாம். அதன் பின்னர் அரசாங்க அதிபருடைய தலைமையிலே, இந்தக் குழுக்களைச் சந்தித்து, அவர்கள் முன்வைத்த சில பிரச்சினைகளை ஆராய்ந்து, அவை தொடர்பான செயற்பாடுகளை நாங்கள் முன்னெடுத்திருந்தோம்' என்றார் பேராசிரியர் நந்தகுமார்.

இரணைமடுக்குளத்தில் கடந்த பத்துவருட காலமாக, சேமிக்கப்பட்ட நீரையும், அந்த நீர் என்ன வகையில் விநியோகிக்கப்பட்டது, அதன்போது ஏற்பட்ட பிரச்சினைகள் என்ன என்பது பற்றிய வரலாற்றை ஆராய்ந்து, தற்போதைய தேவைகளையும் ஒப்பிட்டுப் பார்த்து, அதன் அடிப்படையிலேயே, குளத்தில் 34 அடிக்குத் தண்ணீரைச் சேமிப்பதற்குத் திட்டமிடப்பட்டதாகவும் இங்கு தெரிவிக்கப்பட்டது.

விவசாயிகளும், சமூக முக்கியஸ்தர்களும், முன்வைத்த குற்றச் சாட்டுக்களுக்கு பேராசிரியர் நந்தகுமார் அளித்த பதில்கள் சம்பந்தப்பட்டவர்களுக்குத் திருப்தியளித்திருக்கின்றதா? இல்லையா? என்பதை உடனடியாகத் தெரிந்து கொள்ள முடியவில்லை. ஆனால், இத்தகைய திட்டங்கள் குறித்து அதிகாரிகள், சம்பந்தப்பட்ட மக்களை அணுகுவதில் என்ன வகையான வழி முறைகளைக் கடைப்பிடிக்கின்றார்கள் என்பது அவருடைய பதிலில் இருந்து வெளிப்பட்டிருக்கின்றது. இத்தகைய அணுகுமுறையின் பலபலன்கள் என்ன என்பது பற்றித் தெரிந்து கொள்ளவும் வழி செய்திருக்கின்றது. அதேநேரம், இத்தகைய வழிமுறைகளில் மாற்றம் கொண்டு வரப்பட வேண்டிய தேவை இருக்கின்றதா என்ற கேள்வியையும், சிந்தனையையும்கூட அது தூண்டி யிருப்பதை அவதானிக்கக் கூடியதாக இருக்கின்றது.

பேராசிரியர் நந்தகுமார் தமது விளக்கத்தையளித்த போது கிளிநொச்சி மாவட்டத்தின் முன்னாள் அரசாங்க அதிபரும், வடமாகாண சபையின் முன்னாள் பொது நிர்வாக சேவையின் பிரதி பிரதம செயலாளருமாகிய இராசநாயகம் குறுக்கிட்டு இந்தத் திட்டத்திற்கென ஒதுக்கப் பட்டுள்ள நிதி தொடர்பாக முக்கியமான ஒரு தகவலை வெளியிட்டிருந்தார்.

'இந்தத் திட்டத்தில் மிகவும் முக்கியமானதும், பல பாதிப்புகளையும் ஏற்படுத்தக் கூடிய முக்கிய விடயம் என்னவென்றால், அதற்கான நிதியொதுக்கீடாகும். கடந்த 2002 ஆம் ஆண்டு இரணைமடுத்திட்டத்திற்கென 4500 மில்லியன் ரூபா செலவாகும் என்று கணக்கிட்டுத்தான் அதற்கான வரைபுகளை மேற்கொண்டிருந்தது. ஆனால் இந்தத் திட்டம் 3 ஆயிரம் மில்லியன் ரூபாவடிக் மட்டுப்படுத்தப்பட்டிருக்கின்றது. எனவே, ஆரம்ப திட்டத்தில் இருந்து இப்போது 1500 மில்லியன் ரூபா இதற்கான நிதியொதுக்கீட்டில் குறைந்துள்ளது. உண்மையிலேயே, இன்றைய

விலைவாசிகள், உயர்ந்துள்ள வாழ்க்கைச் செலவுகளின் அடிப்படையில் இது இரண்டு மடங்காக அதிகரிக்கப்பட்டிருக்க வேண்டும். ஆனால் இந்த நிதி குறைந்துள்ளதனால், இந்தத் திட்டத்தில் பல அம்சங்கள் கைவிடப்பட்டிருக்கின்றன. குறைக்கப்பட்டிருக்கின்றன. இதனாலும் பிரச்சினைகள் எழுந்திருக்கின்றன. அந்த முழுமையான நிதி ஒதுக்கப்பட்டிருக்குமானால், முழுமையாக அனைத்து வாய்க்கால்களும் திருத்தப்பட்டு சீரான முறையில் இந்தத் திட்டத்தைச் செயற்படுத்துவதற்கு வழியேற்பட்டிருக்கும்' என்றார் இராசநாயகம்.

இரணைமடுத்திட்டத்தின் கீழ் யாழ்ப்பாணத்திற்குத் தண்ணீரைக் கொண்டு செல்கின்ற அதேநேரம், யாழ்ப்பாணத்தில் நீர்வளங்களை மேம்படுத்துவதற்கும், அவற்றைத் திருத்துவதற்கான வழிமுறைகள், அவற்றைச் செயற்படுத்துவதற்கான திட்டங்கள் முன்னெடுக்கப்பட வேண்டும் என்றும் ஆசிய அபிவிருத்தி வங்கி தன்னுடைய அறிக்கையொன்றில் தெரிவித்துள்ளது. யாழ்ப்பாணத்தில் மழைநீர் அறுவடை எப்படி மேற்கொள்ளப்பட வேண்டும் என்பது பற்றி அது தெரிவித்திருந்தது. அந்த வங்கியின் ஆய்வின் படி யாழ்ப்பாணத்தில் ஆயிரம் சிறிய குளங்களைப் பற்றி சொல்லியிருக்கின்றார்கள். இந்தக் குண்டு குளங்களை விருத்தி செய்து அந்த மாவட்டத்தின் நீர்த்தேவையைப் பூர்த்தி செய்ய வேண்டும் என்று அவர்கள் வழிகாட்டியிருக்கின்றார்கள். அவ்வாறு நீர்த்தேவை பூர்த்தி செய்யப்படும்போது ஏற்படுகின்ற பற்றாக்குறையைத்தான் இரணைமடுக்குளத்து நீரைக் கொண்டு ௬௫ செய்ய வேண்டும் என்று சொல்லப்பட்டிருக்கின்றது. இவையெல்லாவற்றையும் ஒளித்து வைத்துவிட்டுத்தான் இப்போதைய இந்தத் திட்டம் கொண்டு வரப்பட்டிருக்கின்றது. இது பிழையான வேலையாகும்' என்றார் முன்னாள் அரசாங்க அதிபர் தி.இராசநாயகம்.

இரணைமடுக்குளத் திட்டத்தின் ஆலோசகர் எஸ்.எம்.குரூஸ்

இரணைமடுக்குளத் திட்டம் பற்றிய பல்வேறு தகவல்களை இந்தத் திட்டத்திற்கான ஆலோசகராகிய முன்னாள் மன்னார் மாவட்ட அரசாங்க அதிபர் எஸ்.எம்.குரூஸ் இங்கு வெளிப்படுத்தினார்.

திரு.இராசநாயகம் அவர்கள் கேட்டது சரி. ஆனால், பொறியியலாளர் பாலசிங்கம் அவர்கள் குறிப்பிட்ட படி குளத்தின் கட்டு 36 அடியாக உயர்த்தப்பட்டு, 100 வருடங்கள் உத்தரவாதத்துடன், அனைத்து வேலைகளும் செய்யப்படவுள்ளன. நல்லதொரு அணைக்கட்டு போடப்படும். அதேநேரம், குளத்தில் இருந்து நீர் பாய்கின்ற கீழ் வாய்க்கால்களும் திருத்தப்பட வேண்டும் என்று விவசாயிகள் கேட்டிருந்தார்கள். அதற்கமைவாக அதற்கென ஆசிய அபிவிருத்தி வங்கி இவாட் திட்டத்தின் கீழே 22 மில்லியன் டொலர், அதாவது 2500 மில்லியன் ரூபா நிதியொதுக்கியிருக்கின்றது. அதனைக் கொண்டு, கால்வாய்களைத் திருத்தும் வேலைகள் நடைபெற்றுக்கொண்டிருக்கின்றன. ஆகவே, அவர்



குறைக்கப்பட்டுவிட்டது எனக் கூறிய 1500 மில்லியன் ரூபாவுக்கும் மேலாக 2500 மில்லியன் ரூபா நிதியொதுக்கப்பட்டு வேலைகள் நடைபெறுகின்றன.

ஆசிய அபிவிருத்தி வங்கியானது, ஒரு நாட்டுக்கு உதவி செய்யும் போது, அங்குள்ள மக்கள் நலன்களுக்கு முரணாகச் செயற்படமாட்டாது, மக்களுடைய நலன்களைக் கருத்திற் கொண்டுதான் அது எந்த நாட்டுக்கும் உதவி செய்யும். அந்த செயல்முறை இறுக்கமானது. அதன்படி, திரு.இராசநாயகம் கூறியபடி, யாழ்ப்பாணத்திற்கு இரணைமடுக்குளத்தில் இருந்து தண்ணீர் வழங்குவதற்கான இந்தத் திட்டம் 2002 ஆம் ஆண்டில் தொடங்கப்பட்டது. ஏனென்றால், யாழ்ப்பாணத்திலே ஆராய்ச்சி முடிவுகளின்படி, இப்பொழுது நீர் ஏறக்குறைய நஞ்சாகிவிட்டது. யாழ் மாநகரசபைப் பகுதிகளிலே, மலசல கூடங்கள் ஒழுங்குமுறையில் அமைக்கப்படாதபடியினால், கிருமிகளின் தாக்கம் கூடி, நிலத்தடி நீர் அசுத்தமடைந்துவிட்டது. யாழ்ப்பாணத்தின் ஏனைய பகுதிகளிலே, கடந்த காலங்களிலே ஒழுங்காக விவசாயம் செய்தார்கள். செயற்கைப் பசளை வந்ததன் பின்பு, யூரியா பசளையை அதிகமாகப் பாவித்து, நைட்ரேட் அதிகமாகி நிலத்துக்குக் கீழ் உள்ள சுண்ணாம்புக் கற்பாறையில் படிந்து நீரில் உலக சுகாதார நிறுவனம் சிபாரிசு செய்த அளவைவிட அதிகமாகியிருக்கின்றது.

இதனைவிட அங்குள்ளவர்கள் கட்டுப்பாடில்லாமல், பெரிய இயந்திரங்களைப் பயன்படுத்தி நிலத்திற்குக் கீழ் உள்ள நீரைத் தேவைக்கு அதிகமாகப் பம்பு பண்ணி, வெளியில் எடுப்பதனால் தரையில் உள்ள நன்னீர் குறைவடைந்து, கடல் நீர் உட்புகுந்துள்ளது. இதனால் அங்குள்ள நிலத்தடி நீரில் குளோரைட் தன்மை அதிகரித்துள்ளது' என்றார் எஸ்.எம்.குரூஸ். யாழ்ப்பாணத்தில் ஆறுகள் இல்லை. இதனால் அங்குள்ள மக்கள் நிலத்துக்கு அடியில் உள்ள நீரில்தான் தங்கியிருக்கின்றார்கள். குடிப்பதற்கும் சமையல் உட்பட ஏனைய அத்தியாவசிய தேவைகளுக்கும் இந்த நீரையே அவர்கள் பயன்படுத்துகின்றார்கள். ஆனால், நிலத்தடி நீர் மாசடைந்து மனித ஆரோக்கியத்திற்கு கேடு விளைவிக்கத்தக்க வகையில் நிலைமை அங்கு மோசமடைந்திருந்தது. இதையும் அவர் தெளிவுபடுத்தினார்.

'யாழ்ப்பாணத்தில் நன்னீர்த்தன்மை இல்லாத காரணத்தினால், நாடளாவிய ரீதியில் நெருப்புக்காய்ச்சலின் அளவு யாழ்ப்பாணத்தில் 30 வீதமாக உயர்ந்திருக்கின்றது. வைத்திய அறிக்கைகளின்படி, யாழ்ப்பாணத்தில் புற்று நோயாளர்களின் எண்ணிக்கையும் அதிகரித்து வருகின்றது. கடந்த 2002 ஆம் ஆண்டில் யாழ்ப்பாணத்தின் நிலத்தடி நீரின் நச்சுத் தன்மை கண்டறியப்பட்டு, அங்கு நன்னீர் வழங்கப்பட வேண்டியதன் அவசியம் உணரப்பட்டது. இதற்காகப் பல ஆய்வுகள் மேற்கொள்ளப்பட்டன. இதற்கு அமைவாகவே, கிளிநொச்சி இரணைமடுக்குளத்தில் இருந்து தண்ணீரை யாழ்ப்பாணத்திற்குக் கொண்டு செல்வதற்கான திட்டம் தீட்டப்பட்டது'



ஆசிய அபிவிருத்தி வங்கியின் நிலையாடு


தண்ணீரை கிளிநொச்சியில் இருந்து கொண்டு செல்லலாம் என்று தீர்மானிக்கப்பட்டு திட்டங்கள் வகுக்கப்பட்ட போதிலும், அந்தத் திட்டத்தைச் செயற்படுத்துவதற்கான நிதியைப் பெறுவது அந்தக் காலத்தில் - நாட்டில் யுத்தச் சூழல் நிலவிய நேரத்தில் கடினமான காரியமாக இருந்தது. அப்போது என்ன நடந்தது என்பதையும் குரூஸ் விபரித்தார். 'இந்தத் திட்டத்தைச் செயற்படுத்தவதற்காக பல கொடையாளர்களிடம் அணுகிச் சென்றார்கள். வடக்கிலே அப்போது யுத்தம் நடைபெற்றுக்கொண்டிருந்தது. எனவே, கிளிநொச்சியில் இருந்து யாழ்ப்பாணத்திற்குத் தண்ணீர் கொண்டு செல்வதில் பல சிக்கல்கள் ஏற்பட்டிருந்தன. இதனால் உடனடியாக எவரும், நிதியுதவி செய்வதற்கு அப்போது முன்வரவில்லை. இறுதியாக ஆசிய அபிவிருத்தி வங்கியிடம் சென்றார்கள். அப்போது, அந்த வங்கி நிதியுதவி செய்வதற்கு முன்வந்தது. ஆனால் அது சில நிபந்தனைகளின் அடிப்படையில்தான் உதவி செய்யமுடியும் எனக் கூறியது.

விவசாயிகள், நீர்ப்பாசனத் திணைக்களம், நீர்வழங்கல் வடிகால் அமைப்புச் சபை ஆகிய எல்லோரும் சம்மதம் தந்தால்தான் நாங்கள் இந்த இடத்திற்கு வருவோம். முன்னாய்வுகள் செய்யவோம். நிதியுதவிகள் செய்யவோம். அதற்குரிய திட்டங்களுக்கான ஆய்வுகளை மேற்கொள்வோம் என்று ஆசிய அபிவிருத்தி வங்கி கூறிவிட்டது. அதற்கமைவாக 2007 ஆம் ஆண்டு முதலாவது புரிந்துணர்வு ஒப்பந்தம் ஒன்று கைச்சாத்திடப்பட்டது. அதிலே நீர்வழங்கல் வடிகாலமைப்புச் சபையின் சார்பிலே முகாமையாளர் உட்பட உயரதிகாரிகளும், வடமாகாண சபையின் சார்பில் அதன் விவசாய நீர்ப்பாசன அமைச்சின் செயலாளரும், கிளிநொச்சி விவசாயிகளின் சார்பில், அதனுடைய தலைவரும் கையெழுத்திட்டிருக்கின்றார்கள். அப்போது ஆசிய அபிவிருத்தி வங்கி மற்றுமொரு நிபந்தனை விதித்தது. இந்தத் திட்டம் குறித்து நாங்கள் ஆய்வு செய்து வேலைகளைத் தொடங்குவோம். கட்டுமான வேலைகள் ஆரம்பிக்கப்படும்போது, பொதுமக்களுடைய அபிப்பிராயம் திரும்பவும் எடுக்கப்பட வேண்டும். அந்த அபிப்பிராயத்திற்கமைவாக முதலில் செய்யப்பட்ட புரிந்துணர்வு ஒப்பந்தம் திருத்தியமைக்கப்பட வேண்டும் என்று ஆசிய அபிவிருத்தி வங்கி அந்த நிபந்தனையில் தெரிவித்திருந்தது என்றார் நிபுணத்துவ ஆலோசகர் எஸ்.எம்.குரூஸ்.

இரணைமடுத் திட்டத்திற்கு முத்தரப்பு இணக்கப்பாட்டுடன் முதலாவது புரிந்துணர்வு ஒப்பந்தத்தைச் செய்து, நிதியுதவி வழங்க முன்வந்த ஆசிய அபிவிருத்தி வங்கி, கட்டுமான வேலைகள் ஆரம்பிக்கப்படும்போது, பயனாளிகளான பொதுமக்கள் அல்லது விவசாயிகளின் விருப்பத்தை அறிந்து ஒப்பந்தம் செய்து கொள்ளப்பட வேண்டும் என்ற முக்கியமான நிபந்தனையை விதித்திருந்தது. இந்த நிபந்தனையை நிறைவேற்றி முன்னோக்கி அடியெடுத்து வைக்க வேண்டிய நிலையிலேயே இரணைமடுத்திட்டம் இப்போது இருக்கின்றது.

முதலாவது ஒப்பந்தத்தில் விவசாயிகள் சார்பில் விவசாய அமைப்பைச் சேர்ந்த ஒருவர் கையெழுத்திட்டிருந்தார். இந்த ஒப்பந்தம் தங்களுடைய விருப்பத்திற்கு மாறாக அல்லது தங்களுக்குத் தெரிவிக்கப்படாமல், தனிப்பட்ட ஒருவர் என்ற ரீதியிலேயே தங்கள் சார்பில் கையெழுத்திட்டிருக்கின்றது. ஆகவே, தங்களுக்குத் தெரியாமல் செய்யப்பட்ட இந்த ஒப்பந்தத்தை ஏற்றுக் கொள்ள முடியாது என்று விவசாயிகளும், விவசாய அமைப்புகளைச் சேர்ந்தவர்களும் போர்க்கொடி உயர்த்தியிருக்கின்றார்கள்.

இரண்டாமடுக்குளத் திட்டம் பற்றிய தெளிவான விளக்கங்கள் அளிக்கப்பட வேண்டும். இந்தத்திட்டம் பற்றி எங்களுக்குள் எழுந்துள்ள பல சந்தேகங்கள், கேள்விகள் என்பவற்றிற்குத்



தெளிவுடன் கூடிய சரியான பதில்கள் தரப்பட வேண்டும் என்று அவர்கள் கோரியிருக்கின்றார்கள். ஆனால், அவர்களுக்கு ஒரு விடயம் தெளிவாகத் தெரிவிக்கப்படவில்லை என்பது இப்போது புலனாகின்றது. முதலாவது புரிந்துணர்வு ஒப்பந்தம், கட்டுமாண வேலைகள் ஆரம்பிக்கப்படும் போது, புதுப்பிக்கப்படும், பொதுமக்களின் கருத்துக்களை முன்னிலைப்படுத்தி, அவற்றில் அம்சங்கள் சேர்க்கப்பட்டு, அந்த ஒப்பந்தம் மீளமைப்புச் செய்யப்பட்டு கையெழுத்திடப்படும் என்ற நடைமுறை குறித்து அவர்கள் சரியான முறையில் தெரிந்திருக்கவில்லை.

பொதுமக்களின் ஒப்புதல் இல்லாவிட்டால் - இரண்டாவது ஒப்பந்தம் செய்யப்படாவிட்டால், நிதியொதுக்கீடு செய்யமாட்டோம் என்ற ஆசிய அபிவிருத்தி வங்கியின் இறுக்கமான நிலைப்பாட்டை அவர்கள் அறிந்திருப்பார்களேயானால், அதற்கமைய அவர்கள் செயற்பட்டு, அமைதியான முறையில் தங்களுக்குத் தேவையான பாதுகாப்பு, உத்தரவாதம் என்பவற்றைப் பெற்றுக் கொள்ள முடியும் என்று திருப்தியடைந்திருப்பார்கள். தங்களுடைய விருப்பத்திற்கு மாறான அம்சங்களை உட்படுத்தி, தமக்குத் தெரியாமலே இந்த வேலைத்திட்டத்தை சம்பந்தப்பட்ட அதிகாரிகள் முன்னெடுத்து முடித்துவிடுவார்கள் என்ற அச்சமும் பீதியும் அவர்கள் மத்தியில் எழுந்திருந்திருக்கமாட்டாது.

இரண்டாவது ஒப்பந்தமும், அடுத்த கட்ட நடவடிக்கைகளும்

இரண்டாவது ஒப்பந்தம் பற்றி நிபுணத்துவ ஆலோசகர் எஸ்.எம். குருஸ் மேலும் பல விடயங்களை இங்கு தெரிவித்தார். 'பொதுமக்களின் கருத்தை மீண்டும் அறிந்து, அவர்களுடைய ஒப்புதலைப் பெற்றால்தான் நிதியுதவி வழங்கலாம் என்று ஆசிய அபிவிருத்தி வங்கி தெரிவித்திருக்கின்றது. அதன்படி, இந்தத் திட்டத்தின் முக்கிய பங்காளர்களாகிய நீர்ப்பாசனத் திணைக்களம் வடமாகாண சபையின் கீழே வருவதனால், வடமாகாண சபையும், தேசிய நீர்வழங்கல் மற்றும் வடிகாலமைப்புச் சபையும், விவசாயிகளும் எல்லோரும் சம்மதித்து இந்த இரண்டாவது ஒப்பந்தத்தில் கையெழுத்திட வேண்டும். அதற்குப் பிறகுதான் ஆசிய அபிவிருத்தி வங்கி இந்தத் திட்டத்திற்கான நிதியுதவியை வழங்குவார்கள். எவ்வளவு நிதியுதவியென்றால், ஆயிரத்து 800 கோடி ரூபாய். அதாவது, 164.04 மில்லியன் டொலர் தருவார்கள்' என்றார் எஸ்.எம்.குருஸ்.

திட்டத்திற்கான ஒப்பந்தம் கைச்சாத்திடப்பட்டு, நிதியொதுக்க செயற்பாட்டுடன் இதுவரையில் நடைபெற்றுள்ள வேலைகளைப் பற்றியும் அவர் விபரித்தார். 'ஆசிய அபிவிருத்தித் திட்டத்தின் கீழ் இந்த நிதி வழங்கப்படுகின்ற அதேவேளை பல செயல்முறைகளும் இருக்கின்றன. அதற்கமைய முதலாவது, ஜனாதிபதியின் அங்கீகாரத்தின்படி, நிதியமைச்சின் செயலாளரும், ஆசிய அபிவிருத்தி வங்கியைச் சேர்ந்த பிரதிநிதியும், கடன் உடன்படிக்கையிலே கையெழுத்திட



வேண்டும். அது 2011 ஆம் ஆண்டிலே நடைபெற்றது. அதற்கு அடுத்ததாக இரண்டு நிறைவேற்று நிறுவனங்கள் (Implementing Agencies) இதனை நடைமுறைப்படுத்த வேண்டும். குடிநீர் சார்ந்த வேலைகளை தேசிய நீர் வழங்கல் வடிகாலமைப்புச் சபை நடைமுறைப்படுத்த வேண்டும். நீர்ப்பாசனக் கட்டுமானங்களை நீர்ப்பாசனத் திணைக்களம் நடைமுறைப்படுத்த வேண்டும், அதாவது மாகாண சபை. இந்த வகையிலே கருத்திட்ட உடன்படிக்கை (Project

Agreement) வடமாகாண சபையுடன் ஆசிய அபிவிருத்தி வங்கி 2011 ஆம் ஆண்டிலே கைச்சாத்திடப்பட்டது. நீர்ப்பாசனத் திணைக்களத்தின் சார்பில், வடமாகாணத்தின் பிரதம செயலாளர் கையெழுத்திட்டார். இந்த உடன்படிக்கையின் பிரதியொன்றை வடமாகாண சபையின் முதலமைச்சர் அவர்களிடம் ஒப்படைத்துள்ளேன். அந்த ஒப்பந்தத்திலே, இதற்கு வேண்டிய வசதிகளைக் கொடுத்து, உரிய காலத்தில் சீராக நாங்கள் இந்தத் திட்டத்தை நிறைவேற்றுவோம் என்று வடமாகாண சபை தெரிவித்திருக்கின்றது. இதே மாதிரியான ஒப்பந்தம் தேசிய நீர் வழங்கல், வடிக்காலமைப்புச் சபையுடனும் செய்யப்பட்டுள்ளது. அதன் பின்புதான் இந்த ஆரம்ப வேலைகள் நடைபெற்றன என்றார் அவர்.

யாழ்ப்பாணத்திற்கான குடிநீர் வழங்கும் திட்டமானது விவசாயிகள் மற்றும் அதிகாரிகள் ஆகியோரை நேரடியாகத் தொடர்புபடுத்தி அவர்களின் பங்களிப்பிலேயே மேற்கொள்ளப் படவுள்ளது என்று இந்தத் திட்டத்திற்கான ஆலோசகர் குரூஸ் குறிப்பிடுகின்றார். வெளிநாடுகளில் மேற்கொள்ளப்படுகின்ற இத்தகைய வேலைத்திட்டங்களைச் சென்று பார்வையிட்டு அவற்றில் இருந்து பல விடயங்களைக் கற்றுக்கொள்வதற்கும் வழி செய்யப்பட்டிருப்பதாகவும் அவர் கூறுகின்றார்.

'யாழ்ப்பாணம், கிளிநொச்சி குடிநீர்த்திட்டமானது கட்டுமாணப் பணிகள், யாழ்ப்பாணத்தில் நீர் வளங்களைப் பாதுகாத்துப் பெருக்குவதற்கான வழிவகைகளைச் செய்வது, இயல்தகவைக் கூட்டுதல் (Capacity Development) என்ற அடிப்படையிலே, உரிய அதிகாரிகளுக்கும், விவசாயிகளுக்கும், உள்நாட்டிலும், வெளிநாட்டிலும் பயிற்சிகளை வழங்குதல் (வெளிநாடுகளில் எவ்வாறு இத்தகைய குடிநீர் வழங்கல் திட்டங்கள் செயற்படுத்தப்படுகின்றன, எவ்வாறு அவற்றைப் பேணுகின்றார்கள் என்பதைச் சுற்றிப்பார்த்து அனுபவங்கள் பகிர்ந்து கொள்வது) ஆகிய மூன்று பிரிவுகள் இருக்கின்றன.'

'முதலாவது பிரிவாகிய உட்கட்டுமாணப் பிரிவிலேயும் மூன்று வேலைகள் உள்ளடக்கப்பட்டிருக்கின்றன. இவற்றில் இரணைமடு குளக்கட்டு வேலைகளும், குடிநீர் விநியோகத்திற்கான குழாய்களை அமைத்தலும் மிக முக்கியமான பணிகளாக இருக்கின்றன. இவற்றில் இரணைமடு குளக்கட்டைப் புனரமைத்தல், கலிங்கு மற்றும் நீர்ப்பாசனக் கால்வாய்களை அமைத்தல், ஏற்து நீர்ப்பாசனத்துக்கான கால்வாய்களை அமைத்தல், புதிய வான் கதவுகளை அமைத்தல் போன்ற வேலைகள் நடைபெற்று வருகின்றன. இதுபற்றி பொறியியலாளர் ஏற்கனவே விளக்கமளித்திருக்கின்றார்' என தெரிவித்தார் குரூஸ்.

பளையில் நீர் சுத்திகரிக்கும் நிலையம்

இரணைமடு குளத்தில் இருந்து யாழ்ப்பாணத்திற்கு நேரடியாகத் தண்ணீர் கொண்டு செல்லப்படமாட்டாது. குளத்தில் இருந்து பெறப்படுகின்ற நீர் உடல் ஆரோக்கியத்திற்கான குடிநீராக சுத்தப்படுத்தப்படுத்தப்பட்ட பின்பே பொதுமக்களுக்கு விநியோகிக்கப்படும். தண்ணீரைச் சுத்தப்படுத்துவதற்காக, பளையில் பெரிய நீர் சுத்திகரிக்கும் ஆலையொன்றும் நிர்மாணிக்கப்படவுள்ளது. இதுபற்றியும் அவர் விளக்கமளித்தார். 'குடிநீர் விநியோகத்திற்கான குழாய்களை அமைக்கும் பணியில், இரணைமடுக்குளத்தில் இருந்து யாழ்ப்பாணத்திற்குக் கொண்டு செல்லப்படும்



தண்ணீரானது, குழாய்கள் வழியாக பளைக்கு முதலில் கொண்டு செல்லப்பட்டு, அங்கு அந்த நீர் சுத்திரிக்கப்பட்டதன் பின்னர், சுத்தமான குடிநீராக அங்கிருந்து யாழ்ப்பாணத்தின் பல பகுதிகளுக்கும் கொண்டு செல்லப்படும். தண்ணீரைச் சுத்தப்படுத்துவதற்காக, பளையில் நீர் சுத்திகரிக்கும் நிலையம் ஒன்று அமைக்கப்படும். இது குழாய்கள் அமைக்கும் பணிகளுடன் சேர்த்துச் செய்வதற்குத் திட்டமிடப்பட்டிருக்கின்றது.

'பளையில் அமைக்கப்படவுள்ள நீர் சுத்திகரிக்கும் நிலையத்தில் இருந்து சாவகச்சேரி, யாழ்ப்பாணம் மற்றும் தீவுப்பகுதிகளுக்கும் குழாய்கள் மூலமாகக் குடிநீர் கொண்டு செல்லப்படும். தீவுப்பகுதிக்குக் குடிநீரைக் கொண்டு செல்வதற்கான குழாய்கள் கடலுக்கடியில் அமைக்கப்படவுள்ளன. நெடுந்தீவு தவிர ஏனைய தீவுகள் அனைத்திற்கும் இந்தக் குழாய்கள் செல்லும். அதன் ஊடாகக் குடிநீர் விநியோகம் செய்யப்படும்' என்றார் அவர்.

இந்தக் குடிநீர்த் திட்டமானது 20 வருடங்களில் முழுமையாகப் பூர்த்தி செய்யப்படும் வகையில் திட்டமிடப்பட்டிருக்கின்றது. 'சாவகச்சேரிக்குச் செல்லும் குழாயில் இருந்து ஒரு குழாய் பிரிந்து பூநகரிக்குக் குடிநீரைக் கொண்டு செல்லும். இந்த குழாய் நீர் விநியோக வலையமைப்பிலே மொத்தமாக 80 ஆயிரம் வீடுகளுக்குக் குடிநீர் விநியோகம் செய்யப்படும். இதனைவிட, கிளிநொச்சி நகரப்பகுதியில் 10 ஆயிரம் குடும்பங்களுக்குக் குடிநீர் வழங்குவதற்கும் திட்டமிடப்பட்டுள்ளது. எனவே, இந்த வகையில் இந்தக் குடிநீர்த் திட்டத்தின் ஊடாக கிளிநொச்சி நகரப்பகுதி, பூநகரி உள்ளிட்ட கிளிநொச்சி மாவட்டம் மற்றும் யாழ்ப்பாணம் நகரப்பகுதிகள், தீவுப்பகுதிகள் என எல்லா இடங்களிலும் மொத்தமாக 90 ஆயிரம் குடும்பங்கள் நன்மையடையவுள்ளன. இந்தத் திட்டமானது படிப்படியாக மேற்கொள்ளப்பட்டு, 20 வருடங்களில் பூர்த்தி செய்யப்படும்.

'முதலாவது வருடத்திலே பத்தாயிரம் குடும்பங்களுக்குக் குடிநீர் வழங்கலாம் என்று இந்தத் திட்டத்தை வடிவமைத்திருப்பவர்கள் கணக்குப் போட்டிருக்கின்றார்கள். இரண்டாவது வருடம்

மேலும் 8 ஆயிரம் குடும்பங் களுக்குக் குடிநீர் வழங்கப்படும். அதன் பின்னர் வருடந்தோறும் நாலாயிரம் குடும்பங்கள் வீதம் 20 வருடங்களில் மொத்தமாக 90 ஆயிரம் குடும்பங்களும் குடிநீரைப் பெறுவார்கள் என்றார் எஸ்.எம்.குரூஸ்.

யாழ்ப்பாணத்திற்கும் ஏனைய இடங்களுக்கும் இரணைமடு குளத்தில் இருந்து தண்ணீர் எடுக்கும்போது பெருமளவு நீர் வெளியில் சென்று விடும். எனவே, விவசாயத்திற்குத் தேவையான தண்ணீர் இருக்கமாட்டாது. இதனால் விவசாயம் பாதிக்கப்படும் என்பதே விவசாயிகளின் பயமும், எதிர்காலம் குறித்த கவலையுமாகும். ஆனால் விவசாயிகள் கவலைப்படும் அளவில் நிலைமைகள் இருக்கமாட்டாது என்று இந்தத் திட்டத்தைப் பற்றி விளக்கமளித்த குரூஸ் விபரித்தார்.

'உறுதியான கட்டுமானத்துடன் குளத்தின் கட்டு உயரத்தப்படும் போது, குளத்தில் தற்போது தேக்கப்படுகின்ற 29, 30 அடியைவிட அதிகமாக 34 அடிக்கு நிச்சயமாகத் தண்ணீரைப் பயமின்றி தேக்கி வைக்க முடியும். இதன்படி, குளத்தில் தண்ணீரின் கொள்ளளவு ஒரு லட்சத்து 20 ஆயிரம் ஏக்கர் அடியாகக் கூடும். இப்போதுள்ள நிலையிலும் பார்க்க, 13 ஆயிரத்து 500 ஏக்கர் அடி கூடுதலாகத் தண்ணீர் குளத்தில் இருக்கும். இந்த மேலதிக நீரில், யாழ்ப்பாணம், கிளிநொச்சி ஆகிய மாவட்டங்களின் குடிநீர்த்தேவைக்கென 12 ஆயிரம் ஏக்கர் அடி நீர் மாத்திரமே எடுக்கப்படும். இந்த வகையில் விவசாயிகளுக்குப் பாதிப்பு ஏற்படமாட்டாது. எனவே, குளத்தில் சேமிக்கப்படுகின்ற மேலதிக நீரில் 1500 ஏக்கர் அடி நீர் மேலதிகமாக இருக்கும்.'

குடிநீருக்காகத் தேவைப்படுகின்ற 12 ஆயிரம் ஏக்கர் அடி தண்ணீரும், இந்தத் திட்டம் நடைமுறைக்கு வருகின்ற முதலாம் வருடமாகிய 2016 ஆம் ஆண்டில் கிளிநொச்சி நகரப் பகுதியில் உள்ள பத்தாயிரம் குடும்பங்களுக்கு மாத்திரமே குடிநீர் வழங்கப்படும். அதற்கு பத்தில் ஒரு பங்காகிய ஆயிரத்து 200 ஏக்கர் அடி தண்ணீர் மட்டுமே எடுக்கப்படும். ஆகவே, குளத்தில் மேலதிகமாக சேமிக்கப் படுகின்ற 13 ஆயிரத்து 500 ஏக்கர் அடி தண்ணீரில் பெரு மளவு நீர் விவசாயிகளின் பயன்பாட்டிற்காகவே இருக்கும். இந்தத் திட்டத்தின்படி, வருடந்தோறும் படிப்படியாகக் குடிநீர் பெறுகின்ற குடும்பங்கள் அதிகரித்து 20 வருடங்களிலேயே முழுமை யான 12 ஆயிரம் ஏக்கர் அடி தண்ணீர் குடிநீருக்காக எடுக்கப்படும். அதுவரையில் மேலதிக நீர் குளத்திலேயே தேங்கியிருக்கும்' என்றார் குரூஸ்.



இந்தத் திட்டத்திற்கமைவாக, குளத்திற்கு முழுமையாகத் தண்ணீர் வரும்போது பிரச்சினை இருக்கமாட்டாது. வரட்சி ஏற்பட்டால், அல்லது 30 அடிக்குக் குறைவாகக் குளத்தில் தண்ணீர் தேங்கும்போது என்ன செய்வது என்பது பற்றியெல்லாம் விவசாயிகள் பிரச்சினைகள் எதிர்நோக்கியிருக்கின்றார்கள் என்பதைத் தாங்கள் கவனத்திற் கொண்டிருப்பதையும் அவர் எடுத்துக் கூறினார். 'நீங்கள் விவசாயிகள் கேட்டுக்கொண்டதன் படி, வரட்சி காலத்தில் என்ன நடக்கும்? குளத்து நீர்மட்டம் 30 அடிக்குக் குறைவடைந்தால் என்ன நடக்கும்? இதுதான் இதில் உள்ள பிரச்சினையாகும். இது தொடர்பாக உங்களுக்குள்ள குறைபாடுகள், என்ன நடக்கும்

என்பது பற்றிய எதிர்கால அச்சம் பற்றியெல்லாம் நீங்கள் எடுத்துக் கூறியிருக்கின்றீர்கள். பல கூட்டங்களிலும் இதுபற்றிய விடயங்களை சொல்லியிருக்கின்றீர்கள். யாழ்ப்பாணத்து மக்கள் தங்களுடைய பிரதேசத்தில் உள்ள தண்ணீரைப் பாதுகாக்காமல், அவற்றைப் பாதுகாத்துப் பயன்படுத்தாமல், எங்களை ஏன் போட்டு கஸ்டப்படுத்துகின்றார்கள் என்றெல்லாம் கேள்வி எழுப்பியிருந்தீர்கள். இவையெல்லாவற்றையும் நாங்கள் எழுத்தில் எடுத்து கவனத்தில் கொண்டிருக்கின்றோம். இப்போது மாகாண சபை வந்துள்ளது. முதலமைச்சர் உட்பட பலரும் இருக்கின்றார்கள். இரணைமடுக்குளமும், அதற்கு நீரைக் கொண்டு வருகின்ற பிரதான ஆறாகிய கனகராயன் ஆறும் வடமாகாணத்தின் முழுக் கட்டுப்பாட்டிலேயே இருக்கின்றது. இந்த வகையில் வடமாகாண சபையுடன் இணைந்து பல நடவடிக்கைகளை எடுப்பதற்கு சந்தர்ப்பம் ஏற்பட்டுள்ளது என்றார் எஸ்.எம்.குளூஸ்.

யாழ்ப்பாணம் தனது பிரதேசத்தின் உள்ளே இருக்கின்ற தண்ணீரைப் பாதுகாக்காமல் வேறு மாவட்டத்துத் தண்ணீரை ஏன் கேட்க வேண்டும்? யாழ்ப்பாணத்தில் நடந்தது என்ன? - இதுபோன்ற கேள்விகள் கிளிநொச்சி மாவட்ட விவசாயிகள் மனங்களில் எழுந்திருக்கின்றன. யாழ்ப்பாணத்திலும் மழை பெய்கின்றது. கிளிநொச்சியிலும் மழை பெய்கின்றது. நீர் வளத்திற்கு ஆதாரமாக இருப்பது வானத்தில் இருந்து பொழிகின்ற மழைதான். எனவே, இந்த மழைநீரை யாழ்ப்பாணத்து மக்களும் சரியான முறையில் பயன்படுத்தலாம்தானே, எங்களிடம் ஏன் கேட்க



வேண்டும் என்பது கிளிநொச்சி விவசாயிகளின் கேள்வியாகும். இதைவிட, அங்கு நிலத்தடியில், கிணறுகளில் நீர் இருக்கின்றதுதானே, அதனை ஏன் அவர்கள் பயன்படுத்த முடியாது என்பதும் அவர்களுடைய கேள்வியாக இருக்கின்றது.

கிளிநொச்சி மாவட்ட விவசாயிகளின் இந்தக் கேள்விகளை நியாயமான கேள்விகள் என்பதை ஏற்றுக்கொண்டுள்ள இரணைமடுக்குளத் திட்டத்தின், ஆசிய அபிவிருத்தி வங்கியின் ஆலோசகராகிய எஸ்.எம்.குரூஸ், அவற்றுக்கு விடையளித்திருக்கின்றார்.

'என்ன நடந்தது என்றால், யாழ்ப்பாணத்தில் வரைமுறையின்றி, குழாய்க்கிணறுகள் அமைக்கப்பட்டு நிலத்துக்குக் கீழுள்ள தண்ணீர் எடுக்கப்படுகின்றது. அத்துடன் சக்திவாய்ந்த தண்ணீர் இறைக்கும் இயந்திரங்களைப் பயன்படுத்தி அங்கு நீரை இறைக்கின்றார்கள். இதனால் தேவைக்கு அதிகமான நீர் நிலத்தில் இருந்து எடுக்கப்பட்டு விரயமாக்கப்பட்டு வருகின்றது. இதனால் நிலத்தடி நீரின் அளவு குறைந்து தண்ணீர் இல்லாத நிலைமை ஏற்படுகின்றது' என்றார் குரூஸ்.

தண்ணீர் என்பது பெறுமதிமிக்கது. வாழ்க்கைக்கு அத்தியாவசியமானது. அத்தகைய பெறுமதிமிக்க இயற்கை வளம் வீணாக்கப்படுவதைத் தடுப்பதற்கு நடவடிக்கைகள் எடுக்கப் படவில்லையா என்ற கேள்வியும் இங்கு எழுகின்றது. நிர்வாகக் கட்டமைப்புகள், உள்ளூராட்சி நடவடிக்கைகள் உள்ள யாழ்ப்பாணத்தில் உண்மையில் என்ன நடக்கின்றது என்பதைப் பற்றியும் அவர் விளக்கமளித்தார்.

'இயற்கை வளமாகிய தண்ணீரைப் பாதுகாத்து குறித்து ஒதுக்கப் பட்டுள்ள வழிமுறைகளின் மூலம் அதனைப் பயன்படுத்துவதற்கும் சட்டதிட்டங்கள், வழிமுறைகள் இருக்கின்றன. இவற்றை அங்குள்ள உள்ளூராட்சி சபைகளும், நிர்வாகங்களும் நடைமுறைப்படுத்தியிருக்க வேண்டும். ஆனால் அவ்வாறு அவைகள் நடைமுறைப்படுத்தவில்லை. கடந்த காலங்களில் அங்கு நிலவிய பலவீனமான அரசியல் நிர்வாகச் சூழல் காரணமாக, இந்த உள்ளூராட்சி சபைகளும் பலவீனமடைந்திருந்தன.


மக்கள் நெருக்கமாகக் குடியிருப்பதனால், குழாய்க்கிணறுகளை எவ்வாறு அமைக்க வேண்டும். குறித்த பிரதேசத்தில் எத்தனை குழாய்க்கிணறுகள் அமைக்க முடியும், கிணற்றில் இருந்து எப்படி தண்ணீரை வெளியில் எடுப்பது, அதற்கு என்ன வகையான நீர்ப் பம்ப்களைப் பாவிக்க வேண்டும். எவற்றைப் பயன்படுத்தக் கூடாது என்பது போன்ற விடயங்களில் உப சட்ட விதிகள் தயாரித்து, அவற்றை நடைமுறைப்படுத்தியிருக்க வேண்டும். இது யாழ்ப்பாணத்தில் உள்ள உள்ளூராட்சி சபைகளின் கடமை. ஆனால் பலவீனமான அரசியல் நிர்வாகச் சூழல் காரணமாக இந்த உள்ளூராட்சி சபைகளும் பலவீனமாக இருந்தன. இதனால் இத்தகைய நடவடிக்கைகளை மேற்கொண்டு அந்த சபைகளினால் அங்குள்ள நிர்வாகத்தைப் பேணவும் பாதுகாக்கவும் முடியாமல் போனது. இப்போது யாழ்ப்பாணத்தில் நிலைமைகள் சீரடைந்திருக்கின்றன. உள்ளூராட்சி சபைகளின் செயற்பாடுகள் மேம்படுத்தப்பட வேண்டும். இயற்கை வளங்களைப் பேணி பாதுகாப்பதில் குறிப்பாகத் தண்ணீரைப் பேணி பாதுகாக்கும் நடவடிக்கைகளில் அவைகள் இனிமேல் ஈடுபடவேண்டும். அப்போதுதான் அங்குள்ள நீரைப் பாதுகாக்க முடியும். மக்களும் பயனடைய முடியும்' என்றார் குரூஸ்.

இது ஒருபக்கம் இருக்க யாழ்ப்பாணத்தில் நிலத்துக்கடியில் உள்ள நீர் மாசடைந்திருப்பதாகத் தெரிவிக்கப்படுகின்றது. இவ்வாறு நீர் மாசடைவதைத் தடுப்பதற்கு அதிகாரிகள் என்ன செய்திருக்கின்றார்கள்? இரணைமடுக்குளத் திட்டத்தின் கீழ் இதற்கு நடவடிக்கை எடுக்கப்பட்டிருப்பாக இந்தத் திட்டத்திற்கான ஆலோசகர் குரூஸ் குறிப்பிடுகின்றார்.

மலசலகூட கழிவுகற்றும் வாய்க்கால் திட்டம்

இரணைமடுக்குளத் திட்டத்தின் கீழ் மூன்று பிரிவுகள் இருப்பதாக ஏற்கனவே தெரிவிக்கப்பட்டிருந்தது. அவற்றில் இரணைமடு குளக்கட்டைப் புனரமைப்பது, தண்ணீர் விநியோகத்திற்கான குழாய்களை அமைப்பது என்ற இரண்டு திட்டங்கள் பற்றியும் விபரிக்கப்பட்டிருந்தது. இதில் மூன்றாவதாக, யாழ்ப்பாணத்தில் நிலத்தடி நீர் மாசடைவதற்குக் காரணமாகவுள்ள மலசலகூடத்து கழிவுகளை கால்வாய் முறையில் சேர்த்து அதனை ஓரிடத்திற்குக் கொண்டு சென்று, அவற்றை வடித்தெடுப்பதன் ஊடாக சுழற்சி முறையில் அந்தத் தண்ணீரைச் சுத்தப்படுத்துவதற்கு நடவடிக்கை எடுக்கப்படவுள்ளது. இவ்வாறு சுத்தப்படுத்தப்படுகின்ற தண்ணீரை, விவாசயத் தேவைக்குப் பயன்படுத்துவதற்கு அதிகாரிகள் திட்டமிட்டிருக்கின்றார்கள். இது எவ்வாறு நடைபெறப் போகின்றது என்பதை குரூஸ் விளக்கமாகத் தெரிவித்தார்.

'யாழ்ப்பாணத்தில் குடிசனம் மிகவும் நெருக்கமாகக் குடியிருக்கின்ற மாநகரசபைக்கு உட்பட்ட பிரதேசத்திலே, மலசலகூடங்கள் சுகாதார முறைக்கமைய ஒழுங்காகக் கட்டப்படவில்லை. இதனால், நிலத்தடி நீர் கூடுதலாக மாசுபடுத்தப்பட்டு, அங்கு நோய்கள் கடுமையாகியிருக்கின்றன. இதற்காக இந்தத் திட்டத்தின் கீழ் யாழ்ப்பாணம் மாநகரசபைக்கு



உட்பட்ட பகுதியில் 20 ஆயிரம் வீடுகளின் மசைகூடங்கள் ஒன்றிணைக்கப்பட்டு மசைகூட கழிவுநீர் வாய்க்கால் வழியாக அகற்றுவதற்கு நடவடிக்கை எடுக்கப்பட்டிருக்கின்றது.

இவ்வாறான கழிவுநீர் வாய்க்கால் கட்டமைப்பு (Sewage System) கொழும்பு மாநகரில் இருக்கின்றது. கண்டி மாநகரப் பகுதியில் இப்போது இதனைச் செய்து கொண்டிருக்கின்றார்கள். மூன்றாவதாக யாழ்ப்பாணத்திற்குக் கொண்டுவரப்படவுள்ளது. இந்தத் திட்டத்தின் கீழ் யாழ்ப்பாணத்தில் 20 ஆயிரம் வீடுகளின் மசைகூடங்களும் குழாய்கள் மூலமாக வாய்க்காலுடன் ஒன்றிணைக்கப்பட்டு, அந்தக் கழிவு நீர் கல்லுண்டாய்வெளிக்குக் கொண்டு செல்லப் படவுள்ளது. அங்கு அந்த நீர் சுத்தப்படுத்தப்பட்டு, சுத்தப்படுத்தப்பட்ட நீர் விவாசய தேவைக்காக விவசாயிகளுக்கு வழங்கப்படும்' என்று விபரித்தார் அவர்.


கழிவுநீர் வாய்க்காலுடன் 20 ஆயிரம் மசைகூடங்களை இணைத்து, கழிவுகளை வெளியேற்றுவதென்பது ஒரு பெரிய திட்டமாகும். இந்தத் திட்டம் சரியான முறையில் நடைமுறைப்படுத்தப்படுமானால், யாழ்ப்பாணத்தில் மசைகூடங்களில் இருந்து கசிகின்ற அல்லது வெளியேறுகின்ற கழிவுநீரினால் நிலத்தடி நீர் மாசடைவதில் ஒரு பகுதி தடுக்கப்படும். நீர் அசுத்தமடைவது ஓரளவுக்குக் கட்டுப்படுத்தப்படும் என்று அதிகாரிகள் நம்பிக்கை கொண்டிருக்கின்றார்கள்.

இரணைமடு குளத்திட்டத்தின்கீழ் யாழ்ப்பாணத்தில் உள்ள நீரைப் பாதுகாத்துப் பராமரிப்பதற்காக நடைமுறைப்படுத்தப்படவுள்ள திட்டத்தில் இரண்டு பிரிவுகள் இருக்கின்றன. அவற்றில் ஒன்றுதான் 20 ஆயிரம் மசைகூடங்களை ஒன்றிணைத்து வாய்க்காலின் ஊடாகக் கழிவுநீரை அகற்றுவதற்கான திட்டமாகும். மற்றுமொரு பிரிவில் யாழ்ப்பாணத்து நீர் வளங்களைப் பராமரிப்பதற்கு நடவடிக்கை எடுக்கப்படவுள்ளது. இதுபற்றியும் குளூஸ் விளக்க மளித்தார்.

அதற்கு முன்னதாக கிளிநொச்சி மாவட்ட விவசாயிகளின் முக்கியமான ஒரு கோரிக்கை வடிவிலான நிபந்தனை பற்றியும் அவர் எடுத்துரைத்தார்.

'யாழ்ப்பாணத்திற்குக் குடிநீர் வழங்கும் நோக்கத்தில் நடைமுறைப்படுத்தப்படுகின்ற இரணைமடு குடிநீர் விநியோகத் திட்டம் பற்றி நாங்கள் கிளிநொச்சி மாவட்ட விவசாயிகள் குழுக்களுடன் கதைத்தபோது, அவர்கள் சொன்னார்கள். இந்தக் குடிநீர்த் திட்டம் 20 வருடங்களில் நிறைவடையும் என்று நீங்கள் சொல்லியிருக்கின்றீர்கள். இந்த 20 வருடத்திற்குள்ளதான், நீங்கள் சொன்ன முழுமையான தண்ணீர் அளவாகிய 12 ஆயிரம் ஏக்கர் அடி தண்ணீர் குளத்தில் இருந்து எடுக்கப்படும் என்று. ஆகவே, இந்த 20 வருடங்களுக்குள்ளாக, யாழ்ப்பாணத்து மக்கள் தங்களுடைய நிலத்தடி நீரைச் சுத்திகரிப்பதுடன், வேறு நீர் வளங்களையும் கண்டுபிடித்து அவற்றைப் பயன்படுத்தப்பார்க்க வேண்டும். இந்த நிலையில் 20 வருடங் களுக்குப் பின்னர், யாழ்ப்பாணத்திற்குக் குடிநீர் வழங்கும் இந்தத் திட்டம் மீளாய்வு செய்யப்பட வேண்டும் என்று ஒப்பந்தத்தில் நிபந்தனை போடுங்கள் என்று விவசாயிகள் கேட்டுக் கொண்டார்கள். நாங்களும் அதனைப் போட்டிருக்கின்றோம்.'

இதனையடுத்து, யாழ்ப்பாணத்து நீர் நிலைகளையும் வளங்களையும் பராமரித்துப் பயன்படுத்துவது தொடர்பிலான திட்டம் குறித்து அவர் எடுத்துரைத்தார். 'நிலத்தடி நீரைச் சிக்கனமாகவும், பாதுகாப்பாகவும் பயன்படுத்துவதற்குரிய சட்டதிட்டங்களை வகுத்துச் செயற்படுவதற்கு உள்ளூராட்சி சபைகளுக்குத் தேவையான உபவிதிகளைத் தயாரிப்பதற்கு நாங்கள் உதவி செய்வோம். அத்துடன் தண்ணீரின் அருமை, அதனைக் கவனமாகவும், சிக்கனமாகவும் பாதுகாப்பான முறையில் பராமரிப்பதன் அவசியம் குறித்து பொது மக்கள்



மத்தியில் அறிவூட்டுவதற்கும் நாங்கள் நடவடிக்கைகளை எடுக்கவுள்ளோம். அதேநேரம் விவசாயிகள் மத்தியில் ஓகானிக் பாமிங் (Organic Farming) முறையில் விவசாயத்தைச் செய்வதற்கு ஊக்குவிப்பதற்கான நடவடிக்கைகளையும் நாங்கள் எடுப்போம்.

'செயற்கைப் பசளைகள், இரசாயனப் பொருட்களைப் பயன்படுத்து வதைக் குறைத்து சேதனப் பசளையையும், இயற்கை முறைகளைப் பயன்படுத்துவதுடன் மாற்று வழிகளைப் பயன்படுத்தி விவசாயிகள் விவசாயத்தைச் செய்ய வேண்டும் என்று, விவசாயத் திணைக்களத்துடன் இணைந்து அவர்களை ஊக்குவிப்பதற்கும் திட்டமிடப்பட்டிருக்கின்றது. இது குறித்து இப்போது நாங்கள் விவசாயத் திணைக்களத்துடன் கலந்தாலோசித்துக் கொண்டிருக்கின்றோம். அதுபோக, நீரைச் சிக்கனமாகப் பயன்படுத்தும் வகையில் தெளிப்பு நீர்ப்பாசனம், சொட்டு நீர்ப்பாசன முறைகளையும் பயன்படுத்தத் தொடங்கியிருக்கின்றார்கள். அதேவேளை யாழ்ப்பாணத்தில் உள்ள கடல் நீரேரிகளுக்குள் கடல் நீர் வராமல் தடுத்து அவற்றை நன்னீராக்குவதற்கான நடவடிக்கைகளும் அங்குள்ள நீர்ப்பாசனத் திணைக்கள அதிகாரிகளினால் எடுக்கப்பட்டிருக்கின்றன. தொண்டமானாற்று நீரேரியில் கடல் நீர்வருவதைத் தடுப்பதற்கான அணையை அவர்கள் போட்டிருக்கின்றார்கள். அத்துடன் ஏனைய நீரேரிகளிலும் இந்த நடவடிக்கை மேற்கொள்ளப்பட்டிருக்கின்றது என்றும் குரூஸ் குறிப்பிட்டார்.

'இரணைமடுக் குளத்திற்கு வருகின்ற நீரைப் போன்று மூன்று மடங்கு மழை நீர் சுண்டிக்குளத்திற்கு வந்து அப்படியே கடலுக்குள் போகின்றது என்று, கிளிநொச்சி விவசாயிகள் சொல்கின்றார்கள். ஏன் இந்த நீரை யாழ்ப்பாணத்திற்குக் குடிநீராகப் பயன்படுத்த முடியாதென்றும் அவர்கள் கேட்கின்றார்கள். ஆனையிறவுக்குக் கிழக்கே ஆனையிறவு ஏரியில் வந்தடைகின்ற மழை நீர் கடலுக்குள் செல்லாதபடி, சுண்டிக்குளத்தில் ஒரு தடையைப் போட்டு தடுத்து, இதனை வடமராட்சி ஏரியோடு இணைக்கலாம். இதன் மூலம், கனகராயன் ஆற்று வழியாக மாரிகாலத்தில் ஆனையிறவு நீரேரியை வந்தடைகின்ற பெருமளவு நீரைச் சேமிக்க முடியும். இதனூடாகக் கனகராயன் ஆற்று நீரை, அப்படியே யாழ்ப்பாணத்திற்குப் பாயச் செய்து, அதனைக் குடிநீராக்கிப் பயன்படுத்த முடியும். அப்படிச் செய்தால், யாழ்ப்பாணத்தின் குடிநீர்ப் பிரச்சினை இல்லாமல் போகும் என்று கிளிநொச்சி விவசாயிகள் சொல்கின்றார்கள். இந்த நீரைக் குடிநீராகப் பயன்படுத்துவதற்கு நடவடிக்கை எடுக்கலாம். ஆனால் இதில் ஒரு சின்ன பிரச்சினை இருக்கின்றது.'

'ஆசிய அபிவிருத்தி வங்கியின் மற்றுமொரு திட்டம் சம்பந்தமாக சுண்டிக்குளம் பகுதிக்குச் சென்றிருந்தபோது, இந்த விடயம் பற்றி அங்குள்ளவர்களிடம் பேசினேன். சுண்டிக்குளம் பகுதியில் அணைபோட்டு, கடல் நீர் உள்ளே வராமல் தடுப்பதற்கு நடவடிக்கை எடுப்பதற்கு நாங்கள் விடமாட்டோம் என்று அவர்கள் சொன்னார்கள். ஆனையிறவுக் கடலேரியின் இந்தப் பகுதியை நன்னீராக்கினால், தங்களுடைய மீன்பிடி தொழில் பாதிக்கப்படும். எனவே நாங்கள் அதற்கு அனுமதிக்க மாட்டோம் என்று அவர்கள் சொல்கின்றார்கள்' என்றார் குரூஸ்.



மாரி காலத்தில் ஆனையிறவு கடலேரிக்குள் கனகராயன் ஆற்றின் மூலமாகப் பெருமளவு நீர் வந்து சேர்வது வழக்கம். இவ்வாறு வருகின்ற மழை நீரினால் அந்த ஏரி நிறைந்து வழியும். மாரி காலத்தில் ஆனையிறவு ஏரிக்கு வருகின்ற நீர்ப் பெருக்கெடுத்து வெள்ளம் ஏற்படும்போது, இந்த ஏரியின் அருகில் ஆனையிறவு பக்கமாக அமைந்துள்ள தட்டுவன்கொட்டி கிராமம் உட்பட்ட பிரதேசங்கள் வெள்ளநீரினால் சூழ்ந்துவிடுவது வழக்கம். இதனால் இந்தப்பகுதி பிரதான நிலப்பகுதியில் இருந்து துண்டிக்கப்பட்டு விடுவதும் வழக்கம் அந்த அளவிற்கு மழைநீர் அதிக அளவில் ஆனையிறவு நீரேரிக்குள் வருவது வழக்கம்.

ஆனையிறவு கடலேரியில் மழைவெள்ளம் பெருக்கெடுக்கும்போது, சுண்டிக்குளம் பகுதியில் உள்ள கடல் முகத்து பகுதியை அங்குள்ளவர்களும் நீர்ப்பாசனத் திணைக்களத்தினரும் வெட்டி வழியேற்படுத்தி, ஏரியில் நிறைகின்ற நீர் கடலுக்குள் செல்வதற்கு வழி செய்வார்கள். இதனால் வெள்ளம் வடிவதற்கு வழியேற்படும். அத்துடன், இவ்வாறு மாரிகாலத்தில் ஆனையிறவு கடலேரியில் வந்து சேருகின்ற நீரைக் கடலுக்குள் பாயவிடுவதன் மூலம், கடல் நீரும் மழைநீரும் சங்கமாகி, ஏரிநீரில் கடல் நீரும் கலப்பதற்கு வழியேற்படுகின்றது. இவ்வாறு ஏரிக்குள் கடல் நீர் வருவதனால், அங்கு இறால் வளம் அதிகரிக்கின்றது என்று அங்குள்ள மீனவர்களும், நீர்ப்பாசனத் திணைக்களம் மற்றும் கடற்பொழில் திணைக்கள அதிகாரிகளும் கூறுகின்றார்கள்.

சுண்டிக்குளத்தின் இறால் வளம்

கடும் மழை பெய்து பெருமளவு மழைநீர் ஆனையிறவு கடலேரிக்குள் பாய்ந்து வெள்ளம் ஏற்படுவதைத் தொடர்ந்து வருகின்ற காலப்பகுதியில் சுண்டிக்குளம் பகுதியில் மீனவர்கள் மத்தியில் இலட்சாதிபதிகள் உருவாகுவார்கள். அங்குள்ள மீனவர்களின் வருமானம் அதிகரிக்கும் என்று அங்குள்ள பலரும் கூறுகின்றார்கள். ஆனையிறவுக்கு கிழக்கே அந்தக் கடலேரியில் இறால் உற் பத்தியாவது அதிகம் என்று கூறுகின்ற அங்குள்ள மீனவர்கள், இதற்கு மாரி காலத்தில் ஏரிக்குள்ளே வருகின்ற கடல் நீரை இந்த மீன்வளத்தை அள்ளிக் கொண்டு வந்து சேர்ப்பதாகக் குறிப்பிடுகின்றார்கள். இதனால், ஏரியில் சேருகின்ற மழை நீரை கடலுக்குள் செல்லவிடாமல் தடுத்து அணைபோட்டால், இந்த ஏரியில் மீன்வளம் அற்றுப்போகும் என்றும் அவர்கள் கூறுகின்றார்கள். இதன் காரணமாகவே, ஆனையிறவு கடலேரியில் மழைநீரைச் சேமிப்பதற்காக சுண்டிக்குளம் பகுதியில் அணைகட்டுவதற்கு அவர்கள் மறுக்கின்றார்கள். அதற்கு அனுமதிக்கமாட்டோம் என்று சொல்லியிருக்கின்றார்கள் என்று அந்தப் பகுதியைச் சேர்ந்த ஊர் முக்கியஸ்தர்கள் சொல்கின்றார்கள். இந்தப் பிரதேசத்தில் 400 குடும்பங்கள், மீன்பிடி தொழிலை மட்டுமே தமது ஜீவனோபாயமாகக் கொண்டு வாழ்ந்து வருகின்றார்கள் என்பதும் குறிப்பிடத்தக்கது.

ஆனையிறவு கடலேரியில் மழைநீரைச் சேமிப்பதற்காக சுண்டிக்குளம் பகுதியில் அணைக்கட்டு அமைப்பதில் அந்தப் பிரதேசத்து மீனவர்களின் வாழ்வாதாரம் முழு அளவில் சம்பந்தப்பட்டுள்ளதென்ற பிரச்சினையை விட வேறு ஒரு பிரச்சினையும் இங்கு இருப்பதாக குரூஸ் சுட்டிக்காட்டியிருக்கின்றார்.

சுண்டிக்குளத்தில் சுற்றாடல் பிரச்சினை

‘இந்தப் பகுதியில் மீனவர்களின் வாழ்வாதாரப் பிரச்சினை மட்டுமல்லாமல், சுற்றாடல் பிரச்சினை ஒன்றும் இருக்கின்றது. இதற்கு, சுற்றுச் சூழல் ஆய்வு ஒன்று மேற்கொள்ளப்பட வேண்டியுள்ளது. ஏனென்றால் சுண்டிக்குளம் பகுதியில் பறவைகள் சரணாலயம் ஒன்று இருக்கின்றது. அத்துடன் இந்தச் சூழலுக்கே உரிய தாவரங்கள், உயிரினங்கள் எல்லாம் இருக்கின்றன. இவை பற்றியும் சுற்றுச் சூழல் முறையில் கவனத்திற்கு எடுக்க வேண்டியிருக்கின்றது. இந்தப் பகுதியில் கடலேரியை நன்னீராக்கினால், சூழல் அமைவு மாற்றத்தின் மூலம் இவற்றுக்கெல்லாம் எத்தகைய பாதிப்பு ஏற்படும் என்பது பற்றிய ஆய்வு செய்யப்பட வேண்டும். இத்தகைய ஆய்வுகளின் மூலம், இந்தக் கடலேரியை நன்னீராக்குவதில் பிரச்சினைகள் இல்லை என்பதை உறுதிப்படுத்தினால்தான் கொடையாளர்கள் நிதி வழங்குவதற்கு முன்வருவார்கள். அல்லது அவர்கள் நிதி வழங்கமாட்டார்கள். எனவே, கனகராயன் ஆற்று நீரை யாழ்ப்பாணத்திற்குக் கொண்டு செல்வதன் மூலம், யாழ்ப்பாணத்துக்கான குடிநீர்ப் பிரச்சினையைத் தீர்ப்பதற்கான முயற்சிகளில் இவ்வாறான பிரச்சினைகளை எதிர்நோக்க வேண்டியிருக்கின்றது’ என்றார் அவர்.

எனவே, இந்த விடயங்கள் எல்லாம் கவனத்தில் எடுக்கப்பட்டு இரணைமடுக் குளத்திட்டத்தின் 20 வருட காலப்பகுதியில் யாழ்ப்பாணத்துக்கான குடிநீர் வழங்குவதில் மாற்று வழிகளைக் கண்டுபிடித்து நடைமுறைப்படுத்துவதற்கான முயற்சிகளும், நடவடிக்கைகளும் மேற்கொள்ளப்படும் என்றும் இரணைமடுக்குளத் திட்டத்தின் ஆசிய அபிவிருத்தி வங்கிக்கான ஆலோசகர் எஸ்.எம்.குரூஸ் தெரிவித்தார்.

கிளிநொச்சி மாவட்டத்தில் பூநகரிப் பிரதேசத்தை அண்டிய பகுதியில் குடமுருட்டி என்ற பெயரிடான ஆறு ஒன்று கடலில் சங்கமிக்கின்றது. இந்த ஆற்றின் ஊடாக பெருமளவு மழை நீர் மாரிகாலத்தில் கடலுக்குள் போய்ச் சேர்கின்றது யாழ் குடாநாட்டிற்கு அருகில் உள்ள இந்த ஆற்று நீரையும் யாழ்ப்பாணத்திற்கான குடிநீராகப் பயன்படுத்தலாம்தானே என்று கிளிநொச்சி விவசாயிகள் ஆலோசனை தெரிவித்திருக்கின்றார்கள். இந்த ஆலோசனையும் கவனத்தில் எடுக்கப்பட்டு அந்த ஆற்றுப் பகுதியைப் புனரமைப்பதற்கும், ஆற்று நீரை எப்படி சேமிக்கலாம் என்பதை ஆய்வு செய்வதற்குமாக 10 மில்லியன் ரூபா நிதியொதுக்கப்பட்டிருப்பதாகவும் அவர் குறிப்பிட்டிருக்கின்றார்.

இரணைமடு குளத்தில் இருந்து யாழ்ப்பாணத்திற்குத் தண்ணீர் கொண்டு செல்கின்ற திட்டம் தொடர்பாக கிளிநொச்சி விவசாயிகளுக்கு சரியான முறையில் விளக்கம் அளிக்கப்படவில்லை. அங்கு வெளிப்படாத தன்மை சரியான முறையில் பேணப்படவில்லை என்ற குற்றச்சாட்டுக்கள் பரவலாக முன்வைக்கப்பட்டுள்ள போதிலும், அதிகாரிகள் கூட்டிய கூட்டங்களில் கலந்து கொண்ட விவசாய அமைப்புகளின் பிரதிநிதிகள் முன்வைத்த ஆலோசனைகள், வேண்டுகோள்கள் பல சாதகமாகப் பரிசீலனை செய்யப்பட்டு, அதற்குரிய நடவடிக்கைகள் எடுக்கப்பட்டிருப்பதாக திட்டத்திற்கான ஆலோசகர் குரூஸ் தெரிவித்திருந்தார்.

விவசாயிகள் தெரிவித்த பல விடயங்கள் கவனத்தில் எடுக்கப்பட்டு அவற்றுக்குரிய நடவடிக்கைகள் மேற்கொள்ளப்பட்டிருக்கின்றன. இந்தத் திட்டத்தின் முக்கிய பணியாகிய

கட்டுமாணப் பணிகள் ஆரம்ப நிலையில் இருக்கின்றன. இந்த நிலையில், ஆசிய அபிவிருத்தி வங்கி, பிரான்சிய நிதி நிறுவனமாகிய ஏ.எவ்.டி. ஆகியவற்றின் எல்லா பிரதிநிதிகளும் வந்தார்கள். வந்து முக்கியமான விடயத்தை எல்லோருக்கும் சொல்லியிருக்கின்றார்கள். அதாவது, இந்தத் திட்டம் இன்னும் தாமதமாகினால், ஒரு பிரச்சினை இருக்கின்றது. விலைவாசி ஏற்படக்கூடிய போதும், இதை நான் விவசாயிகளை வெருட்டுவதற்காகச் சொல்லவில்லை. அவர்கள் என்ன சொன்னார்களோ அதைத்தான் சொல்லுகிறேன். ஆகவே, நடக்கிறதாக இருந்தால், விரைவாக நடக்க வேண்டும். அல்லது நிற்பாட்டுவதாக இருந்தால் உடனடியாக நிற்பாட்டிவிடலாம். தளம்பலாக இருக்க முடியாது. இரண்டிலொரு தீர்மானம் எடுக்க வேண்டும்.

'அதேநேரத்தில் வடமாகாணத்தின் பிரதம செயலாளர் முதலமைச்சரிடம் ஒரு விண்ணப்பத்தைக் கையளித்திருக்கின்றார். இரணைமடுக்குளத்திற்கு மழை நீர் வருவது தொடர்பான கடந்த கால அட்டவணையின் தன்மைக்கேற்ப, நீர் வரத்து குறைகின்ற சந்தர்ப்பங்களில் இந்தத் திட்டத்தின் கீழ் விவசாயம் செய்ய முடியாமல் பாதிக்கப்படக்கூடிய நிவாரணம் என்ற வகையில் விவசாயிகளுக்குப் பாதுகாப்பு நிதியம் ஒன்றை ஆரம்பிக்கப்பட வேண்டும் என்று அந்த விண்ணப்பத்திலே கோரப்பட்டிருக்கின்றது. ஆகவே, விவசாயிகளின்



பாதுகாப்பையும், அவர்களுடைய ஜீவனோபாயத்தை உறுதி செய்வதற்குமாகப் பல்வேறு நடவடிக்கைகள் எடுக்கப்பட்டு வருகின்றன. இதுதான் இப்போதைய நிலைமை என்று கூறி முடித்தார் இரணைமடு குளத்திட்டத்தின் ஆசிய அபிவிருத்தி வங்கியின் ஆலோசகராகிய எஸ்.எம். குளஸ்.

இந்த விளக்கத்திற்குப் பின்னர் நாடாளுமன்ற உறுப்பினர் எஸ்.சிறி தரன் முக்கிய விடயம் ஒன்றைக் குறிப்பிட்டார். 'யாழ்ப்பாணத்தில் நிலவுகின்ற நெருப்புக்காய்ச்சல் நிலைமை சிறுநீரகப்

பிரச்சினை மற்றும் பொதுவான சுகாதார குறைபாடுகள் தொடர்பாக யாழ்ப்பாணம் பல்கலைக்கழகத்தின் மருத்துவமனையிலும் அல்லது சுகாதாரத் துறையோ எதுவிதமான அறிக்கைகளையும் வெளியிட்டதாக இல்லை. நாடாளுமன்றத்தில்கூட, மக்களுடைய பிரதிநிதிகளாகிய நாங்கள், யாழ்ப்பாணத்தில் உள்ள நோய்கள் தொடர்பாகவும், அங்குள்ள நீர்த்தாக்கம் பற்றிய நிலைமைகள் பற்றியும் பேசவில்லை. அரசாங்கத்தினதும், நாடாளுமன்றத்தினதும் கவனத்திற்குக் கொண்டு வரவில்லை.

'அதேநேரம் இந்தத் திட்டம் குறித்து வடக்கு மாகாண சபையின் சார்பில் ஒப்பந்தத்தில் கையெழுத்திடப்பட்டபோது, அங்கு மக்கள் பிரதிநிதிகள் எவரும் இருக்கவில்லை. மக்களும் தமது கருத்துக்களை வெளிப்படுத்துவதற்காக துணிந்து கதைக்க முடியவில்லை. இந்த நிலைமைதான் இவ்வளவு காலமும் இருந்தது. அதைத் தவிர இந்தத் திட்டம் தொடர்பில், சூழல் தாக்க அறிக்கை இன்னும் சமர்ப்பிக்கப்படவில்லை. சூழல் தாக்க அறிக்கையின் அவசியம் குறித்து இங்கு எவருக்கும் தெரியாது. இதயற்றி விவசாயிகளுக்கும் எடுத்துக் கூறப்படவில்லை. ஆகவே இந்த விடயங்கள் குறித்து முதலில் கவனம் செலுத்தப்பட வேண்டும். இந்த ஒப்பந்தம் பற்றியெல்லாம் பொதுமக்களுக்குத் தெரியும் வகையில் ஊடகங்களில் வெளியிடப்பட வேண்டும். விபரங்கள் பொதுமக்களுக்குத் தெரிவிக்கப்பட்டு, அதன் அடிப்படையில் ஒப்பந்தம் ஏற்றுக்கொள்ளப்படுவதுபற்றி அறிவிக்கப்படவேண்டும். ஆகவே, இந்தத் திட்டத்திற்கு முன்னோடியாகச் செய்யப்பட வேண்டியவற்றைச் செய்யாமல் அவசரப்படுவதிலோ, அவசரம் காட்டுவதிலோ எதுவித அர்த்தமும் இல்லை' என்றார் நாடாளுமன்ற உறுப்பினர் சிறிதரன்.

வடமாகாண சபையின் கல்வி அமைச்சர் குருகுலராஜா

நாடாளுமன்ற உறுப்பினருடைய கருத்தை வலியுறுத்தி கருத்து வெளியிட்ட மாகாண சபையின் கல்வி அமைச்சர் குருகுலராஜா பல முக்கிய விடயங்கள் குறித்து பொதுமக்களுக்கு ஊடகங்கள் வாயிலாகத் தெரியப்படுத்தவும், தெளிவுபடுத்தவும் வேண்டும் என்பதைச் சுட்டிக்காட்டி,



அதற்குரிய நடவடிக்கைகள் எடுக்கப்பட வேண்டும் என்று கேட்டுக் கொண்டார். அதே வேளை, தண்ணீரைப் பாதுகாப்பாகப் பயன்படுத்துவது பற்றி பரந்த அளவில் பொதுமக்கள் மத்தியில் விழிப்புணர்வை ஏற்படுத்தி இயற்கை வளத்தைப் பேணுவதற்குரிய நடவடிக்கை எடுக்கப்பட வேண்டும் என்பதையும் எடுத்துக் கூறினார். அத்துடன் எந்தக் காரணத்தைக் கொண்டும் கிளிநொச்சி மாவட்ட மக்கள் யாழ்ப்பாணத்திற்குத் தண்ணீர் தரமாட்டோம் என்று கூறமாட்டார்கள் என்பதையும் அழுத்தமாகக் கூறினார்.

இரணைமடு குளத்திட்டத்தின் செயற்பாடுகள், அந்தத் திட்டம் தொடர்பாக மேற்கொள்ளப்பட்டுள்ள, மேற்கொள்ளப்படவுள்ள பல்வேறு உப வேலைத் திட்டங்கள், அந்தத் திட்டத்தின் பல்வேறு பரிமாணங்கள், அவற்றில் எதிர் கொள்ளப்படுகின்ற சிக்கல்கள்,

பிரச்சினைகள், நன்மைகள் போன்ற பல விடயங்களை இந்த நிகழ்வில் பலரும் எடுத்துக் கூறினார்கள். அதேநேரம், இந்த நிகழ்வில் கலந்து கொண்டிருந்த வடமாகாண சபையின் அமைச்சர்களும் நாடாளுமன்ற உறுப்பினர்களும், முதலமைச்சரும் கூட இங்கு தமது கருத்துக்களை முன்வைத்திருந்தார்கள். இவ்வாறு கருத்துரைத்தவர்களில் வடமாகாண சபையின் சுகாதார அமைச்சரும், வவுனியா மாவட்ட மாகாண சபை உறுப்பினரும், முன்னாள் சுகாதார வைத்திய அதிகாரியுமாகிய டாக்டர் பத்மநாதன் சத்தியலிங்கம் முக்கிய விடயங்களை இங்கு குறிப்பிட்டிருந்தார்.

வடமாகாண சபை சுகாதார அமைச்சர் சத்தியலிங்கம்

இரணைமடு குளத்திட்டம் போன்ற குடிநீர்த் திட்டம் ஒன்றில், விவசாயி என்ற வகையில் வவுனியாவில் தானும் பாதிக்கப்பட்டிருப்பதாகக் குறிப்பிட்டு தனது அனுபவத்தை அவர் அங்கு விபரித்தார். 'ஏற்கனவே தெரிவித்திருந்தபடி, இந்தத் திட்டத்திற்கான நிதியுதவியை வழங்குகின்ற




ஆசிய அபிவிருத்தி வங்கி மக்கள் பாதிப்படையக் கூடாது என்பதில் மிகவும் அவதானமாக இருக்கின்றது. ஆனால் எமது சொந்த அதிகாரிகள் அதனைக் கவனத்தில் எடுக்கின்றார்களா என்பது தான் பிரச்சினை. ஆகவே நம்பி விடாதீர்கள். ஏனென்று சொன்னால், நானும் இவ்வாறான ஒரு திட்டத்தில் பாதிக்கப்பட்ட ஒரு விவசாயி.

'இதே மாதிரியாகக் குடிநீர் வழங்குவதற்காக வவுனியாவில் ஒரு திட்டம் நடக்க இருக்கின்றது. திட்டம் நல்வது. ஆனால் வெளிப்படாததன்மை இல்லை. அங்கு அந்தத் திட்டம் பற்றிய தகவல்கள் விவசாயிகளுக்குத் தெரிய வில்லை. கட்டுமானம் தொடங்கும் மட்டும், விவசாயிகளுக்கு என்ன நடக்கின்றது என்றே தெரியவில்லை. இதனால், விவசாயிகள் ஈமெயில் மூலமாக ஆசிய அபிவிருத்தி வங்கியுடன் தொடர்பு கொண்டபோது, வங்கி அதிகாரிகள் இந்தத் திட்டம் தொடர்பான பெருமளவு ஆவணங்களை அனுப்பி வைத்திருந்தார்கள். அந்த ஆவணங்களைப் பார்த்தபோது, எங்களுடைய அதிகாரிகள் இப்படியும் செய்வார்களா என்று திகைப்பேற்பட்டது. இவர்கள் எங்களுக்கு இப்படியும் துரோகம் செய்வார்களா என்று விவசாயிகள் யோசிக்க வேண்டி வந்தது' என்றார் மாகாண அமைச்சர் சத்தியலிங்கம்.

குடிநீர்த்திட்டம் பற்றிய தகவல்களை வழங்காமல் அதிகாரிகள் மேற்கொண்ட நடவடிக்கைகள் பற்றியும் அவர் குறிப்பிட்டார். 'விவசாயிகளுடன் எல்லா விடயங்கள் பற்றியும் கதைத்துவிட்டோம். அவர்கள் இந்தத் திட்டத்திற்கு சம்மதம் தெரிவித்துள்ளார்கள். அவர்களை அனுராதபுரத்திற்கு அழைத்துச் சென்று மூன்று நாள் கருத்தரங்கு நடத்தி விடயங்களை விளங்கப்படுத்தியதையடுத்து, அவர்கள் இந்தத் திட்டத்திற்கு ஒப்புதல் அளித்து ஆவணங்களில் கையெழுத்து வைத்துள்ளார்கள் எனத் தெரிவித்து, அதற்குரிய ஆவணங்கள் இங்கிருந்து ஆசிய அபிவிருத்தி வங்கிக்கு இங்குள்ள அதிகாரிகளினால் அனுப்பி வைக்கப்பட்டிருந்தன. நாங்கள் ஈமெயிலில் ஆசிய அபிவிருத்தி வங்கியுடன் தொடர்பு கொண்டதையடுத்தே இந்த விடயங்கள் தெரியவந்தன.

‘இத்தகைய திட்டங்கள் நல்லது. பாதிக்கப்பட்ட அல்லது தேவைகள் நிறைந்த பிரதேசங்களுக்குப் பயன்தரவல்லது. ஆகவே திட்டங்களைப்பற்றி குறை கூறுவதற்கில்லை. ஆனால் இந்த அரசாங்க அதிகாரிகள் நினைக்கின்றார்கள் விவசாயிகள் என்றவுடன் அவர்கள் கோவணத்துடன்தான் வருகின்றார்கள் என்று. அந்தத் திட்டம் பற்றிய நன்மை தீமைகள் பகிரப்படவில்லை. எடுத்துக் கூறப்படவில்லை. இத்தகைய திட்டங்களில் அதிகாரிகளிடம் வெளிப்படாத தன்மை இல்லாமல் இருப்பதுதான் பெரிய மோசமான குறைபாடு’ என்று மாகாண அமைச்சர் சத்தியலிங்கம் சுட்டிக்காட்டினார். திட்டங்களை நடைமுறைப்படுத்துவதற்கு முற்படுகின்ற அதிகாரிகள் அவற்றில் தெரிவிக்கப்படுகின்ற பாதிப்புகள் பற்றிய காரணங்களைப் பொதுவாகவே குறிப்பிடுகின்றார்கள். ஆதாரபூர்வமான தகவல்களை அவர்கள் வெளியிடுவதில்லை என்பதையும் அவர் எடுத்துக் கூறினார்.



‘விவசாயி என்பதைவிட வவுனியா பிரதேச சுகாதார வைத்திய அதிகாரி என்ற வகையிலும் அந்தத் திட்டத்தில் நான் கலந்து கொண்டிருந்தேன். அப்போது இருட்டடிப்பு செய்யப்பட்ட தகவல்களே வழங்கப்பட்டிருந்தன. யாழ்ப்பாணத்தில் நோய்கள் இருப்பதாகத் தெரிவிக்கப்பட்டது போன்று, வவுனியாவிலும், நெருப்புக் காய்ச்சல், புற்றுநோய், சிறுநீரக நோய் போன்ற மோசமான நோய்கள் இருப்பதாக, அந்தத் திட்டத்துடன் சம்பந்தப்பட்டிருந்த முன்னாள் பொறியிலாளர் கூறியிருந்தார். விவசாயிகள்தானே கூட்டத்தில் இருக்கின்றார்கள் என்ற வகையில் அவர் இதனை

அப்போது தெரிவித்தார். அப்போது நான் விவசாயி என்ற வகையிலும் அந்தக் கூட்டத்தில் பங்குபற்றியிருந்தமையினால், இந்த நோய்கள் இருப்பதற்கான ஆதாரம் என்ன? நீங்கள் எப்போது ஆய்வு செய்தீர்கள், என அவரிடம் கேட்டேன். ஒன்றுமே நடக்கவில்லையே என்று அவரிடம் எடுத்துக் கூறினேன்.


'வவுனியா உட்பட வடமாகாணத்தில் சிறுநீரகப் பிரச்சினைகள், புற்று நோய், நெருப்புக்காய்ச்சல் மற்றும் தொற்று நோய்கள் ஏற்படுவதற்குப் பல காரணங்கள் இருக்கின்றன. இந்த நீர் மட்டும் காரணமல்ல. ஆதார பூர்வமாக பாதிப்புக்களைக் கூறுவதற்கு நடவடிக்கைகள் எடுக்கப்படுவ தில்லை. யாழ்ப்பாணத்தில் நெருப்புக்காய்ச்சல் வருவதற்கு நிறைய காரணங்கள் இருக்கின்றன. சுகாதாரத் திணைக்களம் அதுபற்றி நன்கு அறிந்திருக்கின்றது' என்றார் சத்தியலிங்கம். தண்ணீரில் அளவுக்கு அதிகமாக நைட்ரேட் கலப்பதனால் நீர் மாசடைகின்றது. நச்சுத்தன்மை உடையதாகின்றது என்று தெரிவிக்கப்படுகின்றது. பொதுவாக நைட்ரேட் தண்ணீரில் கலப்பது எப்படி என்பது பற்றிய விபரத்தையும் மாகாண சுகாதார அமைச்சர் இங்கு விபரமாகக் கூறினார்.

'தண்ணீரில் உள்ள நைட்ரேட்டைப் பற்றி, நாங்கள் இப்போது கதைக்கின்றோம். இரணைமடு குளத்திற்கு வருகின்ற தண்ணீர் மலையடிவாரத்தில் இருந்து வருவதில்லை. வன்னிப்பிரதேசத்தின் நில அமைப்பின்படி, ஒரு குளத்திற்கு வருகின்ற தண்ணீர், அந்தக் குளத்திற்கு மேல் பக்கத்தில் உள்ள வயல்களில் இருந்து வரும். அந்தக்குளம் நிறைந்தவுடன் அடுத்த குளத்திற்கு அந்த நீர் செல்கின்றது. ஒவ்வொரு குளமும் தனக்குத் தனக்கென உள்ள நீரேந்து பகுதியில் உள்ள வயல்கள் மற்றும் காணிகளில் இருந்தும், அதற்கு மேல் பக்கத்தில் உள்ள குளத்தில் நிறைந்து வழிந்து வருகின்ற குளங்களில் இருந்துமே தனக்குரிய நீரைப் பெற்றுக்கொள்கின்றது. அவ்வாறு குளங்கள் ஒன்றுடன் ஒன்று நீரை வழங்குவதில் தொடர்புபட்டிருக்கின்றன.

'நைட்ரேட் அடங்கிய பெருந்தொகையான செயற்கைப் பசளைகளும், கிருமி நாசினிகளும், களைநாசினிகளும் இந்த வயல் வெளிகளில் பயன்படுத்தப்படுகின்றன. இவையெல்லாம் கரைந்துதான் குளத்திற்கு மழை நீர் ஓடி வருகின்றது. ஆகவே இந்தக் குளங்களில் உள்ள தண்ணீரில் நைட்ரேட் இல்லையென்பதற்கு என்ன உத்தரவாதம் இருக்கின்றது? இதேபோல இரணைமடுவுக்கு கனகராயன் ஆற்றின் வழியாகவும், இரணைமடுக்குளத்திற்கு மேலே உள்ள குளங்களில் இருந்தும் வருகின்ற தண்ணீரில் நைட்ரேட் இல்லை என்பதற்கு எந்தவிதமான உத்தரவாதமும் கிடையாது. அப்படியென்றால், யாழ்ப்பாணத்திற்கு நாங்கள் இரணைமடுக் குளத்தில் இருந்து (நைட்ரேட் கலந்த) நஞ்சைக் கொடுக்கப் போகின்றோமா? அல்லது நல்ல தண்ணீரைத் தரப் போகின்றோமா? எனவே, இதுபற்றியெல்லாம், ஆதாரபூர்வமான விபரங்களைப் பெறுவதற்கு ஆய்ச்சிகள் நடத்தப்பட வேண்டும். இப்போது ஆராய்ச்சி நடத்துவதற்குக் காலம் பிந்தியிருக்கலாம். ஏனென்றால், விவசாயிகள் போர்ட் கொடி உயர்த்தும் வரையில் இந்த அதிகாரிகள் இதுபோன்ற விடயங்கள் குறித்துக் கவனம் செலுத்தவில்லை. கவலைப்படவுமில்லை' என்றார் அமைச்சர் சத்தியலிங்கம்.

அந்தந்தத் துறைகளில் அரசாங்க அதிகாரிகள் இருக்கின்ற போதிலும், இவ்வாறான திட்டங்களை நடைமுறைப்படுத்துகின்ற அதிகாரிகள் அந்தத் துறைசார்ந்தவர்களைக் கலந்தாலோசிப்பதில்லை. திட்டத்தில் தெரிவிக்கப்பட்டிருக்கின்றது என்பதற்காகத் தங்களுடைய விருப்பத்தின்படியே நடந்து கொள்ள முற்படுகின்றார்கள். இதனையும் அவர் சுட்டிக்காட்டினார்.

‘தேர்தலுக்கு வருவதற்கு முன்னர் நானும் ஓர் அரசாங்க அதிகாரி தான். ஆயினும் சுகாதாரத்துறை சார்ந்த அதிகாரி. எனக்குத் தெரியாமலே வவுனியாவில் பல்வேறு வகையான நோய்கள் இருப்பதாகக் கூறுகின்றார்கள். ஆனால் அதற்கு சரியான ஆதாரங்கள் கிடையாது. நைட்ரேட் சம்பந்தமான ஒரேயொரு ஆய்வு அனுராதபுரம் மாவட்டத்தில் உலக சுகாதார நிறுவனம் செய்திருக்கின்றது. அது மட்டும்தான் எங்களுக்குத் தெரிந்தது. ஆகவே நாங்கள்



செய்கின்ற பிழைகளை நியாயப்படுத்துவதற்காக காரணங்கள் கூற வேண்டிய அவசியம் இல்லை. இந்த நிதி இல்லாவிட்டால் மற்றுமொரு நிதி வரலாம். எனவே, நிதியைப் பெற்றுவிட வேண்டும் என்பதற்காக யுத்தத்தில் அடிபட்டு நெரிபட்டு கொஞ்ச பேர் மிஞ்சியிருக்கிறோம். இருக்கின்ற ஆட்களையும் இவ்வாறான திட்டங்களின் மூலம் இல்லாமல் பண்ணக் கூடாது. அது எனது வேண்டுகோள். எனவே, இந்தத் திட்டம் நல்லதொரு திட்டம். யாழ் மக்களுக்குத் தண்ணீர் தேவை. அதற்கு மாற்று வழிகள் இருக்கின்றனவா என்று பார்க்க வேண்டும். அல்லது இரணைமடுவில் இருந்து தண்ணீர் கொண்டு செல்ல வேண்டும். அதில் எந்தவிதமான மாற்றமும் கிடையாது. ஆனால் கொண்டு போகின்ற தண்ணீர் நல்ல தண்ணீராக இருக்க வேண்டும். சொந்த நைட்ரேட் கலந்த தண்ணீரைக் குடிக்காமல், கடன் வாங்கிய நைட்ரேட்டைக் கொடுக்கக் கூடாது. குரூஸ் ஐயா குறிப்பிட்ட மற்ற கருத்துக்கள் எல்லாம் உண்மை. நெருப்புக்காய்ச்சல் போன்றவையெல்லாம் இருக்கின்றன என்றார் வவுனியா மாவட்ட மாகாண சபை உறுப்பினரும் மாகாண சுகாதார அமைச்சருமாகிய சத்தியலிங்கம்.

வவுனியா நகர்ப்பகுதி மக்களுக்குக் குடிநீர் வழங்குவதற்கென கொண்டுவரப்பட்டுள்ள திட்டத்தின் கீழ் அதிகாரிகள் அவசரப்பட்டு காரியங்களை முடிப்பதற்காக இராணுவம் மற்றும் பொலிசாரும் அழைக்கப்பட்டு கூட்டங்கள் நடத்தப்பட்டிருக்கின்றன. சிவில் அதிகாரிகளே இவ்வாறு நடந்து கொண்டார்கள். இதற்குப் பின்புலம் என்ன என்ற கேள்வியையும் மாகாண சுகாதார அமைச்சர் எழுப்பினார்.

'வவுனியா நகருக்கான குடிநீர்த் திட்டத்தின்படி, அதற்கென அமைக்கப்படவுள்ள நீர்த்தேக்கத்திற்குள் பெருந்தொகையான காணி நீருக்குள் மூழ்கப்போகின்றது. இதனால் அங்குள்ள மக்கள் சொன்னார்கள். நீங்கள் வேறு மாவட்டத்துப் பிரச்சினை பற்றி பேசப் போகின்றீர்கள். அதற்கு முன்னதாக முதலமைச்சர் எல்லோரையும் வவுனியாவுக்கு அழைத்து வாரூங்கள். எங்கள் பிரச்சினைபற்றி முதலில் பேசலாம். அதற்குத் தீர்வு கண்டபிற்பாடு நீங்கள் அங்கே போகலாம் என்றார்கள். ஏனென்று சொன்னால் இவ்வளவு நாடும் மக்கள் பயந்தார்கள். ஒருவரும் கதைக்கவில்லை. இதற்குக் காரணம் வவுனியா குடிநீர்த்திட்டம் சம்பந்தமான எல்லா கூட்டங்களிலும், இராணுவத்தினர், பொலிஸ் உயரதிகாரிகள் என்று பாதுகாப்புத் தரப்பினர் எல்லோரும் கலந்து கொண்டிருந்தார்கள். இந்தத் திட்டத்துடன் சம்பந்தப்பட்ட 25 கிராமங்களைச் சேர்ந்த மக்களை இராணுவம் கூப்பிட்டு கூட்டம் நடத்தியது. நானும் அந்தக் கூட்டத்திற்குப் போயிருந்தேன். அந்தக் கூட்டத்தில் எல்லோரும் இந்தத் திட்டத்திற்கு ஒமென்று சொல்லுங்கள் என்று இராணுவத்தினர் மக்களைக் கட்டாயப்படுத்தினார்கள். அபிவிருத்தி நடவடிக்கைகளில் பின்புலம் இருக்கின்றது. ஆசிய அபிவிருத்தி வங்கி பின்னோக்கத்துடன் செய்யவில்லை. ஆனால் அந்த நிதியை சிலர் பின்னோக்கத்துடன் பாவிக்கலாம். எனவே நாங்கள் கவனமாக இருக்க வேண்டும். மிகவும் கவனமாக இருக்க வேண்டும் எனவும் அவர் எச்சரிக்கை செய்துள்ளார்.

வவுனியா குடிநீர்த் திட்டத்தில் சொல்லப்பட்ட பல விடயங்கள் மக்கள் மத்தியில் இருந்து மறைக்கப்பட்டிருந்ததையும் அவர் எடுத்துக் கூறினார். 'வவுனியா குடிநீர்த் திட்டத்தை நான் முழுமையாக வாசித்துப் பார்த்தேன். அதில் ஆசிய அபிவிருத்தி வங்கி மிகவும் தெளிவாகச் சொல்லியிருக்கின்றது. இந்தத் திட்டத்தின் மூலம் எந்தவொரு விவசாயியும் பாதிப்படையக் கூடாது என்று. விவசாயிகளுக்கு மாற்றுக் காணிகள் வழங்கப்பட வேண்டும். விவசாயிகளுக்கு ஒரு போகும் நெற்செய்கை தடைப்பட்டால், அந்த போகத்திற்குரிய நட்டஈடு கொடுக்க வேண்டும். அத்தகைய நட்டஈடு வழங்கப்பட்டது. இப்படிப் பல விடயங்களை ஆசிய அபிவிருத்தி வங்கி அந்தத் திட்டத்திற்குள் உள்ளடக்கியிருக்கின்றது. நாங்கள் ஈமெயில் வழியாக ஆசிய அபிவிருத்தி வங்கியிடமிருந்து சம்பந்தப்பட்ட ஆவணங்களைப் பெற்று வாசித்து அறியும் வரையில் அதிகாரிகள் எங்களுக்கு இதுசம்பந்தமாக எதையுமே சொல்லவில்லை. அதிகாரிகள் சொன்னார்கள் நாங்கள் நட்டஈடு தருகின்றோம் என்று. நாங்கள் அதற்கு உடன்படவில்லை. மாற்றுக் காணி தாரூங்கள் என்று நாங்கள் கேட்டோம். பெருந்தொகையான காட்டு வளத்தை அழித்துவிட்டு, மேட்டு நிலத்தை மாற்றுக்காணி என்று இப்போது காட்டுகின்றார்கள். இப்படிப் பல சிக்கல்கள் இருக்கின்றன என்றார் அவர்.

அவசரம் காட்டும் அதிகாரிகள்

நீரேந்து பகுதியில் இருந்து சுத்தமான தண்ணீர் நீர்த்தேக்கத்திற்கு வரவேண்டும் என்பது ஆசிய அபிவிருத்தித் திட்டத்தின் நியதி. அதற்காக என்ன வகையான நடவடிக்கைகளை அதிகாரிகள் வவுனியாவில் மேற்கொண்டிருந்தார்கள் என்பதையும் மாகாண அமைச்சர் வெளிச்சம் போட்டுக் காட்டினார். 'வவுனியா குடிநீர்த்திட்டத்திற்கான அந்த நீர்த்தேக்கத்திற்குரிய நீரேந்து பகுதியில் இருந்து சுத்தமான நீர் வரவேண்டும் என்பதற்காக அந்தப் பகுதியில் வசிக்கும் மக்களுக்கு பெருந்தொகையான மசைகூடங்கள் அமைத்துக் கொடுக்கப்பட வேண்டும் என்று அந்தத் திட்டத்தில் உள்ளது. மசைகூடம் யாருக்கு அமைத்துக் கொடுக்கப்பட வேண்டும். யாருக்கு



முன்னுரிமை அடிப்படையில் தேவை இருக்கின்றது. இருக்கின்ற வசதிகள் என்ன எப்படி அந்த மசைகூடத்தை அமைக்க வேண்டும் என்ற விபரங்கள் எல்லாமே சுகாதாரப் பகுதியிடம் இருக்கின்றன. அந்தப்பகுதிக்குப் பொறுப்பான பொது சுகாதாரப் பரிசோதகர் அதற்குப் பொறுப்பாக இருக்கின்றார். எனவே, இதுபற்றி எந்தவொரு கலந்துரையாடலையும் சுகாதாரப் பகுதியினருடன் மேற்கொள்ளாமல், என்னிடம் ஒரு பெயர்ப்பட்டியலைக் கொண்டு வந்தார்கள். இவ்வளவு பேருக்கும் மசைகூடம் கொடுக்கலாம் என்று கையெழுத்திடுங்கள் என்று கேட்டார்கள். ஆசிய அபிவிருத்தி வங்கியின் நிதியைக் கொண்டு தொண்டர்கள் என சிலரை நியமித்து, அவர்களுக்கு அறிவுறுத்தல்கள் வழங்கி வீடு வீடாக அவர்களை அனுப்பி, விபரங்களைத் திரட்டியிருந்தார்கள். இப்போது இங்கு அவசரப்படுத்துவதைப் போன்று, என்னையும் அவசரப்படுத்தினார்கள்.'

'நீங்கள் தாமதப்படுத்துகின்றீர்கள். எத்தனையோ மில்லியன் ரூபா நிதி திரும்பிப் போகப் போகின்றது. ஆகவே இதற்குரிய கையெழுத்தை வையுங்கள் என்று அரசாங்க அதிபர் காரியாலயத்தில் என்னை அழைத்து அவசரப்படுத்தினார்கள். நான் அதற்கு உடன்படவில்லை. நிதி திரும்பிப் போவதற்கு நான் பொறுப்பில்லை. உரிய முறையின்படி நீங்கள் எங்களிடம் வந்திருக்க வேண்டும் என தெரிந்த சுகாதார அமைச்சர் அதே பிரச்சினை இங்கும் இருக்கின்றது என குறிப்பிட்டார். ஆசிய அபிவிருத்தி வங்கியானது வவுனியா நகரப்பகுதி மக்களின் குடிநீர்த்தேவையைப் பூர்த்தி செய்வதற்காக மேற்கொண்ட திட்டத்தை மத்திய அரசாங்க அமைச்சர்

ஒருவர் மாற்றி நடைமுறைப்படுத்துமாறு கூறியிருக்கின்றார். இந்தத் தகவலையும் மாகாண அமைச்சர் சத்தியலிங்கம் வெளிப்படுத்தியிருக்கின்றார்.

'வவுனியா நகரப்பகுதி மக்களுக்குக் குடிநீர் வழங்குவதற்காகவே வவுனியா திட்டம் கொண்டு வரப்பட்டது. ஆனால், அமைச்சர் தினேஸ் குணவர்தன வந்து ஒரு கூட்டத்தில் சொன்னார் நீங்கள் எல்லாவற்றையும் தமிழாக்களுக்குத்தான் செய்கின்றீர்கள். பிரச்சினை அவர்களுக்கு மட்டுமல்ல. சிங்கள மக்களுக்கும் பிரச்சினை இருக்கின்றது. ஆகவே இந்தத் திட்டத்தை சிங்களப் பகுதிக்கு முழுமையாகக் கொடுங்கள். அதற்குப் பின்னர் அவர்களுக்குக் கொடுங்கள் என்று உத்தரவிட்டுவிட்டுப் போயிருக்கின்றார். இப்படி பல பிரச்சினைகள் இருக்கின்றன. யாழ்ப்பாணத்திற்குத் தண்ணீர் போக வேண்டும். அதற்கான இந்தத் திட்டம் நல்ல திட்டம். இதில் நீங்களும் பாதிப்படையக் கூடாது என்பதே என்னுடைய விருப்பம்' என்றார் வவுனியா மாவட்ட மாகாண சபை உறுப்பினரும், வடமாகாண சபையின் சுகாதார அமைச்சுருமாகிய மருத்துவர் பத்மநாதன் சத்தியலிங்கம்.

சுத்தமான குடிநீரும், விவசாயத்திற்கான தண்ணீரும் மக்களுடைய வாழ்க்கைக்குத் தவிர்க்க முடியாத தேவைகளாகும். இந்த இரண்டிலும் பல்வேறு பிரச்சினைகள் புதைந்து கிடக்கின்றன. அடிப்படைத் தேவையும், அபிவிருத்தியும் இவற்றில் முக்கிய இடம் பெற்றிருக்கின்றன. அடிப்படைத் தேவையைப் பூர்த்தி செய்வதற்காக மேற்கொள்ளப்படுகின்ற அபிவிருத்தியில் தேசிய பாதுகாப்பும், அரசியலும் மூக்கை நுழைத்திருப்பதையும் காணக் கூடியதாக இருக்கின்றது.

யாழ்ப்பாணம், கிளிநொச்சி, வவுனியா ஆகிய மாவட்டங்களில் மட்டுமல்ல. மன்னார், முல்லைத்தீவு ஆகிய மாவட்டங்களிலும் பல இடங்களில் சுத்தமான குடிநீருக்கான தட்டுப்பாடு



நிலவுகின்றது. இது முக்கிய பிரச்சினையாக ஏற்கனவே அடையாளம் காணப்பட்டிருக்கின்றது. மன்னார் மாவட்டத்தில் மன்னார் நகரம் உள்ளிட்ட தீவுப்பகுதி மற்றும், விடத்தல் தீவு, அதனைச் சூழவுள்ள பிரதேசங்கள் என்பன நெடுங்காலமாகவே, குடிநீர்ப்பற்றாக்குறையினால் பாதிக்கப்பட்ட பிரதேசங்களாக அடையாளம் காணப்பட்டிருக்கின்றன. இந்தக் குறைபாட்டை நீக்குவதற்காகப் பல நடவடிக்கைகள் எடுக்கப்பட்டிருந்தன. ஆயினும், அரசியல் மற்றும் இராணுவ நிலைமைகளினால், இந்த நடவடிக்கைகள் பெரும் பாதிப்புக்கு உள்ளாகியிருந்தன.

வடபகுதியில் இடம்பெற்ற யுத்தமானது, பல இடங்களில் இந்தக் குடி நீர்த் திட்டங்களை வேரோடு வெட்டிச் சரித்திருக்கின்றன. மன்னார் மாவட்டத்தில் முருங்கன் மற்றும் கிளிநொச்சி நகரம் ஆகிய இடங்களில் இதற்கான அடையாளங்கள் நீண்ட காலமாகவே காணப்பட்டன. கிளிநொச்சியில் அந்த அழிவுச் சின்னத்தை அழகுபடுத்தி, உல்லாசப் பயணிகளைக் கவரும் நிலையமாக அரசாங்கம் மாற்றியமைத்திருப்பதைக் காணலாம்.

மன்னார் மாவட்டம் விடத்தல்தீவில் குடிநீர்ப் பிரச்சினை நீண்ட காலமாகவே நிலவி வருகின்றது. குடிநீர் மட்டுமல்ல, பொதுத்தேவைக்கான தண்ணீரைப் பெற்றுக்கொள்வதிலும் அந்தப் பிரதேசத்து மக்கள் சிரமங்களை எதிர்நோக்கியிருக்கின்றார்கள். மாரிகாலத்தில் மழை நீரையும், கிணறுகளிலும், குளத்திலும் சேர்கின்ற நீரையும் அவர்கள் பயன்படுத்துகின்றனர். மாரிகாலம் கடந்து சில மாதங்களிலேயே அங்குள்ள கிணறுகளும், நீர் நிலைகளும் வற்றிவிடும். இதனால், கோடை காலம் ஆரம்பிக்கும் முன்பே அவர்கள் தண்ணீருக்காக அலையத் தொடங்கிவிடுவார்கள். கடும் கோடையில் தண்ணீருக்காகவும், குடிநீருக்காகவும் அவர்கள் பெரும் பாடுபட வேண்டியிருக்கும்.

இந்தப் பிரச்சினைக்குத் தீர்வு காணும் வகையில் விடத்தல் தீவுக்கு மேற்கே தொலைவில் அமைந்துள்ள சன்னார் கிராமத்தின் குளத்து நீர், விடத்தல் தீவுக்குக் குடிநீராகவும், பள்ளமடு குளத்திற்கு மக்கள் குளிப்பதற்கும், கால்நடைகளின் குடிநீருக்குமாகத் திருப்பப்பட்டிருந்தது. யுத்த காலத்தில் இந்த தண்ணீர் விநியோகக் கட்டமைப்புகள் சேதமடைந்தன. யுத்தம் முடிந்ததும், சன்னார் குளத்தருகில் காட்டுப்பகுதியில் பாரிய முகாம் ஒன்றை அமைத்து, பெரும் எண்ணிக்கையில் நிலைகொண்டிருக்கும் இராணுவத்தினர், சன்னார் குளத்தில் இருந்து விடத்தல் தீவுக்கான தண்ணீர் விநியோகத்திற்கு அனுமதி வழங்க மறுத்துவிட்டார்கள். இதனால் விடத்தல் தீவு பிரதேச மக்கள் மீள்குடியேற்றத்தின் பின்னர், தண்ணீர்த்தேவையைப் புர்த்தி செய்து கொள்ள வழியின்றி பெரும் அவலத்திற்கு உள்ளாகினார்கள். இப்போது அந்த நிலைமையில் மாற்றம் ஏற்பட்டிருக்கின்றது.

இவ்வாறு, பொதுமக்களின் வாழ்க்கைக்கு அவசியமான, தண்ணீர்த் தேவையும் கூட, தேசிய பாதுகாப்பு என்ற வகையில் இராணுவ அமுத்தங்களுக்கு உள்ளாகி, சிக்கலுக்கு ஆளாக நேர்ந்திருந்தது. யுத்தத்தினால் இடம் பெயர்ந்த மக்களை மீள்குடியேற்றி, யுத்தத்தினால் பாதிக்கப்பட்ட பிரதேசங்களில் பாரிய அபிவிருத்தித் திட்டங்கள் முன்னெடுக்கப்படுவதாக அரசாங்கம் கூறினாலும், அந்த அபிவிருத்திச் செயற்பாடுகளுக்கூட, அரசியல் மற்றும் இராணுவ அமுத்தங்களில் இருந்து, எழு வேண்டியிருக்கின்றது.

இரணைமடு குளத்தை அண்டிய பகுதியிலேயே, கிளிநொச்சி மாவட்டத்திற்கான ஆயுதப் படைகளின் தலைமையகம் அமைந்திருக்கின்றது. அந்தத் தலைமையகத்தை மையமாகக் கொண்டு பாரிய இராணுவ முகாம் அமைக்கப்பட்டிருக்கின்றது. இரணைமடு குளத்தருகில் இராணுவத்தினரும், விமானப்படையினரும் நிலைகொண்டிருக்கின்றார்கள். இரணை மடு குளத்தையொட்டி, விடுதலைப்புலிகள் விமான ஓடுபாதையுடன் கூடிய தமது விமான தளம் ஒன்றை முன்னர் அமைத்திருந்தார்கள். அந்த விமான தளத்தைக் கைப்பற்றி, விமான ஓடுபாதையை விரிவுபடுத்தி, செப்பனிட்டோள் பாதுகாப்பு அமைச்சு, அதனை இராணுவ விமானப் போக்குவரத்துக்கான நிலையமாகப் பயன்படுத்தி வருகின்றது. இது நாளடைவில் சிவில் விமான போக்குவரத்துக்குரியதாக மாற்றப்படும் என்ற அறிவித்தலும் வெளியாகியிருக்கின்றது.

இத்தகைய இராணுவ பிரசன்னமும், அவர்களுடைய செயற்பாடுகளும், இரணைமடு குளத்தின் புனரமைப்பு, குளத்தின் நீர்ப்பாசனம், குடிநீர் விநியோக நடவடிக்கைகளுக்கும், அதன் எதிர்காலச் செயற்பாடுகளுக்கும், அச்சுறுத்தலாக அமைந்திருக்கின்றன என்று சொல்லப் படுகின்றது. குளக்கட்டின் உயரத்தை அதிகரிப்பதற்கு படையினர் அனுமதி வழங்கவில்லை என்ற கருத்தும் நிலவுகின்றது. இதனால், தாங்கள் அச்சமடைந்திருப்பதாக விவசாயிகள் தெரிவித்திருக்கின்றனர். ஆனால், இதுபற்றி, அதிகாரிகள் வாய் திறக்கவில்லை.

வடமாகாண அமைச்சர் டெனீஸ்கரன்

இரணைமடு குளத்திட்டம் தொடர்பாக கிளிநொச்சியில் நடைபெற்ற நிகழ்வில், வடமாகாண சபையின் கடந்தொழில், மீள்வளத்துறை அமைச்சர் டெனீஸ்கரனும் கலந்து கொண்டிருந்தார். 'இரணைமடுவில் இருந்து யாழ்ப்பாணத்திற்குத் தண்ணீர் கொண்டு செல்கின்ற திட்டமானது, கிளிநொச்சி மாவட்டத்து மக்களுக்கும், யாழ் மாவட்ட மக்களுக்கும் இடையில் உள்ள உறவைப் பாதித்துவிடக் கூடாது. அதில் அனைவரும் உறுதியாக இருக்க வேண்டும். மோசமான ஒரு யத்தத்திற்கு முகம் கொடுத்திருந்த நாங்கள் அபிவிருத்திக்கு அப்பால் செல்ல வேண்டியிருக்கின்றது. அபிவிருத்தியிலும் பார்க்க எமக்கு ஓர் உயர்ந்த நோக்கம் இருக்கின்றது. அந்த நோக்கத்தை அடைவதற்கு அபிவிருத்தியும், அபிவிருத்தியினால் எழக் கூடிய பிரதேச ரீதியான பாதிப்புகளும் தடையாக அமைந்துவிடக் கூடாது' என்றார் இங்கு கருத்துரைத்த மாகாண அமைச்சர் டெனீஸ்கரன்.



வடமாகாண அவைத்தலைவர் சி.வி.கே.சிவஞானம்

யாழ் மாநகர சபையின் ஆணையாளராக இருந்து, யாழ் மக்களின் குடிநீர், சுகாதாரம் என்பவற்றுடன் நெருங்கிய தொடர்பு கொண்டிருந்த சி.வி.கே.சிவஞானம் கருத்து வெளியிடுகையில், யாழ்ப்பாணத்திற்கு இரணைமடுவில் இருந்து தண்ணீர் கொண்டு செல்லப்படாவிட்டாலும்கூட, யாழ்ப்பாணத்தின் பெயரில் அதிக அளவு நீரை இரணைமடுக் குளத்தில் சேமிப்பதற்கான நடவடிக்கையை வரவேற்பதாகக் குறிப்பிடுகின்றார்.



‘கிளிநொச்சியின் தண்ணீர்த் தேவைக்குரியது போக மிக்சிய நீரைத் தான் யாழ்ப்பாணத்திற்குக் கொண்டு செல்ல வேண்டும் என்பது ஏற்கனவே எடுக்கப்பட்டுள்ள ஒரு முடிவாகும். 2004 ஆம் ஆண்டு கிளிநொச்சியில் இருந்த திட்டமிடல் பிரிவினும், இந்த விடயம் ஆராயப்பட்டு இந்த முடிவதான் தெளிவாக மேற்கொள்ளப்பட்டிருந்தது. கிளிநொச்சியிடமிருந்து பிடுங்கி, யாழ்ப்பாணத்திற்குத் தண்ணீரைக் கொண்டு போக வேண்டும் என்பது நியாயமான கோரிக்கையல்ல. அந்த எண்ணப்பாடும் யாழ்ப்பாணத்திற்கு இல்லை. அதையும் விட இரணைமடு குளத்தில் அதிக நீரைச் சேமிப்பதற்காக குளக்கட்டை உயர்த்தப் போகின்றார்கள். யாழ்ப்பாணத்திற்குத் தண்ணீர் கொடுத்தாலும் கொடுக்காவிட்டாலும், குளத்தில் அதிக நீரைச் சேமிக்கும் திட்டத்தைக் கைவிட்டு விடக்கூடாது. யாழ்ப்பாணத்திற்குத் தண்ணீர் கொண்டு செல்லப்படப் போகின்றது என்றதற்காக, யாழ் மாவட்டத்தின் பெயரில் கிளிநொச்சி விவசாயிகளுக்கு அதிக நீர் கிடைப்பதென்பதும் மகிழ்ச்சியான ஒரு விடயம் தான். எனவே, குளத்தை அபிவிருத்தி செய்கின்ற பணிகளை முன்னெடுப்பதற்கு, அனுமதிக்க வேண்டும். ஊக்குவிக்க வேண்டும். அது முக்கியமாகும்’ என்றார் சி.வி.கே.சிவஞானம்.

யாழ் மாவட்டத்து மக்கள் தங்களுக்குத் தண்ணீர் தேவையென்று கேட்காத நிலையிலேயே கிளிநொச்சியில் இருந்து அங்கு தண்ணீரைக் கொண்டு செல்வதற்கான முயற்சிகள் மேற்கொள்ளப்பட்டிருக்கின்றன என்பதை, முன்னாள் யாழ் மாநகர சபையின் ஆணையாளரும், புதிய மாகாண சபையின் அவைத் தலைவராகத் தெரிவு செய்யப்பட்டுள்ளவருமாகிய சி.வி.கே.சிவஞானம் ஏற்றுக்கொண்டார். ஆனால் யாழ் மாவட்டத்தில் உள்ள நீர் வளங்களைப் பற்றி ஆராயப்படவில்லை, அவற்றைப் பயன்படுத்துவதற்கு முயற்சிக்கப்படவில்லை என்ற கூற்றுக்களை அவர் மறுத்துரைத்தார்.

‘கிளிநொச்சியில் இருந்து யாழ்ப்பாணத்திற்குத் தண்ணீர் கொண்டு செல்லுகின்ற ஆசிய அபிவிருத்தித் திட்டத்தை, மத்திய அரசாங்கமே கொண்டு வந்தது. சுகாதார அமைச்சும், நகர அபிவிருத்தி அதிகார சபையையும் உள்ளடக்கியுள்ள அமைச்சும் இணைந்துதான் இந்தத் திட்டம் கொண்டு வரப்பட்டது. யாழ்ப்பாணத்து மக்கள் கிளிநொச்சியில் இருந்து தண்ணீரைக் கொண்டு வரவேண்டும் என்று கேட்கவில்லை. கிளிநொச்சியின் தேவைகளைப் பூர்த்தி செய்தபின்னர், மிக்சுகின்ற தண்ணீரை அங்கு கொண்டு செல்வதில் கிளிநொச்சி விவசாயிகளுக்கு

எந்தவிதமான ஆட்சேபனையும் இருக்கமாட்டாது. ஏனென்றால் அவர்களிடம் மனிதாபிமானம் இருக்கின்றது'

'யாழ்ப்பாணத்தில் உள்ள நீர் வளங்களைப் பார்க்கவில்லை என்று சொல்லப்படுகின்றது. அந்தக் கருத்தோடு நான் உடன்படவில்லை. அங்குள்ள நீர் வளங்களை ஆராய்ந்து, அவற்றைப் பயன்படுத்தி, அங்கேயே குடிநீரைப் பெறுவதற்கான நடவடிக்கைகள் எடுக்கப்பட்டிருந்தன. கோண்டாவிலில் ஐந்து கிணறுகளில் இருந்தும், திருநெல்வேலியில் இரண்டு கிணறுகளில் இருந்தும் மொத்தமாக 7 கிணறுகளில் இருந்தே யாழ் மாநகர சபைப் பிரதேசத்திற்குத் தண்ணீர் விநியோகம் மேற்கொள்ளப்படுகின்றது. இதற்கு மேலதிகமாக நிலாவரையில் இருந்து நீரைப் பெறுவதற்காக நடவடிக்கைகள் எடுக்கப்பட்டிருந்தன. அங்குள்ள நீரை கோண்டாவில் கிணறுகளுடன் இணைத்து அங்கிருந்து நடைபெறுகின்ற விநியோக வலையமைப்பில் இணைப்பதே திட்டம். இதற்கான குழாய்கள், கோண்டாவிலில் இருந்து நிலாவரையை நோக்கி, கரந்தனுக்கு அப்பால் பாரிய செலவில் அமைக்கப்பட்டிருந்தன. ஆனால் அந்தக் குழாய்களை யுத்தம் கொண்டு போய்விட்டது. அந்தத் திட்டமும் கைவிடப்பட்டுவிட்டது'

'ஆனால் இப்போது, நிலாவரையில் உள்ள நீர் மாசடைந்திருப்பதாக ஆய்வறிக்கையொன்றில் தெரிவிக்கப்பட்டிருக்கின்றது. இருந்தாலும், அந்த நீரின் தன்மை பற்றி மீண்டும் ஆய்வு செய்யலாம். அது சரிவருமா இல்லையா என்பதைப் பார்க்கலாம். யாழ் மாநகரசபைப் பிரதேசத்திற்கு மேலதிக நீரைப் பெறுவதற்காக நாங்கள் அந்த நேரத்தில் பல நீர்நிலைகளைப் பார்த்திருக்கின்றோம், அவை குறித்த ஆய்வுகளைச் செய்திருக்கின்றோம். இப்போது மாகாண சபையின் ஊடாக நீர்ப்பாசனத் திணைக்களம் எங்களுடைய கைகளிலே வந்திருக்கின்றது. எனவே நாங்கள் நீர்நிலைகள் நீர் வளங்களைப் பற்றி மீண்டும் ஆராய்ந்து பார்க்கலாம். நீர் வழங்கல் சபை இருக்கின்றது. அவர்களிடம் அதற்கான வசதிகள் இருக்கின்றன. அவற்றைப் பயன்படுத்தி தேவையான ஆய்வுகளை மேற்கொண்டு நடவடிக்கைகளை எடுக்க முடியும்.

'இரணைமடு நீர்த்திட்டத்திற்கு பொறுப்பாக இருந்த பாரதிதாசன் அவர்களிடம் கிளிநொச்சியில் வரட்சி வந்தால் என்ன செய்வீர்கள், யாழ்ப்பாணத்திற்குத் தண்ணீர் எடுப்பீர்களா என கேட்டேன். அதற்கு அவர் சொன்னார் வரட்சி வந்தால் தண்ணீர் எடுக்கமாட்டோம் என்று. ஆகவே, இது ஒரு பிரச்சினையே அல்ல. எனவே, சில கிளிநொச்சி விவசாயிகளினுடைய நலனை களைப் பாதிக்காத வகையில் சில நிபந்தனைகளின் அடிப்படையில் இந்தத் திட்டம் நிறைவேற்றப் பட வேண்டும். ஒரு வேளை யாழ்ப்பாணத்திற்குத் தண்ணீர் இல்லையென்று விட்டால், நீங்கள் விட்டுவிடுங்கள். ஆனால், இரணைமடு குளத்தின் அபிவிருத்திக்கான திட்டம் வரட்டும். அது முன்னேறட்டும். அதன் மூலம் குளத்தின் நீர்க் கொள்ளளவு அதிகரிக்கப்பட்டும். அவ்வாறு அதிகரிக்கப்படுகின்ற நீர் கிளிநொச்சி மாவட்ட மக்களுக்கு நன்மையளிக்கட்டும். அவ்வாறான நன்மையளிக்குமானால், யாழ்ப்பாணத்தின் பெயராலே கிளிநொச்சிக்கு வளம் வருமானால், அந்த வளர்ச்சிக்கு நாங்கள் ஒத்துழைப்போம்' என்றார் முன்னாள் யாழ் மாநகர சபையின் ஆணையாளரும், வடமாகாண சபையின் அவைத் தலைவருமாகிய சி.வி.கே.சிவ ஞானம்.

நாடாளுமன்ற உறுப்பினர் சுரேஸ் பிரேமச்சந்திரன்

யாழ்ப்பாணத்தின் குடிநீர்த் தேவைக்காக கிளிநொச்சியில் இருந்து தண்ணீரைப் பெறுவதற்கான முயற்சி குறித்து விவாதிக்கப்படுகின்ற வேளையில், யாழ்ப்பாணம் கடல் நீரேரியை நன்னீராக்குவதற்கான நடவடிக்கைகள் எடுக்கப் பட வேண்டும் என்பதை யாழ்ப்பாணம் நாடாளுமன்ற உறுப்பினர் சுரேஸ் பிரேமச்சந்திரன் நினைவுபடுத்தியிருக்கின்றார். 'கடந்த 1957 ஆம் ஆண்டளவில் தொண்டமானாற்றில் இருந்து செம்மணி வரையிலான யாழ்ப்பாணம் கடல் நீரேரியை நன்னீராக்குவதற்கான ஆய்வுகள் மேற்கொள்ளப்பட்டிருந்தன. அதற்குப் பின்பும் அதுபற்றி ஆராயப்பட்டிருந்தது, எனவே, இந்தக் கடல் நீரேரியை நன்னீராக்குவதன் ஊடாக யாழ்ப்பாணத்திற்குத் தேவையான அளவு நீரை அங்கேயே பெற்றுக்கொள்ள முடியும். இரணைமடு குளத்திட்டம் முன்னெடுக்கப்பட்டு கிளிநொச்சி விவசாயிகளின் தேவைகளும், அந்த மாவட்டத்தின் குடிநீர்த் தேவைகளும் பூர்த்தி செய்யப்பட வேண்டும். யாழ்ப்பாணத்திற்குத் தண்ணீர் பெறுவதற்கான மாற்றுத் திட்டங்கள் பற்றி ஆராய்ந்து அதற்கான நடவடிக்கைகள் வேறாக எடுக்கப்பட வேண்டும்' என்றார் சுரேஸ் பிரேமச்சந்திரன்.



நாடாளுமன்ற உறுப்பினர் சரவணபவன்

நல்லாட்சிக்கு இலக்கணம் வெளிப்படைத் தன்மை. வெளிப்படைத் தன்மை இல்லா விட்டால் நல்லாட்சி நடைபெறமாட்டாது என்பதை நினைவுபடுத்தியுள்ள நாடாளுமன்ற உறுப்பினர் சரவணபவன், ஆசிய அபிவிருத்தி வங்கி பெருமளவு நிதியை இரணைமடு குளத்திட்டத்திற்கு வழங்கியிருப்பது பற்றியும், குடிநீர் தொடர்பாக ஏற்பட்டுள்ள பிரச்சினைகள் குறித்தும் அதிகாரிகள் போதிய அளவில் வெளிப்படைத் தன்மையுடன் நடந்து கொள்ளாமையே இரணைமடு குளத்திட்டத்தில் ஏற்பட்டுள்ள பிரச்சினைக்குரிய காரணம் என சுட்டிக்காட்டியிருக்கின்றார்.



நாடாளுமன்ற உறுப்பினர் மாவை சேனாதிராஜா



யாழ்ப்பாணத்தின் நீர்வளம் பற்றி கருத்து வெளியிட்ட நாடாளுமன்ற உறுப்பினர் கடந்த 1965 ஆம் ஆண்டு யாழ்ப்பாணத்திற்கு வந்த இஸ்ரேலி யர்கள், 25 வருடங்களில் யாழ்ப்பாணம் பாலை வனமாகிவிடும் என்று எச்சரித்திருந்த போதிலும் அவ்வாறு எதுவும் நடைபெறவில்லை என்று ஆறுதல் உணர்வை

வெளியிட்டார். ஆயினும் உலக வெப்பமாதல், நிலத்திலும், வான் பரப்பிலும் நீர் வள நிலைகளில் இரசாயனப் பொருட்கள் சேர்ந்திருப்பதனால் பல பிரச்சினைகள் ஏற்பட்டிருப்பதாகக் குறிப்பிட்டார்.

'இந்த வகையில் சுற்றுச் சூழல் மாசடைதல் என்பது மிகப் பெரிய பிரச்சினையாக உலகளாவிய ரீதியில் பெரிய விடயமாகப் பேசப்படுகின்றது. அதுபற்றிய நடவடிக்கைகளில் ஆழ்ந்த கவனம் செலுத்தப்படுகின்றது. எனவே, நாங்களும் சுற்றுச் சூழல் தொடர்பான விடயங்களில் அதிக கவனம் செலுத்த வேண்டும். உலக வெப்பமாதலை எவ்வாறு தடுத்து நிறுத்தி நீர் நிலைகளை எவ்வாறு காப்பாற்றலாம் என்று உலகளாவிய ரீதியில் கவலை எழுந்துள்ள வேளையில் நாங்கள் இரணைமடுவில் இருந்து யாழ்ப்பாணத்திற்குத் தண்ணீர் கொண்டு செல்வதைப் பற்றி விவாதித்துக் கொண்டிருக்கின்றோம். யாழ்ப்பாணத்தின் தண்ணீர்த் தேவையைப் பூர்த்தி செய்யவேண்டியது அவசியம். அதேநேரம், இயற்கை வளங்களைப் பாதுகாப்பதிலும் நாங்கள் கவனம் செலுத்த வேண்டும்.

'விவசாய நிலங்களில் அதிக அளவில் இரசாயனப் பொருட்களை விவசாய உற்பத்திக்காகப் பயன்படுத்தவதனால், நிலத்தடி நீர் மாசடைகின்றது என்பது கண்டறியப்பட்டிருக்கின்றது. நீர் மாசடைவதைத் தடுக்கும் வகையில் இயற்கை வழிமுறைகளைக் கொண்டு விவசாயம் செய்ய வேண்டும். இதற்கான விழிப்புடன் நடவடிக்கைகள் பரவலாக மேற்கொள்ளப்பட வேண்டும்.

நீண்டகால யுத்தம் காரணமாக அழிந்து போயுள்ள எமது வாழ்க்கையையும் வளங்களை யும் கட்டியெழுப்ப வேண்டிய கட்டாயத் தேவைகள் இருக்கின்றன. எமக்குக் கிடைத்துள்ள மாகாண சபையின் ஊடாக ஆற்ற வேண்டிய பணிகள் நிறைய இருக்கின்றன. இந்தப் பணிகளை சீராக மேற் கொள்வதற்கு இன அழிப்பு நடவடிக்கைகளை மறைமுகமாகவும், நேரடியாகவும் பல வழிகளில் மேற்கொள்கின்ற ஓர் அரசாங்கத்தின் கீழ் எவ்வாறு மேற்கொள்ளப் போகின்றோம் என்ற கேள்வியும் இருக்கின்றது. இருப்பினும் பாதிக்கப்பட்ட மக்களின் நல்வாழ்க்கையையும் எதிர்கால சந்ததியினருடைய நன்மைகளையும் கருத்திற்கொண்டு எமது செயற்பாடுகளை முன்னெடுக்க வேண்டி கட்டாய நிலைமையில் நாங்கள் இருக்கின்றோம் என்றார் நாடாளுமன்ற உறுப்பினர் மாவை சேனாதிராஜா.

இரணைமடு குளத்திட்டத்தின் கீழ் யாழ்ப்பாணத்திற்குத் தண்ணீர் கொடுப்பது என்பது வெறும் நீர் விநியோகத் திட்டமல்ல. நீர் விநியோகம் என்பதற்கு அப்பால், அதன் ஒவ்வொரு செயற்பாட்டிலும், சுற்றுச் சூழல் விடயமும் பின்னிப் பிணைந்திருக்கின்றது. வானத்தில் இருந்து மழை பொழியும்போது நிலத்தில் நீர் சேர்கின்றது. அந்த நீர் குளம் குட்டைகளாக இருந்தால் அவற்றில் நீர் சேர்ந்து தேங்கி நிற்கின்றது. ஏனைய இடங்களில் வீழ்கின்ற மழை நீர் தானாகவே வழியேற்படுத்திக் கொண்டு பள்ளமான பகுதியை நோக்கி ஓடுகின்றது. இவ்வாறு மழை நீர் வடிந்தோடும் கட்டமைப்பு இயற்கையாகவே நிலத்தில் அமைந்திருக்கின்றது. இயற்கையின் இந்த வடிவாலைமையில் மனிதன் தனது தேவைக்காக மாற்றங்களைச் செய்யும்போது இயற்கையின் கட்டமைப்பில் மாற்றங்கள் ஏற்படுகின்றன. இந்த மாற்றங்கள் பல்வேறு பிச்சினைகளை உருவாக்கி சுற்றுச் சூழல் பிரச்சினையாக உருவெடுக்கின்றது.

யுத்த காலத்தில் விடுதலைப்புலிகளும், அதேபோன்று இராணுவத்தினரும் தங்களுடைய பாதுகாப்பிற்காகப் பதுங்கு குழிகளையும், நீண்ட - உயரமான மண் அரண்களையும் ஏற்படுத்தியிருந்தார்கள். இந்த அரண்கள் பல இடங்களில் ஒரு ஆள் உயரத்திற்கும் அதிகமாக அமைக்கப்பட்டிருந்தன. இத்தகைய அரண்கள் இயற்கையான நில அமைப்பில் மாற்றத்தை ஏற்படுத்தியதுடன், மழை நீர் வடிந்தோடும் கட்டமைப்பிலும் பாரிய மாற்றத்தை ஏற்படுத்தியிருந்தன. இதனால் பல இடங்களில் கிழக்கில் இருந்து மேற்காக மழைநீர் வடிந்தோடிய நிலைமை மாறி, மேற்கிலிருந்து கிழக்கு நோக்கி நீர் வடிந்தோடும் நிலை ஏற்பட்டிருக்கின்றது. யுத்தம் முடிந்து பல இடங்களில் பாதுகாப்பு அரண்கள் அழிக்கப்பட்டிருக்கின்ற போதிலும், இத்தகைய மாற்றங்கள் இன்னும் கிளிநொச்சி பிரதேசத்தில் அப்படியே இருப்பதாக அங்குள்ள விவசாயிகள் கூறுகின்றார்கள்.

அதையும்விட, புதிய நீர் நிலைகள் ஏற்படுத்தப்படுகின்ற போதும், இருந்த நீர் நிலைகள் இல்லாமல் செய்யப்படும்போதும், அந்த இயற்கைத் தன்மைக்குப் பழக்கப்பட்டுள்ள மரம், கொடி, செடிகள் என்பவற்றின் வளர்ச்சியிலும், இந்த இயற்கைச் சூழலின் தன்மைக்கேற்ப, தமது வாழ்க்கையை அமைத்திருக்கின்ற விலங்குகள் மற்றும் பறவையினங்களின் செயற்பாடுகளிலும் மாற்றங்கள் ஏற்படுகின்றன. இவ்வாறு ஏற்படுகின்ற மாற்றங்கள் மனிதனுடைய கண்ணுக்குத் தெளிவாகப் புலப்படாத வகையில் பல்வேறு மாற்றங்களை - பாதிப்புகளை ஏற்படுத்தக்கூடிய மாற்றங்களை ஏற்படுத்துவதற்குக் காரணமாகின்றன.

இதன் காரணமாகத்தான், அபிவிருத்தி என்ற பெயரில், இயற்கை அமைப்பில் மாற்றங்களை ஏற்படுத்துகின்ற பாரிய வேலைத் திட்டங்களை முன்னெடுக்கும்போது, அங்கு சுற்றுச் சூழல் பிரச்சினை தலையெடுக்கின்றது. பாரிய திட்டங்களை வகுத்துச் செயற்படுகின்ற சர்வதேச நிறுவனங்கள், அவற்றில் ஏற்படக் கூடிய சுற்றுச் சூழல் பிரச்சினை குறித்து, கூடிய கவனம் செலுத்துகின்றன. இந்த வகையில் சுற்றுச் சூழல் பிரச்சினை குறித்து, இரணைமடு குளத்திட்டத்திலும் கூடிய அவதானம் செலுத்தப்பட்டு வருகின்றது. இந்தத் திட்டத்தைச் செயற்படுத்துவதற்கு, பயனாளிகளினதும், திட்டத்தைச் செயற்படுத்துகின்ற நிறுவனங்களினதும் ஒப்புதலைப் பெறுவதற்குக் கொடுக்கப்படுகின்ற அதே அளவு முக்கியத்துவம், சுற்றுச் சூழல் பாதிப்பு பற்றிய விடயத்திலும் கொடுக்கப்படுகின்றது.



வடமாகாண விவசாயத்துறை அமைச்சர் ஐங்கராநேசன்

'எங்களுடைய வடக்குப் பகுதி இலங்கையின் ஏனைய பகுதிகளிலிருந்து தனித்துவமானது. எனவே, இலங்கைக்குரிய ஒட்டு மொத்த நீரியில் கொள்கை வடக்கிலே உள்ள நீரியல் தன்மைக்குப் பொருத்தப்படுமையதல்ல. எங்களுடைய நிலம் ஒரு காலத்தில் கடலுக்குக் கீழ் அமிழ்ந்திருந்து, கடல் வாழ் உயிரினங்கள் இறந்து அழிந்தன எனவே, அவற்றுடைய வன்கோதுகளில் இருந்து உருவாகிய லைம் ஸ்டோன் என்று சொல்லப்படுகின்ற சுண்ணாம்புக் கல்லினாலே உருவாக்கப்பட்டிருக்கின்றது. இது பல்வேறு வகையான நுண்துளைகளை, வெடிப்புகளை,

பிளவுகளை, குகைகளைக் கொடுள்ள ஓர் அமைப்பு. இந்த நிலத்துக்குக் கீழே எங்கே குகை இருக்கின்றது. எங்கே வெடிப்பு இருக்கின்றது என்பதை யாரும் ஆரூடம் கூறக் கூடிய அமைப்புமல்ல.

'அல்லது, இன்று ஓரிடத்தில் அவ்வாறு இருக்கின்றது என்பதைக் கண்டுபிடித்துச் சொன்னால், இன்னும் நூறு வருடங்களில் அந்த அமைப்பு அப்படியே இருக்கும் என்று எந்த ஒரு விஞ்ஞானியினாலும் உத்தரவாதப்படுத்த முடியாத ஓர் அமைப்பு. இயற்கை தன்பாட்டில் தனது கைங்கரியத்தை நிலத்துக்குக் கீழே எங்களுக்குத் தெரியாமல் செய்துகொண்டே இருக்கும். எந்த ஒரு இயந்திரப் பொறியியலாளரோ அல்லது எந்த ஒரு பொறியியலாளரோ, எந்த ஒரு விஞ்ஞானியோ — யாராலும் அதனை அறுதியிட்டு உறுதிப்படுத்த முடியாது. இந்த நிலையில் யாழ்ப்பாணக் குடாநாட்டில் இருக்கக்கூடிய பிரச்சினைகளில் அங்கு அப்படியே அமில் மழைபொழிவதாகவோ அல்லது நைட்ரேட்டினால் தொய்ந்து கொண்டிருப்பதாகவோ, நான் சொல்ல முடியாது. என்னைப் பொறுத்தளவில் சில பிரச்சினைகள் இருக்கின்றன. விஞ்ஞான ரீதியாக, ஆய்வு ரீதியாக உறுதிப்படுத்தப்பட்ட தகவல்களின் அடிப்படையில், எங்கெங்கெல்லாமோ செறிவு வேளாண்மை மேற்கொள்ளப்பட்டதோ, அங்கெல்லாம் குடிநீரில் நைட்ரேட்டின் செறிவு உலக சுகாதார நிறுவனம் நிர்ணயித்திருக்கின்ற அளவிலும் பார்க்க, நூற்றுக்கு நூறு வீதம் உயர்ந்திருக்கின்றது என்பது உறுதிப்படுத்தப்பட்ட உண்மையாகும். அதே போன்று சில கிணறுகளில் பொஸ்பேற்றின் அளவு தேவையிலும்பார்க்க அதிகமாக இருக்கின்றது என்பது உறுதிப்படுத்தப்பட்டிருக்கின்றது' என்றார் ஐங்கரநேசன். யாழ் மாநகரப் பிரதேசத்தில் தாழ்ந்த பிரதேசமாகிய கரையோரப் பகுதிகளில் உள்ள கிணறுகளில் நீர் மாசடைந்திருப்பது பற்றியும், அவை எவ்வாறு மாசடைகின்றது என்பது பற்றியும் சுற்றுச்சூழலியலாளரும், மாகாண விவசாயத்துறை அமைச்சருமாகிய ஐங்கரநேசன் குறிப்பிடுகின்றார்.

'குடாநாட்டின் கரையோரப் பகுதிகளில் இருக்கக் கூடிய, கிணற்று நீரில் துரதிஸ்ட்வசமாக அங்குள்ள மக்கள் குளிப்பற்கோ, குடிப்பதற்கோ பயன்படுத்த முடியாத அளவில் மலக் கிருமிகள் இருப்பது கண்டறியப்பட்டிருக்கின்றது. அந்தப் பகுதிகளில் குடிசனம் மிகவும் நெருக்கமாக இருப்பதே இதற்குக் காரணம் என பொதுவாகச் சொல்லுவார்கள். இந்த இயற்கை சூழலுடன் தொடர்பானவன் என்ற வகையில் இது தொடர்பில் ஒன்றை நான் சொல்ல விரும்புகிறேன். வீட்டு நிலங்களில் இருந்து எங்களுடைய கழிவு நீர் வழிந்தோடுகின்றபோது, தாழ்வான பகுதியாகிய கரையோரங்களை நோக்கி வழிந்து செல்கின்றது என்பதே காரணமாகும். இதனால் எங்களுடைய மலக் கழிவு நீரில் உள்ள கிருமிகளும் சேர்ந்துதான் இயல்பாகவே கரையோரப் பகுதிகளாகிய குருநகர், பாஷையூர், நாவாந்துறை போன்ற கிராமங்களில் உள்ள கிணறுகளில் கழிவு நீர்கள் மலக் கிருமிகளைக் கொண்டு சென்று சேர்த்துள்ளன. ஆகவே, குடாநாட்டில் இத்தனை பிரச்சினைகள் இருக்கின்றன என்பதும் உண்மை.

இத்தகைய ஆபத்தான நிலைமையானது திடீரென்று ஏற்பட்ட ஒன்றல்ல. காலம் காலமாக, படிப்படியாக இந்த நிலைமை உருவாகியிருக்கின்றது. இதுபற்றி எவரும் அக்கறை கொள்ளாமலில்லை. காலத்துக்குக் காலம், இது குறித்து அக்கறை செலுத்தப்பட்டிருக்கின்றது. ஆய்வுகள் மேற்கொள்ளப்பட்டிருக்கின்றன என்பதையும் அவர் இங்கு சுட்டிக்காட்டுகின்றார்.

‘இவ்வாறான பிரச்சினைகள் இருக்கின்றன என்கின்ற உண்மை வெவ்வேறு கால கட்டங்களில் பல்வேறு ஆய்வாளர்களினால் வலியுறுத்தப்பட்ட போதிலும் பொதுமக்கள் சார்பாக இவைதொடர்பாக போதியளவு விழிப்புணர்வு ஊட்டப்படவில்லை. அவ்வாறு ஊட்டப் பட்டாலும்கூட, அதனைச் செயற்படுத்தக் கூடிய இதற்கு முன்னர் போர்க்காலச் சூழலில் அதற்கான சந்தர்ப்பம் கிடைக்கவில்லை. இவ்வாறான விடயங்களில் கருத்தரங்குகளில் கலந்து கொள்ள வேண்டியிருப்பதனால், நிலத்திற்குக் கீழ் என்ன நடக்கின்றது என்பதைக் கண்டறிவதற்காக சமீபத்தில் கைவிடப்பட்டிருந்த ஒரு மலக்கிடங்கைத் திறந்து பார்த்தேன். அப்போது அந்த மலக்குழி கட்டப்பட்டு 32 வருடங்கள் என்று அங்குள்ளவர்கள் சொன்னார்கள். இந்த காலப்பகுதியில் அந்த மலக்குழியில் கட்டப்பட்டிருந்த சுவர் முழுவதும் அரிக்கப்பட்டு கோரைகளாகி, அந்த மலக் குழியிலிருந்த நீர் அருகில் உள்ள கிணற்றில் சேரக்கூடிய நிலை யில் இருந்ததைக் கண்டேன். நாங்கள் நினைக்கின்றோம் நாங்கள் யாழ்ப்பாணத்தில் அமைந்துள்ள நீர்த்தடுப்பு மலசல கூடங்கள் பாதுகாப்பானவையென்று. இதனால் அவற்றை மீளவும் திருத்திக் கட்டுவதற்கு யாரும் இதுவரையில் எண்ணியதில்லை. முயற்சித்ததுமில்லை. மேலே மூடப்பட்டிருப்பதனால், அது பாதுகாப்பானது, பாதுகாப்பாக இருக்கின்றது என்று நாங்கள் நம்பிக் கொண்டிருக்கின்றோம். ஆகவே, தவறுகள் எங்கள் மீதே இருக்கின்றது. இயற்கையின் மீதல்ல. எங்களுடைய இத்தகைய தவறுகளைத் திருத்துவதற்கு, எங்களுடைய நீர்வளத்தைக் காப்பாற்றுவதற்கு எத்தனையோ ஆய்வாளர்கள் தங்களுடைய பங்களிப்புக்களைச் செய்திருக்கின்றார்கள்’ என்றார் மாகாண விவசாயத்துறை அமைச்சர் ஐங்கரநேசன்.

தொண்டமானாறு கடலேரியை நன்னீராக்க முடியும்

யாழ்ப்பாணத்தில் சுத்தமான பாதுகாப்பான குடிநீருக்கு ஏற்பட்டுள்ள தட்டுப்பாடு மற்றும் நன்னீர் அசுத்தமடைந்து செல்கின்ற ஆபத்தான போக்கு என்பவற்றைக் கட்டுப்படுத்தி, அங்குள்ள நீர்நிலைகளை நன்னீர் நிலைகளாக மாற்றுதற்கான வாய்ப்புக்கள் அதிகம் இருக்கின்றன என்று பலரும் கூறியிருக்கின்றார்கள். இதுபற்றிய தகவல்கள் பரரானும் தெரிவிக்கப்பட்டிருக்கின்றது.



ஆயினும் அத்தகைய நீரேரிகளில் ஒன்றாகிய தொண்டனமாறு கடல் நீரேரி பற்றியும் ஊங்கரநேசன் குறிப்பிடுகின்றார்.

கிளிநொச்சியில் விடுதலைப்புலிகளினுடைய திட்டமிடல் பகுதி செயற்பட்டிருந்த காலத்தில் யாழ்ப்பாணம் தொண்டனமாறு பகுதியில் பழுதுற்றிருந்த நீர்த்தடுப்பு அணையை சுவர் நீர் தடுப்பு அணையை அமைப்பதற்கான ஒரு கள ஆய்வு மேற்கொள்ளப்பட்டிருந்தது. அந்த கள ஆய்வுக்குமுவில் நானும் ஒருவனாகப் பங்கேற்றிருந்தேன். அதன்போது திரட்டப்பட்ட தகவல்களின் அடிப்படையில், தடுப்பு நீர் அணை இயங்கிய காலத்தில் அந்தத் தொண்டனமாறு ஏரியை அண்டிய கிணறுகளில் ஏற்கனவே, உவர் நீராக மாறியிருந்த கிணறுகள் நன்னீராக மாறியிருந்ததுவும், இதனால் அங்கு நல்ல பயிர்கள் விளைந்ததும் உறுதிபட தெரிவிக்கப்பட்டுள்ளது. இந்த அடிப்படையில் தொண்டனமாறு கடலேரியின் நீரை நன்னீராக மாற்றுகின்ற திட்டம் சாத்தியமானது. பலனளிக்க வல்லது என்பதை உறுதியாகக் கூற விரும்புகிறேன் என்றார் ஊங்கரநேசன்.

இந்த நிலையில் யாழ்ப்பாணத்திற்குத் தண்ணீர் கொண்டு செல்வதற்காக மேற்கொள்ளப்படுகின்ற இரணைமடு குளத்திட்டமானது, கிளிநொச்சி மக்களையா அல்லது யாழ்ப்பாணத்து மக்களையா மையப்படுத்தியிருக்கின்றது என்ற பிரிவினை ரீதியான சிந்தனைக்கு வித்திடுவதல்ல. அதன் நோக்கமும் அதுவல்ல. பொது நன்மையைக் கருத்திற்கொண்டே அதனை மேற்கொள்வதற்கு முயற்சிக்கப்படுகின்றது. எனவே, இந்தத் திட்டத்தில் பொது நன்மையைக் கூடியபாகம் கருத்திற்கொண்டு சிந்திப்பதே பொருத்தமாக இருக்கும்.

வடபகுதியில் பரம்பரை குடும்ப உறவு ரீதியாகவும் மற்றும் பல்வேறு வழிகளிலும் ஒன்றுடன் ஒன்று பின்னிப்பிணைந்துள்ள பொதுமக்களின் பொதுவான வாழ்க்கைத் தேவையை இந்தத் திட்டம் அடிப்படையாகக் கொண்டிருக்கின்றது. இந்தத் திட்டத்தை நடைமுறைப்படுத்துவதில் சில தொடர்பாடல்கள், வெளிப்படாததன்மை, விழிப்புணர்வுடடல் போன்றவற்றில் சில குறைபாடுகள் இருக்கலாம். இதன் காரணமாகவே விவசாயமா, குடிநீரா என்ற சிக்கலான கேள்வியை இரணைமடுத் திட்டம் இப்போது எழுப்பியிருக்கின்றது. பொதுவாக அனைத்துத் தரப்பினருடைய கருத்துக்களை இணைத்து, தொகுத்து நோக்குகையில், இந்தத் திட்டத்தைச் செயற்படுத்த வேண்டியதன் அவசியமும், அத்தியாவசியத் தேவையுமே மேலோங்கியிருப்பதைக் காண முடிகின்றது. இதபற்றியும் ஊங்கரநேசன் குறிப்பிட்டார்.

இரணைமடு திட்டம் பற்றிய உண்மையான நிலைமைகளையும், அதன் சாதகபாதகங்கள் பற்றியும், அதில் எதிர்நோக்கப்படுகின்ற பிரச்சினைகள், அவற்றைத் தீர்ப்பதற்கான திட்டங்கள், வழிமுறைகள் போன்றவை குறித்தும் சம்பந்தப்பட்ட மக்களுக்குத் தெளிவுபடுத்தப்பட வேண்டும். இல்லையெல் அது கிளிநொச்சி மற்றும் யாழ்ப்பாணம் மக்களுக்கிடையில் உள்ள உறவைச் சீண்டி விட்டதாகக் கூட அமையலாம் என்ற அச்சத்தையும் அமைச்சர் ஊங்கரநேசன் வெளியிடுகின்றார்.

'இரணைமடு திட்டமானது, கிளிநொச்சி மக்களுக்கா அல்லது யாழ்ப்பாணத்து மக்களுக்கா என்று எந்த ஒரு பிரிவினையும் எங்களுக்கிடையில் இல்லை. அண்ணன் சி.வி.கே.சிவஞானம் உட்பட ஏற்கனவே பலர் இங்கு கூறியது போன்று யாழ்ப்பாணத்தில் உள்ள மக்களுக்கு இன்னும் இது பற்றிய தொடர்பு எதுவுமே இல்லை. அங்குள்ள யாருமே கிளிநொச்சி இரணைமடுவில் இருந்து தண்ணீர் கொண்டு வா என்று எவரும் எங்களிடம் அடித்துக் கேட்டதும் கிடையாது. தண்ணீர் இல்லை. கொடுக்க மாட்டோம் என்று நீங்களும், எவரும் மறித்ததும் கிடையாது. உங்களுக்கு நியாயமான சந்தேகங்கள் பல இருக்கின்றன. இந்த சந்தேகங்கள் முறைப்படியாக தீர்த்து வைக்கப்பட வேண்டும். அது மிக மிக முக்கியம்' என்று வலியுறுத்தினார் அவர்.

'கிளிநொச்சி மாவட்டத்து விவசாயிகளின் நியாயமான சந்தேகங்கள் தீர்த்து வைக்கப்படாவிட்டால் விளைவுகள் மோசமடையலாம். இணைந்திருந்த வடக்கையும், கிழக்கையும் சட்ட ரீதியாகப் பிரித்து வைத்ததைப் போல, - இந்த இரணைமடு குளத் திட்டமே கிளிநொச்சியையும், யாழ்ப்பாணத்தையும் உணர்வு ரீதியாக - சமூக ரீதியாகப் பிரித்துவிடக் கூடுமோ என்ற அச்சம் எனக்குள் இருக்கின்றது.

'தொண்டமானாறு பகுதியில் நடைபெறுகின்ற ஒரு திருவிழாவுக்காக வலிகாமம் கிழக்குப் பிரதேச சபைத் தலைவர், அங்கு ஒரு தடுப்பு அணையைப் போட்டிருந்தார். திருவிழா காலத்தில் அங்கு கூடுகின்ற பக்தர்களின் வசதிக்காகவே அந்த அணை அங்கு போடப்பட்டதாகச் சொல்லப்பட்டது. திருவிழா முடிந்ததும், அதனை அகற்றிவிட வேண்டும் என்ற எழுதப்படாத நிபந்தனையின் கீழ் அது போடப்பட்டிருந்தது. சுற்றுச்சூழல் விதிகளின்படி அந்த அணை அங்கு போடப்படக் கூடாது என்றே நாங்களும் சொல்வோம். நிபந்தனையின் அடிப்படையில் அந்த அணையை அகற்றச் சென்றபோது, அங்குள்ள மீனவர்கள் அதற்கு, பெரிய அளவில் எதிர்ப்பு தெரிவித்திருக்கின்றார்கள். இந்த விடயம் காவல்துறையினரிடம் முறையிடும் அளவுக்குச் சென்றிருக்கின்றது. இந்தத் தகவலை வலிகாமம் கிழக்கு பிரதேச சபைத் தலைவரே என்னிடம் தெரிவித்திருந்தார். ஆகவே, தண்ணீர் தொடர்பில் இவ்வாறான ஒரு சூழ்நிலை எங்குமே ஏற்பட்டுவிடக் கூடாது என்பதில் நாங்கள் மிகவும் தெளிவாக இருத்தல் வேண்டும்' என்று ஐங்கரநேசன் சுட்டிக் காட்டுகின்றார்.

விவசாயிகளுக்கான இழப்பீட்டு நிதியம்

வரசி காரணமாகவோ அல்லது தண்ணீர்ப் பற்றாக்குறை காரணமாகவோ இரணைமடு குளத்திட்டத்தின் கீழ் நெற்சாகுபடி செய்கின்ற விவசாயிகள் பாதிக்கப்படும்போது, அவர்களுக்கு நிவரணம் வழங்கும் வகையில் ஓர் இழப்பீட்டு நிதியம் ஆரம்பிக்கப்பட வேண்டும் என்ற திட்டத்தை ஆரம்பிக்க வேண்டும் என்பதில் இரணைமடு குளத்திட்டத்தைச் செயற்படுத்துகின்ற அதிகாரிகள் ஆர்வமாக இருக்கின்றார்கள். இந்த நிதியத்தை ஆரம்பிப்பதற்கு வடமாகாண சபை உறுதியளிக்க வேண்டும் என்ற கோரிக்கை முன்வைக்கப்பட்டிருக்கின்றது. இதுபற்றிய தகவல்களையும் ஐங்கரநேசன் வெளிப்படுத்தினார்.

'இந்த இரணைமடு திட்டம் பற்றி நான் ஏற்கனவே படித்திருக்கின்றேன். அதன் தயாரிப்பு வேலைகளிலும் பாங்கு கொண்டிருக்கின்றேன். இப்போது வடமாகாணசபை அமைந்ததன் பின்னர், இந்தத் திட்டத்திற்கான ஆசிய அபிவிருத்தி வங்கியின் ஆலோசகராகிய குரூஸ் அவர்கள் என்னை முதல் தடவையாகச் சந்தித்துப் பேசினார். இரணைமடு குளத்திட்டம் தொடர்பாகக் கிளிநொச்சியில் நடைபெறுகின்ற, இந்த கலந்துரையாடல் இந்த நிகழ்வுக்கு முன்னதாக இந்தச் சந்திப்பு இடம் பெற்றிருந்தது. அப்போது அவர் என்னிடம் ஒரு வேண்டுகோள் விடுத்திருந்தார். இந்த நிகழ்வில் கலந்து கொள்கின்ற வடமாகாண முதலமைச்சர், அங்கு உரையாற்றும்போது, உறுதிமொழியொன்றை வழங்க வேண்டும் என அவர் கோரினார். அதாவது, இரணைமடு திட்டம் நடைமுறைப்படுத்தப்படும்போது, கிளிநொச்சி விவசாயிகளின் பயிர்கள் தண்ணீரின்றி கருகுகின்ற பட்சத்தில், விவசாயம் பாதிக்கப்படுகின்ற போது, விவசாயிகளுக்கு ஓர் இழப்பீடு தேவை. அந்த இழப்பீட்டை வழங்குவதற்கென இவ்வளவு மில்லியன் ரூபாய் நிதியை, வடமாகாண சபை ஒதுக்கித் தரும் என்ற உத்தரவாதத்தைத் தரவேண்டும் என்று அவர் கேட்டுக்கொண்டார்' என்றார் ஐங்கரநேசன்.

இருப்பினும் வடமாகாண சபை தனது செயற்பாடுகளை ஆரம்பிக்க முன்னர் இதுபற்றி யோசிப்பதற்குக் கடினமாக இருக்கும் என்பது ஐங்கரநேசனின் கருத்தாகும். அதுபற்றிய விளக்கத்தையும் அவர் அளித்திருக்கின்றார்.

'வடமாகாண சபை இப்போதுதான் தெரிவாகியிருக்கின்றது. இத்தகையதோர் உத்தரவாதத்தை எடுத்த எடுப்பில் வழங்க முடியாது. சபையில் 38 உறுப்பினர்கள் இருக்கின்றார்கள். அதில் 30 பேர் தமிழ்த்தேசிய கூட்டமைப்பைச் சேர்ந்தவர்கள். அவர்களுடனும், முழுச் சபையிடமும் கலந்து ஆலோசிக்காமல் எதனையும் சொல்ல முடியாது. அதிலும், நீங்கள் கேட்பது போன்று ஓர் உத்தரவாதத்தைத் தர முடியாது. முதலமைச்சரும் இதற்கு முன்வர மாட்டார் என்றே நான் நினைக்கின்றேன். ஏனென்றால் மாகாண சபை நிர்வாகம் எப்படி இருக்கின்றது, அதன் நிதி நிலைமைகள் என்ன என்ற முக்கியமான விடயங்கள் குறித்து எதுவுமே தெரியாத ஒரு நிலையில், பல மில்லியன் ரூபாய் நிதி சம்பந்தப்பட்ட இத்தகைய உத்தரவாதம் ஒன்றை வழங்குவது நடக்கக்கூடிய காரியமாக எனக்குத் தெரியவில்லை என்று அவருக்கு நான் பதிலளித்தேன்.

'அத்துடன் ஆசிய அபிவிருத்தி வங்கியின் நிதியில் இருந்து இத்தகைய இழப்பீட்டுக்கான ஒரு நிதியை நீங்களே ஒதுக்கலாம்தானே என்று அவரிடம் நான் கேட்டபோது, அத்தகைய நிதியை வழங்குவதற்கு இந்தத் திட்டத்தில் இடமில்லாமல் இருப்பதாக அவர் என்னிடம் தெரிவித்தார். வடமாகாண சபையே விவசாயிகளின் நன்மை கருதி அதனை ஒதுக்க வேண்டும் என்றார். இருந்தாலும்கூட, தனிப்பட்ட முறையில் நானோ அல்லது முதலமைச்சரோ இதுபற்றி எந்த முடிவையும் எடுக்க முடியாது. நிதி சம்பந்தப்பட்ட விடயம். வடமாகாண சபைதான் அதற்கான தீர்மானத்தை எடுக்க வேண்டும் என்று நான் அவரிடம் தெரிவித்தேன்' என்றார் மாகாண அமைச்சர் ஐங்கரநேசன்.

‘ஒரு பொருளாதார அடியாளின் ஒப்புதல் வாக்குமூலம்’

இரணைமடுவில் இருந்து தண்ணிரை யாழ்ப்பாணத்திற்குக் கொண்டு செல்கின்ற திட்டத்தில் கிளிநொச்சி விவசாயிகளுக்கு ஏற்பட்டிருக்கின்ற சந்தேகங்களைப் போலவே, தனக்கும் சந்தேகங்கள் எழுந்திருப்பதாக ஐங்கரநேசன் தெரிவிக்கின்றார். அதுபற்றியும் அவர் விளக்கமளித்தார்.

‘மற்றுமொரு முக்கியமான விடயம். இதனை வெறுமனே தண்ணீர் சார்ந்த பிரச்சினையாக இரணைமடு திட்டத்தை என்னால் பார்க்க முடியவில்லை. எந்த ஒரு திட்டத்தையும் அல்லது விடயத்தையும் அரசிடம் இருந்து வரும்போது, அதற்குள் திட்டமிட்ட வகையில் ஏதேனும் இருக்கின்றதா என்ற ஐயப்பாட்டோடு நோக்க வேண்டிய நிலையில் நாங்கள் இருக்கின்றோம். ஏனென்றால் எங்களுக்கு நடைபெறுகின்ற விடயங்கள் எல்லாம் அத்தகைய உள்நோக்கத்தைக் கொண்டதாக இருந்திருக்கின்றன. அத்தோடு, நாங்கள் நடந்து வந்துள்ள பாதையும் கரடு முரடானது. கடினமானது. எனவே எதனையும் சந்தேகக் கண்கொண்டு நோக்க வேண்டியிருக்கின்றது.

‘ஒரு பொருளாதார அடியாளின் ஒப்புதல் வாக்குமூலம்’ என்ற தலைப்பிலான ஒரு புத்தகம் ஒன்றை சமீபத்தில் நான் வாசித்தேன். உலகத்தின் மிகவும் பிரச்சித்தமான ஓர் உளவு நிறுவனத்தின் முக்கிய அதிகாரி ஒருவர் எழுதிய புத்தகத்தின் தமிழாக்கம் அது. அதில் வெவ்வேறு நாடுகளில் ஓர் உளவுத்துறை அதிகாரியாக எவ்வாறெல்லாம் தான் நடந்துகொண்டிருந்தார் என்பதை அவர் அதில் விபரித்திருக்கின்றார். நிதி வழங்குகின்ற நிறுவனங்களின் ஊடாக நாடுகளில் புகுந்து எவ்வாறெல்லாம் செயற்பட்டிருந்தார், என்னென்ன வழிகளில் அந்த நாடுகளில் உள்ள சமூகங்களுக்கிடையில் பிளவுகளையும் பிரிவினைகளையும் ஏற்படுத்தினார் என்பதையெல்லாம் அவர் தனது வாக்குமூலமாக அந்தப் புத்தகத்தில் சொல்லியிருக்கின்றார். பொருளாதார நடவடிக்கைகளின் மூலமாகத்தான் அவர் தனது உளவுப் பணியை மேற்கொண்டிருந்ததாக அந்தப் புத்தகத்தில் அவர் குறிப்பிட்டிருக்கின்றார். ஆகவே எல்லா விடயங்களிலும் சந்தேகம் ஏற்படுவதைப் போல இந்தத் திட்டத்திலும் எனக்கென தனியான சந்தேகங்கள் இருக்கின்றன. விவசாயிகள் என்ற ரீதியில் உங்களுக்கு இருக்கின்ற சந்தேகங்களைப் போலவே எனக்கும் இதில் பல சந்தேகங்கள் எழுந்திருக்கின்றன.’ என்றார் ஐங்கரநேசன்.

இரணைமடு குளத்தின் அருகில் விமானத்தளம் ஏன்?

இரணைமடு குளம் என்பது ஒரு விவசாய நீர்த்தேக்கமாகும். இதன் அருகில் படையினர் பாரிய முகாம் ஒன்றை அமைத்திருக்கின்றார்கள். விடுதலைப்புலிகள் கெரில்லா அமைப்பு என்ற வகையில் இங்கு மறைவாக விமான தளம் அமைத்திருந்தது. ஆனால் அதிகாரமுள்ள ஓர் அரசாங்கம் இவ்வாறு விமான தளத்தை அமைத்திருப்பதென்பது உள்நோக்கம் கொண்ட ஒரு செயலாகும் என்ற கருத்தையும் அவர் முன் வைக்கின்றார்.

‘விடுதலைப்புலிகள் போன்ற ஒரு போராட்ட இயக்கம், அரசியல் விடுதலைக்கான ஒரு கெரில்லா இயக்கம் காட்டுப் பகுதிக்குள் அல்லது கடலோரத்தில் மறைவான ஓரிடத்தில் ஒளிவு மறைவாக ஒரு விமானத் தளத்தை அமைக்கலாம். அதற்கான தேவை அவர்களுக்கு

இருக்கின்றது. ஆனால் ஒரு பாரிய நீர்த்தேக்கத்திற்கு அருகில் - இரணைமடு குளத்திற்கு அருகில் ஓர் அரணாங்கம் ஒரு விமானாத் தளத்தை அமைத்திருப்பதை எந்தக் காரணத்தைக் கொண்டும் நியாயமான ஒரு நடவடிக்கையாக ஏற்றுக்கொள்ள முடியாது. அதனை சந்தேகக் கண்கொண்டே பார்க்க வேண்டியிருக்கின்றது. அங்கு விமானங்கள் வந்து இறங்குகின்ற போதும், அங்கிருந்து



புறப்பட்டுச் செல்கின்ற போதும் எழுப்புகின்ற சத்தம் சிறியதாக இருந்தாலும்கூட, தொடர்ச்சியாக அத்தகைய சத்தம் எழுப்பப்படும்போது ஏற்படுகின்ற அதிர்வுகள் காரணமாக இரணைமடு குளக்கட்டில் வெடிப்புகள், விரிசல்கள் ஏற்படுத்தும். இதற்கு ஏராளமான உதாரணங்கள் எங்கள் கண்முன்னாலேயே இருக்கின்றன. எனவே இந்த விமானத்தளம் இங்கு அமைக்கப்பட்டிருப்பது அரணியல் சார்ந்ததாகவே இருக்கின்றது. மகாவலி திட்டத்தை அபிவிருத்தித் திட்டமாகக் கூறி கொண்டு வந்தார்கள். அந்தத் திட்டமும் எங்களுக்கு சிங்களக் குடியேற்றத்தையே கொண்டு வந்திருக்கின்றது என்றார் ஐங்கரநேசன்.

சுடுகுது மடியைப் பிடி என்று காரியமாற்ற முடியாது

வடமாகாண விவசாய அமைச்சர் என்ற ரீதியில், பல்வேறு அம்சங்களையும், பிரச்சினைகளையும் கொண்டுள்ள இரணைமடு குளத்திட்டத்தின் இப்போதைய நிலையில் அவசர அவசரமாக எந்தக் காரியங்களையும் முன்னெடுக்க முடியாது என்று ஐங்கரநேசன் கூறுகின்றார். அந்தத் திட்டம் தொடர்பாக, இதுநாள் வரையிலும் வெளிப்படைத் தன்மை இல்லாத காரணத்தினால் அதுபற்றி விரிவாகவும், பக்கசார்பற்ற முறையிலும் ஆய்வுகளைச் செய்ய வேண்டியுள்ளது. அவற்றில் உள்ள விடயங்கள் குறித்து விபரமாக அறிய வேண்டியுள்ளது. அந்த அடிப்படையிலேயே இந்தத் திட்டத்தின் முக்கிய அம்சமாகிய விவசாயிகளை உள்ளடக்கிய ஒப்பந்தம் செய்யப்பட வேண்டும் என்பது அவருடைய கருத்து.

'இரணைமடு குளத்திட்டத்தைப் பொறுத்தவரையில் சுடுகுது மடியைப் பிடி என்று என்னால் காரியமாற்ற முடியாது. எனவே, அவசரம் அவசரம் என்று கூறி என்னை வற்புறுத்த வேண்டாம். வடமாகாண சபையின் விவசாய அமைச்சர் என்ற வகையில் அதனைப் பொறுப்போடு நமது முரசொலி)

மேற்கொள்ள வேண்டிய கட்டாயக் கடமை எனக்கு இருக்கின்றது. எனவே, அதற்குக் கால அவகாசம் எனக்குத் தேவை. இந்தத் திட்டமானது, இன்றுடன் அல்லது எங்களுடன் முடிவடைந்து விடுவதல்ல. அது எங்கள் மண்ணையும், தண்ணீரையும், எங்களுடனும், எங்களரு வருங்கால சந்ததியினரையும் பிணைத்திருக்கின்றது. எனவே இந்தத் திட்டத்தின் பலன்களை நாங்களும் அனுபவிக்க வேண்டும். வருங்கால சந்ததியினரும் அனுபவிக்க வேண்டும். எனவே எல்லாவற்றுக்குமான பாதுகாப்பும் அதற்கான உத்தரவாதமும் தேவை என்பதை நாங்கள் மறந்து போகலாகாது.


இந்தத் திட்டத்தில் பணியாற்றுகின்ற அதிகாரிகள் ஊழியர்கள் பலருக்கும் இந்தத் திட்டத்தில் பல சந்தேகங்கள் இருக்கின்றன. அவர்களில் சிலர் என்னைச் சந்தித்திருக்கின்றார்கள். இதில் பல விடயங்கள் புதைந்து கிடக்கின்றன எனவே, இதனை அனுமதிக்காதீர்கள் என கேட்டுக் கொண்டிருக்கின்றார்கள். ஒப்பந்தங்களையும், உடன்படிக்கைகளையும் ஆங்கிலத்தில் சொற்களைப் பயன்படுத்தி நெளித்துச் சுழித்து எழுதலாம். ஆனால் இருபது முப்பது வருடங்கள் கழிந்த பின்னர், அதனை வாசித்து நடைமுறைப்படுத்தும்போது, அதற்கு வேறு அர்த்தங்கள் கூட கற்பிக்கப்படலாம். எனவே, இந்தத் திட்டம் குறித்து தீர்க்கமாக ஆராய்ந்து முடிவெடுக்க வேண்டியிருக்கின்றது. இதற்குக் கால அவகாசம் தேவை. இதற்கென நடுநிலையான ஒரு குழு அமைத்து, அதன் ஊடாக விடயங்களை நன்றாக ஆராய்ந்து நல்ல முடிவுகளை எடுப்பதற்கு நாங்கள் முயற்சிப்போம். அதற்கான ஒரு குறிப்பிட்ட கால எல்லையை வழங்க வேண்டும் என கேட்டுக்கொள்கின்றேன் என்றார் க்யூலியலாளரும், வடமாகாண விவசாய அமைச்சருமாகிய ஐங்கரநேசன்.

இரணைமடு குளத்திட்டத்தில் எழுந்துள்ள சிக்கலான நிலைமைகளுக்குத் தீர்வு காண்பதற்கு புதிதாகத் தெரிவு செய்யப்பட்டுள்ள வடமாகாண சபையே நடவடிக்கை எடுக்க வேண்டும் என்று கிளிநொச்சி மாவட்ட விவசாயிகள் ஒரு முகமாகக் குரல் கொடுத்திருந்தார்கள். இதுபற்றி இந்தத் தொடரின் ஆரம்பப் பகுதியில் குறிப்பிடப்பட்டிருந்தது. விவசாயிகளின் கோரிக்கையை ஏற்று அதற்கேற்ற வகையில் நடவடிக்கை எடுக்கப்பட வேண்டும் என்று பிரமுகர்கள் பலரும் கூட கோரியிருந்தார்கள். உண்மையிலேயே இரணை மடு திட்டத்தில் வடமாகாண சபையும் ஓர் அங்கமாக ஏற்கனவே இதில் சம்பந்தப்பட்டிருக்கின்றது. இப்போது மக்கள் பிரதிநிதிகளைக் கொண்ட சபையும் வடமாகாண சபையில் செயற்படத் தொடங்கியிருப்பதையடுத்து, அதனுடைய பங்களிப்பும் பொறுப்பும் இந்தத் திட்டத்தில் முக்கியத்துவம் பெற்றிருக்கின்றது. இந்த முக்கியத்துவத்தின் அடிப்படையிலேயே, விவசாய அமைச்சர் ஐங்கரநேசன் இந்தத் திட்டம் குறித்து ஆராய்வதற்கு ஒரு குழு நியமிக்கப்பட வேண்டும் என குறிப்பிட்டிருந்தார்.

முதலமைச்சர் சி.வி.விக்கேஸ்வரன்

இரணைமடு குளத் திட்டம் குறித்து கருத்து வெளியிட்ட வடமாகாண சபையின் முதலமைச்சர் சி.வி.விக்கேஸ்வரன், இதுபற்றி பரந்த அளவில் சிந்திக்க வேண்டும். ஆராய வேண்டும் என்பதை வலியுறுத்தியிருக்கின்றார்.

‘சின்ன சின்ன விடயங்கள் கூட சம்பந்தப்பட்டவர்களுக்கு அதிக முக்கியத்துவமிக்கதாகத் தெரியும். அதேநேரம், அந்த சின்ன விடயங்களை நாங்கள் அயல் நிலையில் ஒப்பிட்டு நோக்க




வேண்டும். அதனால் சம்பந்தப் பட்டவர்களுக்கு அப்பால் அயலவர்களையும் மற்றவர்களையும் எவ்வாறு பாதிக்கின்றது, அவர்களுக்கு அது எவ்வளவுக்கு முக்கியமானது என்பதையும் பார்க்க வேண்டும். அதேநேரத்தில் இத்தகைய சின்ன விடயங்கள் வேறிடங்களில் வேறு நாடுகளில் நாடளாவிய ரீதியில் எப்படி கையாளப்பட்டிருக்கின்றது. அங்கு என்ன நடந்திருக்கின்றது என்பதையும்

நாங்கள் ஒப்பிட்டுப் பார்க்க வேண்டும்.

'மாகாண மட்டத்தில் மாத்திரம் காரியங்கள் நடைபெற்று வந்த எமது பிரதேசத்தில் மாகாண சபை வந்ததன் பின்னர், இது மாகாண மட்டத்தில் ஒரே அலகாக, ஒட்டுமொத்தமான ஒரு பிரிவாகப் பார்க்கப்படுகின்றது. இதுவரையில் எங்களை மாவட்ட மட்டத்தில் பார்த்தவர்கள் இப்போது எங்களை மாகாண ரீதியாக நோக்கத் தொடங்கியிருக்கின்றார்கள். ஆகவே, மாகாண ரீதியாகப் பார்க்கும்போது சில சில திட்டங்கள் எங்களுக்கு ஏற்படுகின்ற பிரச்சினைகள் அவற்றை வெறுமனே அந்த இடத்தில் இருந்து பார்க்காமல் முற்று முழுதாகப் பார்க்க வேண்டிய அவசியம் ஏற்பட்டிருக்கின்றது' என்றார் விக்னேஸ்வரன்.

வடமாகாண சபைக்கான தேர்தல் நடத்தப்பட்டு மக்கள் பிரதிநிதிகள் செயற்படத் தொடங்கியுள்ள இந்த வேளையில் வடமாகாணத்தில் ஏற்பட்டுள்ள பாதிப்புக்கள், அதனை யொட்டிய தேவைகள் என்பவை குறித்து விரிவான ஓர் ஆய்வு மேற்கொள்ளப்பட்டு தேவைகள் முன்னுரிமை அடிப்படையில் அடையாளம் காணப்பட வேண்டிய தேவை ஏற்பட்டிருக்கின்றது. இதுபற்றி முதலமைச்சர் எடுத்துக் காட்டியிருக்கின்றார்.



'அண்மையில் ஐப்பானிய தூதுவரைச் சந்தித்தபோது, நீங்கள் என்ன செய்யப் போகின்றீர்கள், நாங்கள் எங்களால் இயன்ற உதவிகளைச் செய்வோம் என்று கூறினார். தேவைகளின் அடிப்படையிலான ஆய்வு ஒன்றை மேற்கொள்ள வேண்டியிருக்கின்றது. எங்களுக்குள்ள பிரச்சினைகளைத் தீர்ப்பதற்கும், தேவைகளைக் கண்டறிந்து அவற்றைப் பூர்த்தி செய்வதற்குமான மதிப்பீடு ஒன்றைச் செய்ய வேண்டியிருக்கின்றது என கூறினேன். உடனே அவர், இதற்கென, ஐக்கிய நாடுகள் சபையின் நிபுணர்கள் இருக்கின்றார்கள். அவர்களைக் கொண்டு நீங்கள் செய்யலாம். அது சம்பந்தமாகத் தேவையான உதவிகளை வழங்க நாங்களும் ஆயத்தமாக உள்ளோம் என்று கூறினார். நான் ஏன் இதை இங்கு குறிப்பிடுகின்றேன் என்றால், ஆசிய அபிவிருத்தி வங்கியினுடைய நிதியுதவியில் செயற்படுத்தப்படுகின்ற இந்தத் திட்டம், பலவிதமான பிரச்சினைகளை எதிர்காலத்தில் ஏற்படுத்தவும் கூடும். டாக்டர் சத்தியலிங்கம் கூறியதுபோன்று நாங்கள் யாழ்ப்பாணத்திற்குக் கொடுக்கின்ற நீரிற் றைநட்டேட் இருக்கின்றதா என்பதைப் பார்க்காமலேயே, கொடுக்க விழைகின்றோம். எனவே, இது சம்பந்தமாகப் பலவிதமான ஆராய்ச்சிகளைச் செய்ய வேண்டிய தேவை இருக்கின்றது' என்றார் முதலமைச்சர் விக்னேஸ்வரன்.

திட்டங்களை ஒதுக்கித் தள்ளக் கூடாது

வெளிப்படைத் தன்மை இல்லாத காரணத்தினால் பிரச்சினைகள் பற்றிய தெளிவில்லாத நிலையில் திட்டங்களை ஒதுக்கித் தள்ளக் கூடாது. அதேநேரம் பிரச்சினைகளை ஆராய்ந்து அறிந்து தெளிந்து அவற்றைத் தீர்ப்பதற்கான வழிமுறைகளைக் காண வேண்டியுள்ளது என்ற விடயத்தையும் அவர் சுட்டிக்காட்டியிருக்கின்றார்.

'பிரச்சினைகள் இருக்கின்றன என்பதற்காக நாங்கள் திட்டங்களைப் பின் போடச் செய்து, அல்லது திட்டங்களை வேண்டாம் என்று கூறும் அளவிற்கு, புரிந்துணர்வு இல்லாமல் செயற்படக் கூடாது. இந்தத் திட்டங்களால் எங்களுக்கு நட்டங்கள் ஏற்படுமா என்பதைப் பார்க்க வேண்டும். எப்பேர்ப்பட்ட நட்டங்கள் ஏற்படக்கூடும் என்பது சம்பந்தமாக ஓர் ஆராய்ச்சி தேவை. அந்த நட்டங்களைக் கூடுமான வரையில் அவ்வாறு ஏற்படாவண்ணம் அல்லது, குறைக்கும் வண்ணம் என்ன வகையான நடவடிக்கைகளை எடுக்கலாம் என்பது பற்றியும் ஆராயவேண்டும் என்பது அடுத்த கட்டமாகும்.

'எனவே, உங்களுடைய பிரச்சினைகள் என்ன, விவசாயிகள் எதிர்பார்க்கும் பிரச்சினைகள் என்ன, எதிர்காலத்தில் இந்த விவசாயிகள் என்ன வகையான பிரச்சினைகளை எதிர்நோக்கக் கூடும் என்று நாங்கள் முதலில் தெளிவாக ஆராய்ந்து தெளிந்து கொள்ள வேண்டும். ஏனென்றால் எங்களுக்குப் பயமாக இருக்கின்றது, என்ன நடக்குமோ என்று ஓர் அச்சம் இருக்கின்றது என்று விவசாயிகள் கூறும்போது அந்த அச்சத்தினுடைய அடிப்படை என்ன என்று நாங்கள் அறிந்து கொள்ள வேண்டும். அதற்கான காரணம் ஒன்று இங்கு கூறப்பட்டது. அதாவது எங்களுடைய அரசு அலுவலர்கள் இதுசம்பந்தமாகப் போதிய புரிந்துணர்வை மக்கள் மத்தியில் ஏற்படுத்தவில்லை என்று தெரிவிக்கப்பட்டிருக்கின்றது. என்ன நடக்கின்றது என்பது மக்களுக்குத் தெரியாத ஒரு கட்டத்திலே, இந்தத் திட்டத்தினால் ஏற்படும் நட்டங்கள் பற்றி அவர்களுடைய மனங்களிலே ஓர் அச்சநிலை ஏற்பட்டிருக்கின்றது. அது பூதாகரமான வடிவத்தை எடுக்கக் கூடும்.

'இந்த விடயங்கள் தொடர்பாக பலதரப்பட்ட விபரங்களை திட்ட ஆலோசகர் குளூஸ் எடுத்துக் கூறியிருக்கின்றார். இந்த விடயங்கள் எல்லாவற்றையும் நாங்கள் மனதிலே எடுத்து செயற்பட வேண்டும். வரங்காலத்தில் கிளிநொச்சி மக்களுக்கும் யாழ்ப்பாணத்து மக்களுக்கும் இடையில் பிரச்சினைகள் ஏற்படக்கூடிய அளவில் நாங்கள் கொண்டு வந்திருக்கின்றோமோ என்ற கேள்வியெல்லாம் இங்கு எழுத்தேவையில்லை. இது மக்களுக்கு நன்மை பயக்கும் திட்டம் என்ற அடிப்படையில் பார்ப்போமானால், அதனால் ஏற்படக் கூடிய பாதிப்புகள் எவை என்பதில் கவனம் செலுத்த வேண்டியதே அடுத்த கட்டமாகும். இந்தத் திட்டம் நல்லதொரு திட்டம் என்றே எல்லோரும் கூறுகின்றார்கள்' என்றார் விக்னேஸ்வரன்.

இரணைமடு குளத்திட்டம் பற்றிய விழிப்புணர்வும், தெளிவும் இல்லாத காரணத்தினால் அதில் பல பிரச்சினைகள் காணப்படுகின்றன. இவற்றை இனம் கண்டு நடவடிக்கை எடுக்க வேண்டியதே இப்போதைய தேவை. அதுபற்றியும் முதலமைச்சர் கவனம் செலுத்தியிருக்கின்றார். இது அவருடைய கருத்துக்களில் வெளிப்பட்டிருக்கின்றது.

'எல்லோரும் நல்ல திட்டம் நன்மை பயக்கும் திட்டம் என்று சொல்லும் போது எங்கு பிரச்சினை இருக்கின்றது என்று பார்த்தால், இதனால் ஏற்படக் கூடிய பாதிப்புகள் பற்றிய விபரங்கள் எங்களுக்குத் தரப்படவில்லை. இதற்கு எங்களுடைய அலுவலர்கள் தான் காரணம் என்று நான் கூறுவேன். ஆனால் இப்போது என்ன செய்யப்படுகின்றது, என்ன செய்யப்படப் போகின்றது என்பது பற்றிய வெளிப்படைத் தன்மையைக்கொண்டு வருவதற்கான பிரயத்தனங்களை நாங்கள் எடுத்துக் கொண்டிருக்கின்றோம். அந்த அடிப்படையில் எங்களுடைய பிரச்சினைகள் என்னவென்று பார்த்தால், வரட்சி காலத்தில் நீர் இல்லாமல் போனால் என்ன செய்வது என்பது ஒரு கேள்வி. அப்படியானால் வரட்சி காலத்தில் நாங்கள் நீரைக் கொடுக்கமாட்டோம் என்று அந்தக் கேள்விக்கு அவர்கள் பதிலளித்துள்ளார்கள். அப்படியானால் நீரைப் பெற்று வந்தவர்களுக்கு என்ன நடக்கும் என்பது இன்னுமொரு கேள்வியாக இருக்கின்றது. வரட்சி காலத்தில் ஏற்படக்கூடிய நடத்திற்கு அல்லது பாதிப்பு களுக்கு நாங்கள் காப்புறுதிகளை ஏற்படுத்திச் செயற்படுத்த முடியும். வடமாகாண சபையினால் அதற்குரிய நிதியை ஏற்படுத்த முடியுமா என்பதை நாங்கள் இப்போதைக்குக் கூற முடியாது' என்றார் முதலமைச்சர்.

வடமாகாண சபை இன்னும் முழுமையாகச் செயற்படாத நிலையில் இந்தத் திட்டத்தில் விவசாயிகளுக்கு ஏற்படக் கூடிய பாதிப்புகளுக்கு நிவாரணமளிப்பதற்கான நிதியை ஏற்படுத்த முடியாதுள்ளது. இருந்தாலும் இரணை மடு திட்டம் குறித்து வடமாகாண சபையே உரிய நடவடிக்கைகளை எடுக்க வேண்டிய நிலையில் இருக்கின்றது என்பதையும் முதலமைச்சர் குறிப்பிட்டிருக்கின்றார்.

'எனவே இது விடயத்தில் நாங்கள் பிரச்சினைகளையும் அதற்கான தீர்வுகளையும் ஆலோசித்து ஒரு முடிவுக்கு வரலாம். வரவேண்டும். இந்தத் திட்டத்தினால் நல்ல பலன்கள் ஏற்படும் என்று எல்லோரும் கூறியிருக்கின்றார்கள். அதேநேரம், யாழ்ப்பாணத்து மக்கள் இந்தத் திட்டத்தைப் பற்றி எதையுமே கூறவில்லை என்பதையும் இங்கு கூறியிருக்கின்றார்கள்.

ஏற்படும் என்று எல்லோரும் கூறியிருக்கின்றார்கள். அதேநேரம், யாழ்ப்பாணத்து மக்கள் இந்தத் திட்டத்தைப் பற்றி எதையுமே கூறவில்லை என்பதையும் இங்கு கூறியிருக்கின்றார்கள். அவர்களைப் பொறுத்தமட்டில் தங்களுக்குப் பல பிரச்சினைகள் ஏற்பட்டிருக்கின்றன, ஏற்படப் போகின்றன என்பதையே தெரியாத நிலையில் அவர்கள் இருக்கின்றார்கள். யாழ்ப்பாணத்தின் குடிநீர்ப்பிரச்சினை தொடர்பில் ஆழமாக ஆராயப்பட்டு உரிய நடவடிக்கை எடுக்கப்பட்டதாகத் தெரியவில்லை.

‘இப்போது வடமாகாணம் முழுவதுமே ஒரு அலகாக மாறியிருக்கின்ற நிலையில், அது சம்பந்தமாக ஒரு நடவடிக்கை எடுக்க வேண்டிய ஒரு கட்டத்தில் இருக்கின்றோம். எனவே ஒன்றோடொன்று தொடர்புடைய இடங்களையும், எங்களுடைய தேவைகளையும் பரிசீலித்துப் பார்த்து, நல்லதொரு தீர்மானத்தை எடுக்க வேண்டியிருக்கின்றது. இந்தத் திட்டம் சம்பந்தமாக, விவசாயிகள் எதிர்நோக்கியிருக்கின்ற பிரச்சினைகள் குறித்து விபரமாக வடமாகாண சபைக்குத் தந்தால், அவற்றைப் பரிசீலித்து உரிய நடவடிக்கை எடுப்பதற்கு நாங்கள் நடவடிக்கை எடுப்போம். அதற்கான தீர்மானங்களை நாங்கள் தருவோம். ஆனால் அதேநேரத்தில் முடியுமானவரையில், எமக்குக் கிடைக்கின்ற இந்தத் திட்டங்களின் நன்மைகளை நாங்கள் பெறப் பார்க்க வேண்டும். அவற்றை நாங்கள் வேண்டாம் என்று ஒதுக்கித் தள்ளுவதால் எங்களுக்குத்தான் நட்டங்கள் ஏற்படும்’ என்றார் வடமாகாண முதலமைச்சர் சி.வி.விக்னேஸ்வரன்.

இரணைமடு என்பது வடக்கிலே உள்ள பெரிய நீர்ப்பாசனத் திட்டங்களில் ஒன்றாகும். இந்த நீர்த்தேக்கத்தை அடிப்படையாகக் கொண்டு கிளிநொச்சி மற்றும் யாழ்ப்பாணம் ஆகிய இரண்டு மாவட்டங்களில் உள்ள மக்களின் வாழ்க்கைத் தேவைகளைப் பூர்த்தி செய்வதற்காகவே இரணைமடு குளத்திட்டம் கொண்டு வரப்பட்டிருக்கின்றது. அந்தத் திட்டத்தில் முக்கியமாகக் கவனிக்கப்பட வேண்டிய விடயங்கள் கவனிக்கப்படாமல் இருந்திருக்கலாம். குறைகள், பிரச்சினைகள் இருக்கலாம். இவ்வாறான குறைகளும், பிரச்சினைகளும் இருக்கின்றன என்பதை உணர்ந்திருப்பதே இந்தத் திட்டம் சரியான திசையில் முன்னெடுப்பதற்கான ஆரோக்கியமான நிலையாகும்.

இதனைப் பொறுப்பெடுத்து முன்னெடுப்பதற்கு வடமாகாண சபையும் இப்போது முன்வந்திருக்கின்றது. எனவே இந்தத் திட்டத்துடன் நேரடியாகவும், மறைமுகமாகவும் சம்பந்தப்பட்டுள்ள அனைத்துத் தரப்பினரும் திறந்த மனத்துடன் விடயங்கள் பற்றியும், எழுந்துள்ள பிரச்சினைகள், எழக் கூடும் என்று சந்தேகிக்கின்ற பிரச்சினைகள் குறித்து விரிவாக ஆராய்ந்து விட்டுக்கொடுப்புக்களுடன், பொது நன்மையைக் கருதி முடிவுகளை மேற்கொள்வதற்கு முன் வர வேண்டும். பாரிய திட்டங்களை முன்னெடுக்கும்போது, அதில் பலதரப்பட்டவர்களும் சம்பந்தப்படுவது இயல்பு. அவர்கள் அனைவரும் ஒரே வகையினராக இருப்பார்கள் என்று எதிர்பார்க்கவும் முடியாது. இருப்பினும், சம்பந்தப்பட்டவர் களைக் கூடிய அளவில் சரியான முறையில் நெறிப்படுத்தி பொதுமக்கள் நன்மையடையத்தக்க வகையில் சாதாரியமாகவும், தீர்க்கதரிசனத்துடனும் முடிவுகளை மேற்கொண்டு செயற்படவேண்டியது அவசியம்.

- முற்றும் -

குறித்துக்கொள்ள...

ஊடகவியாலாளர் மாணிக்கவாசகர் எழுதியிருக்கும் இப்பதிவு இரணைமடுவியத்தில் மிக முக்கியமானது. காரணம் இத்திட்டம் தொடர்பில் நடைபெற்ற பகிரங்கக் கலந்துரையாடலில் திட்டத்துடன் தொடர்புடைய அதிகாரிகளும் அரசியல் தலைவர்களும் பாதிக்கப்படப்போகும் தரப்பாக கருதப்படும் விவசாயிகளும் என்ன பிரதிபலிப்புக்களை வெளியிட்டுள்ளார்கள் என்பதை இக் கட்டுரை ஏறக்குறைய முழுமையாகப் பதிவுசெய்துள்ளது. காலம் கடந்தபின் வரலாற்றுப் பக்கங்களைப் புரட்டும் போது ஒவ்வொருவரின் கருத்தும் முக்கியமானதாக அமையலாம். அதனைக் கருத்தில் கொண்டே வீரகேசரி நாளிதழில் வெளிவந்த நெல்லோடு நீரையும் தா எனும் 13 தொடர்



எங்கள் குரல் கேட்கிறதா ?

**இரணைமடு - யாழ்ப்பாணம்
நீர்வழங்கள் தொடர்பாக இரணைமடு
விவசாயிகள் சம்மேளனத்தின் விளக்க
அறிக்கையும் தீர்மானங்களும்**

இத்திட்டம் தொடர்பாக இன்றைய காலக்கட்டத்தில் ஒரு தரப்பினர் விவசாயிகளின் நியாயங்களை விளங்கிக் கொண்டவர்களாக ஊடகங்கள் வழியாகவும் ஏனைய வழிகளின் மூலமாகவும் விவசாயிகளுக்குச் சார்பாக தங்கள் கருத்துக்களை வெளிப்படுத்தி வருகின்றார்கள். ஒரு சிலர் விவசாயிகளின் நியாயங்களை பிழையாக அர்த்தப்படுத்தி அரசியல் உயர்பீடங்கள் வரை கொண்டு சென்று விவசாயிகளின் மீதான அழுத்தங்களை அதிகரித்து வருகின்றார்கள். இந்நிலையில் எமது இரணைமடு திட்டத்தின் கீழ் உள்ள 22 உப திட்டக்குழுக்களுடன் ஏற்படுத்திய கலந்துரையாடல், சம்மேளனத்தில் ஏற்பட்ட தீர்மானங்கள், எமக்கு ஆலோசனைகள் வழங்கி வரும் மூத்த விவசாயிகள், சமூக ஆர்வலர்கள் ஆகியோரின் கருத்துக்களை உள்ளடக்கி இவ்வறிக்கையை சமர்ப்பிக்கின்றோம்.

இத்திட்டம் நேரான வழியில் முன்னெடுக்கப்படவில்லை, வெளிப்படைத் தன்மை பேணப் படவில்லை, விவசாயிகளின் தாக்கம் ஆய்வு செய்யப்படவில்லை, பிழையான தரவுகளையும் தகவல்களையும் உட்புகுத்தியுள்ளார்கள். விவசாயிகளின் பல கேள்விகளுக்குச் சரியான பதில்கள் வழங்கப்படவில்லை என்பதோடு அவர்கள் மீது அழுத்தங்கள் பிரயோகிக்கப்பட்டுள்ளன என்பதை அனைத்துத் தரப்பினரும் உணர்ந்துள்ளார்கள். இதனை வெளிக் கொணர்ந்த ஊடகத்துறையினருக்கும் சமூக ஆர்வலர்களுக்கும் எமது மனமார்ந்த நன்றிகள்.

இத்திட்டம் விவசாயிகளுக்கும் யாழ்ப்பாண பயனாளிகளுக்கும் நீடித்த நிலையான தன்மையைத் தரப்போவதில்லை. விவசாயிகளின் வாழ்வியலில் பாரிய தாக்கத்தை ஏற்படுத்துவது போன்ற பல சாதக பாதகங்களை ஆராய்ந்து, திட்டத்தை நிராகரிப்பது - சமமத்தை வழங்காமல்

இருப்பது என்ற முடிவை எடுப்பதற்கு விவசாயிகளான எமக்கு அது தொடர்பான நூற்றாண்டு கால பட்டறிவும் உரிமையும் இருப்பதை அனைவரும் ஏற்றுக்கொள்ள வேண்டும் - ஏற்றுக்கொண்டுள்ளார்கள்.

ஆசிய அபிவிருத்தி வங்கியானது இரண்டாவது புரிந்துணர்வு உடன்படிக்கை மேற்கொள்ள வேண்டும் என அறிவுறுத்தியதுடன் முதலாவது உடன்படிக்கையைப் போல் ஒரு அமைப்பின் விவசாயியிடமிருந்து சூழ்ச்சிகரமான கையெழுத்துப் பெற முயற்சித்தபோது ஏனைய விவசாய அமைப்பினர் சுயமாக தங்களை உட்புகுத்தி உடன்படிக்கையை ஆய்வுக்கு உட்படுத்தி அதில் காணப்பட்ட விவசாயிகளுக்கான பாதக தன்மை குறைபாடுகள் என்பன அனைத்து விவசாய அமைப்பு பிரதிநிதிகளும் கலந்துரையாடி இத்திட்டத்தை நிராகரிப்பதென முடிவெடுத்து ஆசிய அபிவிருத்தி வங்கிக்கும் சம்பந்தப்பட்ட ஏனைய தரப்பினருக்கும் அனைத்து விவசாய அமைப்புகளின் கையொப்பத்துடன் மகஜர் அனுப்பப்பட்டது. இம்முடிவில் எந்த வெளிச்சத்தியோ இரண்டாம் தரப்போ தாக்கத்தை ஏற்படுத்தவில்லை என்பதுடன் இது முற்று முழுதாக விவசாயிகளினால் எடுக்கப்பட்ட முடிவு என்பதை தயவுடன் அறியத்தருகின்றோம்.

இதனை அடுத்தே கடந்த நான்கு மாத காலமாக இத்திட்டம் தொடர்பாக அனைத்து மட்டங்களிலும் ஆரோக்கியமான கலந்துரையாடல்களும் ஆய்வுகளும் வெளியாகின்றன. தற்போது நடைபெறும் விவசாயிகளுடனான கலந்துரையாடல்களில் எழுப்பப்படும் கேள்விகளுக்கு இதுவரை திட்டம் சார் அதிகாரிகளால் சரியான பதில்கள் வழங்கப்படவில்லை என்பதோடு திட்ட நிதி திரும்பப் போகின்றது குளத்தின் புனரமைப்பு நிறுத்தப்படப்போகின்றது என்று மாற்றுத் திட்டங்களைப் பற்றி சிந்திக்காது பணயம் வைத்தது போல் அதிகாரிகளும் சில அரசியல்வாதிகளும் பிரச்சாரப்படுத்துவது பாமர விவசாயிகளுக்கு மனவேதனையையும் அச்ச உணர்வையும் ஏற்படுத்துகின்றது.

எம் கேள்விக்குப் பதில் என்ன? நங்கே?

1. முன்மொழியப்பட்ட புரிந்துணர்வு உடன்படிக்கை சட்டவலுவலையதா? அது நியாயமான தன்மைகளைக் கொண்டிருப்பின் ஏன் சட்ட ஆவணமாக மாற்ற முடியாது?
2. விவசாயிகள் சொல்லும் தொழில்நுட்ப ரீதியான கருத்துக்களை ஏன் ஆய்வு செய்ய மறுக்கின்றார்கள்? ஏற்க மறுக்கின்றார்கள்?
3. ஆசிய அபிவிருத்தி வங்கியின் இணையத்தின்படி விவசாயிகளின் தாக்கத்தை ஆய்வு செய்யத்தேவையில்லை என்று கூறப்பட்டுள்ளது. ஏன் இவ்வாறு முடிவெடுக்கப்பட்டது? யாரால் எடுக்கப்பட்டது?

4. இரணைமடு ஒரு விவசாயத்திட்டமாக இருக்கும்போது அதன் கருப்பொருளை மாற்றி யாழ்ப்பாணத்துக்கான நீர்வழங்கல் என்ற கருப் பொருள் உள்ள திட்டமாக ஏன் முன்னெடுக்கப்படுகின்றது? ஏன் அதை மாற்ற முடியாது?
5. பிரதான திட்டத்தின் பயன்பாடுகள் விவசாயிகளுக்கு இருக்க வேண்டிய இடத்தில், உபதிட்டங்களை விவசாயிகளுக்கு முன்வைப்பது ஏன்?
6. ஸ்ரபா இருபதினாயிரம் மில்லியன் திட்டம் என கூறப்படும் இடத்தில் ஒரு விவசாயிடம் இருந்து கையொப்பம் பெற்றால் போதும் என்று முடி வெடுத்தது ஏன்? யாரால் எடுக்கப்பட்டது?
7. இரணைமடுவுக்கென்று இருபத்தியிரண்டு விவசாய அமைப்பைக்கொண்ட திட்ட முகாமைத்துவக் குழு இருக்கும் போது இதன் மாதாந்த கூட்டங்களில் அதிகாரிகளால் ஏன் உரிய விளக்கம் அளிக்கப்படவில்லை? திட்ட முகாமைத்துவக் குழுவை மந்த கதியில் செயற்பட வைத்தது யார்?
8. ஒரு விவசாயிடம் மாத்திரம் கையொப்பம் பெற்று வெளிப்படைத் தன்மை பேணாததுடன் அதையும் சூழ்ச்சிகரமாக பெறப்பட்டது ஏன்?
9. இதற்கான ஆய்வு விடுதலைப்புலிகளின் காலத்தில் 2006-2007ம் ஆண்டு மேற்கொள்ளப்பட்டதாக வங்கியின் இணையத்தளத்தில் கூறப்பட்டுள்ளது இன்று. அத்தரப்பு இல்லாத நிலையில் அவர்களை முன்நிலைப்படுத்துவதன் நோக்கம் என்ன?
10. 2009ம் ஆண்டுக்குப்பின்னர் விடுதலைப்புலிகளின் அனைத்து திட்டங்களும் செயலிழக்க வைக்கப்பட்டபோதும் இதனை மாத்திரம் தொடர நினைப்பதன் மர்மம் என்ன?
11. உண்மையில் விடுதலைப்புலிகள் ஆய்வினை மேற்கொண்டார்களா?
12. 2006 - 2007ல் யுத்தமும் இடம்பெயர்வும் இடம்பெற்றது இக்காலப் பகுதி ஆய்வுக்குரிய காலப்பகுதியா? 2006ம் ஆண்டு ஓகஸ்ட் மாதம் முகமாலை மூடப்பட்டது. இதன் பின்னர் எவ்வாறு ஆய்வு நடவடிக்கை மேற்கொள்ளப்பட்டது?
13. இரணைமடு மேலதிக பயிர்ச்செய்கை விஸ்தீரணத்தை கருத்தில் கொள்ளாதது ஏன்? குடும்பங்களின் எண்ணிக்கைக்கேற்ப சிறு போக விஸ்தீரணத்தை அதிகரிக்காது குறைக்க முயன்றது ஏன்?
14. இரணைமடுவின் பிரதான நோக்கமான யாழ்ப்பாணத்துக்கான உணவுப் பாதுகாப்பு என்ற விடயத்தை ஏன் கருத்தில் கொள்ள வில்லை?
15. சிறுபோகத்தின்போது சிறுதானியம் என்ற முடிவு யாரால் ஏன் எடுக்கப் பட்டது? ஆயிரக்கணக்கான ஏக்கரில் சிறுதானியப் பயிர்ச்செய்கை இரணைமடுவுக்குப் பொருத்தமானதா?

16. ஆயிரக்கணக்கான மில்லியன்கள் விவசாயிகளுக்கு நஷ்டம் ஏற்படும் போது யார் நஷ்டஈட்டைத்தருவார்கள்? அதற்கான பாதுகாப்பு ஏற்பாடுகள் ஏன் செய்யப்படவில்லை?
17. வறட்சிக் காலத்திலும் நீர் மட்டம் குறையும்போதும் நீர் வழங்கல் நிறுத்தப்படும் என்று கூறுவது நீர் வழங்கல் வழகாலமைப்புச் சபையின் நோக்கத்திற்குச் சரியானதா?
18. ஆசிய அபிவிருத்தி வங்கியின் திட்டத்தின் கருப்பொருள் வறட்சிக் காலத்திலும் நீர் வழங்கல் என்று இருக்கும்போது நீர் வழங்குமாட் டோம் என்று ஒப்பந்தத்தில் கூறுவதை வங்கி ஏற்குமா? விவசாயிகளை ஏமாற்றும் முயற்சியல்லவா?
19. ஒப்பந்தத்தின் நம்பகத்தன்மையைப் பேணுவதற்கு நீர் எடுக்கும் பகுதியை குளத்திற்கு வெளியே அமைக்குமாறு விவசாயிகளும் நீர்ப்பாசனத்திணைக்களமும் கோரும்போது அதை உள் பகுதியில்தான் அமைக்கவேண்டும் என்று அடம்பிடிப்பது ஏன்? வெளியில் அமைத்து விவசாயிகளின் நம்பகத்தன்மையை பெறுமுடியாமல் போனது ஏன்?
20. ஒப்பந்தத்தில் தமிழில் குடிநீர் என்ற பதமும் ஆங்கிலத்தில் நீர்வழங்கல் என்ற பதமும் காணப்படுவது ஏன்? ஆங்கிலத்தில் குடிநீர் என்று மாற்ற மறுப்பது ஏன்?
21. ஆசிய அபிவிருத்தி வங்கியின் கருப்பொருளில் தூய குடிநீர் வழங்கப் படவேண்டும் என்று கூறும் போது இரண்டாம் தர தேவைகளையும் உள்ளடக்கியது ஏன்?
22. யாழ்ப்பாணத்தில் குடிநீர் மாத்திரம்தான் பிரச்சனையாக இருப்பதாக கூறுகின்றார்கள் இரண்டாம் தர பாவனை நீரில் என்ன பிரச்சனை இருக்கின்றது?
23. இந்நிதி திரும்பி விடும் என்று கூறுபவர்கள் ஏன் 2006ம் ஆண்டு நியாய் திட்டத்தின் ஊடாக விவசாயிகளுக்கு வந்த நிதி திரும்பும்போது கூறவில்லை? 2009ம் ஆண்டுக்குப்பின்னர் மீள்பெறுமுயற்சிக்காதது ஏன்?
24. இத்திட்டத்தைக்காட்டி இரணைமடு குளத்தின் மேம்பாட்டையும் பாதுகாப்பையும் பணயம் வைப்பது ஏன்?
25. 1978ம் ஆண்டு குளத்தை இரண்டு அடி உயர்த்தி நீர்ப்பாசன விஸ்தீரணத்தை அதிகரிப்பது என்ற முடிவு ஏன் மாற்றப்பட்டது? ஏன் விவசாயிகளுடன் கலந்துரையாடப்படவில்லை?
26. இத்திட்டத்தின் நீர்ச் சமன்பாட்டை உருவாக்கும்போது ஏன் வெளிப் படைத்தன்மை பேணப்படவில்லை? விவசாயிகளின் தேவைகள் பல ஏன் புறந்தள்ளப்பட்டது?
27. இங்கு பாவிக்கப்படும் மேலதிக நீர் என்ற பதத்தின் அர்த்தமென்ன?
28. இரணைமடுவைப் பொறுத்தவரையில் மேலதிக நீர் என்று கருதப்படக் கூடியது வான் பாயும் நீராகும் அந்நீரை குடாநாட்டுக்குப் பயன்படுத்துவதென்றால் தொண்டமானாறு திட்டத்தையல்லவா செய்யவேண்டும்?

29. தொண்டமானாறு திட்டத்தை முன்னெடுக்காது ஏன்?
30. ஆசிய அபிவிருத்தி வங்கியின் சாத்திய வள அறிக்கையில் கூறப்பட்டுள்ளது யாழ்குடாவில் உள்ள வளங்களை முதலில் மேம்படுத்துவதென்று. அதை செய்ய மறுப்பது ஏன்?
31. குடாநாட்டு நிலத்தடி நீர் மாசடைவதாக கூறப்படுகின்றது கடந்த 18 ஆண்டுகள் சிவில் நிர்வாகத்தின் கீழ் இருக்கும் யாழ்ப்பாணத்தில் எடுக்கப்பட்ட நடவடிக்கை என்ன?
32. 1995க்கு முன்னர் குடாநாட்டில் நீர் மாசடைய வாய்ப்பில்லை ஏனெனில் யுத்தம் காரணமாக மட்டுப்படுத்தப்பட்ட அளவில் விவசாயம் மேற்கொள்ளப்பட்டது. அப்படியானால் கடந்த 15 வருடங்களில் நீர் மாசடைந்ததற்கான புறக்காரணி எது? அது தொடர்பில் நடவடிக்கை எடுக்காதது ஏன்?
33. குடாநாட்டுக்கான பல மாற்றுத்திட்டங்களை வல்லுனர்கள் முன் மொழிந்தபோதும் அதை முன்னெடுப்பதில் தயக்கமென்ன?
34. இரணைமடு ஆய்வின்போது சில வருடங்களுக்கு ஒரு முறை நிகழும் வான் பாயும் நிலை மாத்திரம் கருத்தில் கொள்ளப்பட்டது ஏன் அவ்வாறு நிகழும் வறட்சி நிலை கருத்தில் கொள்ளப்படவில்லை?
35. இரணைமடு குளம் பாரிய நகரத்துக்கான நீர் வழங்கலுக்கான நீடித்த நிலையான தன்மையைக் கொண்டுள்ளதா?
36. இத்திட்டம் விவசாயம் யாழ்ப்பாணத்துக்கான நீர் வழங்கல் என்ற இரண்டு கருப் பொருள்களினதும் நீடித்த நிலையான தன்மையை அற்று விடச் செய்யாதா?
37. விவசாயிகள் கூறும் சமூக முரண்பாடுகள், பிரதேசவாதத்தைத் தோற்றுவிக்கும் என்ற விடயத்தை ஏன் உளவியலாளர்களையும் சமூகவி யலாளர்களையும் கொண்டு ஆய்வு செய்யக்கூடாது?
38. 2013 -2014ம் ஆண்டு காலபோகத்தில் ஏற்பட்டுள்ள மழையில்லா நிலைமையைக் கருத்தில் கொண்டு ஏன் திட்டத்தை மீளாய்வு செய்யக் கூடாது?
39. உடன்படிக்கையில் முதலாம் தரப்பாக இடம்பெறவேண்டிய நீர்ப் பாசனத்திணைக்களம் இரண்டாம் தரப்பாக காணப்படுவது ஏன்? அப்படியானால் விவசாய நடவடிக்கை இரண்டாம் பட்சமா?
40. உடன்படிக்கை விவசாய நடவடிக்கையின் விஸ்தரிப்பை கட்டுப்படுத்துவதுடன் தற்போது மேற்கொள்ளும் செய்கையிலும் பாதிப்பை ஏற்படுத்தும் தன்மையைக்கொண்டுள்ள நிலையில் எவ்வாறு விவசாயிகள் இத் திட்டத்தை ஏற்பது?
41. 2012ம் ஆண்டின் வறட்சிநிலை ஏன் கருத்தில் கொள்ளப்படவில்லை?

42. பெரும் வயல் வெளி ஊடாக வரும் இரணைமடு நீர் குடிநீருக்கு உகந்ததா?
43. இரணைமடு புனரமைப்பை விவசாயிகளை மையமாக வைத்து வடக்கின் வசந்தம் ஊடாக வந்த பல திட்டங்களில் ஏன் உள்வாங்கப்படவில்லை?
44. ஆசிய அபிவிருத்தி வங்கிக்கு பிழையான முன்மொழிவுகளையும் தரவுகளையும் வழங்கியது ஏன்? யார் வழங்கியது?
45. இத்திட்டத்தால் கிளிநொச்சியில் காணிகளுக்கும் சொத்துகளுக்கும் ஏற்படப்போகும் பெறுமான இழப்பு கணக்கிடப்பட்டதா? யார் பொறுப்பு கூறுவார்கள்?
46. கனகராயன் ஆற்றின் நீர்ப்பிடிப்புப்பகுதியில் பல குளங்கள் மேம்படுத்தப்பட்ட நிலையில் இனிவரும் காலங்களில் இரணைமடுக்கு போதிய நீர்வரத்து இருக்குமா?
47. எதற்கும் பொறுமை காத்த விவசாயிகள் இவ்விடயத்தில் மாத்திரம் விழிப்புணர்வடைந்து எழுந்துள்ளார்களே, ஏன் என்று ஆராய்வார்களா?
48. விவசாயிகளின் வாழ்க்கைத்தரத்தை மட்டுப்படுத்தப்பட்ட அளவில் வைத்திருக்க நினைப்பதன் காரணமென்ன?
49. உடன்படிக்கையில் உள்ள சரத்துக்களின்படி விவசாயிகள் மீது அதிக சட்ட நடவடிக்கை எடுக்கும் ஏது நிலை உள்ளதே இந்நிலையில் விவசாயிகள் எவ்வாறு கையொப்பமிடுவார்கள்?
50. எல்லாவற்றிற்கும் மேலாக விவசாயிகள் கேட்கும் நியாயங்களை தலையசைப்புடன் ஏற்றுக்கொள்ளும் அதிகாரத்தரப்பினர் ஏன் அமைதி காத்து திட்டத்தை முன்னெடுக்க முயல்கின்றார்கள்?

பின்வரும் பிரதான பாதக விளைவுகளும் தன்மைகளும் இத் திட்டத்தாலும் உடன்படிக்கையாலும் ஏற்படப்போகும் என்று விவசாயிகள் கருதுகின்றார்கள்.

1. புரிந்துணர்வு உடன்படிக்கை நாளளக்கே கிழித்தெறியப்படலாம்.
2. புரிந்துணர்வு உடன்படிக்கையில் உள்ள சரத்துக்கள் விவசாயிகள் மீதே சட்ட நடவடிக்கை எடுக்கக்கூடிய சாத்தியக்கூறுகள் காணப்படுகின்றது.
3. திட்டம் விவசாயத்தை கருப்பொருளாக கொண்டிராது செயற்படுத்தப்படுகின்றமையால் எதிர்காலத்தில் விவசாயிகள் இரணைமடுக் குளத்தின்மீது கொண்டிருந்த பாரம்பரிய உரிமை அற்றுப்போகச் செய்து விடலாம்.
4. சிறுபோகத்தில் நெல்லல்லாத பயிர்ச்செய்கை என்பது சாத்தியமற்றது.

5. 1970ல் இருந்து இரணைமடுவின் விரிவாக்கம் எதிர்பார்த்திருந்த நிலையில் இது எதிர்காலத்தில் நடைமுறை சாத்தியமற்றதாகியுள்ளது.
6. காலபோகத்தில் மேலதிக 12000 ஏக்கருக்கு நீர்ப்பாசனம் கிடைக்கு மென்று நாற்பது வருடங்கள் காத்துக்கிடந்த பயனாளிகள் நடுத்தெருவில் கைவிடப்பட்டுள்ளார்கள்.
7. விவசாயக் குடும்பங்கள் அதிகரித்த நிலையில் மேலதிகமான 8000 ஏக்கருக்கு சிறுபோகம் செய்யலாம் என்ற எதிர்பார்ப்பில் மண் விழுந்துள்ளது.
8. திட்டமிட்ட நீர்ப்பாசனம் செய்யாவிட்டால் சுமார் எட்டாயிரம் ஏக்கர் பயன் தரும் நிலங்கள் உவராகும் அச்ச நிலை காணப்படுகின்றது.
9. வறட்சி காலத்தில் குடிநீர் விநியோகம் நடைபெறமாட்டாது என கூறுவது விவசாயிகளை ஏமாற்றும் செயல் என்பதுடன் மனித நேயத்திற்கும் முரணானது.
10. தற்போது விவசாயிகள் வெள்ளம், வறட்சி என்ற நிச்சயமற்ற தன்மையை எதிநோக்குகின்றார்கள். இத்திட்டம் நிறைவேறியவுடன் மூன்றாவது புறக்காரணியும் நிச்சயமற்ற தன்மையை உருவாக்கும்.
11. தற்போது நடைமுறையில் காலபோகம் அனைத்து பிரதேசங்களிலும் சிறுபோகம் இருக்கும் நீருக்கு ஏற்பவும் செய்யப்படுகின்றது. இத்திட்டத்தினால் காலபோகம் செய்யும் பரப்பும் திட்டமிட்ட ரீதியில் மட்டுப்படுத்தப்படலாம்.
12. நெற்செய்கையைப் பொறுத்தவரையில் இறுதி 2-3 நீர் விநியோகம் மிக முக்கியமானது இதில் தளம்பல் நிலை ஏற்படும்போது ஒட்டு மொத்த செய்கையும் கைவிடப்படும்.
13. தற்போது விவசாயிகள் நீர் வரி இடாப்பு அளவின்படி காலபோகத்திலும் சிறுபோகத்திலும் முறையே 50000 மற்றும் 18000 மெற்றிக்தொன் நெல் உற்பத்தி செய்து 1300 மில்லியன் ரூபா தேறிய இலாபமடைகின்றார்கள். பயிர்ச்செய்கை பாதிப்பறும்போது செலவுடன் சேர்த்து ரூபா 2400 மில்லியன் நட்டமடைகின்றார்கள். இப்பெருந்தொகை நஷ்டத்திற்கு எந்த வித ஏற்பாடும் இல்லை.
14. யாழ்ப்பாணத்துக்கான உணவு பாதுகாப்பு தகர்க்கப்பட்டு இரணைமடு குளத்தின் அடிப்படை நோக்கத்தை அற்றுப்போகச்செய்து விடும்.
15. இத்திட்டத்தின் பிறகு கிளிநொச்சி மாவட்டத்தில் ஏற்படப்போகும் காணிகளினதும் சொத்துக்களினதும் மதிப்பிற்கும் பல்லாயிரம் மில்லியன் ரூபாவாகும்.
16. இரணைமடு குளத்தை நம்பி முதலிட்ட நிதி நிறுவனங்கள் விவசாய சார் சேவை நிறுவனங்களின் முதலீட்டில் பாரிய தளம்பல் நிலை ஏற்படும்.

17. இத்திட்டத்தின் கீழ் நேரடியாகவும் மறைமுகமாகவும் கிளிநொச்சி, யாழ்ப்பாணம், மலையக சமூகத்தைச் சேர்ந்த பல்லாயிரக்காணக்கானோர் வேலை வாய்ப்பைப் பெற்றுள்ளார்கள். இவர்களின் எதிர்காலம் கேள்விக்குறியாகும்.
18. வடமாகாணத்தைப் பொறுத்தவரை இரணைமடுக் குளத்தின் நீடித்த நிலையான தன்மை காப்பாற்றப்படவேண்டும் ஏனெனில் கடந்த முப் பது ஆண்டு கால யுத்தத்தில் காப்பரணாக நின்று மக்களை காப்பாற்றிய திட்டமாகும்.
19. விவசாயிகளின் வாழ்வாதார மேம்பாடு குறிப்பிட்ட அளவுடன் மட்டுப்படுத்தப்படுகின்றது.
20. கிளிநொச்சி மாவட்டத்தைப்பொறுத்தவரையில் பெருந்தொகை மாணவர்கள் பகுதி நேர விவசாயத்தில் ஈடுபட்டு அதன் வருமானத்திலேயே கல்வியைத் தொடர்ந்து வருகின்றார்கள். இதில் நிச்சயமற்றநிலை தோன்றும்போது கல்வியில் பாரிய தாக்கத்தை ஏற்படுத்தும்.
21. இன்றைய கால கட்டத்தில் யாழ்ப்பாணத்தில் இருந்து வன்னிநோக்கி குடிபெயர்வு நடைபெறவேண்டிய நிலையில் இந்நிலை எதிரான நிலைக்கு இட்டுச்செல்லாம்.
22. இரணைமடுக்குளம் குடிநீர் வழங்கலுக்கான நீடித்த நிலையான தன்மையையும் உகைளாவிய ரீதியில் அங்கீகரிக்கப்பட்ட தரத்தன்மையும் கொண்டிருக்கவில்லை.
23. நீர்ச்சமன்பாடுகள் பிழையான கோணத்தில் உருவாக்கப்பட்டதுடன் பொருத்தமற்ற தரவுகள் பாவிக்கப்பட்டுள்ளது.
24. நீர்த்தட்டுப்பாடு அதிகரிக்கும்போது விவசாயிகளிடையே இயல்பாகவே ஏற்படும் முரண்பாடு அதிகரிப்பதோடு எதிர்காலத்தில் பிரதேசவாதம் உருவாகும் அச்சநிலை காணப்படுகின்றது.
25. யாழ்ப்பாண குடிநீருக்கான பொருத்தமான பல திட்டங்கள் பல வல்லுனர்களால் முன் மொழியப்பட்டுள்ளன.

இத்திட்டத்தில் விவசாயிகளுக்கு சாதகமானது என்று கூறப்படுவது குளக்கட்டை புனரமைத்து வலுப்படுத்தலும் திருவையாறு ஏற்றுநீர்ப்பாசனப் புனரமைப்புமாகும். ஆனால் இவ்விரண்டு விடயங்களும் விவசாயிகளுக்கு செய்து கொடுக்கவேண்டியது அரசாங்கத்தின் கடமை என்பதுடன் இவ்வாறான கருத்திட்டத்துடன் நாட்டின் ஏனைய பகுதிகளில் பல திட்டங்கள் முன்னெடுத்து வரப்படுகின்றது. தற்போதைய நிலையில் குளத்தின் வான்பகுதிக்கு கீழாக அமைக்க திட்டமிட்டிருக்கும் பாலமென்பது கவர்ச்சித்திட்டமாகும்.

மேற்படி விடயங்கள் அனைத்தையும் எமது பட்டறிவையும் விவசாயியிடம் இயல்பாகவே காணப்படும் தொழில் நுட்பத்தையும் வைத்து பகுத்தாய்வு செய்த போது இத்திட்டம் குறிப்பிட்ட நோக்கத்தை அடைவதற்கான நீடித்த நிலையான தன்மையைக்கொண்டிருக்கவில்லை என்பதுடன் விவசாயிகளுக்கு பல பாதகமான நிலைமையை உருவாக்கும் என்று முடிவெடுத்து இத்திட்டத்தை நிராகரிப்பதுடன் முன்மொழியப்பட்ட புரிந்துணர்வு உடன்படிக்கையிலும்

கையொப்பமிடுவதில்லை என்று முடிவெடுத்துள்ளோம் இதனை யாழ்ப்பாண மக்கள் அனைவரும் புரிந்து கொள்வார்கள் என்று நாம் திடமாக நம்புகின்றோம்.

இந்நிலையில் மேதகு ஜனாதிபதியிடமும் மாகாணசபையிடமும் திட்டம் சார் அதிகாரிகள் டமும் நாம் வைக்கும் கோரிக்கை என்னவென்றால்

1. இத்திட்டத்தின் கருப்பொருளை விவசாயம் சார்ந்தாக மாற்றி குளக் கட்டிடமும் அதனோடிணைந்த திட்டங்களையும் புனரமைப்பதுடன் குளத்தின் மேலதிக நீர் என்று சொல்லப்படும் வான்பாயும் நீரை யாழ்குடாவுக்கு பயன்பாட்டுக்கு உட்படுத்தும் வகையில் தொண்டமானாறு திட்டமாகிய எந்திரி ஆறுமுகம் அவர்களின் யாழ்ப்பாணத்துக்கான ஆறு என்ற நீடித்த நிலையான திட்டத்தை இணைத்து செய்வதற்கு நடவடிக்கை எடுத்தல்.
2. மாகாணசபை இனியும் காலதாமதம் செய்யாமல் யாழ் குடாவுக்கு ஏற்ற வகையில் தனியான நிலத்தடிநீர் கொள்கையை உருவாக்கி நீரின் தரத்தையும் அளவையும் அதிகரித்து பாதுகாப்பை உறுதிப்படுத்த வேண்டும்.
3. பல வல்லுனர்களால் முன்மொழியப்பட்ட திட்டங்கள் தொடர்பில் உடனடியாக ஆய்வுக ளையும் அபிவிருத்தி நடவடிக்கைகளையும் மேற்கொள்ள வேண்டும்.
4. உரிய நிதி நிறுவனங்களுடன் தொடர்பு கொண்டு விவசாய சார் கருப்பொருளுடாக இரணைமடு குளக்கட்டின் பாதுகாப்பை உறுதிப்படுத்துவதோடு முன்னர் திட்டமிட்டவாறு வீரிவாக்க நடவடிக்கை மேற்கொள்ள வேண்டும்.
5. இரணைமடு நீர்ப்பாசனத்திட்டமானது 2020களில் நூற்றாண்டைக் கொண்டுவருவது இத்திட்டமானது பிரிட்டிஷ் அரசாங்கத்தின் வரலாற்றுப் பின்னணியைக் கொண்டுள்ளது. நீர்ப்பாசனத்திட்டத்தின் கீழ் உள்ள முக்கிய வீதிகளுக்கெல்லாம் பிரித்தானிய பொறியியலாளர்களின் பெயர் சூட்டப்பட்டு பராமரித்து வரப்படுகின்றது. எனவே இன்றைய நிலையில் பிரிட்டிஷ் அரசாங்கத்தின் எமது சார் நிலையைக் கொண்டு இரணைமடு நூற்றாண்டு புனரமைப்புத்திட்டம் என்ற கருப்பொருளில் திட்ட அறிக்கையை உரிய முறையில் கையளிக்கும்போது குளக்கட்டு வாய்க்கால்கள் வீதிகள் போன்ற சகல கட்டுமானங்களையும் மீளமைப்பதற்கான நிதியை நன்கொடையாக பெறக்கூடிய சாத்திய நிலை உள்ளதையும் கருத்தில் கொள்ள வேண்டும்.

இவ்வாறான புனரமைப்பின் பின் நாம் அனைவரும் 2020ம் ஆண்டளவில் இரணைமடுவின் நூற்றாண்டு விழாக்கொண்டாட்டத்தை ஒன்று சேர்ந்து மிக விமரிசையாக நிகழ்த்துவதற்கு நடவடிக்கை எடுப்போம்.

இரணைமடு விவசாயிகள் சம்மேளனம்,

இரணைமடு நீர்ப்பாசனத் திட்டம்,


கிளிநொச்சி.

தொடர்புகளுக்கு - டி.சிவமோகன் - 0770286735

உயிருக்கு மண் சுமந்த கதை

இரணைமடுகுளமும் - விவசாயிகளின் வாழ்வியலும்

- ரொசீச்சிக்காட்டான் -



1950களின் பின்னர் இரணைமடு நீர்ப்பாசனத்திட்டத்தின் கீழ் பல திட்டமிட்ட குடியிருப்புத்திட்டங்கள் ஏற்படுத்தப்பட்டு யாழ்ப்பாணத்திலிருந்து மக்களை கொண்டுவந்து குடியேற்றப்படுகின்றது. அதற்கு முன்னர் பல நூறு வருடங்கள் யாழ்ப்பாண மக்கள் சுய இடம்பெயர்வுக்கு உட்பட்டு கனகராஜன் ஆற்றை அண்டிய பகுதியில் குடியேறி விவசாய நடவடிக்கையில் ஈடுபட்டு வருகின்றனர். அத்துடன் 1950களின் பின்னர் மலையகத்தில் ஏற்பட்ட கலவரங்களை தொடர்ந்து வாழ்விழந்த பல்லாயிரக்கணக்கான மக்களுக்கு வாழ்வு வழங்கப்பட்டு இத்திட்டத்தின் கீழ் குடியேறினார்கள். இவர்கள் அனைவரும் ஒன்றினைந்து தங்களுக்கு என்று

ஒரு வாழ்வியலை உருவாக்கினர். கோயில் திருவிழா உட்பட அனைத்து நிகழ்வுகளையும் பயிர்செய்கைக்கு ஏற்ப ஒழுங்கு செய்கின்றார்கள். கலை கலாசாரம் என்பனவற்றை இரணை மடுவை மையப்படுத்தி உருவாக்கினார்கள். வாய்க்காலில் குளிப்பதும் வான் பாயும் ரம்பியமான காட்சியும் விடிய விடிய நித்திரை முழித்து கேட்கும் வான் பாயும் இரைச்சலும் மக்களை இரணை மடுவுடன் ஒன்றிணைத்தது. அத்துடன் சிலவேளைகளில் குளம் உடைத்தால் அனை வரும் இல்லாமல் போய் விடுவோம் என்ற பய பீதியும் இருந்தது. இரணைமடு கனகாம்பிகை அம்மன் கிளிநொச்சி மாவட்டம் முழுவதும் வீதி உலா வரும் போது நீர்த்தாய் எங்களை எல்லாம் வாழ வைக்கும் தாய் வருகின்றார் என்று மக்கள் வரவேற்பார்.

இந்த தாய்க்கு ஒரு ஆபத்து எனும்போது அனைத்து விவசாயிகளுக்கும் தங்களை அறியாமலே எழுச்சி ஏற்படும் அப்போது தங்களின் உயிரை துச்சம் என்று நினைப்பார்கள். இவ்வாறான ஒரு நிகழ்வை இன்றைய கால கட்டத்தில் மக்களுக்கு பதிவது காலத்துக்கு ஏற்புடையது.

1983ம் ஆண்டின் முற்பகுதி வானம் கருமுகில்களோடு காட்சியளித்த தது இடை இடையே மழை சாரல் விழுந்தது இரணைமடுவின் வான் பாயும் நாதம் அனைவரையும் குளத்தை நோக்கி வைத்திருந்தது. மக்கள் ஆற்றங் கரையோரம் வெள்ளத்தை அளவிடுதலும் தப்பி செல்லும் முயல் பாம்பு போன்ற உயிரினங்களை பார்த்து மகிழ்வதிலும் ஒரு பகுதி மக்கள் உழவு இயந்திரங்கள் மூலம் இரணைமடுவை நேரில் சென்று பார்த்து மகிழ்ந்தும் வருகின்றார்கள்.

இந்நிலையில் அந்த அதிர்ச்சி தகவல் அனைவரையும் வந்தடைகின்றது “இரணை மடுகுளம் உடைக்கப்போகின்றதாம் குமாரசாமி இஞ்சினியர் குளக்கட்டில் நிற்கின்றாராம். அந்தக்காலத்தில் எல்லோருக்கும் இஞ்சினியர் என்றால் குளக்கட்டு இஞ்சினியரைத்தான் தெரியும். இதனையடுத்து தாழ் நிலபகுதி மக்கள் எல்லோரும் உயர்பகுதியான கிளிநொச்சி நகரம் திருவை யாறு போன்ற இடங்களுக்கு செல்கின்றார்கள். என்ன செய்வது என்று ஒருவருக்கும் தெரியவில்லை. உண்மையில் குளக்கட்டின் நடுப்பகுதியில் (இடது கரையில் இருந்து இரண்டு கிலோ மீற்றர் தூரத்தில்) பாரிய கசிவு ஏற்பட்டிருந்ததுடன் அது தொடர்ச்சியாக அதிகரித்த வண்ணமிருந்தது. இது ஆபத்தான நிலை உடனடியாக ஏதும் செய்யவேண்டியநிலை குமாரசாமி இஞ்சினியருக்கு ஒரே வழி கசிவு ஏற்படும் இடத்தில் பல டைசம் மண் சாக்குகள் அடுக்கப் பட்டு மண் சரிவு நிறுத்தப்பட வேண்டும். எனினும் இது ஒரு ஆபத்தான பணி மண் சாக்கு அடுக்கும்போது திடீரென ஏதும் நடைபெற்று பாரிய அனர்த்தம் ஏற்பட சந்தர்ப்பமுண்டு. அத்துடன் மண் சாக்குகளை குளக்கட்டில் வாகனத்தில் கொண்டுவர முடியாத நிலை.

இன்று யப்பானில் புகிசிமோ அணு உலையை பாதுகாப்பதற்காக பல தொழில் நுட்பவியலாளர்களும் ஊழியர்களும் தற்கொலைக்கு ஒப்பான நடவடிக்கையில் ஈடுபடுவதாக கூறப் படுகின்றது. இவ்வாறான நடவடிக்கை அன்று இரணைமடுவில் திட்டமிடப்படுகின்றது. ஒலிபெருக்கி மூலம் ஆளணி வளத்துக்காக இஞ்சினியரால் கோரிக்கை விடுக்கப்படுகின்றது. அதன் பின்பு அந்த உணர்ச்சிகரமான மெய்சிலிர்க்க வைக்கும் நடவடிக்கை விவசாயிகளினாலும் ஊழியர்களினாலும் ஆரம்பிக்கப்படுகின்றது.

பத்தாயிரத்துக்கு மேற்பட்ட விவசாயிகள் தங்கள் தங்கள் உழவு இயந்திரங்களுடன் வந்து குவிகின்றார்கள் அனைவரும் வானுக்கு மேலாகவும் கட்டின் மீதும் இரண்டு கிலோ மீற்றர் தூரம் வரிசையில் அணிவகுக்கின்றார்கள். இடது கரையிலிருந்து மண்மூடைகள் வரிசையாக நின்ற விவசாயிகள் தலை மீது பயணிக்க தொடங்கின. ஒரு பகுதி விவசாயிகளால் மண் மூடைகள் சரிவுப்பகுதியில் நின்று அவதானமாக அடுக்கப்படுகின்றது. இவ்வாறு டைசக் கணக்கான மண்மூடைகள் அடுக்கப்பட்டு கனகாம்பிகை அம்மன் அருளாள் குளமும் மக்களும் காப்பாற்றப்படுகின்றனர். இன்று வரை நினைக்க மெய்சிலிர்க்க வைக்கும் இந் நடவடிக்கை இரணைமடுக்குளம் மீதான விவசாயிகளின் கடமையையும் உரிமையையும் சுட்டி நிற்கின்றது.



விவசாயிகளின் உடன்பாடு இன்மையால் நிதியைப் பெறுவதில் சிக்கல்

பி.பி.சி தமிழ் : 19 அக்டோபர், 2013

கிளிநொச்சி மாவட்டம் இரணைமடு குளத்தில் இருந்து யாழ்ப்பாணத்திற்குக் குடிநீர் வழங்கும் திட்டத்தில் கிளிநொச்சி மாவட்ட விவசாயிகளின் நலன்கள் குறித்து கவனம் செலுத்தப்படாவிட்டால், யாழ்ப்பாணத்திற்குக் குடி நீர் வழங்குவதற்கான ஒப்பந்தத்தில் கையெழுத்திடப்போவதில்லை என்று விவசாயிகள் தரப்பில் தெரிவிக்கப்பட்டுள்ளது.

விவசாயிகளின் உடன்பாடு இல்லாத காரணத்தினால் இந்தக் குடிநீர் வழங்கும் திட்டத்திற்கான நிதியைப் பெறுவதில் சிக்கல் ஏற்படுகின்ற நிலை உருவாகியிருப்பதாகவும் தெரிவிக்கப்பட்டுள்ளது.

இந்த நிலையில் கிளிநொச்சியில் சனிக்கிழமையன்று நடைபெற்ற முக்கிய கூட்டம் ஒன்றில் அந்த மாவட்டத்தைச் சேர்ந்த விவசாயிகளும் ஊர் முக்கியஸ்தர்களும் இரணைமடுக்குளத்தின் கிளிநொச்சி - யாழ்ப்பாணம் குடிநீர் விநியோகத் திட்டத்தில் தமக்கு ஏற்படவுள்ள பாதிப்புகள் மற்றும் சந்தேகங்கள் குறித்து வடமாகாண முதலமைச்சர் மற்றும் அமைச்சர்கள், முக்கியஸ்தர்களிடம் எடுத்துக் கூறியிருக்கின்றார்கள்.

இந்தக் குடிநீர்த்திட்டத்திற்கான ஆசிய அபிவிருத்தி வங்கியின் ஆலோசனை அதிகாரி எஸ்.எம்.குரூஸ் மற்றும் இந்தத் திட்டத்தின் கீழ் இரணைமடுக்குளத்தின் புனர்நிர்மாணப் பணிகளுக்குப் பொறுப்பான பொறியியலாளர் பாலசிங்கம் ஆகியோரும் கலந்து கொண்டனர்.

விவசாய அமைப்புகளின் முக்கியஸ்தர்கள் பலரும் இந்தத் திட்டத்தினால் ஏற்படும் போகின்ற விவசாயச் செய்கைக்கான பாதிப்பு, கிளிநொச்சி மாவட்டத்தின் குடிநீர்த்தேவை உள்ளிட்ட பல்வேறு விடயங்களையும், இந்தக் குடிநீர்த் திட்டம் தொடர்பான ஒப்பந்தத்தில் விவசாயிகளைப் பாதிக்கத்தக்க வகையில் தெரிவிக்கப்பட்டுள்ளதாக அவர்கள் கருதும் விடயங்களையும் சுட்டிக்காட்டி, இந்த சிக்கல்களுக்கு வடமாகாண சபை நல்லதொரு தீர்வைக் காண நடவடிக்கை எடுக்க வேண்டும் என்று கேட்டுக்கொண்டனர்.

குடிநீர்த்திட்டம் தொடர்பான விபரங்கள், இதுவரையில் நடைபெற்றுள்ள வேலைகளின் நிலைமைகள் குறித்து அதிகாரிகள் எடுத்துக் கூறினர்.

இதனையடுத்து, இந்த விடயம் குறித்து வடமாகாண சபை செயற்படத் தொடங்கியதும் உடனடியாகக் கவனம் செலுத்தி நடவடிக்கை எடுக்கப்படும் என்று வடமாகாண முதலமைச்சர் சி.வி.விக்னேஸ்வரன் மற்றும் மாகாண விவசாய அமைச்சர் ஐங்கரநேசன் ஆகியோர் உறுதியளித்துள்ளனர்.





**விவசாயிகளின் சம்மதமின்றி இரணைமடு திட்டத்தை
நடைமுறைப்படுத்த முடியாது**

சம்பந்தன் எம். பி திட்டவாட்டம் (தமிழ் வின் 27 டிசம்பர் 2013)

யாழ் - இரணைமடு குடிநீர் விநியோகத் திட்டத்தை கிளிநொச்சி விவசாயிகளின் சம்மதமின்றி நடைமுறைப்படுத்த முடியாது என தமிழ்த் தேசியக் கூட்டமைப்பின் தலைவர் இரா.சம்பந்தன் தெரிவித்துள்ளார்.

இத்திட்டம் தொடர்பாக ஆராய்ந்து முடிவு கூறும் வரை எந்தவொரு உடன் படிக்கைகளினும் கையொப்பம் இடவேண்டாம் என கிளிநொச்சி மாவட்ட விவசாயிகளின் பிரதிநிதிகளிடம் கோரிக்கை விடுத்துள்ளார்.

கிளிநொச்சி மாவட்ட விவசாயிகளின் பிரதிநிதிகள் வவுனியா நகரசபை மண்டபத்தில் யாழ் - இரணைமடு குடிநீர் விநியோகத் திட்டம் தொடர்பாக தமிழ்த் தேசியக் கூட்டமைப்பின் தலைவர் உள்ளிட்ட அக்கட்சி பாராளுமன்ற உறுப்பினர்களுடன் கலந்துரையாடி உள்ளனர்.

இக் கலந்துரையாடலிலேயே கூட்டமைப்பின் தலைவர் மேற்கண்டவாறு தெரிவித்துள்ளார்.

இச்சந்திப்பு தொடர்பில் கிளிநொச்சி மாவட்ட விவசாயிகளின் பிரதிநிதிகள் கருத்துத் தெரிவிக்கையில்,


இக்கலந்துரையாடலில் இத்திட்டத்தினை நடைமுறைப்படுத்துவதால் கிளிநொச்சி மக்களுக்கும் அப்பகுதி விவசாயிகளுக்கும் ஏற்படவுள்ள பாதிப்புக்கள் தொடர்பாக எடுத்துக் கூறியுள்ளோம்.

இச்சந்திப்பில் இத்திட்டத்தை நடைமுறைப்படுத்துவதால் ஏற்படவுள்ள பாதிப்புகள் தொடர்பான ஆவண ரீதியான அறிக்கைகளையும் சமர்ப்பித்துள்ளோம்.

எமது கோரிக்கைகளை ஏற்றுக்கொண்ட சம்பந்தன் இத்திட்டத்தை கிளிநொச்சி மாவட்ட விவசாயிகளின் ஒப்புதலின்றி நடைமுறைப்படுத்துவதில்லை என எம்மிடம் உறுதியளித்துள்ளார்.

அத்துடன் இத்திட்டம் தொடர்பாக நாம் ஆராய்ந்து முடிவு கூறும் வரையும் எந்தவொரு ஆவணத்திலும் ஒப்பமிடவேண்டாம் எனவும் எம்மை அறிவுறுத்தியுள்ளார், என்றார்.

இச்சந்திப்பில் தமிழ்த் தேசியக் கூட்டமைப்பின் பாராளுமன்ற உறுப்பினர்களான மாவை. சேனாதிராசா, சுமந்திரன், சுரேஸ் பிறேமச்சந்திரன், சிறீதரன் உள்ளிட்டவர்களும் கலந்து கொண்டமை குறிப்பிடத்தக்கது.



தற்கொலைக்கு தயார் செய்வதா?



“இரணைமடு” யாழ் குடிநீர் விநியோகம் நடைமுறைப் படுத்தப்பட்டால் கிளிநொச்சி விவசாயிகள் பலர் தற்கொலை செய்ய நேரிடும்!

சி.சிமீதரன் யா.உ.

(தமிழ்லின் 18 டிசெம்பர் 2013)

“இரணைமடு – யாழ்ப்பாண குடி நீர் விநியோகம் நடைமுறைப் படுத்தப்பட்டால் கிளிநொச்சி வாழ் விவசாயிகள் பலர் தற்கொலை செய்ய வேண்டிய நிலை ஏற்படலாம்.

ஒரு மாவட்ட மக்களைப் பாதிக்கச் செய்து அந்த மாவட்டத்தின் வளத்தில் இன்னொரு மாவட்ட மக்களை வாழவைப்பதை என்னால் ஒரு போதும் ஏற்க முடியாது. இத்திட்டத்தை நானும் கிளிநொச்சி மாவட்ட மக்களும் விவசாயிகளும் எதிர்க்கின்றோம். கிளிநொச்சியில் பல்லாயிரக் கணக்கான விவசாயிகள் வாழ்கிறார்கள். இவர்கள் இரணைமடு நீரை நம்பி ஜீவனோபாயத்தை நாடாத்துபவர்கள்.

அந்தத் தண்ணீருக்காக ஏங்கிக் கொண்டிருக்கிறார்கள். அவர்களுடைய வாழ்க்கையில் பல மாற்றங்கள் இதுவரை நடந்ததில்லை. கிளிநொச்சி, முல்லைத்தீவு மாவட்டங்கள் முற்றாக அழிக்கப்பட்டு அங்கு மீண்டும் மக்கள் குடியமர்ந்து வாழுகின்ற நிலையில் மீண்டும் மற்றுமோர் அழிவுப் பாதையாகத்தான் இரணைமடு யாழ் குடி நீர் விநியோகத் திட்டத்தினைக் கொண்டு வருகிறார்கள் என அவர்கள் பார்க்கிறார்கள்.

இரணைமடுக் குளம் 34 அடிகளைக் கொண்டது. 2 அடிகளை உயர்த்தி அந்த மேலதிக நீரைத்தான் யாழ்ப்பாணம் கொண்டு செல்ல நினைக்கிறோம் என அதனைக் கொண்டு செல்ல நினைக்கின்றவர்கள் சொல்கிறார்கள். ஆனால் உண்மை அதுவல்ல.

கிளிநொச்சி இரணைமடுக் குளத்தில் இருந்து கிளிநொச்சியில் முப்பத்தி நான்காயிரம் ஏக்கர் வயல் நிலங்களுக்கு நீர் பாய்ச்ச முடியும். ஆனால் சிறுபோகப் பயிர்ச் செய்கையின் போது

எட்டாயிரம் ஏக்கர்களுக்கு மட்டுமே நீர் பாய்ச்சக் கூடியதாக உள்ளது. இந்த எட்டாயிரம் ஏக்கர்களை பதினாறாயிரம் ஏக்கர்களாக மாற்றமுடியுமா என இப் பகுதி விவசாயிகள் கடந்த 70, 80 வருடங்களாகக் கேட்டு வருகின்றார்கள். இந்த நிலையில் முப்பத்தி நான்காயிரம் ஏக்கர்களுக்கும் சிறு போகத்தில் நீர் வழங்கி அதற்குப் பின்னர் எஞ்சியிருந்தால் அது மேலதிக நீராக இருக்கலாம். இருபத்தெட்டாயிரம் ஏக்கர்களுக்கு நீர் பற்றாக்குறையாக இருக்கையில், மேலதிக நீர் என்பது எங்கிருந்து வரும்? யாழ்ப்பாண மக்களுக்கு இத்திட்டம் சம்பந்தமான உண்மையான விடயங்களை திட்டத்தோடு தொடர்புபட்டவர்கள் சொல்லவில்லை. இருபதாயிரம் மில்லியன் பணம் திரும்பிச் செல்பை போகின்றதே என்று மட்டும் கூறுகிறார்கள். இதன் விளைவாக ஒரு மாவட்டம் அழியப் போகின்றதென்றோ ஒரு இனத்தின் வாழ்வு சிதைக்கப்படப் போகின்றதோ என்றோ யாரும் சிந்திப்பதாக எனக்குத் தெரியவில்லை.

இவ்வருடம் மழை முழுமையாகப் பெய்திருக்கின்றது. தற்போது இக் காலத்தில் இரணைமடுவில் 34 அடி நீர் இருக்க வேண்டும். ஆனால் 12 அடிவரை தான் நீர் உள்ளது. இனிமேல் மழை வந்தாலும் இம்முறை விதைக்க முடியாது. இந்த இரணைமடுக் குளத்தின் நிலையைச் சரியாகப் புரிந்து கொள்ளுங்கள் என்று நான் எங்கள் கட்சியிடம் கேட்டேன். முதலமைச்சரிடம் கேட்டேன். எங்கள் மாகாண சபையின் சகல உறுப்பினரையும் கூப்பிடுங்கள். எமது பாராளுமன்ற உறுப்பினர்களையும் அழையுங்கள். எங்கள் பிரதேச நகர சபையினரையும் அழையுங்கள். அவர்களால் தான் இந்த நீரை வழங்குவது தொடர்பான முடிவினை எடுத்துத் திட்டத்தை நிறைவேற்ற முடியும்.

எனவே நாங்கள் விவசாயிகளையும் அழைத்துப் பேசுவோம். சரியான விளக்கத்தை அவர்களுக்கும் கொடுப்போம். 2010.05.29 யாழ் செயலகத்தில் அப்போதைய அரசாங்க அதிபர் கே.கணேஸ் தலைமையில் கூட்டம் நடைபெற்றது. அது முடிந்து இன்று 44 மாதங்கள் முடிவடைந்து விட்டன. இக்கூட்டத்தில் வைத்து நான் மிகத் தெளிவாக இத்திட்டம் தொடர்பாகக் கூறியிருந்தேன். பல பத்திரிகையாளர்கள் அதை விரிவாக எழுதியிருந்தார்கள்.


இது வரை இத் திட்டம் தொடர்பில் தமிழ்த் தேசியக் கூட்டமைப்புடன் அல்லது கூட்டமைப்பின் பாராளுமன்ற உறுப்பினர்களுடன் கலந்துரையாடப்படவில்லை. இத்திட்டத்தை நடைமுறைப்படுத்துபவர்கள் ஒரு பக்கச் சார்புடையவர்களாகச் செயற்படுகிறார்கள். இந்த நிலையில் தாம் எடுத்த முடிவு சரியென அவர்கள் நினைத்தார்கள். மாகாண சபை வந்தது. தேர்தல் நடந்தது. மாகாணசபையிடம் குளம் வந்து விட்டது. விவசாயிகளிடம் மீண்டும் கையெழுத்து வாங்கும் காலம் வந்தது.

2007 இல் மேற்படி திட்டத்திற்கு ஒரு விவசாயியிடம் ஒப்புதல் கையெழுத்து வாங்கியதாகக் கூறியிருக்கிறார்கள். ஆனால் 2010ம் ஆண்டிலேயே கையெழுத்தை வாங்கியிருக்கிறார்கள். அது கூட அதில் குறிக்கப் பட்டுள்ள பெயருடையவரின் கையொப்பமா என்பது சந்தேகமாகவுள்ளது. ஆகவே இத்திட்டத்தை வெளிப்படையாகச் செய்ய ஏன் தயங்குகிறார்கள் என்ற கேள்வி எழுகின்றது.

இந்த இடத்தில் இவ்விடயம் பேசவேண்டியது மிக முக்கியமானதாக அமைகின்றது. ஏனென்றால் இத்தண்ணீர் தொடர்பில் நான் தான் அடிக்கு மேல் அடி வாங்குகின்றேன். நான்

இந்தப் பிரதேசத்தில் பிறந்து நடந்து வந்து வயல் செய்தவன் என்ற வகையில் இந்நீர் பற்றி அடிக்கடி கூறிக்கொள்கிறேன்.

தயவு செய்து புரிந்து கொள்ளுங்கள். இரணைமடு என்பது எம்மை அழிப்பதற்கான நீர்த்திட்டமாக இருக்கக் கூடாது. அது முதலில் அப்பிரதேச விவசாயிகளுக்குப் பயன்படவேண்டும். இதை அனைவரும் தெளிவாகப் புரிந்து கொள்ள வேண்டும்”





தமிழினத்தைப் பிளவுபடுத்த சிங்களம் எடுத்துள்ள இரணைமடு ஆயுதம்!

- தாயகத்தில் இருந்து வீரமணி -

இரணைமடு நீரை யாழ்ப்பாணம் கொண்டு வருவதற்கு எடுக்கப்படுகின்ற நடவடிக்கையானது படுகேவலமானது என்றும் அதனை உடனடியாகக் கைவிட வேண்டும் என்றும் வலியுறுத்தி அண்மையில் யாழ்.மாவட்ட தமிழ்மக்கள் பேரவை அறிக்கையொன்றை விடுத்திருந்தது. அந்த அறிக்கையை யார் கவனத்தில் எடுத்தார்களோ தெரியாது. இரணைமடு நீர் விடயத்தில் யாழ்ப்பாண மக்கள் கொண்டிருக்கின்ற நிலைப்பாட்டை அந்த அறிக்கை துலாம்பரப்படுத்தியது. யாழ். குடாநாட்டில் நீர்ப்பற்றாக்குறை உள்ளது என்பதை யாரும் மறுப்பதற்கில்லை. அதற்காக வேறு மார்க்கங்களை நாட முடியும். இப்போதுதான் உலகில் பல தொழில் நுட்பங்கள் வளர்ந்து விட்டன. இலங்கையில் பல இடங்களில் கடல்நீரை சுத்திகரித்து நன்னீராக்கும் செயல்திட்டம் முன்னெடுக்கப்பட்டு வருகின்றது. அதேபோன்று யாழ்ப்பாணத்திலும் மேற்கொள்ள முடியும். அதைவிடுத்து ஏற்கனவே நீர் பற்றாக் குறை உள்ள கிளிநொச்சி இரணைமடு குளத்திலிருந்து நீரை யாழ்ப்பாணத் திற்கு கொண்டுவரவேண்டும் என்ற அவசியம் இல்லையே.

இரணைமடு என்பதை மகிந்த ஒரு துருப்புச் சீட்டாகப் பயன்படுத்துவதற்கு முனைகின்றார். இதைத் தமிழ் மக்கள் யாரும் ஏற்றுக்கொள்ளக் கூடாது. இரணைமடு நீரை யாழ்ப்பாணத்திற்குக் கொண்டு செல்வதற்கு விடமாட்டோம் என்று கிளிநொச்சி மாவட்ட விவசாயிகள் கூறுவதில் எந்த தவறும் இல்லை. அதேபோன்று இரணைமடு நீர் எங்களுக்கு வேண்டாம். மாற்றுத் திட்டங்களை ஆராயுங்கள் என்று குடாநாட்டுத் தமிழ் மக்களும் அறிக்கைகளையும் விடலாம். கருத்துக்களம் நடத்தலாம். மாறாக இப்போது மெளனமாக இருந்துவிட்டு எதிர்காலத்தில் மகிந்த தற்போது காணுகின்ற கனவு போன்று எங்களுக்குள் நாங்களே அடிபடக்கூடாது. எங்களை நாங்கள் எதற்கும் தயாராக்க வேண்டும்.

மூன்றாம் உலகப் போர் குடிநீருக்கான போராக இருக்கலாம் என்று சில ஆய்வுகள் தெரிவிக்கின்றன. ஆனால், நாங்கள் இந்த விடயத்தில் மிகத் தெளிவாக இருக்க வேண்டும்.

யாழ்ப்பாணத்திற்கு இரணைமடு நீரைக் கொண்டுசெல்வது என்ற போர்வையில் மகிந்த
விரித்துள்ள சதி வலையில் தமிழ் மக்கள் எவரும் சிக்கிக்கொள்ளக்கூடாது. அவ்வாறு சிக்குவது
எமது ஒற்றுமையை சீர்குலைத்து விடும்.

BBC
தமிழ்

மாகாண சபையும்
மனங்கொள்ளவில்லை

**இரணைமடுவிலிருந்து யாமுக்கு குடிநீர்:
வடமாகாணசபைக்கு விவசாயிகள் கண்டனம்**

பி.பி.சி தமிழ் 18 டிசம்பர், 2013

கிளிநொச்சி மாவட்டத்தின் முக்கிய நீர்ப்பாசனக்குளமாகிய இரணைமடு குளத்தில் இருந்து யாழ்ப்பாணத்திற்குக் குடிநீர்த் தேவைக்காகத் தண்ணீரைக் கொண்டு செல்லுகின்ற பல மில்லியன் ரூபா செலவிலான திட்டமானது பல வழிகளிலும் கிளிநொச்சி மாவட்டத்து விவசாயிகளின் வாழ்வாதாரத்தைப் பாதிக்கும் என்று கிளிநொச்சி மாவட்ட விவசாய அமைப்புக்களின் தலைவர்கள் தெரிவித்துள்ளனர்.

இந்தத் திட்டத்தில் காணப்படுகின்ற கிளிநொச்சி மாவட்ட விவசாயிகளுக்குப் பாதகமான பல விடயங்கள் குறித்து வடமாகாண சபை கவனத்தில் கொள்ளவில்லை என்று கிளிநொச்சி மாவட்ட விவசாய அமைப்புக்களின் சம்மேளனத் தலைவர் செ.சிவப்பிரகாசம் புதனன்று கிளிநொச்சியில் செய்தியாளர்களிடம் பேசுகையில் குற்றம் சுமத்தியிருக்கின்றார்.

'இந்தத் திட்டம் பற்றி கிளிநொச்சி மாவட்ட விவசாயிகளுக்கு என்ன சொல்லப் போகின்றோம். இந்தத் திட்டத்தில் நாங்கள் உங்களுக்கு உறுதியாக இருப்போம். இதனை நாங்கள் ஏற்கவில்லை. இதனை உடனடியாக நிறுத்துவோம் என்று மாகாண சபையில் இருந்து எங்களுக்கு இன்றுவரையில் எந்த பதிலும் வரவில்லை. மாறாக, இரணைமடு குளத்தில் இருந்து தண்ணீரை யாழ்ப்பாணத்திற்குக் கொண்டு போக வேண்டும் என்று தீர்மானம் எடுத்திருக்கின்றார்கள். ஆகவே, எங்களுக்கு மாகாண சபையோ அரசியல்வாதிகளோ எவரும் எங்களுக்குத் தேவையில்லை. அவர்களை நாங்கள் நம்பவில்லை. நம்பக்கூடிய வகையில் அவர்கள் நடந்துகொள்ளவில்லை. இறுதியாக, உறுதியாக, தெட்டத்தெளிவாக நாங்கள் எங்களுடைய தீர்மானத்தை முன்னெடுப்போம். இந்தத் திட்டத்தை எங்களால் நிறுத்த முடியும். அதை நாங்கள் செய்து காட்டுவோம். இதுதான் எங்களுடைய கருத்து. முடிவு என்று கிளிநொச்சி மாவட்ட விவசாய அமைப்புக்களின் சம்மேளனத் தலைவர் செ.சிவப்பிரகாசம் தெரிவித்தார்.


இங்கு கருத்து வெளியிட்ட பெரியபரந்தன் விவசாய அமைப்பின் தலைவர் யோகநாதன், இரணைமடு குளத்தின் தண்ணீரானது கிளிநொச்சி மாவட்டத்து மக்களுக்கே காணாமல் இருக்கும்போது இங்கிருந்து தண்ணீரை யாழ்ப்பாணத்திற்குக் கொண்டு செல்ல முயற்சிப்பது பொருத்தமற்ற செயலாகவே நாங்கள் கருதுகின்றோம் என்றார்.

கிளிநொச்சி மாவட்டத்தில் பெருமளவான காணிகளுக்கு இந்தக் குளத்தில் இருந்து நீர் வழங்கப்பட வேண்டிய தேவை இருக்கின்றது. ஆகவே இந்தக்குளத்தை அபிவிருத்தி செய்து அதிக நீரைப் பெற்று அதனை இந்த காணிகளுக்கு வழங்க வேண்டும். எங்களுடைய விவசாய நிலங்களுக்குத் தண்ணீர் காணாமல் உள்ள நிலையில் யாழ்ப்பாணத்திற்கு இங்கிருந்து தண்ணீர் கொண்டு செல்வதை நாங்கள் விரும்பவில்லை என்றும் யோகநாதன் செய்தியாளர்களிடம் கூறினார்.

கிளிநொச்சி மாவட்ட விவசாயிகளின் நிலைப்பாடு குறித்து செய்தியாளர்களிடம் கருத்து வெளியிட்ட இராமநாதபுரம் விவசாய அமைப்புத் தலைவர் சிவமோகன், 22 ஆயிரம் ஏக்கர் நிலப்பரப்புக்கு இப்போது நீர் வழங்கப்படுகின்றது. இன்னும் 15 ஆயிரத்துக்கும் மேற்பட்ட விவசாய நிலத்திற்கு இந்தக் குளத்தில் இருந்து நீர் வழங்கப்பட வேண்டிய தேவை இருந்தும் நீர் வழங்கப்படாமல் இருக்கின்றது இந்த நிலையில் இங்கிருந்து தண்ணீரை எவ்வாறு வெளியில் கொண்டு செல்ல முடியும் என்று வினா எழுப்பினார்.

இரணைமடு குளத்தை அபிவிருத்தி செய்ய வேண்டாம் என்று நாங்கள் கூறவில்லை. இதனை அபிவிருத்தி செய்யுங்கள். அதில் அதிக நீரைச் சேமிப்பதற்கும் அதன் மூலம் எங்களுடைய விவசாய நிலங்கள் பயனடைய வேண்டும் என்று தான் நாங்கள் கேட்கின்றோம். இந்த அபிவிருத்திக்கென வருகின்ற பணத்தை வேண்டாம் திரும்பிப் போகட்டும் என்று நாங்கள் ஒருபோதும் கூறவில்லை என்றும் சிவமோகன் கூறினார்.

இரணைமடு குளத்தின் கீழ் விவசாயம் மேற்கொள்கின்ற 21 விவசாய அமைப்புகளின் தலைவர்கள் உட்பட முக்கியஸ்தர்கள் இந்த செய்தியாளர் சந்திப்பில் கலந்து கொண்டனர்.



அரசியலாக்கப்படும் இரணைமடு குடிநீர் விநியோகத் திட்டம்

- செல்வரட்சம் சிறிதரன் -

நாட்டு நடப்பு இணையம் 21.12.2013

பலதரப்பட்ட விடயங்களையும் கொண்டுள்ள இரணைமடு திட்டத்தின் மூலம், கிளிநொச்சி விவசாயிகளும் நன்மையடைவார்கள். யாழ் மாவட்டத்து மக்களின் குடிநீர்ப்பிரச்சினையும் தீர்க்கப்படும் என்பது அதிகாரிகளின் வாதமாகும். ஆனால், இந்த விடயங்களை ஏற்க முடியாது என்று கிளிநொச்சி விவசாயிகள் கூறுகின்றார்கள்.

யாழ்ப்பாணத்திற்கான இரணைமடு குடிநீர்த்திட்டம் முக்கியமான ஓர் அபிவிருத்தித் திட்டமாக இருந்த போதிலும், அது அரசியலாகிவிட்டதோ என்ற சந்தேகத்தை ஏற்படுத்தியுள்ளது. இரண்டாயிரமாம் ஆண்டுகளில் கொண்டு வரப்பட்ட இந்தத் திட்டம் அப்போது விடுதலைப் புலிகளின் ஆதரவையும் பெற்றிருந்ததாகச் சொல்லப்படுகின்றது.

ஆயினும் யுத்தச் சூழல் காரணமாகத் தாமதமடைந்திருந்த இந்தத் திட்டத்தின் செயற்பாடுகள், யுத்தம் முடிவுக்கு வந்தபின்னர் துரிதமாக முன்னெடுக்கப்பட்டிருந்த போதிலும், பல்வேறு தடைகளினால் அது மேலும் தாமதமடைந்துள்ளது. பல்வேறு காரணங்களினால் ஏற்பட்டிருந்த அந்தத் தாமதம் இப்போது, அரசியலாகி விட்டதாகவே தோன்றுகின்றது.

இரணைமடு என்பது கிளிநொச்சி மாவட்டத்தின் முக்கியமான பாரிய நீர்த் தேக்கமாகும். இது அந்த மாவட்டத்து விவசாயத்தின் உயிர்நாடியாகும். இந்தக் குளத்திற்கு வவுனியா மாவட்டத்தில் உள்ள கனகராயன்குளம் பகுதியில் பிறப்பெடுத்துள்ள கனகராயன் ஆறே தண்ணீரைக் கொண்டு சேர்க்கின்றது.

இந்தக் குளத்தின் கீழ் 21 ஆயிரம் ஏக்கர் காணிகளில் காலபோகத்தி லும், சாதாரணமாக சிறுபோகத்தில் எண்ணாயிரம் ஏக்கர் வயற்காணிகளிலும் நெற்செய்கை மேற்

கொள்ளப்படுகின்றது. இந்த நெற்செய்கையே கிளிநொச்சி மாவட்டத்து விவசாய குடும்பங்களின் வாழ்வாதாரமாகும். இங்கு விளைகின்ற நெல்லையே, யாழ்ப்பாண மாவட்டமும் தனது அரிசி உணவுத் தேவைக்கு ஆதாரமாகக் கொண்டிருக்கின்றது.

இந்தக் குளத்தில் இருந்துதான் ஆசிய அபிவிருத்தி வங்கியின் நிதியுதவியில் யாழ்ப்பாணத்திற்கான குடிநீரைப் பெறுவதற்கான திட்டம் தீட்டப்பட்டு அதனை நடைமுறைப்படுத்துவதற்கான நடவடிக்கைகள் எடுக்கப்பட்டிருந்தன. ஆனால், இரணைமடு குளத்தில் இருந்து யாழ்ப்பாணத்திற்கு, குடி நீருக்காகத் தண்ணீர் கொண்டு செல்லும் திட்டத்திற்கு இப்போது, பலத்த எதிர்ப்பு தெரிவிக்கப்பட்டுள்ளது.

இதனை அனுமதிக்க முடியாது என்று கிளிநொச்சி மாவட்ட விவசாய அமைப்புக்களைச் சேர்ந்தவர்கள் திட்டவாட்டமாக செய்தியாளர்களிடம் கூறியிருக்கின்றார்கள்.

‘உயிர் போனாலும் அனுமதிக்க மாட்டோம்’

இரணைமடு குளத்தின் கீழ் விவசாயத்தில் ஈடுபட்டுள்ள கமக்காரர்களுக்கு 22 அமைப்புக்கள் இருக்கின்றன. இவற்றை உள்ளடக்கிய விவசாய சம்மேளனத்தின் தலைவராகிய செ.சிவப்பிரகாசம் தலைமையில் கிளிநொச்சி பிரதேச சபை மண்டபத்தில் நடைபெற்ற செய்தியாளர்கள் சந்திப்பிலேயே இந்த எதிர்ப்பு வலியுறுத்தி தெரிவிக்கப்பட்டிருக்கின்றது. இந்தச் சந்திப்பு புதன்கிழமை நடைபெற்றது.

இதற்கு முன்னதாக திங்களன்று பெளர்ணமி தினத்தையொட்டி, சாவகச்சேரியில் நடைபெற்ற ஒரு கலாசார விழாவில் உரையாற்றிய பாராளுமன்ற உறுப்பினர் சிவஞானம் சிறிதரன் கிளிநொச்சி விவசாயிகள் மட்டுமல்லாமல் தானும் இதனை விரும்பவில்லை என்று தெரிவித்திருந்தார்.

‘இரணைமடு நீர் யாழ்ப்பாணத்திற்குக் குடி நீர் என்ற போர்வையில் கொண்டு வரப்படுவதை, கிளிநொச்சி மாவட்ட விவசாயிகள் அல்லது அவர்களோடு இருக்கின்ற யாழ்ப்பாண மாவட்டப் பாராளுமன்ற உறுப்பினராகிய சிறிதரன் ஆகிய நான் பகிரங்கமாக விரும்பவில்லை என்பதை இந்த இடத்தில் பிரகடனம் செய்கிறேன்.

அதற்காக என்னுடைய உயிரோ, பதவியோ எது போனாலும் ஏற்றுக் கொள்ளத் தயாராக இருக்கின்றேன்’ என்று பாராளுமன்ற உறுப்பினர் சிறிதரன் கூறியிருக்கின்றார்.

இரணைமடு நீர் யாழ்ப்பாணத்திற்குக் கொண்டு செல்லப்பட்டால் கிளிநொச்சி விவசாயிகளின் வாழ்வாதாரம் பாதிக்கப்படும். இதனால், அவர்களில் பலர் தற்கொலை செய்துகொள்வார்கள் என்று அவர் சுட்டிக்காட்டியிருக்கின்றார்.

இரணைமடு குளத்து நீர் கிளிநொச்சி மாவட்டத்து விவசாயிகளின் விவசாயத் தேவைக்கே போதாமல் இருக்கும்போது, அங்கிருந்து தண்ணீரை நாங்கள் வெளியில் கொண்டு செல்ல அனுமதிக்க முடியாது என்பது விவசாய அமைப்புக்களின் நிலைப்பாடாகும்.

இதுபற்றி வடமாகாண சபையின் கவனத்திற்குக் கொண்டு செல்லப் பட்டுள்ள போதிலும், அது தொடர்பாக அவர்கள் தங்களுக்கு சாதகமாக நடவடிக்கை எடுக்கவில்லை என்பது கிளிநொச்சி மாவட்ட விவசாய சம்பளனைத் தலைவர் சிவப்பிரகாசத்தின் குற்றச்சாட்டாகும்.

‘இந்தத் திட்டம் பற்றி கிளிநொச்சி மாவட்ட விவசாயிகளுக்கு என்ன சொல்லப்போகின்றோம், இந்தத் திட்டத்தில் நாங்கள் உங்களுக்கு உறுதியாக இருப்போம். இதனை நாங்கள் ஏற்கவில்லை. இதனை உடனடியாக நிறுத்துவோம்’ என்று மாகாண சபையில் இருந்து எங்களுக்கு இன்றுவரையில் எந்த பதிலும் வரவில்லை. மாறாக, இரணைமடு குளத்தில் இருந்து தண்ணீரை யாழ்ப்பாணத்திற்குக் கொண்டு போக வேண்டும் என்று தீர்மானம் எடுத்திருக்கின்றார்கள்.

ஆகவே, எங்களுக்கு மாகாண சபையோ அரசியல்வாதிகளோ எவரும் எங்களுக்குத் தேவையில்லை. அவர்களை நாங்கள் நம்பவில்லை. நம்பக் கூடிய வகையில் அவர்கள் நடந்துகொள்ளவில்லை. இறுதியாக, உறுதியாக, தெட்டத்தெளிவாக நாங்கள் எங்களுடைய தீர்மானத்தை முன்னெடுப்போம். இந்தத் திட்டத்தை எங்களால் நிறுத்த முடியும். அதை நாங்கள் செய்து காட்டுவோம். இதுதான் எங்களுடைய கருத்து, முடிவு’ என்று கிளிநொச்சி விவசாய சம்பளனைத் தலைவர் சிவப்பிரகாசம் தெரிவித்துள்ளார்.

உயிரைக் கொடுத்தாவது இந்தத் திட்டத்தைத் தடுத்து நிறுத்துவோம் என்று வேறு சில விவசாய அமைப்புகளைச் சேர்ந்த தலைவர்களும் திட்ட வட்டமாகத் தெரிவித்துள்ளார்கள்.

இரண்டாயிரம் மில்லியன் ரூபா செலவினை இந்தத் திட்டத்தில் தங்களுக்கு சம்பளமாகக் கிடைக்கின்ற 3 லட்சம், 4 லட்சம் ரூபா பணத்தை ஈட்டுவதே அதிகாரிகளின் நோக்கமாகும். அதனை இலக்கு வைத்தே அவர்கள் செயற்படுகின்றார்கள். இந்தத் திட்டத்தின் செயற்பாடுகள் தொடர்பில் உண்மையான நினைப்பாடுபற்றி அவர்கள் விவசாயிகளுக்குத் தெரிவிக்கவில்லை. அத்துடன் பாராளுமன்ற உறுப்பினர்களாகிய தங்களிடமோ, தமிழ்த்தேசிய கூட்டமைப்புடனோ அவர்கள் பேச்சுக்கள் நடத்தவில்லை என்பது பாராளுமன்ற உறுப்பினர் சிறிதரனின் குற்றச்சாட்டாகும்.

ஏன் யாழ்ப்பாணத்திற்குக் குடிநீர்?

யாழ்ப்பாணத்தில் நிலத்தடி நீர் மாசடைந்து நச்சுத் தன்மையுடையதாக மாறி வருவதனால், அந்த நீரை அங்குள்ளவர்கள் குடிநீராகப் பயன்படுத்த முடியாத ஆபத்தான நிலைமை உருவாகி வருவதாகத் தெரிவிக்கப்பட்டதையடுத்தே, மாற்று ஏற்பாடாக கிளி நொச்சி மாவட்டத்தின் இரணைமடு குளத்தில் இருந்து குடிநீரைப் பெறுவதற்கான திட்டம் வகுக்கப்பட்டதாக நீர்வழங்கல் மற்றும் வடிகால் மையப் புகை மற்றும் சம்பந்தப்பட்ட திணைக்களங்களைச் சேர்ந்த அதிகாரிகள் தெரிவித்திருக்கின்றனர்.

National Water Supply & Drainage Board
 ජාතික ජල සපුරාලන හා පොහොසත් කළමනාකරණ
 தேசிய நீர்வழங்கல் வடிகாலமையப்புச் சபை



இரணைமடு குளத்தின் குளக்கட்டானது, 30 அடிக்கும் மேற்பட்ட உயரத்தைக் கொண்டதாகும். இந்த உயரத்தை இப்போதுள்ள அளவிலும் பார்க்க 2 அடிகள் அதிகமாக உயரத்துவதன் மூலம், கிளிநொச்சியையும் கடந்து ஓடி கடலில் கலக்கின்ற கனகராயன்குளத்து ஆற்று நீரின் மேலும் ஒரு பகுதியை இந்தக் குளத்தில் சேமிக்க முடியும். அவ்வாறு மேலதிகமாகச் சேமிக்கப்படுகின்ற நீரை யாழ்ப்பாணத்திற்குக் குடிநீர்தேவைக்காகக் கொண்டு செல்ல முடியும் என்று இரணைமடு குடிநீர்த்திட்ட அதிகாரிகள் கூறுகின்றார்கள்.

இரணைமடு திட்டமானது, இரண்டு அம்சங்களைக் கொண்டது. அந்தக் குளத்தின் அணைக்கட்டைப் பலப்படுத்தி உயரத்துவது, உடைந்து கிடக்கின்ற அந்தக் குளத்தின் கலிங்கு பகுதியை உறுதியானதாக செப்பிடுவது. குளத்தில் இருந்து தண்ணீரைத் திறப்பதற்காக மேலும் இரண்டு கதவுகளை அமைப்பதுடன், அனைத்து கதவுகளையும் மின்சாரத்தில் இயங்கத்தக்க வகையில் நவீனப்படுத்துவது....

உரிய பராமரிப்பின்றி பழுதடைந்துள்ள — குளத்தில் இருந்து வயல்களுக்குத் தண்ணீரைக் கொண்டு செல்கின்ற வாய்க்கால்களைத் திருத்தி அமைப்பது, நூறு வருடங்களுக்குத் தாக்குப் பிடிக்கத்தக்க வகையில் வலுவான எதாஃப் புரையமைக்கப்படுகின்ற குளக்கட்டின் மீது பொதுமக்கள் போக்கு வரத்து செய்யத்தக்க வீதியொன்றை அமைப்பது உள்ளிட்ட பல அபிவிருத்தி வேலைகளை மேற்கொள்வது என்பது முதலாவது அம்சமாகும்.

கிளிநொச்சி நகரப்பகுதி, புனகரி பிரதேசம் உள்ளிட்ட குடிநீர் தட்டுப்பாடு உள்ள கிளிநொச்சி மாவட்டத்தின் பிரதேசங்களுக்கான குடிநீர் வசதியை ஏற்படுத்துவதுடன், யாழ்ப்பாணத்திற்குக் குடிநீரைக் கொண்டு செல்வது என்பது இரண்டாவது அம்சமாகும்.

யாழ்ப்பாணத்திற்குக் கொண்டு செல்கின்ற தண்ணீரைச் சுத்தப்படுத்தி குடிநீராகுவதற்குப் பனை பகுதியில் நீர்ச் சுத்திகரிப்பு நிலையம் ஒன்றை அமைப்பது, யாழ்ப்பாணத்தில் நிலத்தடி நீரில் மலக்கிருமிகளும் கலந்து நீரை மாசடையச் செய்திருப்பதனால், மலக்கழிவுகளைப் பாதுகாப்பாக அகற்றுவதற்குரிய குழாய் கழிவுகற்றும் திட்டம் ஒன்றைச் செயற்படுத்துவது என்பது போன்ற வேலைத்திட்டங்களும் மேற்கொள்ளப்படவுள்ளன. அத்துடன் யாழ் குடாநாட்டில் உள்ள நீர் வளங்களை ஆய்வு செய்து அங்கு குடிநீரைப் பெறுவதற்கான நடவடிக்கைகளை மேற்கொள்வது என்பதும் இரணைமடு குடிநீர் திட்டத்தின் முக்கிய அம்சங்கள் என்று அதிகாரிகள் தெரிவித்திருக்கின்றார்கள்.

இவ்வாறு பலதரப்பட்ட விடயங்களையும் கொண்டுள்ள இரணைமடு திட்டத்தின் மூலம், கிளிநொச்சி விவசாயிகளும் நன்மையடைவார்கள். யாழ் மாவட்டத்து மக்களின் குடிநீர்ப்பிரச்சினையும் தீர்க்கப்படும் என்பது அதிகாரிகளின் வாதமாகும். ஆனால், இந்த விடயங்களை ஏற்க முடியாது என்று கிளி நொச்சி விவசாயிகள் கூறுகின்றார்கள்.

ஏன் மறுக்கிறார்கள்?

இரணைமடு குளத்தின் கீழ் காலபோகத்தில் 21 ஆயிரம் ஏக்கர் காணிகளுக்கே நீர்ப்பாசன வசதி செய்யப்பட்டிருக்கின்றது. இதனைவிட 16 ஆயிரம் ஏக்கர் காணிகள் மானாவாரி தரையாக மழையை நம்பி விவசாயம் செய்யும் பிரதேசமாக இருந்து வருகின்றது. இந்தக் காணிகளுக்கும்



நீர்ப்பாசன வசதி செய்து தரவேண்டும். இதற்காக இரணைமடு குளத்தை அபிவிருத்தி செய்து அதன் நீர் கொள்ளளவை அதிகரிக்க வேண்டும் என்று நெடுங்காலமாகவே தாங்கள் கோரி வருவதாக விவசாயிகள் கூறுகின்றார்கள். அவ்வாறு செய்வதன் மூலம் சிறுபோகத்தில் நெற்செய்கை மேற்கொள்ளப்படுகின்ற 8 ஆயிரம் ஏக்கரை 16 ஆயிரம் ஏக்கராக அதிகரிக்க முடியும் என்பது அவர்களின் நம்பிக்கை.

ஏற்கனவே இரணைமடு குளத்தின் குளக்கட்டானது, பாதிக்கப்பட்டுள்ளது. குளத்தின் அதி உச்ச அளவிற்குத் தண்ணீரைத் தேக்கி வைப்பதற்கு குளக்கட்டு போதிய பலம் உள்ளதாக இல்லை என்றும் சொல்லப்படுகின்றது. இதனால் 28 அல்லது 29 அடி உயரத்திலேயே தண்ணீர் மட்டம் பேணப்படுகின்றது. ஆகவே, குளத்தின் பாதுகாப்பைக் கருத்திற் கொண்டு, குளக்கட்டைப் புனரமைக்க வேண்டிய அவசர தேவையும் எழுந்திருக்கின்றது. இந்தத் தேவையைப் பூர்த்தி செய்கின்ற அதேநேரம், நீர்ப்பாசனத்திற்கான காணிகளின் விஸ்தீரணத்தை அதிகரிக்கத்தக்க வகையில் நீரைச் சேமிப்பதற்கு நடவடிக்கை எடுக்க வேண்டும் என்பது விவசாயிகளின் கோரிக்கையாகும்.

இரணைமடு குளக்கட்டைப் புனரமைக்கின்ற அதே திட்டத்தின் கீழ் குளத்தின் நீர் கொள்ளளவை அதிகரித்து, அதில் சேமிக்கக் கூடிய மேலதிக நீரை யாழ்ப்பாணத்திற்குக் குடிநீர்த்தேவைக்காகக் கொண்டு செல்ல முடியும் என்பது இரணைமடு திட்டத்திற்குப் பொறுப்பான அதிகாரிகளின் எதிர்பார்ப்பாகும்.

அதிகாரிகளினதும், விவசாயிகளினதும் இந்த எதிர்பார்ப்புகள் நல்ல மழை வீழ்ச்சியுள்ள காலத்திற்குப் பொருத்தமானதாக இருக்கும். ஆனால் வரட்சி நிலவினால் அல்லது குளம் நிறையத்தக்க வகையில் மழைவீழ்ச்சி இல்லாத காலங்களில் இருதரப்பாரினதும் எதிர்பார்ப்புகளுக்கு நேர்மாறான விளைவுகளே ஏற்படும் என்பதில் ஐயமில்லை.

குளம் நிறைந்தால்தான் யாழ்ப்பாணத் திற்குத் தண்ணீர் கொண்டு செல்லப்படும். இல்லாவிட்டால் தண்ணீர் கொண்டு செல்லப்படமாட்டாது என்று அதிகாரிகள் கூறுகின்றார்கள்.

ஆனால் குளம் நிறைந்து அதிகாரிகள் கூறுவதுபோல, மேலதிக நீரை எடுப்பது எப்படி என்ன அளவில் எடுப்பது என்று விவசாயிகள் கேள்வி எழுப்பியிருக்கின்றார்கள். இதற்கு அதிகாரிகளிடம் இருந்து சரியான பதில் இருப்பதாகத் தெரியவில்லை.

அதேநேரம் இரணைமடு குளத்து நீரை மாத்திரம் நம்பியிருந்தால், வரட்சி காலத்தில் ஒப்பந்த அடிப்படையில் விவசாயிகளுக்கு நட்டயீடு கொடுக்கப்படும். ஆனால் தண்ணீர் தேவையான யாழ்ப்பாணத்து மக்களுக்கு குடிபதற்குரிய நீருக்கு அதிகாரிகள் எங்கே போவார்கள் என்பதற்குச் சரியான பதில் இல்லை.

இருபது வருடகால திட்டத்தில் இரணைமடு குளத்தில் இருந்து, யாழ்ப்பாணத்திற்குத் தண்ணீரைக் கொண்டு செல்கின்ற அதேநேரம், யாழ் மாவட்டத்தில் நன்னீர் வளத்தை ஏற்படுத்துவதற்கான நடவடிக்கைகள் எடுக்கப்படும் என்றும் இரணைமடு திட்டத்திற்குப் பொறுப்பான அதிகாரிகள் கூறியிருக்கின்றார்கள். ஆனால் அந்தத் திட்டம் என்ன யாழ்ப்பாணத்தில் எந்த இடத்தில் இருந்து நன்னீரைப் பெற முடியும் அதற்கான முயற்சிகள் என்ன என்பது பற்றிய திட்டவட்டமான தகவல்கள் வெளியாகவில்லை. வெளிப்படுத்தப்படவில்லை என்பதையும் விவசாயிகள் தரப்பில் சுட்டிக்காட்டப்படுகின்றது.

இரணைமடு குடிநீர்த்திட்டத்திற்கு நிதியுதவி வழங்குகின்ற ஆசிய அபிவிருத்தி வங்கியினர், நீர்வழங்கல் வடிகாலமைப்புச் சபையினர், வடமாகாண நீர்ப்பாசனத் திணைக்களத்தினர் என்ற வகையில் வட மாகாண சபையினர், இரணைமடுக் குளத்துடன் நேரடியாக சம்பந்தப்பட்டுள்ள கிளிநொச்சி மாவட்ட விவசாயிகள் என நான்கு தரப்பினர் இதில் சம்பந்தப்பட்டிருக்கின்றார்கள்.



ஆனால், இந்தத் திட்டம் பற்றிய முழுமையான விபரங்கள், திட்டத்தின் சாதக பாதகங்கள் பற்றிய விடயங்கள் என்பன தங்களிடமிருந்து மறைக்கப்பட்டிருப்பதனால், இதில் தங்களுக்குப் பாதகம் ஏற்படுத்தும் அம்சங்களே அதிகமாக இருக்கின்றது என்று விவசாயிகள் குறிப்பிடுகின்றார்கள் இதனால், இந்தத் திட்டத்திற்குத் தாங்கள் அனுமதியளிக்க முடியாது என்றும் அவர்கள் கூறுகின்றார்கள்.

மாகாண சபையின் நிலைமை

வடமாகாண சபைக்கான தேர்தல் நடத்தப்படுவதற்கு முன்னர், ஆசிய அபிவிருத்தி அதிகாரிகள் அல்லைது இந்தத் திட்டத்துடன் சம்பந்தப்பட்ட அதிகாரிகள் தங்களை ஏமாற்றி பல விடயங்களைத் தங்களிடம் இருந்து மறைத்து இந்தத் திட்டத்தை நிறைவேற்றுவதற்கு முயற்சித்திருந்தார்கள் என்றும் விவசாயிகள் தரப்பில் குற்றம் சுமத்தப்பட்டிருக்கின்றது.

ஆனால், வடமாகாண சபைக்கான தேர்தல் நடத்தப்பட்டு, மாகாண சபை பொறுப்பேற்றதன் பின்னர், மாகாண சபை இந்தத் திட்டம் குறித்து சரியான முறையில் நடவடிக்கைகளை மேற்கொள்ளவில்லை என்பதையும் விவசாயிகள் சுட்டிக்காட்டியுள்ளார்கள்.

மாகாண சபை பொறுப்பேற்றதன் பின்னர், முதலமைச்சர் மற்றும் மாகாண அமைச்சர்கள், தமிழ்த்தேசிய கூட்டமைப்பின் பாராளுமன்ற உறுப்பினர்கள், களிநொச்சி மாவட்ட விவசாயிகள், இரணைமடு திட்டத்துடன் தொடர்புடைய முக்கிய அதிகாரிகள் நிபுணத்துவ ஆலோசகர்கள் என பலதரப்பட்டவர்களும் கலந்து கொண்ட கூட்டத்தில் பல விடயங்கள் பல தரப்புக்களில் இருந்தும் எடுத்துக் கூறப்பட்டன.

அதன் பின்னர் முதலமைச்சர், மாகாண அமைச்சர்கள், பாராளுமன்ற உறுப்பினர்கள் இந்த விடயம் குறித்து என்ன வகையான நடவடிக்கைகளை எடுத்தார்கள் என்பது தெரியவில்லை.



விவசாயிகளுக்கும் திட்ட அதிகாரிகளுக்கும் இடையில் இந்தத் திட்டம் தொடர்பில் ஏற்பட்டிருக்க வேண்டிய நெருக்கம் ஏற்பட்டிருக்கவில்லை. , அபிவிருத்தித் திட்டம் என்ற வகையில் இதில் வழங்கப்பட்டிருக்க வேண்டிய பரஸ்பர ஒத்துழைப்பும் வழங்கப்பட்டிருக்கவில்லை. இரு தரப்பினர் மத்தியிலும் சரியான புரிந்துணர்வும் ஏற்பட்டிருக்கவில்லை.

கிளிநொச்சியில் நடைபெற்ற இரணைமடு திட்டம் தொடர்பான முதலாவது கூட்டத்திலேயே இந்தக் குறைபாடு தெட்டத் தெளிவாக வெளிப்பட்டிருந்தது. இதனை முதலமைச்சர் பாராளுமன்ற உறுப்பினர்கள் உள்ளிட்ட அனைவரும் நன்கு உணர்ந்திருக்க வேண்டும்.

ஆனால், அவர்கள் அதனை உரிய வகையில் உணர்ந்திருப்பதாகத் தெரியவில்லை. ஏனெனில் இரணைமடு திட்டம் தொடர்பாக யார் யாரெல்லாம் கருத்துக்கள் கூறுகின்றார்களோ அவர்களுக்கெல்லாம் பதிலளிப்பதிலேயே விவசாயிகளும் மாகாண முதலமைச்சரும், பாராளுமன்ற உறுப்பினர்களும் கவனம் செலுத்திக்கொண்டிருக்கின்றார்கள். இதனால் இரணைமடு திட்டமானது அரசியல் சொற்போர் ஒன்றின் பேசுவொருளாக மாறியிருக்கின்றது.



சாவகச்சேரியில் நடைபெற்ற நிகழ்வொன்றில் பேசிய பாராளுமன்ற உறுப்பினர் சிறிதரன், பாராளுமன்றத்தில் இரணைமடு திட்டத்தில் தன்னைப் பற்றி பேசப்பட்ட ஒரு பேச்சுக்குப் பதிலளிப்பதற்காக அல்லது அது தொடர்பான தனது ஆதங்கங்களை வெளிப்படுத்துவதற்கான ஒரு களமாக அந்த நிகழ்வைப் பயன்படுத்திக் கொள்வதாகக் குறிப்பிட்டிருந்தார்.

அப்போது அவர் அந்த நிகழ்வில் கலந்து கொண்டிருந்த முதலமைச்சரை விளித்து கருத்துக்களை வெளியிட்டிருந்தார். அதற்குப் பதிலளித்த முதலமைச்சர், உணர்ச்சி வசப்பட்ட நிலையில் எந்த விடயத்தையும் அணுகக் கூடாது என்பதை உணர்ச்சி வசப்பட்ட நிலையில் கூறியதைக் காணக்கூடியதாக இருந்தது.

இரணைமடு திட்டத்தை பாராளுமன்ற உறுப்பினர் சிறிதரணை எதிர்க்கின்றார் என்ற கருத்தை மறுத்து உரைத்த சிறிதரன் அந்த திட்டத்திற்குத் தனது முழு எதிர்ப்பையும் வெளியிட்டிருந்தார். தமிழ்த்தேசிய கூட்டமைப்புடன் இரணைமடு திட்ட அதிகாரிகள் ஏன் பேச்சுக்கள் நடத்தவில்லை என்ற கேள்வியையும் அவர் எழுப்பியிருந்தார்.

ஓர் அபிவிருத்தித் திட்டம் வரும்பொழுது அதன் சாதகபாதகங்களை மக்களின் பிரதிநிதிகள் அரசியல் நிலைப்பாட்டிற்கு அப்பால் இருந்து நோக்க வேண்டும். அத்தகைய ஒரு நிலைப்பாட்டில் அதில் உள்ள குறைபாடுகளை நீக்கி அதனை முன்னெடுத்துச் செல்வதற்கு முயற்சிக்க வேண்டும்.

இரணைமடு திட்டத்தில் தமிழ்த்தேசிய கூட்டமைப்பு பாராளுமன்ற உறுப்பினர்களும் சரி முதலமைச்சரும்சரி அத்தகைய அணுகுமுறையைக் கைக்கொண்டு அதிகாரிகளுக்கும் விவசாயிகளுக்கும் இடையில் ஏற்பட்டுள்ள இடைவெளியை, புரிந்துணர்வற்ற நிலைமையைப் போக்குவதற்கு முயற்சிகளை மேற்கொண்டிருப்பதாகத் தெரியவில்லை.

இந்த திட்டம் தொடர்பில் வெளிப்படுத்தப்பட்டுள்ள கருத்துக்களுக்கு பதிலளிப்பதிலும், அவற்றில் தாங்கள் சரியாகவே இருக்கின்றோம் எனக் கூறி, தங்களுடைய நிலைப்பாட்டை வலுப்படுத்துவதற்கான முயற்சிகளில்லையே ஈடுபட்டிருப்பதைக் காணமுடிகின்றது.

பொதுமக்களின் நன்மைகளைக் கருத்திற் கொண்டு செயற்பட வேண்டிய நிலையில் இத்தகைய அரசியல் போக்கு விரும்பத்தக்கதல்ல. அபிவிருத்தித் திட்டங்களின் மூலம் மக்களுக்கு வரக் கூடிய நன்மைகளை சரியான முறையில் அடைவதற்கு இது தடையாகவே இருக்கும் என்பதில் சந்தேகமில்லை.



இரணைமடுக் குடிநீரும் குழாய் நீர் அரசியலும்


அ.வேழன்
கிளிநொச்சி



பிரித்தானிய வரவின் பலனாகப் பரந்து விரிந்திருப்பது இரணை மடுக்குளம். 36' உச்ச கனவடி நீரை தன்னகத்தே கொண்டு கிளிநொச்சி மண்ணை பசுமையால் ஆட்சி புரிகிறது. இரணைமடுவோடு பிணைந்த வாழ்க்கை முறையைக் கொண்டவர்களாக இச்சமூக மக்கள் இருக்கிறார்கள். கிளிநொச்சி எனும் பெருங்காடு மனித வாழ்வியலையும் அதனோடு இயைந்த பண்பாட்டையும் உருவாக்கி வரலாற்றில் இணைகிறது என்றால் அதில் இரணைமடுவின் பங்கு அபரிமிதமானது. இத்தகைய பெருமை மிகு இரணைமடுவினதும் ஏனைய குளங்களினதும் நம்பிக்கையோடு தான் யாழ்ப்பாண சமூகம் தென்திசை நோக்கி நகர்ந்தது வரலாறு.

இத்தகைய இரணைமடுக்குளம் இன்று யாழ்ப்பாண மக்களின் குடிநீர் தேவை கருதி வடக்கு நோக்கிச் செல்கின்றது என்ற செய்தி மகிழ்ச்சிக்கூரியதொன்றாகும். உவராதல் எனும் பெரும் பெளதீகக் கேடு யாழ்ப்பாணத்தில் பரவிவருகின்ற வேளை மனிதர்களது அடிப்படைத் தேவைகளில் ஒன்றான சுத்தமான நீரைப் பருகும் உரிமையை யாழ்ப்பாண மக்களுக்கு வழங்குகின்ற பாக்கியம் இரணைமடுவிற்குக் கிடைத்திருக்கின்றது. இது குறித்து மகிழ்ச்சியும் திருப்தியும் அடைகின்ற போதும் இதன் பின்னால் இழையோடி வருகின்ற அரசியல் ரீதியான தீய நோக்கு எதிர்காலத்தில் தமிழ் மக்களுக்குக் கிடைக்க இருக்கின்ற அரசியல் அதிகாரப் பகர்வில் எதிர் மறைத் தாக்கத்தை ஏற்படுத்தி விடுமா. என்ற சந்தேகங்களும் இல்லாமலில்லை.

போரின் நிறைவின் பின் உடனடி தேவைகள் ஏராளம் இருக்க அரசியல் விளம்பரங்களோடும் பொறியியலாளர் பாரதிதாசன் அவர்களின் நெறிப்படுத்தல்களோடும், நியாயப்படுத்தல்களோடும் யாழ்ப்பாணத்திற்கான குடிநீர் விநியோகத்திட்டம் செயற்படுத்தப்படுகின்றது என்றால் அரசின் இந்தக்கரிசனை குறித்து தமிழ்ச் சமூகம் அக்கறை கொள்வது அவசியமானது. யாழ்ப்பாணத்தின் நிலக்கீழ், தரைமேல் நீர்வள மாசடைவு, அதிகரிக்கின்ற வெப்பமாதல், குடித்தெகைப்பெருக்கம் என்பன குடிநீர் விநியோகத் திட்டத்தை நியாயப்படுத்துகின்றன. இது தொடர்பிலான மனிதாபிமான புரிதல், அப்பாவி விவசாயிகள் தொடக்கம் அறிவுஜீவி கள் வரை விபாதித்திருக்கிறது. இத்திட்டம் நடைமுறைக்கிடையிட்ட போதும் மூடப்பட்ட கருத்திட்டமாகவே இருந்து வருகிறது. இத்திட்டம் குறித்து மாவட்ட அளவில் கூட கருத்தேற்புகளோ, கலந்துரையாடல்களோ நடைபெறவில்லை. அறிவுஜீவிகளிடம் இருந்தோ, அப்பாவி விவசாயிகளிடமிருந்தோ அனுபவங்கள் பகிர்ந்து கொள்ளப்படவில்லை. மாவட்ட விவசாய அமைப்புகளிடம் ஒப்புதல் எதனையும் பெற்றிருக்கவில்லை. பல்கலைக்கழக மட்டத்திலோ,



கூழல் ஆர்வலர்களிடமோ கலந்து பேசவில்லை. இத்திட்டத்தால் ஏற்படக்கூடிய எதிர்கால விவசாயப் பாதிப்புகள் குறித்து கமக்காரர்களின் கவலைகள் கவனத்தில் கொள்ளப்படவில்லை என்பவற்றால் இத்திட்டம் குறித்த பலத்த சந்தேகங்கள் வெளிக்கிளம்பத் தொடங்கியிருக்கின்றது.

வெளிப்படையாகப் பார்க்கின்ற போது மனிதாபிமானத் திட்டமாக இது வெளித்தெரிகின்ற போதும் உட்கிடையாக எதிர்காலம் குறித்த பலத்த சவால்களை இது உள்ளடக்கியிருப்பதாக விமர்சிக்கப்படுகின்றது. நிலாவரை, சாட்டி, போன்ற ஆழ்க்கிணற்று நீர் நிலைகளை இக்

குடிநீர்த்திட்டத்திற்கு தயார்ப்படுத்துவதைத் தவிர்த்து மிகப்பெரும் விவசாய மாவட்டம் ஒன்றிலிருந்து நீரைக் கொண்டு செல்லுதல் இன்னும் 50 வருடங்களில் வன்னியை வரட்சியடையச் செய்து விடும் என்று கூறப்படுகின்றது. அவ்வாறு வரட்சி நிலையொன்று தோன்றுமானால் வன்னி மக்களின் சுயநிலைப் பொருளாதாரம் மாற்றம் காணக்கூடிய ஆபத்தை இத்திட்டம் உருவாக்கலாம். 36 கனவடியை உச்சக் கொள்ளளவாகக் கிரணைமடுக்குளம் கொண்டிருந்த போதும் நீண்ட காலப் புனரமைப்பின்மை அதனை 30 அடி வரையான கொள்ளளவாகக் குறைத்திருக்கிறது. மேலும் புனரமைப்புப் பணிகள் நடைபெற்றாலும் கூட குளத்தின் கொள்ளளவு ஆற்றலை 2 அடியால் உயர்த்துவதே காரியச் சாத்தியமானது என ஆய்வு நிறுவனம் ஒன்று யுத்த காலத்தில் ஆய்வு செய்து தெரிவித்தது. அவ்வாறு 2 கனவடி கொள்ளளவு ஆற்றலை அதிகரிக்கின்றபோது குளத்தின் தென்கிழக்கு திசையிலுள்ள குடிசார் பகுதிகள் பாதிப்படையக்கூடும் என்றும் எச்சரிக்கப்பட்டிருந்தது. இருப்பினும் இந்நோக்கத்தையடைவதற்கு 4 பில்லியன் தேவையென மதிப்பிடப்பட்டிருந்தது. குளத்தை மேலும் ஆழப்படுத்துவதைப் பொறுத்த வரை அதன் அடித்தளப்படைகளிடையே காணப்படுகின்ற பசை கலந்த மண் (clay) ஆழமாக்கலை அனுமதிக்கப் போவதில்லையெனவும் சுட்டிக் காட்டப்பட்டது. ஆகப் புனரமைப்பு வேலைகள் நடைபெற்றாலும் கூட குறித்த 36 நீரையே தேறிய கொள்ளளவாக இக் குளம் கொண்டிருக்கும். இந்நீரிலிருந்து பல ஆயிரக்கணக்கான ஏக்கர் விளைநிலங்கள் நீர்ப்பாசனத்திற்காகக் காத்திருக்கிறது. சிறுபோகம் முழுமையும் காலபோகத்தில் பருவமழை பொய்க்கின்றபோது விளைநிலத்து பயிர்களைக் காக்கும் ஆபத்தாந்தவனாக கிரணைமடுவே விளங்குகிறது. தவிர போர்க்காலத்தில் பயிரிடப்படாத விளைநிலங்கள், திருவையாறு, கனகபுரம் பகுதிகளின் ஏற்று நீர்ப்பாசனம், வரட்சி காலத்தில் கால்நடைகளுக்கான நீர்விநியோகம், கண்டாவளை, பரந்தன் வயல்நிலங்களுக்கான நீர்ப்பாசனம் மேலதிகமாகச் செய்யப்பட வேண்டியிருக்கிறது. பூநகரி, பரந்தன், ஆனையிறவு, தட்டுவன்கொட்டி, கல்லாறு, வட்டக்கச்சி, கிளிநொச்சி நகரப்பகுதிகளுக்கான முழுமையான குடிநீர் விநியோகம் என்பவற்றுக்குப் பொறுப்பாக கிரணைமடு இருக்கிறது. யாழ்ப்பாணத்திற்கான குடிநீர் விநியோகத்திட்டம் ஏற்கனவே ஒருதடவை திட்டமிட்ட போது, பரந்தன், பூநகரி வழியூடாகச் சாவகச்சேரியைச் சென்றடைந்து அங்கிருந்து வடமராட்சிப் பகுதிகளுக்கு நீர்விநியோகம் செய்வது பற்றி ஆராய்வு செய்யப்பட்டிருந்தது. அத்திட்டம் நடைமுறைக்கிடைப்பட்டிருந்தால் ஆனையிறவு, பரந்தன் என்பவற்றோடு பூநகரி பூரணமான நீர்விநியோகம் பெற்ற பகுதியாக மாற்றப்பட்டிருக்கும். அந்த மக்களின் நீருக்கான கனவு, ஏக்கம் நிறைவேறியிருக்கும். ஆனால் இன்று நடைமுறைப்படுத்தப்பட்டிருக்கின்ற திட்டம் பூநகரி மக்களின் நீர்த்தேவையை நிறைவு செய்யக்கூடிய உத்தரவாதத்தைக் கொண்டுள்ளதா என்பது வெளிப்படையற்றது. அத்துடன் சிறுபோகத்தில் 12,800 ஏக்கர் நிலம் செய்கை பண்ணப்படுகின்றது. மாரிமழை பொய்க்கின்ற பருவம் ஒன்றில் இந்நிலங்களுக்கு கிரணைமடுக் குளத்திலிருந்தே நீர்ப்பாசனம் செய்ய வேண்டியிருக்கிறது. அப்போது குடிநீருக்கு வழங்குவதா? வயல்நிலங்களுக்கு நீர்ப்பாசனம் செய்வதா? என்கின்ற தேவை முன்னெழுக்கின்றபோது குடிநீர்த் தேவையே முதன்மைப்படுத்தப்பட வேண்டும். அப்பொழுது பாதிப்புறிகின்ற விவசாயிகளுக்கு நடட்டஈடு வழங்குவதற்குரிய உத்தரவாதத்தை இத்திட்டம் கொண்டிருக்கிறதா? என்பதைப் பொறியியலாளர் பாரதிதாசன் உறுதிப்படுத்த வேண்டும்.

கிளிநொச்சி மாவட்ட விவசாயிகள், விவசாய அமைப்புகள் இத்திட்டத்தின் பகீரங்கமற்ற தன்மை குறித்து கோபத்தையும் கொதிப்பையும் கொண்டிருக்கின்ற போதும் பேசமுடியாத அதிகார

அரசியல் சூழலால் அடங்கிப்போய் உள்ளனர் என்பதே உண்மை. கோரக்கன்கட்டு விவசாய அமைப்பு இத்திட்டம் தொடர்பில் தனது கண்டனத்தைத் தெரிவித்திருந்தது. ஒரு தடவை இத் திட்டத்திற்கு விவசாய அமைப்புகளின் ஒப்புதல் பெறப்பட்டதாக அரசு அதிபர் தெரிவித்திருந்தார். இதுபற்றி விவசாய அமைப்புகளிடம் வினவிய போது கமக்கார அமைப்புகளின் சம்மேளனத் தலைவர் ஆளும் கட்சியைச் சேர்ந்தவர். அவர்களின் விசுவாசியாக இருப்பதனால் விவசாயிகளின் உணர்வுகளுக்கு எதிராக அவர் கையெழுத்திட்டிருப்பார் எனத் தெரிவிக்கிறார். மக்களின் உணர்வுகளுக்கு மதிப்பளிக்காத, அவர்களின் கருத்துக்களைச் செவிமடுக்காத, அவர்களின் பாங்களிப்பைப் பெற்றுக் கொள்ளாத எந்த அபிவிருத்தித் திட்டங்களும் அரசியல் விளம்பரத் துக்கானவையே தவிர மக்களுக்கானவை அல்ல என்பது வெளிப்படை. இங்கு இத்திட்டத்தின் பின்னால் இருக்கின்ற நீண்டகால அபாயம் குறித்தும் சங்கு ஊதப்படுகின்றது.

இரணைமடு நீரினது கொள்ளவு கிளிவொர்ச்சி மாவட்ட மக்களின் தேவைகளையும் நிறைவு செய்து யாழ்ப்பாண மக்களுக்கும் குடிநீர்த் தேவையை நிறைவு செய்வதற்குப் போதுமானதாக எதிர்காலத்தில் அமையாது என்பதை ஆட்சியாளர்கள் அறிந்து வைத்திருக்கிறார்கள். அத்தகைய ஒரு நிலை ஏற்படுகின்ற போது இயல்பாகவே யாழ். வன்னி மக்களிடம் இருந்து, மகாவலி கங்கையினுடைய நீரை இரணைமடுக்குளம் நோக்கி கனகராயன் ஆறு வழியாக இணைக்குமாறு கோரிக்கைகள் எழும். அவ்வாறு எழுந்தால் அந்த மக்களின் சம்மதத்தோடு மகாவலி நீரை இரணைமடுவோடு இணைப்பதென்றும் மகாவலியின் DELTA - H வலயக் குடியேற்றத்தின் 6ஆம் தலைமுறைச் சிங்கள மக்களை நெடுங்கேணி கனகராயன் ஆற்றின் நீர்சதுரப்பிரதேசத்தில் குடியேற்ற திட்டமிடப்பட்டுள்ளதாகவும் தகவல்கள் தெரிவிக்கின்றன. அதற்கான முன்னோடியாக A-9 வீதியின் கீழ்க்குப் புறத்தில் காட்டுப்பகுதியில் தற்போது அமைக்கப்படுகின்ற வீடுகளை அத்திட்டத்திற்கான தயார்ப்படுத்தல் எனக்கொள்ளலாம். அவ்வாறான நிலையேற்படுகின்றபோது இரண்டு மாகாணங்களுக்கும் கீடையிலான நீர்ப்பங்கீட்டு விவகாரம் வடகிழக்கு மாநிலத்திற்கான அதிகாரப் பகிர்வுக்கு அப்பால் மத்திய அரசின் அதிகாரப்பட்டியலில் உள்ளவாங்கப்படும். அந்நிலையில் தெற்கு தொடக்கம் வடக்கு வரையாக சிறிவங்காவின் சிங்கள பெளத்த மத்திய அரசின் ஆட்சி மாநிலங்களுக்குள்ளும் வியாபித்திருக்கும் என்றால் அதிகாரப்பகிர்வு அர்த்தம் உள்ளதாகுமா? அதிகாரப்பகிர்வை அடைப்பதற்கான முன்னோடித்திட்டமாக இரணைமடுவின் மனிதாபிமானத்திட்டம் அமைந்து விடுமா? என்கின்ற சந்தேக வினாக்கள் எம் சமூகத்தில் எழுகின்ற வேளை அரசியல்வாதிகளும் அறிவு ஜீவிகளும் இத்திட்டம் குறித்து பேசுவீர்களா?



வார விவளிமிடு
வீரகேசரி
 THE VIRAKESARI ILLUSTRATED WEEKLY

இரணைமடு நீர்த்தேக்கமும் சமூக நீதியும்

- வரூநிலன் -

வீரகேசரி வார விவளிமிட்டில் விவளிவந்தது

வடபகுதி மக்களின் ஒரேயொரு பெருநீர்த்தேக்கமாகவும் தொன்மையான வாழ்வின் ஆதார அடையாளமாகவும் ஒரு பாரம்பரியச் சின்னமாகவும் மக்களைக் காத்திருக்கும் வளமாகவும் புனிதத்துவமுடையதாகவும் இரணைமடுக்குளம் திகழ்கிறது. இந்த இரணைமடு நீர்த்தேக்கத்தைக் கீளிநொச்சியில் வாழும் விவசாயிகள் இரணைமடு என மொட்டையாக ஒருபோதும் சொல்வதில்லை இரணைமடுத்தாய் என்று தான் கூறுவார்கள். அத்தகைய உயிர் ஆதாரமாக இந்த வளம் இங்கு வாழும் அனைவரதும் சுவாசிப்பாகத் திகழ்கிறது. விவசாயத்தை நம்பி வந்த மக்களும் அதன் செல்வாக்கு சார் பொருளாதாரத்தை நம்பி வந்த மக்களுமே இங்கு வாழ்கிறார்கள். இனியும் வாழ்வார்கள்.

இருபதாம் நூற்றாண்டின் முற்பகுதிகளில் இலங்கைத்தீவின் மக்கள் வாழ்வு முறைகளிலும் பரம்பரையிலும் பாரம்பரியங்களிலும் ஒரு கட்டுடைப்பு நிகழ்ந்தது. இந்தக் காலங்களில் ஆங்கிலேயர்களை வெளியேற்றும் முனைப்புகள் இந்தியப் பெருங்கண்டத்தில் மகாத்மா காந்தி, சுபாஸ் சந்திரபோஸ் போன்ற சிந்தனையாளர்களாலும் அதன் எதிரொலியாக இலங்கைத்தீவின் சிங்கள, தமிழ் தலைவர்களாலும் விடுதலை பற்றிய விழிப்புணர்வு ஊட்டப்பட்டது.

இலங்கையில் பிரித்தானியர்களுக்கு எதிரான கிளர்ச்சிகள் சண்டைகள் எதுவும் நடந்திருக்கவில்லை. 1947களில் இந்தியாவிற்கு சுதந்திரத்தை விட்டுக்கொடுத்த வெள்ளையர் இலங்கையை ஒரு சிறிய நாடு என்ற நிலையில் இலங்கையையும் விட்டெறிந்து சுதந்திரம் கொடுத்ததாகவும் 1833ல் கோல்புரூக் முதன்முதலாக இலங்கைப் பிரஜைகளை சட்டவாக்கக் கழகத்திற்கு சேர்த்ததனால் சுதந்திரம் என்ற சாடையான அனுங்கல் இலங்கையர்களிடமிருந்து கிடைத்ததோடும் இலங்கைக்கும் 1948ல் சுதந்திரம் வழங்கப்பட்டது.

இக்காலகட்டத்திற்கு சற்று முன்னர் பொருளாதார குடியேற்றத் திட்டங்களை வெள்ளையர்கள் நாடு முழுவதும் முன்னெடுத்ததனால் வளங்குறைந்த இடங்களில் இருந்த இளைஞர், யுவதிகளுக்கு வளமான பகுதிகளில் குடியேற்றங்களையும் வாழ்வாதாரத் திட்டங்களையும் முன்னெடுத்திருந்தனர். யாழ்.குடாநாட்டிலும் தீவுகளிலும் இருந்த மக்களின் வாழ்வு பொருளாதார வசதிகளுக்கு பங்களிக்க முடியாத வாழ்வாக இருந்ததனால் வளம் நிறைந்த காடுகள், அடர்ந்த பகுதிகளாகிய கிளிநொச்சி, முல்லைத்தீவு மாவட்டங்களில் வளமான நீர் வசதிகளை ஏற்படுத்திக் குடியேற்றப்பட்டனர்.

குறிப்பாகக் கிளிநொச்சியில் 1950களில் இரணைமடு நீர்ப்பாசனத் திட்டத்தை மையமாகக் கொண்ட விவசாயக்கும்பங்கள் குடியேறியதாகக் கூறப்படுகின்றது. பிரித்தானிய அரசு உணவுப்பத்தியை அதிகரிக்கும் நோக்கில் உள்ளூர்க்குளங்களைப் புனரமைக்கும் திட்டத்தில் இரணைமடு நீர்த்தேக்கத்தையும் புனரமைத்தது.

இது 1900களில் நிகழ்ந்த முக்கிய நிகழ்வாகும். இது யாழ்.குடாநாட்டின் குடிசனத்தொகை அதிகரித்ததனால் அதாவது சதுர மைல்களுக்கு 4000 பேர் என்று காணப்பட்டதால் அதன் தொடர் விளைவுகள் சமூகத்தின் பொருளாதாரக் கல்வி, சுகாதார மற்றும் பல்வேறு அம்சங்களில் எதிர்மறை விளைவுகளை உண்டுபண்ணியது. இச் சூழலில் வன்னிப் பெருநிலைப்பரப்பில் இரணைமடு போன்ற நீர் வளங்களை அடிப்படையாக கொண்ட குடியேற்றத்திட்டங்கள் முன்னெடுக்கப்பட்டன.

இரணைமடு நீர்த்தேக்கமும், குடியேற்றங்களும்

இரணைமடு நீர்த்தேக்கம் கிளிநொச்சிப் பிரதேசத்தின் மக்களின் வாழ்வில் 90%மான அம்சங்களில் தாக்கத்தைச் செலுத்தும் வளமாகும் என்பதனால் இந்நீர்த்தேக்கத்தை கருத்திலெடுக்காது இந்த மக்களின் வாழ்க்கை பற்றி உரையாடுவதில் அர்த்தம் இருக்காது. இந்த நீர்த்தேக்கம் 20 நூற்றாண்டில் ஆரம்பத்தில் அடையாளம் காணப்பட்டது. இது பண்டைய அரசுகளின் நீர்த்தேக்கங்களில் ஒன்றாக இருந்துள்ளது.

1869ம் ஆண்டில் இந்த அழிவடைந்த நீர்த்தேக்கத்தை கரைச்சி வாசியான வெற்றிவேலு என்பவர் வெள்ளைக்கார எந்திரி ஒருவருக்கு அடர்ந்த காட்டின் மத்தியில் கூட்டிச் சென்று காட்டியுள்ளார். அப்பொழுது யாழ்ப்பாண அரசாங்க அதிபராக இருந்த ஆங்கிலேயரான டேக் இதனை புனரமைக்கும் அனுமதியை தேசாதிபதியிடமிருந்து 1866ல் பெற்றிருந்தார். கனகராயன் ஆற்றினை மறித்து இரணைமடு நீர்த்தேக்கத்தினை புனரமைக்கும் முனைப்புகள் ஆரம்பிக்கப்பட்டன.

1869ல் நீர்த்தேக்கம் அடையாளம் காணப்பட்ட பின்பு தொடங்கப்பட்ட இரணைமடு நீர்த்தேக்கப் புனரமைப்புப் பணிகள் 1920களில் முதற்கட்டமாக நிறைவடைந்தன. இதனை மையமாக வைத்து குடியேற்றத்திட்டங்கள் தொடங்குவதற்கு மேலும் சிறிது காலம் எடுத்தது.



கால்வாய்கள் மற்றும் அது சார்ந்த பெளதீக உறுப்புகளை அமைத்த பின்னர் 1950களில் உருத்திரபுரம் பத்து கிராமத்திட்டம் தொடங்கப்பட்டது.

1951 இல் நீர்த்தேக்கத்தின் கொள்ளளவை அதிகரிப்பதற்காக அணைக்கட்டு உயர்த்தப்பட்டது. 8வது குடியேற்றம் தொடங்கப்பட்டது. பின்னர் 1953இல் வட்டக்கச்சி பாரிய குடியேற்றத்திட்டமும் 1954இல் முரசுமோட்டைக் குடியேற்றத்திட்டமும் 1955இல் இராமநாதபுரம் குடியேற்றத் திட்டமும் தொடங்கப்பட்டன. இவை பாரம்பரிய கால்வாய் ஊடாக நீர்ப்பாசன அமைப்புகளைக் கொண்டிருக்கின்றன.

1966இல் இரணைமடு நீர்த்தேக்கத்தின் நவீனமுறை நீர்ப்பாசனக் கிராமம் ஒன்றும் உருவாக்கப்பட்டமை ஒரு மைல் கல்லாகிறது. திருவையாறு படித்த வாலிபர் திட்டக் குடியேற்றமும் விவசாய நிலப் பயன்பாடும் முன்னெடுக்கப்பட்டன. இதற்காக இரணைமடுக்குளத்தில் ஏற்று நீர்ப்பாசன வசதி செய்யப்பட்டது. இதன் மூலம் 425 படித்த வாலிபர்களுக்கு 1275 ஏக்கர்களில் காணி வழங்கப்பட்டது. இதன் இறுதிக்கட்டத்தில் 80 ஏக்கர் காணிகள் 25 படித்த பெண்களுக்கும் வழங்கப்பட்டது.

1968இல் முதலாம் திட்டமும், 1971இல் மூன்றாம் திட்டமும் அறிமுகமாகின. 1974இல் ஏற்றுநீர்ப்பாசனம் அறிமுகமாகியது. இத்திட்டத்திற்கு குளத்தின் 6 1/2 அடி நீர் கணக்கிடப்பட்டது. இவ்வேற்றுநீர்ப்பாசனம் 1986இல் திடீரென நின்றுபோனதும் இதனை நம்பி வந்த யாழ்ப்பாணத்து படித்த வாலிபர்களின் குடும்பங்களும் நீரின்றி நிற்கக்கூடியானதுடன் வேறு இடங்களுக்குத் தற்காலிகமாக நகர்ந்தமையும் இம்மாவட்டத்தின் வரலாற்றில் வேதனை மிகுந்த அத்தியாயங்களாகும். இன்றும் தண்ணீரை எப்போது தருவார்கள் என ஏங்கியவாறு 1200 குடும்பங்கள் உள்ளன.

இத்திட்டத்தின் நீர்ப்பற்றாக்குறையைத் தீர்க்க 1975இல் அணைக்கட்டை உயர்த்தினர். இந்நீர்த்தேக்கத்தில் 34 அடி நீர் நிறைந்திருப்பின் அது 106,500 ஏக்கர் அடி நீர் தேங்குமாறு குளம் புனரமைக்கப்பட்டது. எனவே இந்தப் பிரமாண்டமான நீர்த்தேக்கம் பாரம்பரிய நீர்ப்பாய்ச்சல் முறையில் 20,882 ஏக்கர்களுக்கும், ஏற்றுநீர்ப்பாசனக் காரணிகளான திருவையாறுக்கு 1365 ஏக்கர்களுக்கும் நீர் வழங்கும் வல்லமையை கொண்டிருந்தது. இன்று நெற்காணிக்கு மட்டும் 21,935 ஏக்கருக்கு (8880.5 ஹெக்டேயர்) கால்வாயால் அதிகூடிய நீர் வழங்க முடியும். அதிகபட்ச தொலைவான 10-14 கி.மீ தூரத்திற்கு உருத்திரபுரம் குடியேற்றக் காணிகளுக்கு நீரைக் கொண்டு செல்கிறது.

குடியேற்ற வாசிகளின் நீர்ப்பாசனத் தேவைகளை நிறைவு செய்து வந்த இந்த நீர்த்தேக்கமானது அவர்கள் சார்ந்தும் அவர்களைச் சாராதும் கிளிநொச்சி, கரைச்சி, கண்டாவளை மற்றும் நகரகூழ் கிராமங்களின் பெருக்கத்தோடு வசிக்கும் மக்களுக்கு நேரடியாகவும் மறைமுகமாகவும் நீர்தரும் வளமாகக் காணப்படுகின்றது.

உலகின் சனத்தொகை அதிகரிப்பு என்பது கிளிநொச்சி மக்கள் பெருகுவதனையும் உள்ளடங்கியதே என்பதை மறுக்கமுடியாது. அதே வேளை இன்று சமூகப் பொருளாதார தளங்களிலும் பௌதீக வளங்களின் இருப்பிலும் பெருவாரியான மாற்றத்திற்கு கிளிநொச்சி முகங்கொடுக்கிறது.

ஏற்றுமதி சந்தையாக விளங்கிய கிளிநொச்சி இன்று ஏந்தி நிற்கும் சமூகத்தையுடையதாக ஆக்கப்பட்டது என்பதை கிளிநொச்சி வாசி ஒவ்வொருவரும் நன்கு உணர்வர் இதனை ஏனையோரும் உணர்வர். இதற்கு காரணம் நீர்ப் பங்கீடு சீர்செய்யப்பட்டமையும் கமநல சேவை நிலையங்கள் விவசாயத் திணைக்களம் என்பன தமது செயற்பாட்டை வினைத்திறனுடைய தாக்காமையுமே ஆகும்.

கிளிநொச்சியும் விவசாயக் குடிப்பரம்பலும்

1972களின் பின்னர் ஸ்ரீமாவோ அரசாங்கத்தின் சுயசார்புப் பொருளாதாரத்திட்டத்தில் கிளிநொச்சி மக்கள் புதிய பொருளாதாரத்துறைகளை இனங் கண்டார்கள். நெல்விவசாயத்திற்கும் அப்பால் அனைவரும் மிளகாய், வாழை, பழவகை, வெங்காயம், தானியம், உள்ளூர் பயிர்கள் போன்றவற்றை உற்பத்தி செய்தனர். இதனால் சுயகாலில் நிற்கும் மக்களாகவும் தமது பௌதீக வளங்களான வீடு, காணி, கிணறு, உழுவு இயந்திரம், பசு, எருது முதலியவற்றைக் கொண்ட

சுறுசுறுப்பான விவசாய சமூகமாகவும் காணப்பட்டனர். இவர்களும் யாழ்ப்பாணத்திலிருந்து குடியேறியவர்களே என்பது நினைவில் கொள்ளப்பட வேண்டியது. (குறிப்பாக திருவையாறு, கனகாம்பிகைக்குளம்)

1983களில் யுத்தத்தின் முனைப்புக்கள்வரை இந்த மக்கள் இரணைமடுவை ஆதாரவளமாகப் பெருமளவில் பயன்படுத்தினர். படித்துமுடித்த இளைஞர்கள் வேலையைப்பற்றி சிந்திக்காது விவசாயத்தில் இறங்கினர். எனினும் யுத்தம் இவற்றை நீண்டநாள் நிலைக்காமல் தடுத்தது. “வெளிக்கீட்டி விசுவமடுவுக்கு” என்ற நாடகம் அன்றைய வாழ்வின் கருப்பொருளை என்றும் நினைவுபடுத்தும்.

இங்கு வட்டக்கச்சி விவசாயப் பண்ணை, பரந்தன் நெல் ஆராய்ச்சி நிலையம், மூன்றாம் வாய்க்கால் நெற்பண்ணை, இரணைமடு விதை ஆராய்ச்சி நிலையம், யாழ்ப்பாண பல்கலைக்கழகத்தின் விவசாயபீடம் போன்ற விவசாயம் சார் உதவி நிறுவனங்களும் காலம் காலமாகச் செயற்பட்டன. இவற்றுக்கெல்லாம் அடிப்படை ஆதாரம் இரணைமடு நீர் வளமே. இவற்றின் செயற்பாடுகள் அறுநூதம் தேங்கியும் சிதைந்தும் போகக் கடந்த 30 வருட உள்நாட்டு யுத்தம் காரணமாகியது.


ஏற்கனவே குறிப்பிட்ட குடியேற்றத்திட்ட விவசாயிகளும் தோட்டக்காரர்களும் போக கிளிநொச்சியில் கடந்த காலத்தில் தென்மத்திய, சப்ரகமுவமற்றும் மேல் மாகாணங்களில் இருந்து தமிழர்கள் என்ற காரணத்துக்காக அடித்து உடுத்த உடையோடு விரட்டப்பட்டு குடிபெயர்ந்த மலையகத்தமிழர்கள் கிளிநொச்சியில் குடியேறினர். வடபகுதி தமிழர் களோடு வாழ வேண்டும் என்ற எண்ணத்தோடு திரும்பிச் செல்லாது அவர்கள் கிளிநொச்சியில் நிலைத்தனர்.

1956களில் தரம்புரத்தில் குடியேற்றப்பட்ட மலையகத் தமிழர் தொகுதிக்குப் பின்னர் உதிரிகளாக வந்து குடியேறிய மலையகத் தமிழர்கள் கிளிநொச்சி நகரை அண்டிய பகுதிகளிலும், 1983களில் கறுப்பு ஜீலை கலவரத்தில் பெருந்தொகை மலையகத்தமிழர்கள் ஜெயபுரம், ஆனைவிழுந்தான், அக்கராயன் (சமாதானபுரம்), கோணாவில், (யூனியன்குளம் ராஜன் குடியிருப்பு) முதலிய பகுதிகளிலும் குடியேறினர். காடுகள் மலையகத் தமிழர்களால் அழிக்கப் பட்டுக் களனிகளாக்கப்பட்டன. கிளிநொச்சியிலுள்ள 90%மான மக்கள் மலையக அகதிகளாகிய வர்களே. இவர்கள் கிளிநொச்சி சனத்தொகையில் பெருந்தாக்கத்தையும் வீக்கத்தையும் பொழிவையும் பயனுறுதியையும் ஏற்படுத்தினர்.

உடுத்த உடையோடு வந்த இவர்கள் அகதி முகாமில் சிலகாலம் இருந்த வேளை சிலர் கூலித்தொழிலை நாடி, பெரும் நெற்கமக்காரர்களின் வயல்களில் கொட்டில்களில் குடியேறி வயிறு வளர்த்தனர். (3ஆம், 4ஆம், 5ஆம் வாய்க்கால்) மிகுதிப்பகுதியினர் மேற்கிலிருந்த காடுகளில் பொன்னகர், மலையாளபுரம், பாரதிபுரம், விவேகானந்த நகர், தொண்டமான் நகர், கிருஸ்ணபுரம், உதயநகர், அம்பாள்குளம், செல்வநகர், ஆனந்தபுரம், ஆனந்த நகர் முதலிய கிராமங்களில் சுய முயற்சியில் கொட்டில்களை அமைத்துக் குடியேறினர். சீவனோபாயத்துக்காக இரணைமடு நீர்பாயும் வயல்காரர்களின் வயல்களில் சென்று உழைத்தனர். பத்து வீதமானோர்

தாம் முன்பு இருந்த ஊரில் தொழில் முயற்சிகளைத் தொடரவும் மீண்டும் திரும்பிச் சென்றும். தமது காணிகளைத் தக்க வைத்தும் கொள்ள ஐந்து வீதமானோர் நிரந்தரமாக மலைநாட்டுக்கே போனார்கள் என வாய்மொழி வரலாறாக அறிய முடிகிறது.

1977இல் மலையகத்திலிருந்து வந்து, காடுகளையழித்து காணிகளையாக்கி இன்று கீளிநொச்சியின் பெரிய சமூகக் கட்டுமானத்திற்கு ஆதாரமாகவுள்ள கிராமத்தவர்களை 1977களின் பின்னிருந்த அரசியல்வாதிகளோ உயர் அதிகாரிகளோ தம் கருணைக்கண்களுக்குள்ளோ கரங்களுக்குள்ளோ அரவணைத்து நிரந்தர வாழ்வுக்கான பொருளாதார வசதிகளைச் செய்து கொடுக்கவில்லை. மனச்சாட்சியற்றவர்களாக அநாகரிகமாகவே நடந்தனர்.



பின்னர் 1984களில் நடமாடத் தொடங்கிய விடுதலைப்புலிகள் அமைப்பின் பின்புலத்திலும் இவர்களை பொருளாதார ரீதியாக நிலை கொள்ளச் செய்யும் எந்தத் திட்டத்தையும் முன்வைக்கவில்லை. மாறாகத் தமது படைப் பலத்தை இவர்களைக் கொண்டு பெருக்கி விடுதலைப் போராளிகளாக்கினர் என்பது குறிப்பிடத்தக்கது.

இந்த மக்கள் காடுகளின் மத்தியில் வாழ்ந்து யானை, பன்றி, பாம்பு போன்ற அழிவுதரும் உயிராபத்தைக் கொடுக்கும் விலங்குகளுடன் போராடினர். இதனால் தொலைவிலுள்ள பாடசாலைகளுக்கு பிள்ளைகள் பகலிலும் செல்லவில்லை. பிள்ளைகள் 12 வருடம் கல்வியை இழந்து கூலிகளாகினர் என்பது கசப்பான உண்மையாகும்.

1989.02.07 ஆம் திகதி பாரதிபுர மக்களுக்கு முதன் முதலில் ஒளிக்கீற்று ஒன்று முளைவிட்டது. பாரதி வித்தியாலயம் தொடங்கப்பட்டது. ஆனால் அது ஒரு ஆரம்பப் பாடசாலை மட்டுமே இதனால் இடைநிலை வகுப்பு மாணவர்கள் கல்வியை இழந்தனர்.

கிளிநொச்சியில் புறக்கணிக்கப்பட்டவர்களும் யாழ்ப்பாண நீர்த்திட்டமும்

பூநகரியில்தொன்மையான மக்கள் சமூகமாக வாழ்பவர்கள் பொருளாதாரத்தால் பின் தள்ளப்பட்டுள்ளனர். இடப்பெயர்வும் வளப்பற்றாக்குறைகளும் குறிப்பாக குடிநீர்த் தட்டுப்பாடும் பெரியளவில் அவர்களைப் பாதித்துள்ளது. தொன்மையான கமழும் புலமும் வாழ்வுமுறைகளும் கிளிநொச்சிக்குப் பெருமை சேர்ப்பன. ஏற்கனவே குறிப்பிடப்படா எவர் கிளிநொச்சியில் வாழ்ந்தாலும் எந்த தொழிலைச் செய்தாலும் இரணைமடு மகா நீர்த்தேக்கமே அதன் அடிப்படை ஆதாரம்.

பொன்னகர் தொட்டு வடக்காக அம்பாளகுளம் உதயநகர வரையுள்ள கீராமங்கள் இரணைமடு குளத்திலிருந்து 6-12 கி.மீ மேற்காக அமைந்துள்ளன.

இக்கீராமங்களின் உயரமானது, எனவே ஒரு சிறுதுளி நீர் எடுக்கக் குறைந்தது 15-20 அடி அல்லது 10-14 முழம் ஆழத்துக்கு கிணறுகளை வெட்ட வேண்டி இருந்தது. இந்த மண்படை இறுக்கமானதும் பாறைகளையொத்தவையும் ஆகும். மலையகத்திலிருந்து வந்த பெண்கள் கிணற்றுக்குள் இறங்கி மண் மலைகளை பிக்காண்களினால் வெட்டினார்கள் என்பதும் அறியத் தரக்கூடிய உண்மையே. இதற்கான உயிர் வாழும் சாட்சியங்கள் இன்னும் கிளிநொச்சியில் உள்ளனர்.


இந்த நிலையில் உடுத்த உடையோடு வந்தவர்கள் எந்தளவு பொருளாதார, சுகாதார, ஆதாரத்தமான நெருக்கடிகளுக்கு முகங்கொடுத்திருந்திருப்பர் என்புரிய முடிகிறதா? இந்த மக்கள் உழைக்கும் சமூகமாக 1820களில் வெள்ளையர்களால் மலைமுகடுகளுக்குள் கொண்டுவரப்பட்டவர்கள். அங்கும் சுரண்டலுக்கு ஆட்பட்டிருந்த இந்தக் கோத்திரத்தார் வட புலத்திலும் ஏமாற்றப்பட்டனர்.

பொன்னகர் தொட்டு வடக்காக அம்பாள் குளம் உதயநகர் வரையுள்ள பெரும்பாலும் மலையக கோத்திரத்தினர் குடியேறிய கீராமங்களுக்கு எவரும் நீர்வசதி செய்து கொடுக்கவில்லை. வீடு கட்டிக் கொடுக்கவில்லை. இவர்கள் பொருளாதாரத்தில் முன்னேறாது அரசியல்வாதியில் பார்த்துக் கொண்டனர். வெறும் விவசாயக் கூலிகளாக இவர்களை பாவிக்கவே அதிகாரிகள், அரசியல்வாதிகள் விரும்பினர். இன்றும் விரும்புகின்றனர் போலும்.

இந்த மாவட்டமே தமது எதிர்கால வாழ்விடம் என ஆன பின்னரும், இன்று பொன்னகர் தொட்டு வடக்காக அம்பாள் குளம் உதயப்பட்டன நகர் வரையுள்ள 4295கும் மேலான குடும்பங்களுக்கு மனிதாபிமானத்திலேனும் பொருளாதார உதவிகள் வழங்கப்படவில்லை. பொன்னகர் - 392, மலையாளபுரம் -535, பாரதிபுரம் -784, விவேகானந்தநகர் -515, கிருஸ்ணபுரம்- 694, உதயநகர் -1311, அம்பாள்குளம் -764 எனக் குடும்பங்களின் எண்ணிக்கை இந்தக் கிராமங்களில் தற்போது காணப்படுகின்றது. இரணைமடு நீர், குடியேற்றத்திட்டங்களுக்கு மட்டும் வழங்கப்பட்டதேயொழிய இவர்கள் வாழும் மாவட்டத்தின் நீர்வளத்தின் ஒரு துளியையேனும் இம்மக்கள் அனுபவிக்க வாய்ப்பளிக்கப்படவில்லை.

உண்மையில் ஏறத்தாழ 4000 ஏக்கர் நிலத்தில் இங்கு குறிப்பிட்ட 8 கிராமங்களைச் சேர்ந்த மக்களும் ஆழமான கிணற்றுநீரை நம்பி பரந்த காணிகளில் வாழ்ந்து வருகிறார்கள். இவர்களுக்கு விவசாயம் செய்கின்ற அறிவும் வல்லமையும் இருந்தும் நீரின்றி எதுவும் அமையாது என்பதே உண்மை. இந்தக் கிராமங்களில் மலையக மக்கள் மட்டுமன்றி பாரம்பரிய தமிழ் மக்களும் குடியேறி இதே பொருளாதார சூழலையும் அவர்களும் அனுபவிக்கின்றமை குறிப்பிடத்தக்கது.

திருவையாறுத் திட்டம் 1974இல் ஏற்றுநீரைப் பெற்றுக் கொண்டது. 1986இல் இவ் ஏற்றுநீர் தடைப்பட்டது. அவ்வேளை பிரமாண்டமான உற்பத்தி இங்கு இடம்பெற்றமை வரலாற்று முக்கியத்துவமுடைய நிகழ்ச்சியாகும். 2007இல் அரசு செயலகத்தில் நடந்த மாவட்ட அபிவிருத்திக்குழுக்கூட்டத்தில் வடமாகாணத்தின் செயலாளராக இருந்தவர். இம்மக்களுக்கு கியலுமென்றால் தண்ணீரை எடுங்கள் என சவால் விட்டதாக அந்த மக்கள் இன்றும்



வேதனைப்படுகிறார்கள். இவர் இம்மாவட்டத்தின் மைந்தனாக இருந்திருந்தால் இவ்வாறு சொல்லியிருக்க மாட்டார் என்கிறார்கள் திருவையாறு வாசிகள் இவ்வாறான வரலாற்றுத் துரோகங்களை மக்கள் மறக்கவே மாட்டார்கள்.

பொன்னகர், மலையாளபுரம், பாரதிபுரம், விவேகானந்த நகர், தொண்டைமான்நகர், கிருஸ்ணபுரம், அம்பாள் குளம், ஆனந்தபுரம், ஆனந்தநகர், உதயநகர் வரை வசிக்கும் மக்கள் மலைநாட்டிலிருந்து இங்கு வந்து குடியேறி 34 ஆண்டுகள் ஆகிவிட்டன. இம்மக்களுக்கு இரணைமடு நீர்த்தேக்கத்திலிருந்து பாரிய திட்டத்தின் மூலம் ஏற்றுநீர்ப்பாசனம் வழங்கப்பட

வேண்டும். இங்கு பிறந்த 34 வயது பிள்ளைகள் இந்த மண்ணின் மைந்தர்களாகி விட்டார்கள் என்பதை அதிகாரத்தில் இருப்பவர்கள் உணர்ந்து கொள்ள வேண்டும். இரணைமடுவிலிருந்து 6-10 கி.மீ தொலைவிலுள்ள இவர்கள் இந்நீருக்கு உரித்துடையவர்கள் இவர்கள் நீரின்றி இருக்க யாழ்ப்பாணத்துக்கு நீரைக் கொண்டு செல்வது மனச்சாட்சியுள்ள, கல்விமாண்களாலோ பொதுமக்களாலோ கூட ஏற்க முடியாததே.

யுத்தத்திற்கு முன்னரும் யாழ்.குடாநாட்டிற்கு இரணைமடு நீரை எடுத்து செல்லும் திட்டம் நீர் வழங்கல் சபையால் முன்வைக்கப்பட்டதும் அதற்கு முன்னாள் அரசு அதிபர் தலைமையிலான கிளிநொச்சி அதிகாரிகள் பொருத்தமான மாற்றுத்திட்டங்களை முன்மொழிந்திருந்தமையும் குறிப்பிடத்தக்கது. அதில் நீர்த்தேக்கத்தின் அணையை 2 அடிகள் உயர்த்தி அதன் கொள்ளளவைக் கூட்டிய பின்பே நீர் வழங்கல் சபை யாழ்ப்பாணத்துக்கான நீரைப் பெற்றுக்கொள்ள முடியும் எனவும் (2004/2005) யாழ்குடாநாட்டுக்குத் தண்ணீரைக் கொண்டு செல்ல அன்று சிறுபோகத்தில் இழுக்கப்படும் ஒரு ஏக்கருக்கு 20,000 ரூபாவை நீர் வழங்கல் சபை பதிலீடு செய்ய வேண்டுமெனவும் அரசாங்க அதிபரால் முன்மொழியப்பட்டதாகவும் அதனை நீர் வழங்கல் சபை ஏற்றதோடு பூநகரி மக்களின் குடிநீர்த் தேவையைப் பூர்த்தி செய்யும் கைங்கரியமும் இதனோடு பூர்த்தி செய்யப்பட வேண்டுமெனவும் முடிவெடுக்கப்பட்டதாகவும் அறியமுடிகிறது.

இப்போது (2012இல்) யாழ்ப்பாணத்துக்கு நீரைக் கொண்டு செல்லும் இத்திட்டம் நிர்வாகக் காரியாலயங்களின் நான்கு சவருக்குள் தன்னிச்சையான முடிவுகளுக்கு உட்பட்டு விட்டது. இங்கு வாழும் மக்களின் விருப்புக்கு மாறாக ஒரு பெளதீகவளத்தை பிறிதொரு பிரதேசத்துக்குக் கொண்டு செல்வது இப்பகுதியின் பாரம்பரிய பொருளாதாரத்துக்கு அழிவையே ஏற்படுத்தும். இந்த விவசாயிகள் வெளித்தொடர்புகளற்று மண்ணை குனிந்தபடி கிண்டிக் கொண்டிருக்கும் அப்பாவிக்களே. இவர்களுடைய நீரைக் கொண்டு செல்வது ஒரு கொள்ளையாகும் இதனூடாக சிலர் பிழைப்பு நடத்தப் போகின்றமை தெளிவாகத் தெரிகிறது. அதிகாரிகள் இடம் மாறுவார்கள். ஆனால் விவசாயிகள் இங்கு தான் வாழவும் மடியவும் வேண்டும்.

குடாநாட்டுக்கு நீர் கொண்டு செல்லப்படுவது அரசியல் மற்றும் அரசாங்க அதிகாரிகளின் ஏகாதிபத்திய முடிவாக அமையுமெனில் அது எதிர்காலத்தில் பாரிய சமூக முரண்பாடுகளைத் தோற்றுவிக்கும். பொது எதிரிகளும் விழித்துக் கொள்வர் என்பதை சகலரும் நிதானமாக விளங்கிக் கொள்ள வேண்டியுள்ளது.

அத்தோடு இந்த ஏற்பாடுகள் ஒரு வரலாற்றுத் துரோகமாகவும் அமையும். தமிழர்களின் வரலாற்றுத் துரோகங்கள் தான் தமிழ் மக்களின் இன்றுள்ள அரசியல் சிதைவுக்குக் காரணம் என வரலாறு சொல்கிறது.

இன்னும் தருமபுரம் பகுதி மக்கள் இவ்வாறான வரலாற்றுத் துரோகத்தால் பாதிக்கப்பட்டு வருகிறார்கள். இவர்களுக்கு அன்று வழங்கப்பட இருந்த வயல் நிலங்கள் கூட விசுவமடு படித்த வாலிபர் திட்டமாக மாற்றப்பட்டது. அன்று அதிகாரிகள் பிரதமர் டட்டி சேனநாயக்காவின் திட்டத்தை மிகவும் க்யூச்சியாக நிராகரித்து இவர்களுக்கு வயல்நிலங்கள் இல்லாது செய்தார்கள். பிழைக்க


வழியின்றி இவர்களில் சிலர் பொருத்தமற்ற கைத்தொழில்களில் இறங்கினர். அன்றிருந்த அதிகாரிகள் துவேசத்தால் இன்றும் அம்மக்கள் வாழ்வு சீரழிக்கப்பட்டேயுள்ளது. இன்றுள்ளவர்களும் அவ்வாறே நடக்கப் போகிறார்களா?

வாழவேண்டும் என்பதற்காக மயில்வாகனபுரத்தில் காடுகளை களனிகளாக்கியவர்கள் புறக்கணிப்புக்கு உள்ளாகிய தர்மபுரத்து மக்களே. பிரமந்தனாறுத்திட்டத்திலும் 602 காணிகளில் 900 ஏக்கரில் ஒரு காணியேனும் இவர்களுக்குக் கொடுக்கப்படவில்லை. மலை நாட்டினர் என்பதால் அதிகாரங்களின் அகவயத்துக்கு உள்ளாகி புறந்தள்ளப்பட்டவர்கள் இவர்கள். இவை எதுவும் இன்றுள்ள அதிகார பீடங்களுக்குத் தெரியாது.

இதே கண்ணோட்டத்தில் இன்று இரணைமடு நீர் பற்றி கரிசனை கொள்ள வேண்டியுள்ளது. இரணைமடு நீர்த்தேக்கத்திலிருந்து 6-12 கி.மீ தொலைவினுள்ள மேட்டு நிலத்தில் மேற்கூறப்பட்ட கிராமமக்களுள் 90 வீதமானவர்கள் குடியேற்றத்திட்ட முறைமைக்குள் குடியேற்றப்படாதவர்களாகவும் வீடுகளோ நீர்ப்பாசன வசதிகளோ வேறு எந்த விதமான உதவிகளுமோ இல்லாதவர்களாகவே 1977லிருந்து 34 வருடங்களாக வாழ்கின்றார்கள். இனியும் அவ்வாறு சுரண்டப்பட்ட சமூகமாகக் கல்வியில் பின்தங்கிய சமூகமாக அவர்களை இருக்க வைப்பது துரோகமாகும். இப்போது இங்குள்ள அரசியல் தலைவர்கள் இவர்களைப் புறக்கணித்தாலும் இவர்களும் அரசின் உதவிகளுக்கு உரித்துடையவர்கள். இவர்கள் இந்தப் பிரதேசப் பிரஜைகள்என்பது புறந்தள்ளப்பட்டால் காலவோட்டத்தில் மலையக மக்கள் தமக்கென அரசியல் தலைவர்களைத் தேடிக்கொள்வர்.

களநிலை


இத்தோடு கிளிநொச்சி சிறுபோக காணி இழப்பினை கருத்திலெடுக்காமலும், நட்பு எதுவுமில்லாமலும் நீர்த்தேக்கத்தின் கொள்ளளவைக் கூட்டாமலும் பூநகரி மக்களுக்கான குடிநீர்த் தேவையை கவனத்தில் கொள்ளாமலும் இரணைமடு நீரையாழ்ப்பாணம் கொண்டு செல்லும் முயற்சி முன்னெடுக்கப் படுகின்றது. கிளிநொச்சியின் 52 - கமக்காரர் அமைப்புத் தலைவர் மட்டும் சம்மதித்துள்ளார். இந்த ஒருவரின் சம்மதம் மட்டும் இம்மக்களின் சம்மதத்தின் அடையாளமாகாது. அதேவேளை இங்கு இன்று 90 விழுக்காடு நெற்செய்கையில் ஈடுபடுபவர்கள் வயல் நிலமற்ற விவசாயிகளேயாவர்.



கிளிநொச்சிப் பிரதேசம் மந்தை மேய்ப்புக்கும் சிறுகைத்தொழில்களுக்கும் களமாக இருக்கின்றமை எல்லோரும் அறிந்ததே. புத்தத்தின் போதும் அழியாதிருந்தது மந்தைகளே. முன்னர் கிளிநொச்சியில் பாரிய பால்சேகரிப்பு நிலையமும் காணப்பட்டது. மந்தைகளுக்கும் நீர் அவசியம். அதுவும் கருத்தில் கொள்ளப்பட வேண்டும்.

இத்துடன் வெறுங்கையர்களாக மலையகத்திலிருந்து குடியேறி கரைச்சியில் வாழும் மேட்டு நில வாசிகளான, விசேடமாக கீளிநொச்சி மேற்கில் எட்டு கிராமத்தில் வாழும் 4295க்கு மேற்பட்ட குடும்பங்களுக்கு இரணைமடு நீர்த்தேக்கத்திலிருந்து ஏற்று நீர்ப்பாசன வசதி செய்தளிக்கப் படின இது வடபுலத்தின் விவசாயப் பொருளாதாரத்திற்கு முக்கிய நிகழ்ச்சித் திட்டமாக இருக்கும். காலங்காலமாகப் பிறரிடம் தொழிலுக்காக தங்கி வாழ்வது அர்த்தமற்றது. இதனை அரசியல்வாதிகளும் நிறைவேற்று அதிகாரமுள்ளவர்களும் அரசாங்கமும் அரச சார்பற்ற நிறுவனங்களும் கவனத்தில் கொள்வது அவசியமாகியுள்ளது.

மலையகத்திலிருந்து குடிபெயர்ந்து வந்த மக்களுக்கு உத்தியோகப்பற்றுள்ள பொருளாதாரத்திட்டங்களை, 34 ஆண்டுகள் கழிந்த பின்னும் இங்கிருக்கும் அரசியல்வாதிகளோ, பொது அதிகாரிகளோ வழங்கவில்லை. இவர்களை இந்த மாவட்டத்தின் குடி மக்களாக அரசியல்வாதிகளோ, அரசஅதிபர்களோ, காணி ஆணையாளர்களோ, திட்டப்பணிப்பாளர்களோ, சமூகசேவை அதிகாரிகளோ ஏற்றுக்கொள்ளவில்லை என்பது தான் வேதனையானது. ஒருவகைப் புறக்கணிப்புக்கு இம் மக்கள் ஆளாக்கப் படுகிறார்கள். 2009களில் கீளிநொச்சியின்



மீள்குடியேற்றத்தில் படிப்படியாக குடியேறிய மக்கள் இன்று 22,417 சனத்தொகையாக வளர்ந்துள்ளனர். இந்நிலையில் அரசாங்க பண்ணைகள் ஆராய்ச்சி நிலையங்களும் ஏற்று நீர்ப்பாசனத்திட்டங்களும் மீளவும் உருவாக்கப்படவேண்டியுள்ளது. இன்றும் நீர்ப்பாயும் களனி எங்கும் வாய்கால்கள் சீரற்று உடைந்தும், சிதைந்தும் நீர் விரயமாவதனையும் காண முடிகிறது.

2009இல் மீள்குடியேறியதும் விவசாயம் செய்ய வேண்டிய தேவை, அவசரம், வறுமை,

அரசின் உதவி, புனரமைப்புக்களின்மை, விவசாயிகளை அவசரமாகத் தமது காலில் நிற்கத் தூண்டியது. இதனால் இந்நீர்த் தேக்கத்திலிருந்து வயலுக்குச் செல்லும் நீர் விரயம் அதிகமே. இவற்றை சீர் செய்வதுவே இப்போதுள்ள அவசர தேவை.

இந்நிலையில் இங்குள்ள அவசர புனரமைப்புக்களை செய்யாது யாழ்ப்பாணத்துக்கான அவசர நீர்த்திட்டம் ஏன்? என்ற கேள்வி எழுகிறது. இதற்குப் பின்னால் ஒரு வஞ்சகமும் கீழ்ச்சியும் நிறைந்துள்ளதாகக் கருத வேண்டியுள்ளது. அவ்வாறு யாழ்குடாநாட்டின் சனத்தொகையதிகரிப்பால் நீர்பற்றாக்குறை ஏற்படின் அம்மக்கள் வளமான இடங்களுக்கு நகர்வதே சிறந்தது. இதனால் எமது நிலங்களையும் பாதுகாக்கலாம்.

பாதிப்புகளும் முன்மொழிவுகளும்

எதிர்காலத்தில் கிளிநொச்சியில் நீர்வளப்பற்றாக்குறையால் நெற்செய்கை பாதிப்படையும். இது மலையகத்திலிருந்து குடியேறிய மேட்டுநில மக்களின் எதிர்கால விவசாய நடவடிக்கைகளையும் பாதிக்கும். இன்று பூநகரியில் வாழும் 6306 குடும்பங்கள் அன்றாடம் குடிநீர் வீட்டுப் பாவனைக்காக நன்னீர் இன்றித் தவிக்கிறார்கள் என்பது அவசரமாகக் கவனத்தில் கொள்ள வேண்டியதாகும்.

இன்று இரணைமடுவின் நீர்மட்டம் 14.5 அடியாகவுள்ள நிலையில் ஊரியானிலும் முரசுமோட்டையிலும் நெல்வயல்கள் கருகத் தொடங்கி விட்டன. இரணைமடு நீரை 8அடிக்குக் கீழ் பயன்படுத்த முடியாது அது நீர்வாழ் உயிரினங்களையும் உயிர் பல்வகைமையினையும் பாதிக்கும் என்பதால் அணைக்கட்டை உயர்த்துவது அவசியம். அது பின்னாலுள்ள கிராமங்களைப் பாதிக்கும் எனச் சொல்லப்படுவது எந்த விதத்திலும் ஆதாரங்களற்றது. குளத்தை ஆழமாக்குவது போன்றவற்றுக்குச் சொல்லப்படும் வெண்களி அற்றுப்போகும் என்ற கருத்தும் பொய்மையானது என நிபுணர்கள் கூறுகிறார்கள்.

யாழ்குடாநாட்டிலேயே கடல்நீரேரிகளை நன்னீராக்கும் திட்டங்கள் முன்னெடுக்கப்பட வேண்டும். இரணைமடு நீர்த்திட்டத்திற்குச் செலவிடும் தொகையை குடாநாட்டின் சுய வளங்களைக் கட்டியெழுப்பப்பயன்படுத்துவது மிகவும் பயனுறுதியானதாக அமையும்.

குறிப்பாக மண்கும்பானில் உள்ள நிலக்கீழ் நீர், நிலாவரை நீரூற்று மற்றும் யாழ்குடாவின் ஏனைய பகுதியில் உள்ள நன்னீர் நிலைகளைக் கண்டறிதல் போன்றன சுயசார்பு வளத்திற்கும் ஏனைய பிரதேசங்களோடு முரண்பட்டுக் கொள்ளாதிருக்கவும் சிறந்த வழியாக அமையும். யாழ்குடா நாட்டில் நீர்வளம், நிலவளம், கீழ்வளங்களைக் கவனமாகப் பாதுகாப்பதன் மூலமாகவும் இப்பிரச்சினையைத் தீர்க்கலாம் என அவதானிகள் குறிப்பிடுகிறார்கள்.

குடாநாட்டிற்கான நீரை குடாநாட்டுக்குள் கண்டுபிடிப்பதே பொருத்தமானது. கிளிநொச்சியில் இருந்து நீர் கொண்டு செல்வது ஒரு வகையில் வளச் சுரண்டல் என விளங்கிக் கொள்ள வேண்டும். இத்திட்டம் சில அதிகாரிகளின் சுயலாபத்திற்காக நடைபெறுகின்றது. மேலும் இதனைப் பயன்படுத்தி சிலர் பிழைத்த பின், எதிர்கால முட்டுப்பாடுகளுக்கு முகம் கொடுப்பவர்கள் சாதாரண நமது முரசொலி)

மக்களே. வரலாறுகள் இதைத்தான் நிரூபிக்கின்றன. மேலும் ஒவ்வொரு பிரதேசத்தின் வளங்களைச் சுரண்டுவதும் நீண்டபகையுணர்வையும் ஏற்படுத்தி சௌஜன்யத்தையும் பிரதேச ரீதியாகப் பாதிக்கும்.


யாழ்ப்பாணத்துக்களைச் சொல்லப்படும் நீர் சாதாரண பொதுமக்களுக்கு கிடைக்காமலும் ஆடம்பரத் தேவைக்காகவும். சுற்றுலாத் தேவைக்காகவும் பயன்படவே வாய்ப்புக்கள் அதிகம். இதே வேளை கிளிநொச்சியின் நெல் விளைச்சல் என்பது யாழ்ப்பாணத்தின் உணவுத் தேவையையும் நிறைவு செய்கிறது.

எனவே வடபகுதியின் தானியக் களஞ்சியமான கிளிநொச்சி மண்ணின் நீர் சார்ந்த தேவைகளுக்கு முன்னுரிமை வழங்கப்பட வேண்டும். இவ்விடயத்தில் சமூக அரசியல் தலைவர்கள் நிதானமாக நடந்து ஒவ்வொருவரும் சமூக நீதியை உறுதிப்படுத்த வேண்டும். கரைச்சி - 21790 கண்டாவளை -7261, பூநகரி - 6306 இரணைமடு நீரினால் பயன்பெற வேண்டிய குடும்பங்களின் விவசாயம் குடிநீர்த்தேவை என்பன முதன்மைப்படுத்தப்பட வேண்டும்.

நீர்த்தேக்கத்தின் நீர்க்கொள்ளளவை அதிகரிப்பது, பூநகரி மக்களுக்கான நீர் வழங்குவது, கரைச்சியின் மேட்டு நிலங்களில் வாழும் மலையக வம்சாவளி தமிழ்ச்சமூகத்திற்கு ஏற்று நீர்ப்பாசனக் கட்டமைப்பின் மூலம் நீர் வழங்குவது, கால்நடை வளர்ப்பிற்கு நீர் வழங்குவது என்பன கருத்தில் கொள்ளப்பட வேண்டும். இதே போன்று கைவிடப்பட்ட நிலையிலுள்ள விவசாயக் குடியேற்றங்கள் திருவையாறு கனகாம்பிகைக் குளம் மீண்டும் தொடங்கப்பட வேண்டியது முதன்மைப்படுத்தப்பட வேண்டும்.

சுருங்கக் குறிப்பிடின இந்தப் பிரதேசத்தின் தேவைகளுக்கு முன்னுரிமை அளித்தலே அவசியம் இதுவே இந்த சிந்தனையின் உள்ளொளியாகும். சில அதிகாரிகள் தாம் பிழைப்பு நடத்த முனைவதற்கு இது தருணமாகக் கூடாது.

சமூக நீதிக்காக எல்லாப்பிரதேச மக்களும் புரிந்துணர்வுடன் இந்த எண்ணக்கருவை நோக்குதல் எல்லோருக்கும் நன்மை பயக்கும். யாழ்ப்பாணக் குடாநாட்டினரும் இதனைப் பெருந்தன்மையோடு நோக்குதல் அவசியமானதாகும்.



இரணைமடுக் குளமும் கிளிநொச்சியின் எதிர்காலமும்

- திரு.மா.கணபதிப்பிள்ளை-
பிரதி முதல்வர்,
கொழும்பு நோயல் கல்லூரி

வடஇலங்கையில் பாய்ந்தோடும் கனகராயன் ஆற்றை மறித்துப் பொருத்தமானதொரு இடத்தில் 31 அடி அணைக்கட்டைக் கட்டி இரணைமடு குளத்தை ஆங்கிலேயர் ஆட்சிக்காலத்தில் யாழ்ப்பாணத்தின் அரசாங்க அதிபராக இருந்த வில்லியம்துவை உருவாக்கினார். இக்குளம் உருவாக்கப்பட்ட பின் இக்குளத்திற்கு அண்மையில் நிலப்பிரதேசத்தில் குடியேற்றங்களை ஏற்படுத்தத் திட்டமிடப்பட்டது.

அவ் அடிப்படையில் 1950 களைத் தொடர்ந்து இலங்கையின் முதல் பிரதமர் D.S சேனநாயக்க அவர்களின் ஆலோசனையின் பேரில் பல குடியேற்றங்கள் உருவாக்கப்பட்டன. இவ்வடிப்படையில் யாழ்ப்பாணத்திலுள்ள 13 D.R.O பிரிவுகளில் இருந்து தெரிவு செய்யப்பட்ட பொதுமக்கள் இக்குளத்தை அண்மித்த வெவ்வேறு குடியேற்றங்களில் குடியமர்த்தப்பட்டனர். கணேசபுரம், உருத்திரபுரம், முரசுமோட்டை, பரந்தன், தருமபுரம், வட்டக்கச்சி, இராமநாதபுரம், ஊரியான், கண்டாவளைக் கிராமங்கள் இவ்வாறுதான் உருவாகின.

இரணைமடுக்குளத்து நீரை சரியாகத் திட்டமிட்டு மேலே குறிப்பிட்ட கிராமங்களில் கால போகம், சிறுபோகம் என்று இரண்டு போகங்கள் முறைப்படி நெல்விளைச்சல் செய்யப்பட்டது. முறைப்படி நீர்ப்பாசனத் திட்டமிடல் நடைபெற்றதால் இங்குள்ள மக்கள் பிரச்சனையில்லாமல் இரண்டுபோகமும் நெற்செய்கையில் ஈடுபட்டனர். அதுவே அவர்களின் ஜீவனோபாயமாகவும் இருந்தது.

இக்குளத்திற்காக நியமிக்கப்பட்ட பொறியியலாளர்கள் குளத்து நீர்மட்டம் நீர்ப்பாசனம் செய்யக்கூடிய நிலப்பரப்பு ஆகியவற்றைச் சரியாகத் திட்டமிட்டு சிறுபோகத்தில் எத்தனை ஏக்கர் காணியில் நெற்செய்கை மேற்கொள்ளப்படலாம் என்றெல்லாம் தீர்மானிப்பார்கள் அந்தச் செயற்பாட்டால் நெற்செய்கையாளர்களும் பயன்பட்டனர்.

அண்மையில் இரணைமடுக்குளத்திலிருந்து யாழ்ப்பாணத்துக்கு நீர்வழங்கல் தொடர்பாகப் பலர் பேசிக்கொள்கிறார்கள். பாராளுமன்றத்திலும் இவ்விடயம் அலசி ஆராயப்பட்டது. பொருத்தமற்றவர்கள் பொருத்தமற்ற பல கருத்துக்களை வெளியிட்டுள்ளனர்.

இதுவரை காலமும் யாழ்ப்பாணத்து மக்கள் குடிநீர் இல்லாமலா இருந்தனர்? யாழ்குடாநாட்டில் பதினொரு லட்சம் மக்கள் இருந்த காலத்தில் இல்லாத பிரச்சனை ஐந்து லட்சம் மக்கள் மட்டுமுள்ள இன்றைய நிலையில் ஏன் உருவானது? பண்டைப் பெருமை மிகு



கல்வியாளர்களினதும் பேராசிரியர் ஜோர்ச். தம்பையாப்பிள்ளை போன்றோரினதும் புவிக்கீழ் நீரும் யாழ்ப்பாண மக்களின் வாழ்வும் பற்றி எழுதிய கட்டுரைகளில் எல்லாம் யாழ்ப்பாணத்து மக்களைப் பொறுத்தவரை இலங்கையில் எப்பிராந்தியத்தில் தண்ணீர்தட்டுப்பாடு ஏற்பட்டாலும் அவர்களுக்கு தண்ணீர்தட்டுப்பாடு ஏற்படாத தனியியல்பு உண்டு என்று குறிப்பிடப்பட்டுள்ளது. சுண்ணாம்புப் பாறைகளும் பேசின் முறையில் தண்ணீர் நிலைகளும் கிணறுகளும் என்றும் அவர்களின் வளமாக இருக்கும். இவை பற்றி ஆராய்ந்து அந்நீரை எவ்வாறு முறைப்படி வழங்கலாம், செம்மையாக்கலாம் என்று ஆராயாமல் யாரோ ஏதோ சொல்கிறார்கள் என்பதற்காக

கானமயிலாட ஆடும் வான்கோழிகளாக மாறாதீர்கள் என்று கேட்டுக் கொள்கின்றோம்.

நிலாவரைக்கிணறு போன்ற என்றும் வற்றாத நீருற்றுக்கள் பற்றி ஆராய்வு செய்யுங்கள். கடல் நீரை நன்னீராக்கி எவ்வாறு வழங்கலாம் என்பது பற்றி ஆராயுங்கள். தரைக்கீழ் நீர்க்கிணறுகளை முறையாகப் பயன்படுத்தும் முறைகளை ஆராயுங்கள். அதனால் குடாநாடு முழுவதும் எளிதில் நீர் வழங்கும் முறைகளைச் சிந்தியுங்கள். நடக்கக் கூடியதை விட்டு நடக்க முடியாதவற்றைப் பற்றி சொல்லி நீங்களும் ஏமாந்து மக்களையும் ஏமாற்றாதீர்கள் என்பது எமது கோரிக்கை.

இந்த ஆண்டு சிறுபோகச் செய்கைக் காலத்தில் முறைப்படி இரணைமடு நீர்ப்பாசனம் திட்டமிடப்படாத காரணத்தால் 3000 ஏக்கருக்கு மேற்பட்ட நிலப்பரப்புப் பயிர்ச்செய்கை பாதிப்பிற்குள்ளானது. விளைந்து நெல் பால் பிடிக்கும் பருவத்தில் தண்ணீர் இல்லாததால் எரிந்து நாசமாகியது. வறிய விவசாயிகள் கண்ணீருடன் காணப்படுகின்றார்கள்.

இரணைமடுக்குளத்தின் கட்டும் ஸ்திரத்தன்மையுடன் காணப்படவில்லை. அதில் பல இடங்களில் கசிவுகள் காணப்படுகின்றன. எனவே கட்டளவு உயரத்திற்கு நீரைச் சேமித்து வைக்க முடியாத நிலையேயுள்ளது. மறுபக்கம் முன்பிருந்த பொறியியலாளர்கள் பயிர்ச்செய்கைக்கும் மிருக வளர்ப்பிற்கும் என நீர் திட்டமிடல் மேற்கொள்வார்கள். ஆனால் இவ்வாண்டு அத்திட்டமிடல் மேற்கொள்ளப்படவில்லை. கிளிநொச்சிக் குளத்தின் ஐந்தடி இறக்கப் பகுதியில் ஒரு பாலம் கட்டித் திறக்கப்பட்டது. உண்மையில் இப்பணி பாராட்டப்பட வேண்டியது. வட்டக்கச்சி, இராமநாதபுரம், திருவையாறு மக்களின் நீண்ட கால பிரயாணப்படும் ஒன்றுக்கான தீர்வாக இந்நடவடிக்கை அமைந்துள்ளது. இத்தகைய நடவடிக்கை எடுத்தவர்கள் பாராட்டப்பட வேண்டியவர்கள். ஆனால் இப்பாலம் திறக்கப்பட்ட நிகழ்வு போன்றவற்றிற்காக இரணைமடுக்குளத்து நீர் வீணான காலப்பகுதியில் திறந்து விடப்பட்டமை போன்ற காரணங்களால் இரணைமடுக்குளத்தில் நீர் வற்றிப்போகப் பல ஏக்கர் விளைநிலம் வீணாகிப் போனது. இரணைமடுக் குளத்தின் நீர்ப்பகுதியில் விமான ஒருபாதை, தென்பகுதியில் குடியேற்றம் போன்ற திட்டங்களால் குளத்தில் 28 அடிவரை கூட நீரைத் தேக்க முடியவில்லை என்ற குறைபாடுகள் சுட்டிக் காட்டப்படுகின்றன.

1970-1980 காலப்பகுதியில் இக்குளத்தில் பொறியியலாளர்களாக இருந்தவர்கள் இக்குளக்கட்டின் மேலாய் கனரக வாகனங்களை அனுமதிப்பது இல்லை. இரணைமடு கனகாம்பிகை அம்மனுக்கு வழிபாடு நடாத்தி, சூரிய வணக்கம் செய்து குளம் திறக்கும் முறைமைகள் இருந்தன. இன்று இரணைமடுக்குளக்கட்டு ஒரு பாதையாகி விட்டது. ஏற்கனவே உருக்குலைந்து ஆட்டங்கண்டிருக்கும் அணைக்கட்டு மிக விரைவில் நாசமாகும் சாத்தியங்கள் அதிகரித்துள்ளன.

இக்குளத்தை நம்பிக் குடியேறிய யாழ்பிராந்திய மக்கள் அநாதரவாகும் நிலையொன்றுக்கு தள்ளப்படுவதை எச்சரிக்க வேண்டிய காலமிது. அரசியலாளர்களின் தீர்க்க தரிசனமற்ற கோரிக்கைகளுக்கு அனுமதியளிக்காது மக்களின் இருப்பைப் பாதுகாக்க வேண்டும். இன்று இருக்கும் இரணைமடுக்குள வசதிகள் கிளிநொச்சி மக்களுக்குத் தொடர்ந்து கிடைக்காது விட்டால் இரண்டு போக நெற்பயிர்ச்செய்கையில் ஈடுபடுதல் நெருக்கடியாகலாம். மேலும் மிருக நமது முரசொலி)

வளர்ப்பிற்காக திறந்து விடப்படும் நீர் கூட இவ்வாண்டு முறைப் படி திறந்து விடப்படவில்லை. இது தொடரலாம்.

யாழ்ப்பாணத்திற்கு நீரைக் கொண்டு போக வேண்டும் என்பதற்காக இரணைமடுக்குளத்தையே நம்பி கடந்த ஒரு யுகமாக வாழ்க்கை நடாத்தும் மக்களை நடடாற்றில் விட முடியாது. அதற்காக கிளிநொச்சி மக்கள் விழிப்புணர்வுடன் செயற்படல் வேண்டும். இருக்கும் முறையைச் சீர்குலைத்தல் எல்லோருக்கும் இயலக்கூடியது. சீர்குலைத்தவற்றை சீர் செய்வது தான் கட்டாயமாகும். எமது கலாசார விழுமியங்களுடன் கட்டி வளர்த்த இரணை மடுக்குளத்தையும்



அதன் அயற்பிரதேசங்களையும் கட்டிக் காப்பாற்ற வேண்டியது ஒவ்வொரு கிளிநொச்சிக் குடிமகனின் கடமையுமாகும். எமக்கென்ன என்றிருப்பின் நாளை நமக்கென்று ஒரு இடமும் இருக்காது என்பதையும் மனத்திடை கொள்ளவேண்டும்.

ஒரு யுகமாக எம்மவர் காடழித்து, களனியாக்கிய எமது பிரதேசம் மீண்டும் கட்டாந்தரைகளாக மாறும் அபாயம் உங்கள் கண்முன்னே நடந்தேறுகின்றது. பேசாமடந்தைகளாக கச்சை கட்டிக்கொண்டு இருக்காது எல்லோரும் உங்கள் தனிப்பட்ட குரோதங்களை மறந்து எமது பிரதேச நீர்ப்பாசனத்தில் அக்கறையுடன் செயற்படல் வேண்டும். பொருத்தமான தீர்மானத்தை பொருத்தமான காலத்தில் எடுக்காது காலம் தாழ்த்தி எடுக்கும் தீர்மானங்கள் எமது

இருப்பிற்கு அச்சுறுத்தலாகவே அமையலாம்.

பொருத்தமான ஆய்வுகள் மேற்கொள்ளப்படாது அவசரமாக யாழ்ப்பாணம் நீர் கொண்டு செல்லும் திட்டம் பொருத்தமற்றது. கிளிநொச்சி மக்களின் இரண்டு போக வேளாண்மைக்கும், மிருகவளர்ப்பிற்கும் நீர் வழங்க வேண்டும். அதற்கே போதாத நீர்வளமுள்ள இரணைமடுக்குளத்து நீரை யாழ்ப்பாணம் கொண்டு செல்லல் என்பது வீண் பிடிவாதமேயன்றி பொருத்தமுள்ள



தீர்க்கதரிசன நடவடிக்கையல்ல.

கிளிநொச்சி வாழ்மக்களே, சகல கட்டுப்பாடுகளையும் உடைத்து தெறிந்து உங்கள் எதிர்கால இருப்பிற்காகக் குரல் கொடுக்கும் நேரம் இது என்பதை கவனத்திலெடுங்கள். அற்ப சலுகைகள் அல்ல எமது நீண்ட கால இருப்பே அத்தியாவசியம் என்பதைப் புரிந்து செயற்படுங்கள்.

வரப்புயர!

- குழலி -

“உழுவார் உலகத்தார்க்கு ஆணி அஃதாற்றாது
எழுவாரை எல்லாம் பொறுத்து”

பல்வேறு தொழில்புரிகின்ற மக்களின் பசி போக்கிடும் தொழிலாக உழவுத்தொழில் இருப்பதால் அதுவே உலகத்தாரைத் தாங்கி நிற்கும் அச்சாணி எனப்படும் என உணவுப் பாதுகாப்பின் முக்கியத்துவத்தை பல நூற்றாண்டுகளுக்கு முன்னரே மிகவும் எளிமையாகக் கூறியிருக்கின்றார் திருவள்ளுவர்.

ஆசிய நாடுகளின் உணவுப்பாதுகாப்பு எனக்கருதும்போது அரிசிக்கு மிகப்பிரதானமான இடம் இருக்கின்றது. அதற்கு இலங்கை ஒன்றும் விதிவிலக்கல்ல. இலங்கையிலே கிளிநொச்சியை வடக்கின் நெற்களஞ்சியம் என்பர் விபரந்திரிந்தோர்.

வீதியின் இருமருங்கிலும் பச்சைப்பசேலென்று வயல்வெளிகள், ஏறத்தாழ முக்கால்வாசி நாட்களும் நீர் சலசலத்துக்கொண்டிருக்கும் வாய்க்கால்கள், இடையிடையே விஸ்பரமாய் நிழல் பரப்பி நிற்கும் மருதமரங்கள், வீதிகளில் செல்கையில் வாய்க்கால்களைக்கடந்து மோதீச் செல்லும் இளந்தென்றல், ஆங்காங்கே ஐதாக வீடுகள் இவை கிளிநொச்சிக்கேயுரித்தான தனி அடையாளங்கள். காலம் இவ்வடையாளங்களை அழித்து விட்டிருந்த போதும் இந்தப் பசுமையான நிலைவுகள் மட்டும் நீங்காமல் நிற்கின்றன என்றால் அந்தப் பெருமை முழுவதும் இங்குள்ள குளங்களையே சாரும். கிளிநொச்சியின் வரப்புகள் உயர்வதில் பெருந்துணை புரிபவை இரணைமடு, கல்மடு, அக்கராயன், புதுமுறிப்பு போன்ற பாரிய நீர்ப்பாசனக் குளங்களும் ஏனைய பல நடுத்தர மற்றும் சிறிய ரகக் குளங்களுமாவன.

கீளிநொச்சி என்றால் தனிக்காடு என்றிருந்த நிலையை மாற்றி அதைப் பச்சைப்பச்சேலை ஒரு விவசாயப்பிரதேசமாக மாற்றியதன் பின்னணியில் இரணைமடு நீர்ப்பாசனத்திட்டம் அமைந்திருப்பதை எவராலும் மறுக்கமுடியாது. 1866ஆம் ஆண்டு பிரித்தானிய காலனித்துவ ஆட்சியின் கீழ் கடமையாற்றிய நீர்ப்பாசனப் பொறியியலாளர் ஹென்றி பாக்கர் என்பவரினால் இரணைமடு நீர்ப்பாசனத்திட்டம் திட்டமிடப்பட்டது. ஏறத்தாழ 1902ஆம் ஆண்டிலிருந்து ஆரம்பிக்கப்பட்ட இத் திட்டம் பல படிக்களாக நடைமுறைப்படுத்தப்பட்டது.

இரணைமடுக்குளத்துக்கு நீர்வழங்கும் ஒரே மூலம் கனகராயன் ஆற்றுப்படுக்கை யாகும். இத்திட்டம் கீளிநொச்சி மாவட்டத்தின் 40வீத விவசாய நீர்ப்பாசனத் தேவைகளுக்குப் போதுமானதாக இருக்கிறது. விவசாயத்தின் பிரதான பயிராக ரெஸ் இருக்கின்றபோதும் உழுந்து, பயறு, கௌப்பி மற்றும் மரக்கறி வகைகளும் பயிரிடப்படுகின்றன.



கீளிநொச்சி மாவட்டத்தின் பெரும்பாலான விவசாய நிலங்கள் இரணைமடு நீர்ப்பாசனத்திட்டத்தால் வளம்பெறுகின்றன எனலாம். ஆயினும் அந்த நீர் கூட போதியளவு கிடைக்காமல் அல்லலுறும் விவசாயிகள் பலர் கண்டாவளை பிரதேச செயலாளர் பிரிவில் வசிக்கின்றனர் என்பதை யாவரும் அறிவர்.

இத்தகையதோர் நிலையில் மிலேனியம் ஆண்டின் முதலாவது தசாப்தத்தில் முன்னெடுக்கப்பட்டு பல தடங்கல்களைக் கடந்து இரண்டாவது தசாப்தத்தில் ஆரம்பத்தில் ஒரு திட்டம் ஆரம்பிக்கப்பட்டது. இரணைமடு நீரை யாழ். குடாநாட்டுக்குக் கொண்டு செல்வதே அத்திட்டமாகும். இத்திட்டம் பற்றிப் பலரும் போதியளவு அலசி ஆராய்ந்திருக்கிறார்கள். ஆதலால் அதுபற்றி விபரமாக இங்கு சொல்ல விழையவில்லை.

யாழ்நகர் மற்றும் நகரையண்டிய பகுதிகள், சாவகச்சேரி, நாவற்குழி, கோப்பாய், அச்சுவேலி, சண்டிலிப்பாய், கட்டுடை, நவாலி, சங்கானை, மூளாய், அராலி, வட்டுக்கோட்டை, காரைநகர், ஊர்காவற்றுறை, அனலைதீவு, புங்குடுதீவு, வேலைணை, மண்டைதீவு, பூநகரி, பளை ஆகிய பிரதேசங்களுக்கு குடிநீரை வழங்குவதே இத்திட்டத்தின் பிரதான நோக்கமாகும். அதே வேளை தேசிய நீர்வழங்கல் வடிகாலமைப்புச்சபையின் நிலைப்பை நிதி ரீதியாகவும், நிறுவன ரீதியாகவும் அதிகரிப்பதோடு உள்ளூராட்சி சபைகளை வலுப்படுத்துவதிலும் இத்திட்டம் பங்களிக்கும் எனத் தேசிய நீர் வழங்கல் வடிகாலமைப்புச் சபையின் செயற்றிட்ட இணையத்தளம் தெரிவிக்கிறது. இத்திட்டமானது 4 பகுதிகளைக் கொண்டிருக்கிறது. ஒவ்வொரு பகுதியின் கீழும் பல்வேறு செயற்றிட்டங்கள் திட்டமிடப்பட்டிருக்கின்றன. அவை எவையென அறிதலானது இத்திட்டம் தொடர்பில் நடுநிலையாக ஆராய வழிவகுக்கும் எனலாம்.

அவையாவன.

1) நீர்விநியோகத்தை மேம்படுத்தல், கழிவுநீர், வடிகாலமைப்பு உட்கட்டமைப்பு நீர் விநியோகத்தை மேம்படுத்தல் எனக்கருதும் போது பின்வரும் பகுதிகள் உள்ளடக்கப்பட்டிருக்கின்றன.

- (1) இரணைமடுக்குளத்தை அபிவிருத்தி செய்யும் வேலைத்திட்டங்கள் மூலம் நீர்வளத்தைக்கூட்டி குள வினைத்திறன் மட்டத்தை அதிகரித்தல்.
- (2) நீரை எடுப்பதற்கான கட்டமைப்பு, நீரை சுத்திகரிக்கும் கட்டமைப்பு, சுத்திகரித்த நீரை வெளியேற்றும் நிலையம் ஆகியவற்றை அமைத்தல்
- (3) சுத்திகரித்த நீரை யாழ். மாநகரசபை எல்லைக்குள் கொண்டு செல்வதற்கான கட்டமைப்பை மேற்கொள்ளல்.
- (4) உரிய உள்ளூராட்சி சபை எல்லைகளுக்குள் நீர் இணைப்பை வழங்குதல். கழிவுநீர், வடிகாலமைப்பு எனும்போது பின்வரும் விடயங்கள் உள்ளடக்கப் பட்டிருக்கின்றன.
 - (1) கழிவுநீர் சேகரிப்பு தொகுதியை அமைத்தல்
 - (2) கழிவு நீர் சுத்திகரிப்பு கட்டமைப்பை அமைத்தல்
 - (3) வெளிச்செல்லும் நீரை கடலுடன் கலக்கச் செய்யும் வாய்க்கால் தொகுதியமைத்தல்
 - (4) பராமரிப்பு உபகரணங்களை வழங்கல்

2) யாழ்ப்பாணத்தின் நீர்வளமுகாமைத்துவத்தை வலுப்படுத்தல்

யாழ்.நீர்வள முகாமைத்துவக்குழுவுக்கு ஒருங்கிணைந்த நீர் வள முகாமைத்துவம் தொடர்பிலான கொள்கைகளை உருவாக்க நீர்வள முகாமைத்துவத் திட்டம் தொடர்பிலான கற்கைக்கு நிதியுதவியளித்தல்

- (1) தேசிய நீர்வழங்கல் வடிகாலமைப்பு சபைக்கு நிலக்கீழ் நீர் வளத்தின் அளவையும் தரத்தையும் கண்காணிக்கும் தொகுதியை விருத்தி செய்ய உதவுதல். உள்ளூராட்சி சபைகள் நிலக்கீழ்நீர் வளத்தை மேம்படுத்துவதற்காக சட்டதிட்டங்கள், நடைமுறைகளை உருவாக்க உதவுதல்.
- (2) பொதுநீர் வளக்காப்பு, சுற்றாடல் பாதுகாப்பு, சுகாதாரம் தொடர்பிலான விழிப்புணர்வு செயற்றிட்டங்களை நடாத்துதலும் சமூகக் கண்காணிப்பு தொடர்பிலான நிகழ்ச்சித்திட்டமும்
- 3) தேசிய நீர்வழங்கல் வடிகாலமைப்புச் சபையின் திறனை வலுப்படுத்துவதன் மூலம்

வடபிராந்திய ஒத்துழைப்பு நிலையத்தின் தாபனம், மேம்பாடு, திறன் காப்பை உறுதி செய்தல்

இவை தவிர இவற்றுடன் உள்ளடக்கப்படக்கூடிய சிறியளவிலான விடயங்களும் இச்செயற்றிட்டத்தால் மேற்கொள்ளப்படும்.

இரணைமடு நீர்த்தேக்கம் தொடர்பிலே தற்போது சராசரியாக 28 அடி உயரத்துக்கு அதில் நீர் தேக்கி வைக்கப்படுகின்றது. ஆயினும் 32 அடிவரை தேக்கி வைக்கப்படலாம் என்று கூறப்படுகின்றது. அணைக்கடடை 36 அடியாக உயர்த்துவதன் மூலம் கிடைக்கும் மேலதிக நீரையாழ். குடிநீர் விநியோகத்துக்கு பயன்படுத்தலாம் என்பதே அடிப்படையாக இருக்கிறது. இந்த விநியோகத்துக்குத் தேவைப்படும் நீரின் கனவளவு ஏறத்தாழ 10,000 ஏக்கர் அடி எனலாம்.

ஆனால் எதிர்பாராத காலநிலை மாற்றம் காரணமாக போதியளவு பருவமழை கிடைக்காமல் போகும் பட்சத்தில் உரியளவு நீர் குளத்தில் தேக்கப்படாமல் போனால் குடிநீர் விநியோகத்திற்கு என்ன நிகழும் என்பது இன்னும் கேள்விக்குறியாகவே இருக்கிறது. இவ்விடயம் தொடர்பில் வெளிப்படையான கொள்கைகள் எவையும் பேணப்படவில்லை என்று கூடக் கூற முடியும்.

உரியளவு நீர் இக்குளத்தில் தேக்கப்படாது போனால் குடிநீரா? விவசாயமா? என்ற விவாதம் உருவாகும் என்பது நிச்சயம். மக்கள் குழாய் வழி குடிநீரில் தங்கியிருக்கப் பழகுவார்களேயானால் குடிநீர் தான் அவசியம் என முடிவாகும் என்பது தெளிவு. ஏனெனில் அரிசி இறக்குமதிக்குப் பழகி விட்ட எம்வர் இன்னும் குடிநீர் இறக்குமதிக்குப் பழகவில்லை.

சிறுபோக நெற்செய்கை அற்றுப் போகஇங்கு வடமாகாணத்தின் உணவுப்பாதுகாப்பு கேள்விக்குறியாகும். வேறு நிலைப்பகுதிகளிலிருந்து அரிசியைக் கொள்வனவு செய்ய வேண்டிய நிலையேற்படும். அதேவேளை வன்னியைப் பொறுத்தவரையில் பெரும்பகுதியினர் விவசாயிகள் அவர்களது வாழ்வாதாரம் குலைந்து போக இது வழிவகுக்கலாம்.

வருமானம் இல்லாத நிலையில் அதிகவிலையில் அரிசியை கொள்வனவு செய்தல் சாத்தியமற்றதோர் விடயமாகும். விவசாயிகள் மாற்றுத் தொழில் தேடிச் செல்ல விழைய காலப்போக்கில் விவசாயம் அற்றே போகலாம். பரம்பரை பரம்பரையாக விவசாயம் செய்து தம்மை மட்டுமன்றி தேசத்தையே வளப்படுத்திய இந்த விவசாய முதலாளிகள் கூலிகளாக மாறும் நிலையேற்பட்டாலும் ஆச்சரியப்படுவதற்கில்லை. இவையெல்லாம் உடனடியாகத் தெரியும் மாற்றங்கள் அல்ல. காலத்துடன் மெதுவாகத் தொடர்ந்து ஓரிரு தசாப்தங்களின் பின் வெளிப்படையாகத் தெரியப்போகின்றன. கடந்த காலங்களில் எண்ணற்ற இடப்பெயர்வுகளையும் தொடர்அழிவுகளையும் சந்தித்த இம்மக்கள் சாம்பலில் இருந்து மீண்டெழும் பீனிக்ஸ் பறவையாய் இன்றும் உயிர்த்திருப்பதன் காரணம் இரணைமடுக்குளமும் அதனோடணடிய வயல்நிலங்களும் இவர்களது விடாமுயற்சியுமே ஆகும்.

சிறுபோகத்துக்கு அதிக நீர் தேவைப்படும் நெல்லுக்குப் பதிலாக அப்போகத்தில் பணப் பயிர்களைப் பயிரிடலாம் என்ற கருத்தும் பரவலாகக் கூறப்படுகின்றது. பணப்பயிர்களுக்கு ஏதுவான தரையமைப்பு, மண் ஆகியன இரணைமடுக்குளத்தால் வளம் பெறும் நிலங்களுக்குப் பொருத்தமானவையாக இருக்குமா என்பது ஆராயப்பட வேண்டிய விடயமாகும். பணப்பயிர்கள் எங்ஙனம் உணவுப்பாதுகாப்பைப் பேண உதவும் என்பதில் போதிய தெளிவு இல்லாத நிலையே காணப்படுகின்றது.

அடுத்த முக்கியமான விடயம் குடிநீர் விநியோகத்துக்காக நீரை வெளியேற்றும் அமைப்பைக் குளத்தினுள் அமைப்பதால் நீர் விநியோகத்தைக் கட்டுப்படுத்துவது கடினமாக

இருக்கும் என்பது பொதுவான அபிப்பிராயமாகும்.

இவை இப்படியிருக்க இத்திட்டத்தினூடாக விழையவிருக்கும் அனுகூலங்கள் தொடர்பிலும் பார்க்கவேண்டிய தேவை இங்குள்ளது. இரணைமடுவை ஒத்த பாரிய பழம்பெருங்குளங்கள் போதியளவு புனரமைக்கப்படாவிடில் அவற்றின் உச்ச கொள்ளளவு நீரைத்தேக்கும் போது குளக்கட்டுக்கள் உடைய நேரிடலாம். இரணைமடுக்குமானது காலத்துக்குக் காலம் நிகழ்ந்த அவலங்களுக்கெல்லாம் சாட்சியாக நிற்கிறது. அந்த அவலங்களுக்கு மத்தியில் அதன் புனரமைப்பு பெரியளவில் கவனத்தில் கொள்ளப்படவில்லை. அதேவேளை குளத்தொகுதியின் கட்டமைப்பு தொடர்ந்தும் பாதிப்புக்குள்ளாகி வந்தது. தற்போதிருக்கும் நிலையில் தன் உச்சக்கொள்ளளவு நீரைத் தேக்கி வைத்திருக்க வேண்டிய நிலை ஏற்பட்டால் குளக்கட்டு உடைப்பெடுக்கும் நிலை கூட ஏற்படலாம் என்பது நிபுணர்களின் ஊகம். ஆதலால் இக்குடி நீர் விநியோகத்திட்டத்தை நடைமுறைப்படுத்தும் அதே வேளை குளத்தின் இருப்பையும் உறுதிசெய்து விடலாம் என்பது ஒரு தரப்பின் வாதமாக இருக்கிறது.

பருவமழை பெய்யும் காலங்களில் இரணைமடு வான் பாயும்போது உரிய வாய்க்கால் தொகுதிகள் வினைத்திறனாக இயங்குவதில்லை. அவையும் கடந்த கால அசம்பாவிதங்களில் சிதைந்து போய்விட்டன. இதனால் கண்டாவளை பிரதேசசெயலாளர் பிரிவில் உள்ள சில பிரதேசங்கள் வெள்ளத்தால் மூடப்படும் அபாயம் காணப்படுகின்றது. இத்திட்டத்தின் கீழ் இவ்வாய்க்கால் தொகுதி புனரமைக்கப்படுகின்றது. இதன்மூலம் இரணை மடுக்குளம் வான் பாய்வதால் ஏற்படும் வெள்ள அழிவுகள் தவிர்க்கப்படலாம்.

இதுவரைகாலமும் கைவிடப்பட்டிருந்த திருவையாறு இடது கரை நீர்ப்பாசனத் திட்டம் மீள உயிர்பெறும் சாத்தியக்கூறுகள் அதிகமாக இருக்கின்றன.

யாழ்ப்பாணத்தை பொறுத்தவரையில் அதன் கலாசாரம் பழம் பெருமை வாய்ந்தது. இயற்கையோடு ஒன்றியது. யாழ்.மக்கள் உழைப்புக்கும் முயற்சிக்கும் அறிவுக்கும் பெயர் போனவர்கள். அதனால் தான்

“ஆறு பிறந்து திரிந்து வயல்கள் அடைந்து

பயிர்கள் விளைந்திட

ஏறி உயர்ந்த மலைகள் இல்லையாயினும் என்ன

இருந்தன தோள்கள் என்று

கூறி உழைத்துப் பின் ஆறிக் கலைகளில்

ஊறிச் சிறந்தது யாழ்ப்பாணம்” என்கிறார் மகாகவி உருத்திர மூர்த்தி

ஆனால் கடந்த கால அவலங்களால் இன்றைய மக்கள் அக்கலாசார விழுமியங்களை மறந்தே போய்விட்டார்கள்.

எல்லாவற்றிற்கும் முதல் யாழ்ப்பாணத்தின் நீர்வளம் தொடர்பில் இங்கு சற்று ஆராய்ந்தறிய வேண்டியிருக்கிறது. முப்புறமும் கடலால் சூழப்பட்ட யாழ்.குடாநாடு அதனையண்டிய தீவுகளிலே மயோசின் காலச் சுண்ணக்கற்பாறைகள் காணப்படுகின்றன. இவை கடல் மட்டத்தின் கீழ் பரந்து காணப்படுகின்றன. பருவப்பெயர்ச்சி மழை காரணமாக நீரானது நிலத்தை ஊடுருவி இப்பாறைகளில் உள்ள குழிகளைச் சென்றடையும். அங்கு ஏற்கனவே இருக்கும் உவர் நீரின் மேல் அடர்த்தி வித்தியாசம் காரணமாக நன்னீர் ஒரு வில்லை போல படர்ந்திருக்கும். ஆழம் அதிகரிக்க அதிகரிக்க நன்னீரின் உவர்த்தன்மையும் அதிகரிக்கும். இந்த நன்னீர் படையானது குடாநாட்டின் மையப்பகுதியில் மிகையாகக் காணப்படும். அதன் அளவு கரையோரப் பகுதிகளை அண்மிக்க அண்மிக்க குறைவடைந்து செல்லும்.

மகாகவி கூறியிருப்பது போல யாழ்.மண்ணிலே மலைகளில் இருந்து உற்பத்தியாகும் ஆறுகள் எவையும் இல்லை. இம்மண் முற்றுமுழுதாகத் தங்கியிருப்பது நிலக்கீழ் நீரில் மட்டுமே. இதைத் தெளிவாக உணர்ந் தமையால் தாம் நம் முன்னோர்கள் வயல்வெளிகள் தோறும் துரவுகளையும் கிராமங்கள் தோறும் குளங்களையும் கோயில்கள் தோறும் கேணிகளையும் அமைத்திருந்தார்கள்.

துரவு என்றால் என்ன என்று இன்றைய இளஞ்சந்ததியினர் அதிசயமாய் கேட்கின்றனர். யாழ்ப்பாணத்தில் இன்னும் உயிர்ப்பாக இருக்கும் துரவுகளை விரல் விட்டு எண்ண முடியும். பல துரவுகள் தம் நிலையிழந்து குப்பை போடும் இடங்களாக மாறிவிட்டமை தான் யதார்த்தமான உண்மை.

குப்பைக் கிடங்காகிய துரவு

இந்நிலைக்குக் குளங்கள் ஒன்றும் விதி விலக்கல்லவே! கிராமம் நகரமயப்படும் போது நடக்கும் மாற்றங்களுள் மிகப்பிரதானமானது குளங்களை ஆக்கிரமித்து மண் இட்டு நிரவுதலாகும். இது இலங்கை எங்கிலும் பரவலாக நடைபெற்றிருக்கிறது. யாழ் நகரப் பகுதிகளில் காணப்பட்ட சில குளங்கள் இன்று இருந்த இடமே தெரியாமல் போய் விட்டன. அவற்றின் பெயர்களும் கூட அழிந்து விட்டன.

எஞ்சியிருக்கும் குளங்களும் குப்பை கொட்டும் கிடங்குகளாகவும் கழிவு நீரைக்கலக்கவிடும் இடங்களாக வுமே மாறியிருக்கின்றன. இன்றைய யாழ்ப்பாணத்திலே மாசின்றிய குளமொன்றைக் காண்பது மிகவும் அரிதாகி விட்டது. கோயில்கள் தோறும் அமைக்கப்பட்டிருக்கும் கேணிகளுக்கும் இதே நிலை தான்.

அதேசமயம் ஏதோ ஒரு காரணத்தைக் கூறி இருக்கும் மரங்களை எல்லாம் தறிக்கும் மனப்பாங்கு எம்மவரிடையே அதிகரித்து விட்டது எனலாம்.

ஆக மொத்தத்தில் மழை நீரைச் சேமித்து நிலக்கீழ் நீரைப் பேணுவதற்காய் எம் முன்னோர்கள் வகுத்த கட்டமைப்பின் பெரும் பகுதி செயலிழந்து விட்டது எனலாம்.

இன்னும் பல குளங்கள் நீரைத் தேக்கி வைக்கின்றனவே எப்படி அவை செயலிழந்து போகலாம் என்று நீங்கள் சிந்திக்கலாம். மாசுள்ள நீரைத் தேக்கி வைத்து நிலக்கீழ் நீருடன் கலக்கவிடும் குளங்கள் இருந்தென்ன? இல்லாவிட்டாலென்ன?

நிலக்கீழ் நீரைப்பேணுவதற்கான பொறிமுறை செயலிழந்து விட்டது என்பதற்காக அந்நீரை எவரும் பயன்படுத்தாமல் இருக்கவில்லை. பல்வேறு தேவைகளுக்காக நிலக்கீழ் நீர் மிகையாகப் பயன்படுத்தப் படலானது நன்னீர் முடிந்து உவர் நீர் உள்ளெடுக்கப்பட வாய்ப்பாகும். யாழ்ப்பாணத்தில் இப்படி உவர்நீராய்ப் போன கிணறுகள் ஏராளம்.



அதைவிடக் கொடுமையான விடயம் யாதெனில் உவராசிப் போன கிணறுகள் கைவிடப்பட்டு பின்னர் அவை குப்பைக் கிடங்குகளாக மாறியமை தான்.

தத்தமது பிரதேச எல்லைகளுக்குள் இருக்கும் இயற்கை வளங்களைப் பாதுகாக்க வேண்டிய கட்டுப்பாட்டையும் பொறுப்பையும் கொண்டிருக்கும் உள்ளூராட்சி சபைகளே நீர் நிலைகளுக்கு அருகாமையில் தம் பிரதேசக் கழிவுகளைக் கொட்டுவது மிகவும் வேடிக்கையானது.

நிலக்கீழ் நீரைப்பேணும் பொறிமுறைகள் கைவிடப்பட்ட நிலையில் விவசாயத்தில் மிகையாகப் பாவிக்கும் உரம் மற்றும் கிருமிநாசினிகளால் அது தொடர்ந்தும் மாசுபடுத்தப்பட்டு வருகின்றது புற்றுநோய் முதலாய நோய்த்தாக்கங்கள் அதிகரிக்க இதுவும் ஒரு காரணமாகும். இதை ஆய்வுகளும் உறுதிப்படுத்தியிருக்கின்றன.

அதிகரிக்கும் சனத்தொகை காரணமாக காணிகள் துண்டாடப்பட மலசலகூட்டுத்துக்கும் கிணற்றுக்குமிடையிலான தூரம் 15 மீற்றராக வேண்டும் என்ற நியமத்தைப்பேண இயலாது விடுகிறது. இதன் விளைவுநிலக்கீழ்நீரிலே ஓகோலை என்ற பக்ளரியா தொற்று ஏற்பட ஏதுவாகிறது. இதனால் தொற்றுநோய்கள் விரைவாகப் பெருகுகின்றன. யாழ்மாநகரசபை எல்லைக்குள் இத்தகைய அச்சுறுத்தல்கள் அதிகமாக இருக்கின்றன.

அதுமட்டுமன்றி கொழும்பில் எம்மவர்கள் மத்தியில் வெகு பிரபலமான தொடர்மாடிக் கலாசாரம் தற்போது யாழ்.நகரையும் ஊடுருவத் தொடங்கி விட்டது. இதனால் ஒரு குடும்ப அலகு வசித்த இடத்தில் பத்துக்கும் மேற்பட்ட குடும்ப அலகுகள் வசிக்கத் தலைப்படும். காலப்போக்கில் உரிய நிலக்கீழ் நீர் மிகையாகப் பாவிக்கப்படும்.

யுத்த சத்தங்கள் ஓய்ந்து அமைதி நிலவ ஆரம்பித்திருக்கும் இன்றைய காலகட்டத்தில் யாழ் மாவட்டத்திலும் கைத்தொழிற்றுறை மேம்பட ஆரம்பித்திருக்கிறது. இவ்வாறு தொழிற்சாலைகள் அதிகரிக்க நிலக்கீழ் நீர்ப்பாவனையும் அதிகரிக்கும் என்பதில் ஐயமுமில்லை. இவை யாழ். மண்ணின் நிலக்கீழ் நீர் தொடர்பிலான யதார்த்தங்கள்.

இவற்றின் சாத்தியப்பாடுகள், அவற்றால் உருவாகப்போகும் சமூக கலாசார மாற்றங்கள் தொடர்பிலே ஆய்வுகள் மேற்கொள்ளப்பட்டு ஆராயப்பட வேண்டும்.

நடந்தவை நடந்தவையாகவே இருக்க மேற்கொண்டு என்ன செய்யலாம் என்பது தொடர்பில் கலந்துரையாட வேண்டிய தேவையும் இருக்கத்தான் செய்கிறது.

யாழ்ப்பாணத்துக்கான குடிநீர் விநியோகத்திட்டம் தொடர்பில் நூறு சதவீத வெளிப்படத்தன்மை பேணப்படுதல் மிக அவசியமாகும். இத்திட்டம் தொடர்பிலே ஆர்வமுடைய சகலருக்கும் இத்திட்டம் தொடர்பிலான சகல விடயங்களும் இலகு மொழியிலே தெரியப்படுத்தப்பட வேண்டும்.

இத்திட்டம் அதனுடன் தொடர்புடைய விடயங்கள் பற்றி மேற் கொள்ளப்பட்ட கற்கை அறிக்கைகள், ஆய்வறிக்கைகள், யாவுமே இலகு மொழி நடையில் பகிரங்கப்படுத்தப்பட வேண்டும்.

இத்திட்டத்துக்காக குளத்து நீரை வெளியேற்றும் அமைப்பைக் குளத்துக்கு வெளியில் நீர்மாணிப்பதானது அதன் மீதான கட்டுப்பாட்டை இலகுவாக்குவதுடன் வெளிப்படத்தன்மையையும் அதிகரிக்கும். நீர் வெளியேறும் அளவை அளவிடும் மானியை அதில் பொருத்துவதன் மூலம் எவரும் அந்த அளவைப் பார்வையில் வழி கீடைக்கும். இது வெளிப்படத்தன்மையை மேன்மேலும் உறுதி செய்வதோடு விவசாயிகளின் நன் மதிப்பைப் பெறவும் வழி வகுக்கும்.

நீர் வழங்கலுடன் தொடர்புடைய உப திட்டங்கள் யாவற்றையும் உரிய விவசாயிகளின் பங்களிப்புடன் மேற்கொள்வதே சாலச் சிறந்தது. பருவ மழைக்காலங்களில் மேலதிகமான நீரை வெளியேற்றும் போது அப்பாதையின் போக்கில் ஒன்றுக்கு மேற்பட்ட சிறிய குளங்களை அமைத்தல் சிறந்தது. அவ்வாறாயின் மேலதிக நீர் வீணே கடலுடன் கலப்பது குறைக்கப்படும். அத்துடன் இரணைமடுக்குளத்து நீரி னால் வளம் பெற முடியாத விவசாய நிலங்கள் வளம்பெற வழியும் கிடைக்கும்.

இந்த நீர் வழங்கல் திட்டத்தால் விவசாயிகளுக்கு சிறுபோகத்தின் போது பயிர் செய்ய முடியாது போனால் அவர்களுக்கான முறையான நட்டாடு வழங்கப்பட வேண்டும். அதனைத் தொடர்ச்சியாக வழங்கப்பட வேண்டிய நிலைமை கூட ஏற்படலாம் எனும் பட்சத்தில் விவசாயிகள் பாதுகாப்பு நிதியம் ஒன்றை ஸ்தாபித்து இந்த நீர் விநியோகத்தால் தேசிய நீர் வழங்கல் வடிவாமைப்பு சபைக்கு கிடைக்கும் இலாபத்தின் ஒரு பகுதியை அந்த நிதியத்தில் வைப்பிலிடலாம்.



தேவையேற்படும் காலகட்டங்களில் அதிலிருந்து உரிய நியாயமான நட்டாட்டை வழங்கலாம்.

இத்திட்டத்துடன் ஓய்வு பெற்ற எந்திரி ஆறுமுகத்தின் யாழ்ப்பாண ஆறு என்ற திட்டத்தின் முன்மொழிவை ஒப்பிட்டு இரண்டினதும் சாத்தியப்பாட்டுக் கற்கைகள் மேற்கொள்ளப்பட வேண்டும். யாழ்ப்பாண ஆறு என்ற திட்ட முன்மொழிவு பயனுறுதி மிக்கதாகும் என முடிவெடுக்கும் பட்சத்தில் அதைத் தொடர்வதோடு இரணைமடுக்குளத்தை பலப்படுத்துவதற்கான நிதியுதவியை இயன்றவரை விரைவாகப் பெற வேண்டும்.

எடுக்கப்படும் முடிவுகள் எவையாயினும் விவசாயிகளுடன் கலந்தாலோசித்து அவர்களது எண்ணப்பாடுகளையும் கருத்தில் கொண்டே எடுக்க வேண்டும். மக்களுடைய பங்களிப்பின்றிய அபிவிருத்தியானது ஒருபோதும் வெற்றியளித்ததில்லை என்பது உலகறிந்த உண்மையாகும்.

யாழ்ப்பாணம் தொடர்பிலே பல உறுதியான நடவடிக்கைகள் முன்னெடுக்கப்படுவதை நாம் உறுதி செய்ய வேண்டும். இல்லையேல் இந்த நீர் வழங்கல் திட்டமானது அதன் நோக்கத்தை

பூர்த்தி செய்யாது போய்விடும். இதனை உறுதி செய்வதில் தேசிய நீர் வழங்கல் வடிகாலமைப்பு சபைக்குப் பாரிய பொறுப்பு இருக்கிறது.

இத்திட்டத்தின் மூலம் வழங்கப்படும் நீரானது வர்த்தகத் தேவைகளுக்காகவோ அல்லது கைத்தொழில் தேவைகளுக்காகவோ பயன்படுத்தப்படுவது முற்றாகத் தடை செய்யப்பட வேண்டும்.

சராசரியாக சாதாரண வீட்டுத் தேவைக்குப் பயன்படுத்தும் நீரை மிகையாக நுகர்வோரிடம் அதிக தண்டம் அறவிடப்பட வேண்டும். இதன் மூலம் இந்நீர் சிக்கனமாகப் பயன்படுத்தப்படுவதை உறுதி செய்ய முடியும்.

யாழ்ப்பாணத்தின் நிலக்கீழ் நீரைப் பேணும் பொறிமுறைகளை மீண்டும் நெறிப்படுத்தி இயங்கச் செய்வதற்கான செயற்றிட்டங்கள் கால அட்டவணையுடன் தீர்மானிக்கப்பட்டு இரணைமடுக்குள் அபிவிருத்தித் திட்டத்திற்கு சமாந்தரமாகவே நடைமுறைப்படுத்தப்பட வேண்டும். நிதி ஒதுக்கீடு எனும்போது இச்செயற்றிட்டங்களுக்கு முன்னுரிமை வழங்கப்பட வேண்டியதும் மிக அவசியமாகிறது.

உள்ளூராட்சி சபைகள் தத்தமது எல்லைகளுக்குள் சேரும் கழிவுகளை முகாமை செய்து சூழலுக்கும் மக்களுக்கும் பாதகமின்றி வெளியேற்றுவதற்கான வழிமுறைகளை உடனடியாகவே திட்டமிட்டு ஆரம்பிக்க வேண்டும்.

யாழ்ப்பாணம் தமது குப்பைகளை தாமே முகாமை செய்த காலம் மலையேறிப் போய் விட்டது. மீள்பாவிக்கும் கொள்கையிலிருந்து பாவித்த பின் தூக்கி வீசும் கலாசாரத்துக்குள் அவர்கள் தள்ளப்பட்டு விட்டார்கள். அதிகரிக்கும் சனத்தொகை, அதனால் அதிகரிக்கும் தேவைகள், குறைந்து போய்க் கொண்டிருக்கும் நிலக்கீழ் நீர்வளம், இவற்றின் மத்தியில் யாழ் மண்ணின் எதிர்காலம் ஆகியவற்றைக் கருத்தில் கொள்ளும் போது திண்மக்கழிவுகள், மருத்துவமனைக் கழிவுகளின் முகாமைத்துவம் அத்தியாவசியமாகின்றது.

விவசாயத்தின் போதான மிகை நீர்ப் பாவனை, மிகை உரப்பாவனை, மிகை கிருமிநாசினிப் பாவனை ஆகியன கட்டுப்பாட்டுக்குள் கொண்டுவரப்பட்டு சூழலுக்கு இழிவளவான பாதிப்பை ஏற்படுத்தக்கூடிய அல்லது பாதிப்பையே ஏற்படுத்தாத நடைமுறைகள் ஏற்படையதாக வேண்டும். இங்கு கட்டாயப்படுத்தல் அவசியமாகின்றது.

சட்டதிட்டங்களை உருவாக்கி நடைமுறைப்படுத்த மாகாணசபை இல்லை என்று இது வரை காலமும் கூறி வந்த காரணம் இப்போது செல்லக் காசாகி விட்டது. உரிய சட்டங்களை ஆக்கி தண்டங்களை அமுல் படுத்துவதோடு நிதி ஒதுக்கீட்டில் முன்னுரிமை வழங்கி சூழல் பாதிப்பை இழிவளவாக்கும் பாரிய பொறுப்பு வட மாகாண சபைக்கு இருக்கிறது.

கிளிநொச்சி விவசாயிகளாகட்டும், யாழ்ப்பாண மக்களாகட்டும், எம்மவர் எண்ணப்பாடுகளில் ஏற்பட்டிருக்கும் மாற்றங்களை சீர் செய்து இயற்கை வளங்களை வீண்விரயம் செய்யாது வினைத்திறன் மிக்க வகையிலே பயன்படுத்தச் செய்யும் கட்டப்பாடு அதிகாரத்தரப்பிலிருக்கும் சகலருக்கும் இருக்கிறது.



இத்திட்டம் தொடர்பிலான ஒவ்வொரு சிறிய விடயத்தையும் உடன்படிக்கையில் உள்ளடக்கி சகல



தரப்பினரும் ஒருமித்து அதில் கைச்சாத்திட வேண்டியது. மிக அவசியம். அத்துடன் அது செல்லுபடியாகும் காலம் பின்னூட்டல்கள் தொடர்பான தெளிவும் அவசியமாகும்.

“வரப்புயர நீர் உயரும்
நீர் உயர நெல் உயரும்
நெல் உயர குடி உயரும்
குடி உயரக் கோல் உயரும்
கோல் உயர கோன் உயர்வான்”

என்ற ஔவையாரின் பாடல் இக்கட்டுரையின் நோக்கத்தைத் தெளிவுபடுத்தும் என்பதில் எதுவித ஐயமும் இல்லை.



குழுறுகிறார் குருஸ்



இரணைமடுக் குளம் புனரமைப்பு கிளிநொச்சி மக்களுக்கே பெரும் வரப்பிரசாதமாகும்

ஆசிய அபிவிருத்தி வங்கி ஆலோசகர் குருஸ்

05.01.2014 வீரகேசரி வார வெளியீட்டில் வெளியான செவ்வீ

இரணைமடு திட்டத்தினால் கிளிநொச்சி விவசாயிகள் பாதிக்கப்படுவதாக பரவலான கருத்துக்கள் எழுகின்றன. இது உண்மையில் இத் திட்டம் பற்றி அறியாமையினால் ஏற்படும் விளைவேயாகும். இத் திட்டமானது உண்மையில் கிளிநொச்சி விவசாயிகளுக்கு ஓர் வரப்பிரசாதமாகும். இத் திட்டம் நடைமுறைப்படுத்தப்படாமல் போனால் இன்னும் ஓரிரு தசாப்த காலத்துக்குள் இரணைமடுக்குளம் மோசமான பாதிப்பை எதிர்நோக்கும். இது கிளிநொச்சி விவசாயிகளுக்கு பாரிய பாதிப்பை ஏற்படுத்துவதாகவே அமையும். எனவே, தூர நோக்குடன் இத்திட்டத்தை நடைமுறைப்படுத்துவது அவசியமாகும் என யாழ்ப்பாணம் மற்றும் கிளிநொச்சி சுகாதார திட்டத்துக்கான ஆசிய அபிவிருத்தி வங்கி ஆலோசகரும் முன்னாள் மன்னார் மாவட்ட அரசாங்க அதிபருமான எஸ்.எம்.குருஸ் தெரிவித்தார்.

இரணைமடு திட்டம் குறித்து வீரகேசரி வார வெளியீட்டுக்கு வழங்கிய செவ்வியின் போதே அவர் இதனைத் தெரிவித்தார். அவர் மேலும் கருத்துத் தெரிவிக்கையில்

கேள்வி: இரணைமடுக் குளம் தற்போது புனரமைக்கப்பட வேண்டிய அவசியம் என்ன?

பதில்: இரணைமடுக்குளம், அதன் கடடுக்கள் மற்றும் நீர் வழங்கல் வாய்க்கால்கள் மிக மோசமாகப் பாதிக்கப்பட்டுள்ளன. கடந்த பல வருடங்களாக திருத்தப்படாததால் அதன் நீர் கொள்ளளவு மிகவும் குறைவாக இருக்கிறது. இரணைமடுக் குளத்தின் அணைக்கட்டின் உயரம் 34 அடியாக இருந்த போதிலும் தற்போது 28 - 30 அடி உயரம் வரையே நீரை சேமிக்கக் கூடியதாக இருக்கிறது. 34 அடி உயரமான அக்குளத்தின் கொள்திறன் ஒரு இலட்சத்து ஆறாயிரத்து ஐநூறு ஏக்கர் அடியாக இருந்தாலும் நீர்ப்பாசனத் திணைக்களத்தின் அறிக்கையின் படி வருடாந்தம் சாதாரணமாக 82 ஆயிரம் ஏக்கர் கொள்ளளவையே கிளிநொச்சிப் பிரதேச

மக்கள் பயன்படுத்துகிறார்கள். எனவே அதன் முழுமையான கொள்ளளவிலிருந்து 24 ஆயிரம் ஏக்கர் தண்ணீரைப் பயன்படுத்த முடியாத நிலையில் இருக்கிறார்கள். கிளிநொச்சி விவசாயிகள் ஒரு ஏக்கர் பயிர் செய்ய 9 ஏக்கர் அடி தண்ணீரைப் பயன்படுத்துகிறார்கள். எனவே, பயன்படுத்தாதிருக்கும் இந்த 24 ஆயிரம் அடி ஏக்கர் தண்ணீரையும் அவர்கள் முழுமையாக பயிர்ச் செய்கைக்கென உபயோகித்தால் தற்போதது இருப்பதைவிட 26 ஆயிரம் ஏக்கர் மேலதிகமாக பயிர் செய்ய முடியும். இது வருடாந்தம் வீணாகிப் போகின்றது.

இரணைமடுக் குளத்தின் கீழ்வாய்க்கால்கள் மிக மோசமான நிலையில் காணப்படுகின்றன. இது புனரமைக்கப்பட்டால் நீர் விரயமாவது தடுக்கப்பட்டு 1 ஏக்கர் பயிர்செய்ய 7 ஏக்கர் அடி நீரில் பயிர் செய்யக் கூடியதாக இருக்கும். அதேவேளை விவசாயிகள் மேலும் கவனமாக நீரைப் பாவித்தால் 1 ஏக்கர் பயிர்செய்ய 5 ஏக்கர் அடி நீர் போதுமாக இருக்கும்.

இரணைமடுக் குளத்தின் முழுமையான 34 அடியிலும் நீரைத் தேக்குவதற்கு அணைக்கட்டு பலப்படுத்தப்பட வேண்டியிருக்கின்றன. அதேபோல் நீர் விரயமாவதைத் தடுப்பதற்கு கீழ்வாய்க்கால்கள் செம்மைப்படுத்தப்பட வேண்டியுள்ளன. அத்தோடு மக்களும் இத்திட்டத்துடன்



இணைந்து நீர் முகாமைத்துவத்தை சரியாகக் கடைப்பிடித்தால் ஒரு சிறுபோகத்திற்கு 16 ஆயிரம் ஏக்கர் பயிர் செய்ய 80 ஆயிரம் ஏக்கர் அடி நீர் போதுமானதாக இருக்கும்.

இத்திட்டத்தின் கீழேயே குளக்கட்டு பலப்படுத்தப்பட்டு 36 அடி வரை உயர்த்தப் படவுள்ளது. இவ்வாறு செய்யும் சந்தர்ப்பத்தில் இரணைமடுக் குளத்தின் கொள்திறன் ஒரு இலட்சத்து ஆறாயிரத்து 500 அடியில் இருந்து ஒரு இலட்சத்து இருபதாயிரம் அடியாக அதிகரிக்கப்படும். அதாவது 13500 ஏக்கர் அடி கூடுதலாக பெறப்பட இருக்கிறது. இவ்வாறு இந்தக் கட்டு உயர்த்தப்படு

வதன் மூலம் கிளிநொச்சி, பளை, பூநகரி, யாழ்ப்பாணம் உட்பட்ட பிரதேசங்களுக்கு மொத்தம் 12 ஆயிரம் ஏக்கர் அடி நீர் பெறப்படும்.

ஒரு இலட்சத்துக்கு 20 ஆயிரம் ஏக்கர் அடி மொத்தக் கொள்திறனில் 10 வீதம் மாத்திரமே யாழ்ப்பாணத்துக்கு குடிநீருக்காக விநியோகிக்க திட்டமிடப்பட்டுள்ளது. இந்த 12 ஆயிரம் ஏக்கர் அடி நீரைப் பெறுவதற்கு 20 வருட காலம் செல்லும் என்பது இங்கு குறிப்பிடத்தக்கது.

இந்த 12 ஆயிரம் ஏக்கர் அடி தண்ணீர் 90 ஆயிரம் வீடுகளுக்கு வழங்கப்படும். முதலாவது வருடத்தில் 10 ஆயிரம் வீடுகளுக்கு வழங்கப்படும். இரண்டாவது வருடத்தில் 18 ஆயிரம் வீடுகளுக்கு வழங்கப்படும். மேலும் வருடாந்தம் 4 ஆயிரம் வீடுகள் வீதம் அதிகரிக்கப்பட்டு 20 வருடத்தில் அதாவது 2036 ஆம் ஆண்டு 90 ஆயிரம் வீடுகளுக்கு வழங்கப்படும். ஆகவே இந்த 12 ஆயிரம் அடி ஏக்கர் தண்ணீர் முழுமையாக வழங்கப்பட 20 வருட காலம் செல்லும். இது விவசாயிகளுக்கு கூடுதலான நன்மையளிக்கும் என்பதில் எவ்வித ஐயமுமில்லை.

இத் திட்டத்தோடு இணைந்த இவாட் திட்டத்தின் மூலம் 29 மில்லியன் நிதி ஒதுக்கப்பட்டு கீழ்வாய்க்கால்கள் திருத்தப்பட்டு வருகின்றன. இக்கீழ்வாய்க் கால்கள் அனைத்தும் திருத்தப்பட்டால் நீர் வசதிகள் அதிகரிக்கப்பட்டு மக்கள் கூடுதலான நிலத்தில் விவசாயம் செய்யக் கூடியதாக இருக்கும்.

இந்தத் திட்டத்தின் கீழ் புனரமைக்கப்படும் இரணைமடுக் குளக்கட்டு 100 வருடத்துக்கு பாதுகாப்பாக இருக்கும் என உத்தரவாதமளிக்கப்பட்டுள்ளது. மேலும் கலிங்குப் புனரமைப்பும் செய்யப்படும். அத்தோடு 185 மீற்றர் நீளமான புதிய பாலம் அமைக்கப்படும். அது திருவையாறு, இராமநாதபுரம் ஆகிய பகுதிகளை இணைக்கக் கூடியதாக இருக்கும். மற்றும் திருவையாறு ஏற்று நீர்ப்பாசனத் திட்டம் உருவாக்கப்படும்.

இரணைமடுத் திட்டம் யாழ்ப்பாணத்துக்கு நீர் வழங்கும் திட்டம் மாத்திரம் அல்ல. இதனால் யாழ்.மக்களுக்கு குடிநீருக்காக 10 சதவீதம் மாத்திரமே எடுக்கப்படுகிறது. ஆனால் இது இரணைமடுக்குளத்தை மீளக் கட்டியெழுப்பும் பாரியதொரு திட்டம் என்பது குறிப்பிடத்தக்கது.

கேள்வி: ஆரம்பகாலத்தில் வட பகுதியில் இத்திட்டத்திற்கு ஆதரவு இருந்தபோதும் தற்போது முட்டுக் கட்டைகள் ஏற்படுகின்றன. இதற்கான காரணங்கள் யாவை?

பதில்: இத்திட்டத்துக்கான முதற்பேச்சுவார்த்தை 2002 ஆம் ஆண்டு ஆரம்பிக்கப்பட்டது. யாழ்.மக்களுக்கு குடிநீர் தேவையிருப்பதால் இரணைமடுக் குளம் புனரமைக்கப்பட ஆசிய அபிவிருத்தி வங்கியிடம் நிதி உதவி கோரப்பட்டது. இதற்கு சம்மதித்த ஆசிய அபிவிருத்தி வங்கியானது சம்பந்தப்பட்ட திணைக்களங்கள் மற்றும் விவசாயிகளிடமிருந்து அவர்களின் முழுச் சம்மதத்தோடு தான் இத் திட்டத்திற்கு உதவி வழங்க முன்வந்தது. இதற்கிணங்க 2007 ஆம் ஆண்டு யூலை மாதத்தில் நீர் வழங்கல் வடிகாலமைப்பு சபையினரும் அப்போதைய விவசாய நீர்ப்பாசன அமைச்சு கிளிநொச்சி மாவட்ட கமக்கார அமைப்புக்களின் சம்மேளனத் தலைவர் ஆகியோருடன் இத்திட்டத்திற்குரிய உடன்படிக்கை செய்யப்பட்டது. இதற்கு முன்னர் ஏறக்குறைய 60 க்கு மேற்பட்ட கூட்டங்கள் இவ்விவசாயிகளுக்கு நடத்தப்பட்டதாக தெரிய வருகிறது.

கேள்வி: ஆசிய அபிவிருத்தி வங்கி மூலம் இத்திட்டத்திற்காக எவ்வளவு பணம் ஒதுக்கப் பட்டுள்ளது? மற்றும் இத்திட்டம் பற்றி விரிவாகக் கூறமுடியுமா?

பதில்: ஆசிய அபிவிருத்தி வங்கி இந்த உடன்படிக்கையை நம்பிக்கையின் அடிப்படையிலேயே செய்தது. எனவே அந்த நம்பிக்கை பேணப்பட வேண்டும்.

இத்திட்டம் மூன்று பிரிவுகளாக நடைமுறைப்படுத்தப்படவுள்ளது.

1. கட்டுமான வேலை

2. யாழ்.நீர் வள முகாமைத்துவம்

3. வலுவூட்டல்

இதில் கட்டுமான வேலைகளுக்கே பாரிய அளவில் பணம் ஒதுக்கப்பட்டுள்ளது. அது மேலும் மூன்று பிரிவுகளாக பிரிக்கப்பட்டு நடைமுறைப்படுத்தப்படவுள்ளது.

1. இரணைமடு குளக் கட்டுமான வேலைகள் மற்றும் மேற்கூறப்பட்ட அனைத்து வேலைகளையும் செய்தல்.

2. இரணைமடு குளத்திலிருந்து பளை வரை தண்ணீர் கொண்டு செல்ல குழாய் பொருத்துதல்

பளையில் நீர் சுத்திகரிப்பு நிலையம் அமைத்தல். பின்னர் பளையிலிருந்து யாழ். நிலப்பகுதி மற்றும் பூநகரி பகுதிக்கு நீர் கொண்டு செல்லுதல். மேலும் அப் பகுதிகளில் நீர்த் தாங்கிகள் அமைத்தல்

3. யாழ். மநாநகர சபையில் ஏறக்குறைய 20 ஆயிரம் மலசல கூடங்களை அமைத்து கழிவுகளும் திட்டத்தை நடைமுறைக்குக் கொண்டு வருதல்.

இவற்றுக்கான மொத்த செலவு 164.04 மில்லியன் டொலராகும். அதாவது 21325 ஆயிரம் மில்லியன் ரூபாவாகும். இரணைமடு குளக் கீழ்வாய்க்கால் திட்டத்தின் (இவாட்) கீழ் 29.32 மில்லியன் டொலர் செலவிடப்படவுள்ளது. அதாவது 3800 மில்லியன் ரூபாவாகும். எனவே மொத்த செலவு அண்ணளவாக 25 ஆயிரம் மில்லியன் ரூபாவாகும். வட மாகாணத்துக்கு 2013 ஆம் ஆண்டுக்கான மொத்த செலவு 17 ஆயிரம் மில்லியன் ரூபாவாகும். இதில் 1500 மில்லியன் ரூபா இத்திட்டத்திற்கு வழங்கப்பட்ட பணமாகும். எனவே இது கணிசமான தொகை என்பது குறிப்பிடத்தக்கது.

கேள்வி: இத்திட்டத்தினால் கிளிநொச்சி விவசாயிகளுக்கு பாதிப்புக்கள் இருப்பதாக சொல்லப்படுகிறதே?

பதில்: அவர்களுக்கு பாதிப்பு என்று எதுவும் இல்லை. சொல்லப்போனால் நன்மைகள் தான் அதிகம். கிளிநொச்சி விவசாயிகள் இத்திட்டம் குறித்து கேட்ட கோரிக்கை வரட்சிக் காலத்தில் தங்களது நிலைப்பாடு என்ன? என்பது தான். எனவே, இவ்வாறான சந்தர்ப்பங்களில் தங்களுக்கு நஷ்டஈடு தரக் கோருகிறார்கள். அவர்களது கோரிக்கை நியாயமானது. எனவே நாங்கள் இதற்கான மாற்று வழியைச் செய்ய இருக்கிறோம்.

முதலாவது 10 ஆயிரம் அடியை விட நீர் மட்டம் குறைவாக இருக்கையில் யாழ். குடாநாட்டுக்கான குடிநீர் விநியோகிக்கப்படமாட்டாது. அல்லது 24 மணிநேர நீர் விநியோகம் தேவைக்கேற்றாற் போல் குறைக்கப்படும். விவசாயிகளின் சிறுபோகம் பாதிக்கப்படுமாக இருந்தால் அதற்கான

சிறுபோக நிவாரண பாதுகாப்பு நிதியம் ஒன்றை ஏற்படுத்தி நஷ்டாடு வழங்க நீர்வழங்கல் வடிகால் அமைப்பின் பொறுப்பதிகாரி சம்மதம் தெரிவித்துள்ளார். அதேபோல் இரணைமடுக் குளத்துக்கு அணித்தாக உள்ள வன்னேரி குளம், குடமுறுட்டி ஆறு போன்ற பகுதிகளில் நீர்த் தேக்கங்கள் அமைக்கப்பட்டு வரட்சி நிலவும் அந்தக் குறிப்பிட்ட காலத்துக்கு ஒரு ஆதரவு வழங்கப்படும். மக்களுக்கு குடிநீர் வழங்க மாற்று முயற்சிகளை மேற்கொள்ள வேண்டிய பொறுப்பு அரசாங்கத்துக்கு இருக்கிறது. அதேபோல் யாழ். விவசாயிகளுக்கு தண்ணீரை அளவாகப் பாவிக்க வேண்டிய பொறுப்பும் இருக்கிறது.

கேள்வி: யாழ்ப்பாணத்துக்கு ஏன் நீர் தேவை இருக்கிறது?

பதில்: ஆம், நிச்சயமாக நீர்த் தேவையிருக்கிறது. யாழ்ப்பாணத்தின் புவியியல் அமைப்பு இலங்கையிலேயே தனித்துவமானது. யாழில் ஆறுகள் இல்லை. பாரிய குளங்கள் இல்லை. தரைக்கீழ் நீரை நம்பியே மக்களின் விவசாயமும் குடிநீர்த் தேவைகளும் இருக்கின்றன. யாழ்.



குடாநாடு மயோசின் பாறை உடன் கூடிய சுண்ணப் பாறைகளினால் அமைந்திருப்பதால் தரைக்கீழ் நீரோட்டங்கள் மாசடையும் சாத்தியம் இருக்கிறது.

கடந்த காலங்களில் தரை கீழ் நீரை சுத்தமாக வைத்திருந்த மக்கள் தற்போது நிலக்கீழ் நீரை நீர்ப்பம்பி மூலம் எடுப்பதாலும் யூரியா போன்ற பசுளைகளின் அதிகபட்ச பாவனையாலும் நிலக்கீழ் நீரை மாசுபடுத்திவிட்டனர்.

ஆய்வின் படி யாழ். நிலக்கீழ் நீரில் ஒரு லீட்டருக்கு 149 மில்லிகிராம் நைட்ரேட் உள்ளது. உலக சுகாதார ஸ்தாபன நியமத்தின் படி ஒரு லீட்டருக்கு 45 மில்லிகிராம் நைட்ரேட்டே இருக்க வேண்டும். இது ஒரு இரசாயன ரீதியான பாதிப்பை நீருக்கு வழங்குகின்றது. அது மாத்திரமன்றி யாழ். மாநகரசபை மலசல கூடங்கள் நெருக்கமாக உள்ளன. இது சுகாதார முறைபடி அமைக்கப்படாத மலசல கூடங்களாக இருப்பதால் பக்லீரியா தொற்று நிலக்கீழ் நீரிலே நிறைந்து காணப்படுகின்றது. அதாவது உலக சுகாதார ஸ்தாபன நியமத்தைவிட பெருமளவு கிருமித்தொற்று இந்நீரில் உள்ளது.

ஒரு கட்டத்தில் யாழ்.கச்சேரியில் நடந்த கூட்டத்தில் பிரதேச சுகாதார அதிகாரி குறிப்பிடுகையில் இலங்கையில் வரும் நெருப்புக்காய்ச்சலில் 30 சதவீதம் யாழ்ப்பாண மாவட்டத்தில் ஏற்படுவதாக கூறியிருந்தார். இது குறித்து சுருங்கக் கூறினால் யாழ்.மக்கள் மிகவும் அசுத்தமடைந்த நீரையே குடித்து வருகிறார்கள். விடயம் அறிந்தவர்கள் போத்தல் தண்ணீரை அருந்துகிறார்கள். மேலும் இத்திட்டம் குறித்து கிளிநொச்சி விவசாயிகளின் கோரிக்கைகளில் இந்த நீர் குடிநீருக்கு மாத்திரமே பயன்படுத்தப்பட வேண்டும். நீர் சார்ந்த தொழிற்சாலைகளுக்கு வழங்கக் கூடாது எனவும் கேட்டிருந்தனர்.

கேள்வீ: ஏன் மாசடைந்த இந் நீர் பற்றி மக்களுக்கு விழிப்புணர்வு ஏற்படுத்தவில்லையா?

பதில்: இல்லை என்றுதான் கூற வேண்டும். உண்மையில் சாதாரண மக்களிடம் இதற்கான விழிப்புணர்வு குறைவாக இருக்கிறது. இது குறித்து அவர்கள் அறிந்தால் இந்நீரை அவர்கள் குடிக்கவே மாட்டார்கள் என்பதே உண்மையான நிலைப்பாடு.

கேள்வீ: இத்திட்டத்தில் நீர் மற்றும் விவசாயம் சார்ந்த விடயங்களுக்கு அப்பால் ஏதாவது தொழில்வாய்ப்பு தொடர்பான நன்மைகளை இருக்கிறதா?

பதில்: நிச்சயமாக இருக்கிறது. 25 மில்லியன் ரூபா செலவில் அமுல்படுத்தப்படவுள்ள இத்திட்ட காலத்திலேயே திட்டம் பெருமளவு வேலைவாய்ப்புக்கள் அப்பிரதேச மக்களுக்குக் கிடைக்கும். இதன் முதற் கட்டமாக தம்புள்ளையில் இருக்கும் சந்தைத் தொகுதி போன்ற ஒரு சந்தைத் தொகுதி கிளிநொச்சியில் அமைக்க நடவடிக்கைகள் எடுக்கப்பட்டுள்ளன. இதன் மூலம் நெல் அல்லாத ஏனைய உணவுப் பொருட்களுக்குரிய சந்தை வாய்ப்பு அதிகரிக்கும் போது மக்கள் ஏனைய உப உணவுப் பயிர்ச் செய்கைகளை பெருமளவு செய்ய ஆரம்பிப்பார்கள்.

இந்த அணைக்கட்டு 36 அடிக்கு உயர்த்தப்படுவதன் மூலமாக விவசாய செய்கையின் அளவு தற்போதைய அளவைவிட அதிகரிக்கும். எனவே மக்கள் பெருமளவு வருமானத்தைப் பெற்றுக் கொள்வார்கள். அது மாத்திரமல்லாது மக்களுக்கு குறிப்பாக கிளிநொச்சி விவசாயிகளுக்கு தொழில் துறைகளை ஆரம்பிப்பதற்கு உரிய வசதிகள் ஏற்படுத்தப்படும். இத்திட்டம் அப்பிரதேச மக்களுக்கு பாரிய வரப்பிரசாதமாக அமையும் என்பதில் எவ்வித சந்தேகமுமில்லை. அத்தோடு சுத்தமான குடிநீரை வழங்குவதன் மூலம் யாழ். மற்றும் கிளிநொச்சி மக்கள் ஆரோக்கியமான வாழ்வை வாழ்வார்கள்.

கேள்வி: தற்சமயம் இத்திட்டத்தை நடைமுறைப்படுத்தாது போனால் ஏற்படும் பாதிப்புக்கள் என்ன?

பதில்: ஒரு திட்டம் கருப்பெற்று உருவாகி செயல் முறைப்படுத்துவதற்கு நீண்ட காலம் தேவைப்படும். உதாரணமாக இத்திட்டம் 2002 இல் கருப்பெற்றது. இப்போது புத்து வருடங்களுக்கு மேலாகிவிட்டது. திட்டம் முன் மொழிவு தயாரித்தல், தேசிய திட்டமிட்தல், திணைக்களத்தாரின் அங்கீகாரம் பெறுதல், வெளிநாட்டு வள திணைக்களத்தின் (ERD) மூலமாக அந்நிய நிதி உதவிகளைப் பெறுதல், திட்ட ஆய்வு நடத்துதல், உதவி நிறுவன அங்கீகாரம் பெறுதல், ஒப்பந்தம் தயாரித்தல், திட்ட அமுலாக்கம் செய்தல் என்று நீண்ட செயல்முறை ஊடாகவே பெரிய திட்டங்கள் அமைக்கப்படும். எனவே இம்முயற்சிகள் வீணாவது உண்மையில் சிறந்த ஒன்றல்ல. அதுமாத்திரமன்றி இரணைமடுக் குளமானது மாகாண சபை நிர்வாகத்துக்கு உட்பட்டதாக இருக்கிறது. சாதாரணமாக வெளிநாட்டு வளங்களை மத்திய அரசாங்கத்தினூடாகத்தான் மாகாண சபைகளுக்குப் பெற முடியும். ஆகையால் இத் திட்டம் வட மாகாணத்துக்கு மிகப் பெரும் வரப்பிரசாதமான ஒன்று என்று தான் கூற வேண்டும்.

பிற்காலத்தில் இரணைமடுக் குளத்தின் புனரமைப்புக்கான நிதி தேவைக்கோ அல்லது இன்னொரு யாழ்ப்பாண குடிநீர் திட்டத்துக்கோ அல்லது யாழ்ப்பாண மலசலகூட கழிவுகற்றும் ஏற்பாட்டுக்கோ புதிய திட்டம் ஒன்று அமைப்பதானால் மிக நீண்ட காலம் எடுக்கும். இக்காலப் பகுதிக்குள் இரணைமடுக் குளத்தின் மற்றும் அணைக்கட்டுகளின் நிலை மேலும் மோசமடைந்து விடும். இரண்டாவது பெரிய பாதிப்பு என்னவெனில் தற்போது இவாட் (IFAD) திட்டம் ஆரம்பிக்கப்பட்டுள்ளது. இக் கீழ் வாய்க்கால் திருத்தங்களானது இரணைமடுத் திட்டத்துடன் தொடர்புடையதாகும். எனவே, இரணைமடுக் குளத்திட்டம் அமுல்படுத்தப்படாது போனால் இவாட் (IFAD) திட்டமும் கேள்விக்குறியாகிவிடும் என்பதும் குறிப்பிடப்பட வேண்டிய ஒன்றாகும்.

மூன்றாவது பாதிப்பு, மாகாண சபையானது இதை நிறுத்திவிட்டு இனிமேல் வேறு உதவிகளை ஆசிய அபிவிருத்தி வங்கியிடமிருந்து பெற முடியாது. அத்தோடு மாகாண சபையானது 2011 ஆம் ஆண்டு பெப்ரவரியில் இவ்விரணைமடு திட்டத்தை உரிய காலத்தில் அமுல்படுத்தி முடிப்பதாக உடன்படிக்கை செய்துள்ளது. எனவே இத் திட்டத்தை மாகாண சபை அமுல்படுத்தாது போனால் இது நிதி வழங்கும் நிறுவனங்களின் நம்பகத்தன்மையை இழக்க வேண்டி ஏற்படும்.

கேள்வி: இத்திட்டத்துக்கான ஆசிய அபிவிருத்தி வங்கி ஆலோசகர் என்ற வகையில் உங்களது ஆலோசனை என்ன?

பதில்: வட மாகாண சபை மீதான நம்பகத்தன்மை மிக முக்கியமானது. அதேநேரம் கொடையாளி நிறுவனங்கள் உதவுவதற்கு ஆதரவாக இருக்கும் இவ் வேளையில் ஆரம்பத்திலேயே முட்டுக் கட்டைகள் போட்டு நம்பகத்தன்மை மீழ்ந்துவிடுவது மிகவும் ஆபத்தானது. அதேவேளை, மக்களினதும் விவசாயிகளினதும் தேவைகள் அநேகம் இருக்கின்றன. ஆனால், இவற்றை உடனடியாக நிறைவேற்ற முடியாது. எனவே படிப்படியாகத்தான் தீர்க்க வேண்டும்.

அவற்றிற்குரிய திட்டங்கள் முதலில் தாயாரிக்கப்பட வேண்டும். இதேவேளையில் இப்பெரும் திட்டத்தை தாமதமாக்காது விரைவில் நடைமுறைப்படுத்தி அந் நிதிநிறுவனங்களின் நம்பகத் தன்மையைக் காப்பாற்றிக் கொண்டு மேலும் புதிய திட்டங்களை அமுல்படுத்த வழிசமைப்பதே அறிவுசார் நடவடிக்கையாகும்.

எம்.எஸ்.ஈ

தவறுக்கு வருந்துகிறோம்

மேற்கூறித்த நேர்காணல் தொடர்பில் 07.01.2014 செவ்வாய்க்கிழமை வீரகேசரி நாளிதழில் வெளியான கருத்து

கடந்த 5 ஆம் திகதி ஞாயிற்றுக்கிழமை வீரகேசரி வார இதழில் சமகால அரசியல் பகுதியில் பிரசுரமான இரணைமடு குளம் புனரமைப்பு தொடர்பான கட்டுரை முன்னாள் மன்னார் மாவட்ட அரசாங்க அதிபர் எஸ்.எம்.குருஸின் தனிப்பட்ட கருத்துக்களாகும். இக் கட்டுரையில் வெளியிடப்பட்ட கருத்துக்கள் ஆசிய அபிவிருத்தி வங்கியின் நீலைப்பாடல்வ. அத்துடன் மாகாண சபை இதனை நிறுத்திவிட்டால் இனிமேல் வேறு உதவிகளை ஆசிய அபிவிருத்தி வங்கியிடமிருந்து பெறமுடியாது என்ற கருத்தும் தவறானது.



உதயன்

பத்தாயிரம் தற்கொலைக் குண்டுகள்

- சந்திரசேகர ஆசாத் -

உதயன் ஞாயிறு குரியகாந்தியில் வெளிவந்த கட்டுரை

ஒரு பலமான நிலையில் உள்ள எதிரியின் பலத்தைச் சிதறடிக்கவும், அவனின் திட்டங்களை குழப்பித் திணறடிக்க வைக்கவும், தனி ஒருவன் தன் உயிரையே ஆயுதமாக்கி தாக்குதல் நடத்தி, தனது அர்ப்பணிப்பின் மூலம் தனது அணியினரை வெற்றியை நோக்கி முன்செல்ல நடத்தப்படுபவையே தற்கொலைத் தாக்குதல்களாகும். அதாவது ஒரு தற்கொலைப் போராளி தனது உயிர் அர்ப்பணிப்பின் மூலம் பல எதிரிகளைக் கொல்வதுடன் எதிரியின் ஆள்பலத்தையும், மனோ பலத்தையும் சிதறடிக்கும் ஓர் ஒப்பற்ற போர் வடிவமாகும்.

இப்போது யாழ்.குடாநாட்டிலும் பத்தாயிரம் தற்கொலைக் குண்டுகளைத் தயாரிப்பதற்கான முயற்சிகள் மேற்கொள்ளப்பட்டு வருவதாக அறிகிறோம். ஆனால் இந்தத் தற்கொலைக் குண்டுகள் எதிரிகளை அழிப்பதற்கல்ல. எமது இனத்தை அழிப்பதற்கானவை என்பது தான் மனவருத்தமளிக்கும் விடயமாகும்.

அதாவது கிளிநொச்சி இரணைமடுக் குளத்திலிருந்து யாழ்ப்பாணத்துக்குக் குடிதண்ணீர் வழங்கும் திட்டத்தைத் துரிதமாக நிறைவேற்ற இலங்கை ஜனாதிபதி மிந்த ராஜபக்சவும் வடமாகாண முதலமைச்சர் சி.வி.விக்கேஸ்வரனும் இணைந்து செயற்பட்டு அதைத் துரிதமாக நிறைவேற்ற வேண்டுமெனக் கோரி ஒரு பொது அமைப்பால் மகஜர் அனுப்பப்படவுள்ளதாம்.

அதற்காக சகல உள்ஞாராட்சி சபைப் பிரதேச மக்களிடமும் கையெழுத்து சேகரிப்பு இடம் பெறவுள்ளது. அதாவது மேற்படி மகஜர் பத்தாயிரம் கையெழுத்துக்களுடன் அனுப்பப்படவுள்ளது. யாழ்.குடாநாட்டில் குடிதண்ணீர்ப் பிரச்சினை ஒரு சில பகுதிகளில் உண்டு என்பது எவராலும் மறுக்கப்பட முடியாத உண்மை. அந்தத் தேவை பூர்த்தி செய்யப்பட வேண்டும் என்பதும் மறுக்க முடியாத உண்மை.

ஆனால் இரணைமடு நீரால் யாழ். குடாநாட்டில் நீர்த் தேவைகளைப் பூரணமாக நிறைவு செய்ய முடியுமா? சுத்திகரிக்கப்பட்ட குளத்து நீரை யாழ். குடாநாட்டு மக்கள் குடி தண்ணீராகப்

பயன்படுத்துவார்களா? வடக்குக்கு இரணைமடு நீரைக் கொண்டு வருவதை விட யாழ். குடா நாட்டின் நீர்த் தேவையைப் பூர்த்தி செய்ய வேறு வழியேதமில்லையா?

அப்படி இரணைமடு நீர் யாழ்ப்பாணத்துக்கு கொண்டு வரப்படுமானால் இரணைமடு நீரை நம்பி விவசாயம் செய்யும் கிளிநொச்சி மாவட்ட விவசாயிகளின் நிலை என்ன? அணைக்கட்டு உயர்த்தப்படுவதன் மூலம் இரு பகுதி மக்களையும் திருப்திப்படுத்த முடியுமா?

இப்படியான கேள்விகளுக்குப் பத்தாயிரம் தற்கொலைக் குண்டுகளைத் தயாரிப்பதில் தீவிரம் காட்டும் பொதுநல அமைப்பினரால் பதில் சொல்ல முடியுமா? யாழ். குடாநாட்டு மக்களுக்கும், வன்னி மக்களுக்குமிடையே முரண்பாடுகளையும் மோதல்களையும் ஏற்படுத்தி தமிழ் மக்களையே பிரித்தாளும் நீண்ட போக்குடைய ஒரு சதித்திட்டத்தின் ஒரு பகுதி இது என நாங்கள் நம்ப முடியாது.

இன்று இந்தியாவில் கர்நாடகாவுக்கும் தமிழகத்துக்கும் காவிரி நீர் பிரச்சினை கேரளாவுக்கும் தமிழகத்துக்கும் பெரியாறு அணைப் பிரச்சினை. அப்படியான என்றுமே தொடரக்கூடிய ஒரு பிரச்சினையை கிளிநொச்சிக்கும் யாழ்.குடாவுக்குமிடையே ஏற்படுத்த அடித்தளமிடுகிறார்களா?



இன்றும் கூட கிளிநொச்சி மக்களுக்கு மட்டுமன்றி யாழ்.குடா நாட்டு மக்களுக்கும் இரணைமடுக்குளம் பயன்படுகிறது என்பதைப் பலர் கணக்கில் எடுப்பதில்லை. கிளிநொச்சி இரணைமடு குளத்தின் கீழ் விளைவிக்கப்படும் நெல் வடக்கின் பெரும் பகுதி மக்களின் உணவுத் தேவையைப் பூர்த்தி செய்கிறது என்பதைப் பலர் கணக்கில் எடுப்பதில்லை.

போர் இடம் பெற்ற காலத்தில் கடுமையான பொருளாதாரத் தடைகள் மத்தியிலும், வடக்கில் தெற்கை விடக் குறைந்த விலையிலும் ஒரே சீரான விலையிலும் அரிசி பெற முடிந்ததற்கு ஒரு காரணம் இரணைமடு, கட்டுக்கரைக்குளம் என்பவற்றினால் விளைந்த நெல்லாகும். அன்றும், இன்றும் மட்டுமல்ல என்றும் வடக்கின் உணவு மையம் வன்னி என்பது ஓர் அடிப்படையான உண்மையாகும்.

இப்படியான நிலையில் இரணைமடு நீரினால் மேற்கொள்ளப்படும் விவசாயம் சிதைக்கப்படுவது முழு வடபகுதி மக்களும் தென்னிலங்கையிடம் உணவுக்கும் கையேந்தி நிற்க வேண்டிய ஒரு நிலையை உருவாக்கும் என்பதை நாம் உணர்ந்து கொள்ள வேண்டும்.

இன்று கிளிநொச்சியில் 34,000 ஏக்கர் நிலத்தில் காலபோகத்திலும் 17,000 ஏக்கர் நிலத்தில் சிறுபோகத் திலும் நெற் பயிரிடப்பட்டு வருகிறது.

ஆனால் அதிகாரிகளோ காலபோகத்தில் 29,000 ஏக்கரும் சிறு போகத்தில் 10,000 ஏக்கரும் நெல் பயிர் செய்யப்படுவதாகக் கணக்குக் காட்டியுள்ளனர். தற்போது நிலவும் உண்மையான தேவையிலிருந்து 12,400 ஏக்கர் குறைத்தே கணக்குக் காட்டப்பட்டு திட்டங்கள் வகுக்கப்படுகின்றது.

அது மட்டுமன்றி சிறுபோகத்தில் விவசாயிகளை உப உணவுப் பயிர்ச்செய்கைகளில் ஈடுபடுமாறு ஆலோசனை சொல்லப்படுகிறது. உப உணவுக்கு 4 ஏக்கருக்கு நீர் தேவை. ஆனால் நெல்லுக்கு 1 ஏக்கருக்கு போதுமானதாகும். இதில் மிகுதியாகும் நீரை யாழ்ப்பாணம் கொண்டுபோக முடியும் எனக் கணக்குக் காட்டுகின்றனர்.

அடிப்படையில் நீர் தேங்கி நிற்கக் கூடிய வயல் நிலங்களில் உப உணவு செய்கை பண்ணப்பட முடியாது. நீர் தேங்கினாலோ அதிகமான ஈரப்பற்று இருந்தாலோ அவை துஞ்சிப் போய்விடும். அதன் காரணமாக விவசாயிகள் பெரும் நஷ்டத்தையே எதிர்நோக்க வேண்டி வரும். எனவே சிறுபோகத்தில் விவசாய நிலங்களில் உப உணவும் பயிர்ச்செய்கை என்பது மிகவும் ஆபத்தாகும். தற்சமயம் கூட கிளிநொச்சியின் பல கிராமங்களில் இரணைமடு நீர் ஒரு குறிப்பிட்ட அளவை விடக் குறைந்து விட்டால் குறிப்பாக ஆடி, ஆவணி மாதங்களில் கிணறுகளில் நீர் வற்றிவிடும். ஏற்கனவே பரந்தன், பூநகரி, ஆனையிறவு, பாரதிபுரம், மலையாளபுரம் போன்ற இடங்களில் நீர்த்தட்டுப்பாடு உண்டு.

இப்படியாக வடக்கின் விவசாய மையமான கிளிநொச்சியின் விளைச்சலையும் அழித்து அம் மக்களின் வாழ்வாதாரத்தையும் அழித்து அங்கும் குடிதண்ணீர் தட்டுப்பாட்டையும் ஏற்படுத்தி யாழ்ப்பாணத்துக்குக் குடிதண்ணீர் கொண்டு போகத்தான் வேண்டுமா? உண்மையிலேயே யாழ்ப்பாண மக்கள் குடிதண்ணீரின்றி கஷ்டப்படுகிறார்கள் என்றால் அதை நிவர்த்திக்க வேறு எந்த வழியும் கிடையாதென்றால் என்ன விளை கொடுத்தாவது இரணைமடு நீரை யாழ்ப்பாணம் கொண்டு வரத்தான் வேண்டும். மாரி காலத்தில் இரணைமடு நிரம்பி வெளியேறும் ஏராளமான நீர் வீணாகக் கடலில் போய்ச் சேருகின்றது. இந்த நீரை அணைகட்டித் தடுத்து அதை மண்டலாயுடாக தொண்டமானாறு நீரேரியின் தென்முனையில் இறக்கத்தான் திட்டமிடப்பட்டது.


அந்த அடிப்படையில் மண்டலாயில் வெட்டப்பட்ட ஆழமான நீண்ட வாய்க்கால் இப்போதும் அழியாமல் உள்ளது. அதுமட்டுமன்றி நீரேரியில் கடல்நீர் புகுந்து விடாமலிருந்து செல்வச்சந்தி கோயிலின் பின்னால் ஓர் அணை கட்டப்பட்டிருப்பதை நாம் காணலாம். இவ்வாறே செம்மணியிலும் கூட ஒரு அணை கட்டப்பட்டுள்ளது. அந்தத் திட்டத்தை மீண்டும் நடைமுறைப்படுத்தி அந்த நீரேரியை நன்னீராக்குவதன் மூலம் யாழ். குடாநாட்டு நிலத்தடி நீர் உவராவதைத் தடுத்து நிறுத்த முடியும். அது தொடர்பாக எவரும் அக்கறை காட்டுவதில்லை. பத்தாயிரம் கையெழுத்து சேகரிப்பதுமில்லை.

யாழ்ப்பாணம் கோயில்கள் நிறைந்த பிரதேசம். ஒவ்வொரு கோயிலுக்கும் கேணிகளும் குளங்களும் உண்டு. அதுமட்டுமன்றி வயல்கள் மத்தியிலும் ஒவ்வொரு குளங்கள் உண்டு. அவற்றையயல்லாம் சேறள்ளி, துப்புரவு பண்ணி மழை நீரைத் தேக்கி வைத்தால் கூட நமது நிலத்தடி நீரைப் பாதுகாக்க முடியும். கிணறுகளில் மலக் கழிவுகள் சேர்கின்றன எனவும் சுன்னாகம் நீர் விநியோகக் கிணறுகளில் கழிவு ஓயில் கலக்கிறது எனவும் கூறப்படுகிறது. மலசலகூடங்கள் கிணற்றிலிருந்து 30 அடிக்கு அப்பால் சரியான திசையில் கட்டப்பட்டால் இந்தப் பிரச்சினையே வராது.

அதை உள்ளூராட்சிசபைகளே சரியாகக் கண்காணித்து நடைமுறைப்படுத்த முடியும். அதுமட்டுமன்றி இன்றைய நகரமயமாகும் போக்கு வெகு விரைவில் பொது கழிவு கற்றுக் முறையை உருவாக்கும். அப்போது இந்தப் பிரச்சினை தானாக நின்று விடும். சுன்னாகம் நீர் விநியோகக் கிணறுகளில் கழிவு ஓயில் கலக்கிறது என்றால் அதைத் தடுத்து நிறுத்த ஏற்பாடு செய்வதை விட்டு இரணைமடுவிலிருந்து நீர் கொண்டு வருவது என்பது எவ்வளவு பரிசாத்தத்துக்குரியது. அப்படியானால் சுன்னாகம் நீரை அப்படியே பாழடிக்க அனுமதிக்கப் போகிறார்களா?

இந்தப் பகுதிகளில் நீரில் மனித உடலுக்குத் தேவையான அத்தனை கனிம உப்புகளும் உள்ளன என்பதை நாம் மறந்துவிட முடியாது. அதேவேளையில் இரணைமடு நீரின் குடிதண்ணீர்த் தகைமை பற்றியும் நாம் ஆலோசிக்க வேண்டும்.

இரணைமடுவுக்கு வரும் நீர் அதன் மேற்பகுதியிலுள்ள 300 சிறு குளங்களிலிருந்தும் அவற்றில் வயல்களிலிருந்துமே வருகின்றது. அதில் நைதரசன் அளவுக்கு அதிகமாகவே இருக்கும். அது குடிக்க உதவுமா என்பதுதான் கேள்வி?



அடிப்படையில் யாழ்.குடாநாட்டில் நீர் மாசடைவதைத் தடுக்கவும் நன்னீரைப் பெற்றுக் கொள்ளவும் வழியிருந்தபோதும் ஏன் அவற்றை விடுத்து அவசர அவசரமாக இரணைமடு நீரைக் கொண்டு வரத்துடிக்கின்றனர். ஒன்று வடபகுதி மக்கள் தங்கள் உணவுத் தேவையை சொந்தக் காலில் நின்று பூர்த்தி செய்யும் நிலையைச் சிதைப்பது. இரண்டு யாழ்.மக்களுக்கும் வன்னி மக்களுக்கும் முரண்பாடுகளை ஏற்படுத்தி மோதல்களை உருவாக்கி அவர்களை பிரிந்தாள்வது. அதனால்தான் இரணைமடு நீரை யாழ்ப்பாணம் கொண்டு வர வேண்டும் எனப் போடப்படும் ஒவ்வொரு கையெழுத்தும் எம் இனத்தையே அழிக்கும் ஒவ்வொரு தற்கொலைக் குண்டுகள்.

இரணைமடுக்குள குடிநீர் திட்டம், யாழ் மக்களுக்கான ஒரு நஞ்சூட்டல் பொறிமுறையா?

— வைத்தியர் அகிலன் —

இன்றைய உலகம் தூய குடிநீர் (fresh water) வளங்களைத் தேடி போராடத் தொடங்கிவிட்டது. மேலும் மூன்றாம் உலகப் போர் ஒன்று ஏற்படுமாயின் அது தண்ணீருக்கான ஆக்கிரமிப்புக்காகவே அன்றி எண்ணை வளத்திற்கானது அல்ல. இன்று நீர் உலகில் 1.4 பில்லியன் km³ நீர் உள்ளது. இதில் தூயநீர் 35 மில்லியன் km ஆகும். இது முழுத் தொகையில் 2.5% என்பதுடன் இதில் 70% அந்நாட்டிக், ஆட்டிக் துருவப் பகுதியில் உறை பனியாகவும் 30% நிலக்கீழ் நீராகவும் உள்ளது. உலகில் 40% மக்கள் போதியளவு நீர் இன்றி இன்று அவதிப்படுவதுடன் 2025ல் மூன்றில் இரண்டு பங்கு உலக மக்கள் நீருக்காக போராடத் தலைப்படுவார்கள். உலகில் நன்னீரின் முக்கியத்துவத்தை உணர்ந்தி ஆண்டு தோறும் மார்ச் 22ம் திகதி உலக தண்ணீர் தினமாக கொண்டாடப்படுவதுடன், 2005 தொடக்கம் 2015 வரையான காலப் பகுதியைக் “வாழ்க்கைக்கான நீர்” (water for life) என்னும் தொனிப் பொருளில் பல்வேறு செயற்பாடுகள் முன்னெடுக்கப்படுகின்றன.

மனிதனும் அவனுடைய இயற்கைக்கு முரணான செயற்பாடுகளுமே நன்னீர் மாசுபடுவதற்கான பிரதான காரணிகளாகும். மனிதன் இயற்கையுடன் அனுசரித்து செல்லும் வரை நன்னீர் மாசுபடுவதை தடுக்கவும் முடியாது.

இலங்கை நீர்வளமுள்ள நீரினால் சூழப்பட்ட அழகிய ஒரு நாடாகும். ஆனால் இவ்வழகிய நாட்டின் நன்னீர் வளம் எந்தளவுக்கு மாசுபடுத்தப்பட்டுள்ளது என்பதையும் அதனால் உருவாகியுள்ள புதிய பல முழுமையாக கண்டறியமுடியாமல் உள்ள நோய்களுமே இவற்றுக்கு சான்றுகளாகும்.

“உலகில் அதி கூடிய விவசாய இரசாயனங்களை பாவிக்கும் நாடு இலங்கை ஆகும். அதாவது ஒரு ஹெக்டேயர் நிலத்தில் 287 கிலோகிராம் (287unit / Hectare) இரசாயனக் கூறுகள் பாவிக்கப்படுகின்றன. அதே வேளை மியன்மாரில் 08 அலகுகள் (08 unit / Hectare) மட்டுமே பாவிக்கப்படுகின்றது” என்று குறிப்பிடுகிறார் உலக சுகாதார நிறுவன (WHO) தொற்றா நோய் திட்டப் பணிப்பாளர் பேராசிரியை சாந்தி மென்டிஸ் அவர்கள். இவ் இரசாயனப் பொருட்கள் வெறுமனே நிலத்தை மட்டுமல்ல மேற்பரப்பு நீர்நிலைகள் நிலத்தடிநீர் ஆகியவற்றை பெருமளவில் மாசுபடுத்தி மனித வாழ்க்கையைக் கேள்விக்குறியாக்குகின்றது.

இன்று இலங்கையின் சுகாதாரத் துறைக்கு சவாலாகக் காணப்படும் விடயங்களில் ஒன்று காரணம் அறியப்படாத சிறுநீரக நோய் (CKD) ஆகும். இவ் நோய் இலங்கையில் 50000 பேரை கடுமையாக பாதித்துள்ளதுடன் 20000 பேர் வரையோரின் உயிரையும் காவுகொண்டுள்ளது. இவ் நோய் வட மத்திய ஊவா மாகாணங்களில் பெருமளவிலும் வடக்கு, கிழக்கு, வடமேற்கு பகுதிகளிலும் பரவியுள்ளதுடன் இப் பரம்பல் பெரும்பாலும் மகாவெலி நீர்ப்பாசனத் திட்ட முடிவிடங்களிலேயே உள்ளது (Mahaweli end Project area). மேலும் வட மத்திய மாகாண மொத்த சனத் தொகையில் 15% மக்கள் (விவசாயிகள்) இவ் நோய்க்கு ஆளாகியுள்ளார்கள் என்ற அதிர்ச்சி தகவலை உலக சுகாதார நிறுவனம் வெளியிட்டுள்ளது. வட மாகாணத்தைப் பொறுத்தவரை வவுனியா, முல்லைத்தீவு பகுதிகளில் இவ் நோயாளிகளின் தொகை அதிகரித்து செல்வதாக யாழ் போதனா வைத்தியசாலை வைத்திய நிபுணர்கள் தெரிவிப்பதுடன் இவ் நோயாயர்களையும் நோயின் தாக்கத்தையும் கண்டறியும் வகையில் நடவடிக்கைக்கு தகவல் திரட்டும் பணியையும் (Sentinel Surveillance System) பதிவேடுகளை ஏற்படுத்தும் முயற்சியில் சுகாதார அமைச்சின் தொற்றுநோய் ஆய்வு நிறுவகம் (Epidemiology unit) யாழ் போதனா வைத்தியசாலை, முல்லைத்தீவு மாவட்ட வைத்தியசாலை, வவுனியா மாவட்ட பொது வைத்தியசாலை மற்றும் கிளிநொச்சி மாவட்ட பொது வைத்தியசாலை ஆகியவற்றில் ஏற்பாடுகளை இவ்வாண்டில் இருந்து மேற்கொள்ளவுள்ளது.

இலங்கை அரசு இந் நோய்க்கான காரணிகளை அறியும் பொருட்டு அமைச்சரவைக் குழு மருத்துவ நிபுணர்கள் குழு என்பவற்றை நியமித்ததுடன் உலக சுகாதார நிறுவனத்தின் அனுசரணையுடன் பல ஆய்வுகளை மேற்கொண்டது. அதில் பல அதிர்ச்சியான தகவல்கள் வெளிக் கொண்டுவரப்பட்டன. அவற்றில் பெரும்பாலானவை இலங்கையின் நீர் நிலைகள் எந்தளவுக்கு மாசுபடுத்தப்பட்டுள்ளது என்பதுடன் நாம் பருகும் நன்னீர் எந்தளவுக்கு நஞ்சாக்கப்பட்டுள்ளது என்பதையும் கோடிட்டுக்காட்டுகின்றது.

இலங்கை ஒரு விவசாய நாடாகும். இங்கு மேற்கொள்ளப்படும் விவசாயத்திற்கு வெளிநாடுகளில் இருந்து அசேதன பசளைகள் பெருமளவில் இறக்குமதி செய்யப்பட்டு விவசாயிகளிடம் மானிய விலையில் அரசினால் விநியோகிக்கப்பட்டு வருகின்றது. விவசாயிகளோ வகை தொகையின்றி பாவனைக்கு உட்படுத்துகின்றனர். மேலும் அதே நிலைதான் கிருமி நாசினிகளுக்கும் களை கொல்லிகளுக்கும். இவ்வாறு பாவிக்கப்படும் விவசாய இரசாயனங்கள் தான் சிறுநீரக நோய்க்கு காரணமாக அமையலாம் என கூறப்படுகின்றது இவ் இரசாயனப் பசளைகள் விளை நிலங்களில் இருந்து கழுவப்பட்டு நீர் நிலைகளை அடைந்து அவற்றை நிரந்தரமாக மாசுபடுத்துகின்றன.

அத்துடன் பொஸ்பேற் ஊக் கொண்டுள்ள அசேதனப் பசளைகள் நீர் நிலைகளின் பொஸ்பேற்றின் செறிவினை உயர்த்துகின்றது இதனால் ஆபத்தை விளைவிக்கும் அல்காகளின் (Toxic Alga) பெருக்கத்தை தூண்டுகின்றது. இல் அல்காக்களில் ஒன்றான நீலப்பச்சை அல்காக்களினால் சுரக்கப்படும் சைனோரொக்சின் (Cyanotoxins) உடலுக்கு மிக ஆபத்தானதுடன் இதை வேறு வழிகளில் அழிக்கவோ அல்லது நீரைக் கொதிக்கவைப்பதன் மூலம் நீரில் இருந்து அகற்றவும் முடியாது. இவ் சைனோரொக்சின் நீரை பருகுவதன் மூலம் மட்டுமல்ல நீர் நிலைகளில் குளிக்கும் போது கூட தோலினூடாக உடலினுள் சென்று ஆபத்தை ஏற்படுத்தக் கூடியது.

களனி பல்கலைக்கழகப் பேராசிரியர் நளின் டி சில்வா (Prof. Nalin de Silva) தலைமையிலான குழுவினருடன் இரஜரட்டைபல்கலைக்கழக மருத்துவ பீட விரிவுரையாளர் வைத்தியர் ஜெயாசுமன அவர்கள் மேற்கொண்ட ஆய்வின் போது விவசாயிகளினால் பாவிக்கப்படுகின்ற அசேதன இரசாயனப் பசளை மற்றும் கிருமிநாசினிகளில் உள்ள ஆர்கனிக் (Arsenic) என்னும் உலோகம். ஏற்கனவே உலர் வலயப் பகுதியின் நீரில் அதிகமாகக் காணப்படும் கல்சியத்துடன் சேர்ந்து கல்சியம் ஆர்சேனேற் (Calcium Arsenate) என்னும் சிறு நீரக நச்சு தன்மையான பொருளை உருவாக்கி பாதிப்பை ஏற்படுத்துவதாக கண்டறிந்துள்ளார்.

இரசாயனப் பசளை கிருமிநாசினி மற்றும் களை நாசினி ஆகியவற்றால் மாசுபடுத்தப்பட்ட நீரை பருகுவதால் விளைவுகளில் ஒரு சிலவே கண்டறியப்பட்டுள்ளது. ஆனால் இன்னும் கண்டறியப்படாத வெளிவராத தாக்கங்கள் பலவாகும்.

1960ன் பிற்பகுதியையும் 1970ன் முழுப் பகுதியையும் சேர்ந்த காலப்பகுதியை இலங்கையின் " பசுமைப்புரட்சி (Green Revolution) காலப் பகுதி எனலாம். இக் காலப் பகுதியே இலங்கையின் விவசாயத் துறையை நோக்கி அசேதனப் பசளைகளும் கிருமிநாசினிகளும் களை கொல்லிகளும் படையெடுக்க ஆரம்பித்தன. இரண்டாம் உலகப் போரின் போது போர்க் கலங்களை உற்பத்தி செய்த ஆயுத உற்பத்தி நிறுவனங்கள் போரின் பின்னர் அதே இரசாயனக் கலவையைக் கொண்டு அசேதனப் பசளையை உருவாக்கி பசளை உற்பத்தி செய்யும் தொழிற்காலகளைகளாகவும் மாறின. மேலும் யேர்மனிய நாசிப் படைகளால் ரஷிய படைகளுக்கு எதிராக ரஷிய கிணறுகள் நீர் நிலைகளில் வீசப்பட்ட நச்சு பதார்த்தங்களே கிருமிநாசினியாக மாற்றம் பெற்றதுடன் அவற்றை உற்பத்தி செய்யும் நிலையங்களாகவும் மாறி இன்று உலகம் புராகவும் விநியோகிக்கப்படுகின்றது.

60ல் இலங்கையில் காணப்பட்ட மரபுவழி நெல் இனங்கள் கணிசமானளவு நோயெதிர்ப்பு தன்மையை கொண்டுள்ளதுடன் அசேதனப் பசளைக்கான தூண்டல் குறைவாகவும் காணப்பட்டது. 1980ல் 99 வீதமான மரபுவழி (பழைய) நெல்லினங்கள் கைவிடப்பட்டதுடன் புதிய வகை அதிக விளைச்சலைத் தரும் இனங்கள் வேளாண்மையை ஆக்கிரமித்துள்ளது. புதிய வகை நெல் இனங்கள் முற்று முழுதாக அசேதன பசளை வகைகளில் தங்கியுள்ளதுடன் நோய் எதிர்ப்பு சக்தி மிக குறைவானதாகவும் உள்ளன எனவே இவற்றின் மூலம் போதியளவு அறுவடையைப் பெறவேண்டுமாயின் அசேதனப் பசளை களைநாசினி மற்றும் கிருமி நாசினிகள் பாவனை தவணை முறையில் பாவிக்கப்பட வேண்டியது கட்டயமானதாகும். மேலும் விதை

நெற்களை உற்பத்தி செய்யும் நிறுவனங்களே இவ் இரசாயனப் பசளை மற்றும் கிருமி நாசினிகளை விநியோகம் செய்யும் முகவர்களாகவும் உள்ளனர். உதாரணமாக இலங்கையின் பிரதான விதை நெல் உற்பத்தியாளர் CIC நிறுவனமாகும். CIC என்பது Chemical Industry of Ceylon ஆகும். இவர்களே பெரும்பாலாக விவசாய இரசாயனங்களை இலங்கையில் விநியோகிப்பவர்களாகவும் உள்ளனர்.

இலங்கையில் விவசாய இரசாயன பொருட்களின் அளவுக்கதிகமான பாவனை, மகாவெலி அபிவிருத்தி திட்டத்தினால் ஏற்படுத்தப்பட்ட விளை நிலங்களின் அதிகரிப்புமே இலங்கையின் உவர் நீர் நிலைகளின் நீரை மாசுபடுத்தியதுடன் நாட்டிற்கு பாரிய பொருளாதார நெருக்கடியை ஏற்படுத்திக் கொண்டிருக்கின்றது. இலங்கையில் வேளாண்மையை எடுத்துக் கொண்டால் வரம்புகளை அமைத்து நீரை நன்றாக தேக்கி அசேதனப் பசளைகளை வகை தொகையின்றி தவணை முறையில் இடுவார்கள் பின்னர் பயிர் நன்கு செழித்து வரும் பொழுது நோய் ஏற்படலாம் என எண்ணி கிருமிநாசினிகளையும் வீசுவார்கள் இவ்வாறு இடப்படும் இரசாயனப் பொருட்கள் நீரினை மீண்டும் வெளியேற்றும் போதோ அல்லது வெள்ளப் பெருக்கின் போதோ கழுவி செல்லப்பட்டு நீர் நிலைகளை அடைகின்றன. மேலும் இவ் இரசாயனப் பொருட்கள் படிப்படியாக பல குளங்கள் வயல்களுடாக இறுதியாக உலர் வலய நீர் நிலைகளை அடைந்து செறிவாக்கப்படுவதுடன் இவற்றைப் பருகும் மக்களும் பாதிப்புக்குள்ளாகின்றனர்.

ஒரு நுண் உலோகங்களினால் ஏற்படுத்தப்படும் தொற்றா நோய் தாக்கம் அதன் விளைவுகளை வெளிப்படுத்த பல ஆண்டுகள் ஆகலாம். இதே போன்ற ஒரு நிலைதான் இன்று நீண்ட கால தீய விளைவுகளை கருத்திற் கொள்ளாத அல்லது கொள்ளப்படாத துரித மகாவெலி அபிவிருத்தித் திட்டமும் விவசாய இரசாயனப் பொருட்களின் பாவனையும் அதாவது நாற்பது வருடங்களின் பின்னரே இன்று மகாவெலி திட்ட முடிவு வலய விவசாயிகளுக்கு ஏற்பட்ட பரிதாபகரமான நிலையாகும்.

கியூபா என்ற நாடு தன்னை அசேதன இரசாயன விவசாய நடவடிக்கையிலிருந்து விடுவித்து சேதன விவசாய முறைக்கு மாற்றியுள்ளது. இதற்கு நான்கு ஆண்டுகள் தேவைப்பட்டதுடன் விவசாய உற்பத்தியில் பாரிய வீழ்ச்சியின் பின்னரே உற்பத்தியில் பழைய நிலையை அடைந்துள்ளது. ஆனால் இலங்கை சேதன வேளாண்மை செய்கைக்கு செல்வதற்கான சாத்தியப்பாடுகள் நீண்ட காலத்தில் கூட அரிதாகவே காணப்படுகின்றது. புது வருடத்திற்கு முன்னைய நாட்களில் இலங்கை ஜனாதிபதி கிராந்துருகோட்டேலில் நடைபெற்ற கூட்டம் ஒன்றில் விவசாய இரசாயன பொருட்களினால் ஏற்படும் பாதிப்புக்களை பற்றி கூறியதுடன் அவற்றை குறைவாக பாவிக்கும் படியும் கூறினார். ஆனால் விவசாயிகளுக்கு வழங்கும் உர மானியத்தை குறைப்பது பற்றியோ அல்லது இறக்குமதி செய்யப்படும் உரத்தின் அளவை குறைப்பது பற்றியோ எதுவுமே கூறவில்லை. ஏனெனில் வரையறை செய்யப்பட்ட வயல்- விவசாய நிலப்பரப்பை கொண்ட நாட்டில் சேதனப் பொருட்களை பாவித்து விளைச்சலைப் பெற்று நாட்டின் தேவை பூர்த்தி செய்வது என்பது நடைமுறை சாத்தியமற்றது எனவே நாம் எப்போது இவ் விவசாய இரசாயனப் பாவனையிலிருந்து விடுபடுவோம் என்பது கேள்விக்குறியாக உள்ளது.

இன்று வடமாகாண சபையைக் கலக்கும் விடயம் யாழ்ப்பாணத்திற்கான இரணைமடு குடிநீர் விநியோகத் திட்டம் ஒரு புறம் இத்திட்டத்திற்கு கிடைக்கும் 41 பில்லியன் ரூபா கடன் தொகை வடமாகாண சபையின் வரவு செலவு திட்டத்தை விட அதிகம் எனவே இதை விடாது எப்படியும் நிறைவேற்ற துடிக்கும் ஒரு சாராரும், எமது வேளாண்மைக்கு தேவையான நீர் இல்லாத போதும் கால நிலை மாற்றத்தால் உலர் வலயம் மேலும் உலராக வந்துகொண்டிருக்கும் பொழுதும் (Dry zone becomes more dry) எவ்வாறு எமது வேளாண்மைக்கு தேவையான நீரில் இரண்டு கோடி எழுபது லட்சம் லீற்றர் (27,000,000/day) நீரை நாளொன்றிற்கு வழங்க முடியும் என கோவணத்துடன் நின்று போராடத் தயாராகும் விவசாயிகளும், திட்டம் என்னும் கயிற்றை இழுக்கிறார்கள். இது ஒரு புறம் இருக்க, இந்த இரணைமடு குளமானது வன்னி பெருநிலப்பரப்பின் பெருமளவிலான விவசாய விளைநிலங்களை கழிவி வரும் சிறு ஆறுகள் குளங்கள் என்பவற்றில் இருந்து நீரை கொண்டுவரும் கனகராயன் ஆறு மூலம் நீரைப் பெறும் வன்னியின் பெரிய குளங்களில் ஒன்று ஆகும்.

வன்னி விவசாயிகளோ தமது வயல்களில் உள்ள வைக்கோல்களை எரியூட்டி தமது பிரதேசத்தில் உள்ள மாட்டெரு உள்ளிட்ட சேதனப் பசளைகளை ஏற்றுமதி செய்துவிட்டு வயல்களில் நீரை நிரப்பி இரசாயன பசளைகளையும் கிருமி நாசினிகளையும் மாறி மாறி கட்டுப்பாடின்றி நெற்பயிர்களுக்கு உட்கொடுவதில் கைதேர்ந்தவர்கள். எனவே வன்னியில் உள்ள நீர் நிலைகள் விவசாய இரசாயன உள்ளீடுகளினால் மாசுபடுத்தப்பட்டிருப்பது விதிவிலக்கல்ல. ஆனால் இம்மக்கள் தென்பகுதி மக்களைப் போல் மேற்பரப்பு நீர் நிலைகளிலிருந்து நீரைப் பெற்று பருகுவதோ அல்லது குளிப்பதோ அரிது இதுவே இவர்களுக்கு சிறுநீரக நோய் போன்ற நோய்களின் தாக்கம் குறைவாக உள்ளது எனலாம்.

வன்னி நெல் வயல் நிலங்களை கழிவி வந்துள்ள, விவசாய இரசாயன பொருட்களால் மாசுபடுத்தப்பட்ட இரணைமடு குள நீரை, இதுவரை விவசாய இரசாயன பொருட்களால் மாசுபடுத்தப்படாத நீரைப் பாவிக்கும் யாழ் மக்களுக்கு அருந்தக் கொடுப்பது எந்த வகையில் சிறந்தது என இத்திட்டத்தை தீட்டியோரும், அதை நடைமுறைப்படுத்த முனைவோரும் சிந்திக்க வேண்டும்.

இலங்கையில் நீர் சுத்திகரிப்பு என்னும் போது அந் நீர் சுழற்சிக்கு உட்படுத்தப்பட்டு ஒட்சிசன் (O₂) செறிவாக்கப்படுவதுடன் படிவுகள் மூலம் நுண் கழிவுகள் அகற்றப்பட்டு, குளோரின் சேர்ப்பதன் மூலம் ஒட்சியன் செறிவாக்கலின் மூலம் நுண்ணாங்கிகள் அழிக்கப்பட்டு, மனித பாவனைக்கு வழங்கப்படுகின்றது. ஆனால் நீரில் கலந்துள்ள இரசாயனப் பொருட்கள் நீரில் கலந்துள்ள அல்காக்கள் போன்ற நுண்ணாங்கிகளின் நச்சுப் பொருட்கள் நுண் உலோகங்கள் அகற்றப்படுவதில்லை அவை குடிநீரில் பொதுவாக காணப்படலாம். இந்த நிலையே இரணைமடு குடி நீருக்கும் ஏற்படும். அத்துடன் சுத்திகரிக்கப்பட்ட இரணைமடு குள குடிநீரில் மேற்கூறப்பட்ட இரசாயன நச்சுப் பொருட்கள் காணப்பட வாய்ப்புள்ளது. மேலும் இலங்கையில் குடிநீர் தராதரத்தை சோதனை (water quality test) செய்யும் போது பொதுவாக அந்நீரில் உள்ள நுண்ணாங்கிகளின் நிலையும், சிறிய அளவிலான பெளதீக தன்மையும் மட்டுமே கருதப்படுவதுடன் நுண் உலோகங்களின் செறிவோ அல்லது உடலுக்கு நீண்ட காலத்தில் கேடு ஏற்படுத்தும் நச்சு

பொருட்களை பற்றியோ கருதுவதில்லை. இதே போன்று இரணைமடு குடிநீர் திட்டத்தின் போது சுகாதார ரீதியான விளைவை (Health impact of the project) திட்டத்தின் சாத்திய தன்மையின் போது ஆராயப்பட்டதாக தெரியவில்லை. இத் திட்டத்தை பல்வேறு கோணங்களிலிருந்து சாத்தியத் தன்மையை துறைசார் நிபுணர்களின் உதவியுடன் ஆராயாமல் நடைமுறைப்படுத்தும் பொழுது, கொதிக்க வைப்பதன் மூலம் தூய்மையாக்கக் கூடிய நிலக்கீழ் நீரைப் பயன்படுத்தும் யாழ் குடா நாட்டு மக்களுக்கு எந்த வகையிலும் நீரில் இருந்து அகற்ற முடியாத இரசாயன மற்றும் நுண்ணங்கிகளின் நச்சுப் பொருளை கொண்ட குடிநீரை வழங்கும் பொழுது அதன் தாக்கம் (impact) 30 தொடக்கம் 40 வரையான ஆண்டுகளின் பின்னரே தெரியவரும். இது வெறுமனே நோய் சார்ந்த விடயம் அல்லாமல் தனது இருப்பை நிலைநிறுத்த போராடிய, போராடும் ஒரு இனத்தின் இருப்பையும் மேலும் கேள்விக்குறியாக்கிவிடும்.


நஞ்சூட்டப்பட்ட இரணைமடுகளைக் குடி நீர்த் திட்டத்தை வகுத்தவர்களும் சரி, நடைமுறைப்படுத்த முனைபவர்களும் சரி மாற்றுத்திட்டம் ஒன்றுக்கு செல்வதே சாலச் பொருத்தமாக இருக்கும். யாழ் குடா நாடானது இலங்கையின் ஏனைய பகுதியைப் போலன்றி மாறுபட்ட பௌதீக நில அமைப்பைக் கொண்டுள்ளதுடன் நிலத்தின் கீழ் நுண் துளைகளையுடைய சுண்ணாம்புக்கற் பாறைகளையுடையது. இதுவே நிலக்கீழ் நீர் மனிதக்கழிவுகளுடனும் கடல்நீருடனும் கலப்பதற்கு ஏதுவாக அமைகின்றது. யாழ் குடாநாட்டிற்கு பொருத்தமான மனித கழிவுகற்றும் முறையை (Sewerage System) அறிமுகப்படுத்துவதன் மூலமும் கழிவுகற்றும் குழாய்களை இணைப்பதன் மூலமும் (Sewer pipes) தற்போதைய சவாலை எதிர் கொள்வதுடன் மழை நீரை நிலத்தின் கீழ் செலுத்தும் பொறிமுறை மேற்கொள்ளப்படுவதுடன் நாவற்குழி, தொண்டமனாறு போன்ற இடங்களிலுள்ள நன்னீர், உவர்நீர் இருவாயிகளை வலுப்படுத்தி நிலக்கீழ் நீரின் உவர் தன்மையை படிப்படியாக குறைத்தல் போன்றவற்றை மேற்கொள்ளுதல்.

வன்னியைப் போலன்றி யாழ் விவசாயிகள் மேற்கொள்ளும் விவசாயமானது பெரும்பாலும் மேட்டுநில பயிர்ச் செய்கையும் சிறுயளவிலான மானாவாரி வேளாண்மையும் மேற்கொள்கின்றனர் இச் செய்கை முறையில் வன்னியுடன் ஒப்பிடும் பொழுது மிகக் குறைந்த அளவு அசேதனப் பசளை பாவிப்பதுடன் கிருமிநாசினி, களைநாசினிகள் குறைந்த அளவே பாவிக்கின்றனர். அத்துடன் மண் வளத்தையும் பேண தமது பகுதியில் கிடைக்கும் சேதனப் பசளைகளையும் வன்னியிலிருந்து பெறப்படும் மாட்டெரு போன்ற சேதனப் பசளைகளையும் பாவிப்பதால் நிலத்தடி நீர் விவசாய இரசாயனங்களால் மாசுபடுத்தப்படுவது மிக குறைவு.

யாழ் குடா நாட்டில் உவர் தன்மையற்ற நன்னீர், வலிகாமம் உட்பட செம்மண் பிரதேசத்தில் பொதுவாகவும் ஏனைய இடங்களில் இங்கொன்றுமாக காணப்படுகின்றது. மேலும் யாழ் குடாநாட்டில் பல நன்னீர் சுரங்கங்கள் (water caves) காணப்படுகின்றன. உதாரணமாக நிலாவரை கிணறு. இச் சுரங்கங்களில் பெருமளவு நன்னீர் இயற்கையான உருவாகி தேங்கியுள்ளது. எனவே யாழ்குடா நாட்டின் குடிநீர் தேவைக்கு நிலக்கீழ் நீர் சுரங்கங்களிலிருந்து நீரைப் பெற முடியும் மேலும் யாழ் கிராமங்களில் தனித்தனியாக காணப்படும் நன்னீர் கிணறுகள் மூலமும் சமுதாய மட்டத்திலான (Community level project) சிறிய அளவிலான குடிநீர் திட்டத்தை ஏற்படுத்தி அப் பிரதேசத்தின் தேவையைப் பூர்த்தி செய்யலாம்.

வட மத்திய மாகாணத்தில் உள்ளது போன்று யாழ் குடாநாட்டில் தேவையான இடங்களில் பிரசாரண எதிர் பொறிமுறை (Reverse osmolarity system) யை பாவித்து நீர் சுத்திகரிக்கும் இயந்திரங்களை பொருத்தியும் குடிநீர் விநியோகம் செய்யலாம்.

பல மாற்று வழிகளை ஆராய்ந்து அவற்றின் சாத்தியத் தன்மையைக் கருத்தில் கொள்வதுடன் ஏற்கனவே யுத்தத்தால் அழிந்து, புலம்பெயர்ந்து இன விருத்தியில் மீள்நிலையை விட குறைவாக காணப்படுகின்ற ஓர் இனத்திற்கு நஞ்சூட்டி இனத்தின் இருப்பை கேள்விக்குறியாக்காமல் சம்பந்தப்பட்ட அனைவரும் அவதானத்துடன் செயற்படுவார்களாயின் எதிர்காலம் அவர்கள் மீது பழி சுமத்தாது.





யாழ் குடாநாடு செழிப்புற வேண்டுமென நீங்கள் நினைத்தால்
யாழ்ப்பாண களப்புத்திட்டத்தை அமுல்படுத்துங்கள்

ஐனாதிபதிக்கு ஆனந்தசங்கரி கடிதம் மூலம் வேண்டுகோள்

அதி உத்தம மகிந்த ராஜபக்ஷ
இலங்கை ஐனாதிபதி
அலரி மாளிகை
கொழும்பு.
2010-10-11

இரணைமடு குளத்தில் இருந்து யாழ் மாவட்டத்திற்கு குடிநீர்
விநியோகிப்பதால் கிளிநொச்சியில் நெற்செய்கை கடுமையாகப்
பாதிக்கப்படும்

அன்புடையீர்!

கிளிநொச்சியில் நெல் செய்கையாளர்களில் அநேகர் குடியேற்றவாசிகளே. யாழ்ப்பாண
மாவட்டத்திற்கும் பூநகரி பகுதிக்கும் இரணைமடு குளத்தில் இருந்து குடிநீர் விநியோகத்திற்கு
அரசாங்கம் எடுத்துள்ள முயற்சி, அம் மக்களை பெரும் கவலைக்குள்ளாக்கியுள்ளது. தாங்கள்
இத்திட்டத்தை தற்காலிகமாக நிறுத்தி இறுதி முடிவு எடுப்பதற்கு முன்னர் இப்பிரச்சனையுடன்
சம்பந்தப்பட்டவர்களுடனும், இவ்விடயத்தில் நிபுணத்துவம் மிக்கவர்களுடனும் கலந்தாலோசிக்க
வேண்டுகின்றேன்.

இதன் தார்ப்பரியத்தை நன்கு உணர்ந்தவர் என்ற காரணத்தால் இவ்விடயத்தில் நான்
ஆலோசனை வழங்கக் கடமைப்பட்டுள்ளேன். அறுபதாம் ஆண்டு காலப்பகுதிகளில்
குடியேற்றவாசிகளுக்கு கூடுதலான அளவு தண்ணீர் கொடுக்க வேண்டும் என அவர்களுடன்
இணைந்து போராடியதை நான் நினைத்துப் பார்க்கின்றேன்.

இரணைமடுக்குளத்தால் நீர்ப்பாசனத்தை அனுபவிக்கின்ற பகுதிகளில் நெற்செய்கை முற்று முழுதாக பாதிக்கப்படும் என்று நம்புகின்றேன். அதன் பயனாக நாடு பல பிரச்சனைகளை எதிர்நோக்க வேண்டி ஏற்படும். கிளிநொச்சியின் 80% ற்கு மேற்பட்ட மக்கள் நெற்செய்கையில் ஈடுபட்டுள்ளனர். இவர்களில் பெரும்பான்மையினர் இரணைமடு குளத்து நீரையே நம்பியுள்ளனர்.

இரணைமடு குளத்தின் கீழ் 30000 ஏக்கர் பரப்பளவில் சாகுபடி செய்யப்படுகின்றது. பல சந்தர்ப்பங்களில் அறுவடைக்கு முன்னர் இரண்டு அல்லது மூன்று தடவை நீர்ப்பாசனம் செய்தே பயிரை மீட்டெடுத்து, அறுவடை செய்ய வேண்டிய நிலை. போதிய மழை இன்மையினால் இப்படியான நிலை ஏற்படுவதுண்டு.

சிறு போக வேளாண்மை காலத்தில் பயிர் செய்யப்பட வேண்டிய இடமும் பரப்பும் வரையறுக்கப்பட்டு அதற்கு அப்பால் உள்ளவர்களுக்கும் இக்காணிகளில் விதைப்பதற்கு உரிமையும் வழங்கப்படும். இரணைமடு நீர் விநியோக பகுதிகளில் விவசாயப் பணிகள் இவ்வாறே இடம்பெறுகின்றன.

இந்நிலையை சரியாக விளங்கிக் கொள்ளுவீர்கள் என நம்புகின்றேன். சில சந்தர்ப்பங்களில் குளத்து நீர் முற்றாக வற்றிப் போவதும் உண்டு. அவ்வாறான சந்தர்ப்பங்களில் இந்நீரையே நம்பியுள்ள பயிரைக் காப்பாற்றுவதா அல்லது வேறு தூரப் பிரதேசங்களில் உள்ள மக்களின் குடி நீர் தேவையை நிறைவேற்ற நீரை விநியோகிப்பதா என உங்களுக்கு தடுமாற்றம் ஏற்படும். இதை ஒரு முன்யோசனையின்றி உருவாக்கப்பட்ட திட்டமாக கருதி மீள் பரிசீலனை செய்யும்படி கேட்டுக் கொள்கின்றேன்.

ஜனாதிபதி அவர்களே யாழ் குடாநாடு செழிப்புற வேண்டுமென நீங்கள் நினைத்தால் காலம் சென்ற கௌரவ அருணாசலம் மகாதேவா அவர்களினால் 1947ம் ஆண்டு முன்வைக்கப்பட்ட யாழ்ப்பாண களப்புத்திட்டத்தை (Jaffna Lagoon Scheme) அமுல்படுத்துங்கள். இத்திட்டத்தை செயல்படுத்த சண்டிக்குளத்தில் ஓர் நீர் தடுப்பணையையும் தொண்டமனாறு மற்றும் நாவற்குழி ஆகிய இடங்களில் இரு தடுப்பணையையும் அமைப்பதுடன் ஆனையிறவு களப்பையும் வடமராட்சி களப்பையும் இணைக்குமாறு 4-5 மைல் நீளமான கால்வாய் ஒன்றும் வெட்டப்பட வேண்டும். இத்திட்டத்தை நிறைவேற்ற போதிய நிதியின்மையால் கைவிடப்பட்டது. இத்திட்டத்திற்கு பிரதானமாகத் தேவைப்படுவது அக்கால்வாய் அமைக்க சேலவிடப்படும் தொகையே.

இத்திட்டம் செயற்படுத்தப்படும் முறையாக இம் மூன்று நீரை கட்டுப்படுத்தும் அணைகள் மழைகாலத்தில் பூட்டப்பட்டிருக்கும். இரணைமடுக் குளத்தில் இருந்து நிரம்பி வழியும் நீர் ஆனையிறவு களப்பை அடைந்து வடமராட்சி களப்பு ஊடாக ஏனைய பகுதிகளிலும் பரவி நிற்கும். குடாநாட்டில் இருந்து நீர் கடலை நோக்கி செல்லும் போது நீரணையின் கதவுகள் திறக்கப்பட்டு மேலதிக நீர் இம்மூன்று இடங்களினாலும் வெளியேறிச் செல்லும். இவ்வழியை மீண்டும் மீண்டும் 8 - 10 வருடங்களுக்கு தொடர்ந்து செயல்படுத்தினால் பிரயோசனமற்றுள்ள பிரதேசங்கள் வளம் பெறுவதுடன் உப்பு நீர் உள்ள கிணறுகளும் நன்னீராக வாய்ப்புள்ளது.

இது நிபுணர்களின் கருத்தேயன்றி எனது கருத்தல்ல. அவ்வாறே குடாநாட்டு பிரதேசம் முழுவதையும் கமச் செய்கைக்கு பிரயோசனப்படுத்துவதோடு கிணறுகளிலும் நன்னீரைப் பெறலாம். ஒரு சாதாரண மனிதனாக என்னால் விளங்கிக் கொள்ளக் கூடியது இவ்வளவுதான். இத்திட்டத்தை பூர்த்தியாக்க கொஞ்சப்பணமே தேவைப்படும். இதற்காக 5 மைல் நீளமான கால்வாய் வெட்டவும் சுண்டிக்குளத்தில் ஒரு தடுப்பணை கட்டவுமே செலவாகும். ஏனைய இரண்டு இடங்களில் ஒன்று பூர்த்தியாகியும் மற்றொன்று பூர்த்தியாகும் நிலையிலுமே உள்ளன. இத்திட்டம் நீர்ப்பாசன திணைக்களத்தில் சிரேஸ்ட பதில் பணிப்பளராக கடமையாற்றியவரால் யாழ்ப்பாணத்துக்கு ஒரு ஆறு என்ற பெயரில் வெளியிடப்பட்டது. அவரே காலஞ்சென்ற திரு. S. ஆறுமுகம். இன்று இத்திட்டத்தை அமுல்படுத்த வேண்டிய நிபுணத்துவத்தை அறிந்துள்ளவர் திரு ஆறுமுகத்துடன் பணியாற்றிய திரு D.L.O மெண்டிஸ் ஆவார். தயவு செய்து இரணைமடுவில் இருந்து குடிநீர் பெறும் திட்டத்தை நிறுத்தி ஆறுமுகம் அவர்களின் திட்டத்தை மெண்டிஸ் அவர்களுடனும் ஏனைய நிபுணர்களுடனும் கலந்தாலோசித்து பரிசீலிக்கவும்.

வீ.ஆனந்தசங்கரி

தலைவர்,

தமிழர் விடுதலைக் கூட்டணி.



நாடாளுமன்றில் வான்பாய்ந்த இரணைமடு

மாண்புமிகு சி. சிறீதரன் நாடாளுமன்றில் 03.12.2012 திங்கள் மு.ப 10.41 அன்று ஆற்றிய உரை

கௌரவ பிரதித் தவிசாளர் அவர்களே, நீர் வழங்கல், வடிகாலமைப்பு அமைச்சு, நீர்ப்பாசன, நீர்வள முகாமைத்துவ அமைச்சு ஆகியவற்றின் மீதான வரவு- செலவுத் திட்டக் குழுநிலை விவாதத்தில் கலந்துகொண்டு, சில விடயங்களை இந்தச் சபையின் கவனத்துக்குக் கொண்டு வரவழைக்கின்றேன். கிளிநொச்சி மாவட்டத்தின் பல்வேறு பிரதேசங்களில் நீர்ப்பற்றாக்குறை ஏற்பட்டிருக்கின்ற நிலைமையில், கிளிநொச்சி மாவட்டத்தில் இருக்கின்ற இரணைமடுக்குளத்தின் ஊடாக ஏறத்தாழ 22 ஆயிரம் ஏக்கர் நிலத்துக்கு நீர்ப்பாசனம் செய்யப்படுகின்ற சூழலிலும், கிளிநொச்சி மாவட்டத்தில் மழை நீரை நம்பியும் நீர்ப்பாசனம் மூலமும் 55 ஆயிரம் ஏக்கருக்கு மேற்பட்ட நிலங்களில் நெல் உற்பத்தி செய்யப்படுகின்ற நிலையிலும் இரணைமடுக்குளத்திலிருந்து யாழ்ப்பாண மாவட்டத்துக்கு நீர் வழங்குவது தொடர்பான சர்ச்சைகளும் ஏற்பட்டுக் கொண்டிருக்கின்றன. கிளிநொச்சி மாவட்டத்தின் பூநகரிப் பிரதேசம் முழுவதும் வைகாசி மாதத்திற்குப் பின்னர் பாரிய அளவிலான குடிநீர்ப் பிரச்சினைக்கு முகம் கொடுத்திருக்கின்றது. மிக முக்கியமாக ஆலங்கேணி, முக்கொம்பன், பூநகரி - நல்லூர், கறுக்காய்த்தீவு, பல்லவராயன்கட்டு, சோலை, ஜெயபுரம், இரணைதீவு, இரணைமாதா நகர்,

வலைப்பாடு, பள்ளிக்குடா, நாச்சிக்குடா, கிராஞ்சி, குழுமுனை, வேரவில், முழங்காவில், கரியாலை நாகபடுவான் போன்றன ஒவ்வொரு வருடமும் பாரிய அளவிலான நீர்ப்பற்றாக்குறைக்கு முகங்கொடுத்துக் கொண்டிருக்கின்ற கிராமங்களாகும். அதேபோல இன்று கண்டாவளைப் பிரதேசச் செயலர் பிரிவில் கல்லாறு, சுண்டிக்குளம், ஆனையிறவு, தட்டுவன்கொட்டி, உமையாள்புரம், குஞ்சுப்பரந்தன் போன்ற பிரதேசங்கள் கூடுதலான நீர்ப்பற்றாக்குறையை எதிர் நோக்கியிருக்கின்ற சூழலில், கரைச்சிப் பிரதேசச் செயலர் பிரிவில் மக்கள் செறிந்து வாழ்கின்ற அக்கராயன், ஸ்கந்தபுரம், பாரதிபுரம், மலையாளபுரம், கிருஷ்ணபுரம், சாந்தபுரம், விநாயகபுரம், பொன்னகர், மாயவனூர், ஆனைவிழுந்தான், மணியன்குளம் போன்ற பிரதேசங்களும் நீர்ப்பற்றாக்குறையை எதிர் நோக்கியிருக்கின்றன.

இந்தச் சூழ்நிலையில் யாழ்ப்பாணத்துக்கு நீர் வழங்கும் திட்டம் ஒன்று மிக விரைவாக நடைமுறைப்படுத்தப்படவிருக்கின்றது. அதாவது, மொறகஹந்த குளத்து நீரை மகாவலி ஊடாக இரணைமடுக் குளத்துக்குக் கொண்டு வந்து சேர்க்கின்ற ஒரு திட்டம் முன்வைக்கப்பட்டிருக்கின்றது. இது தொடர்பாக 2013ஆம் ஆண்டின் வரவு செலவுத் திட்டத்திலும் முன் மொழியப்பட்டிருக்கின்றது. ஆனால், இது பல ஆண்டுகளுக்கு முன்னர் முன்வைக்கப்பட்ட ஒரு திட்டமாகும். ஆயினும் பல காரணங்களினால் அது பிற்படுத்தப்பட்டு அல்லது பிற்போடப்பட்டிருந்தாலும் இன்று இத்திட்டமானது கிளிநொச்சி மாவட்டத்தின் பாரிய அளவிலான நெற்செய்கையையும் அதேநேரம் கிளிநொச்சி மாவட்ட மக்களின் குடிநீர் பிரச்சினையையும் கவனத்திலே கொள்ளாமல் மேற்கொள்ளப்படவிருக்கின்றது. யாழ்ப்பாணத்துக்குக் குடிநீர் வழங்குகின்ற இத்திட்டத்தின் ஊடாக யாழ்ப்பாணத்தில் இருந்து குடிபெயர்ந்து கிளிநொச்சி மாவட்டத்தில் குடியேறி வாழ்கின்ற கிட்டத்தட்ட 80 வீதத்துக்கு மேற்பட்ட மக்களும் மற்றும் வன்முறை காரணமாக மலையகப் பகுதிகளிலிருந்து கிளிநொச்சி மாவட்டத்தில் குடியேறி வாழ்கின்ற 25 வீதத்துக்கும் மேற்பட்ட மக்களும் பாரிய அளவில் குடிநீர் பிரச்சினைக்கும் மற்றும் விவசாயச் செய்கைக்கான நீர்ப்பாசனப் பிரச்சினைக்கும் முகம் கொடுப்பார்கள். அதேநேரம் எதிர்காலத்தில் யாழ்ப்பாணத்துக்கும் கிளிநொச்சிக்கும் இடையில் பாரிய பிரச்சினையை உருவாக்கக் கூடிய, பாரிய தீய விளைவுகளை ஏற்படுத்தக் கூடிய ஒன்றாகவே இரணைமடுக் குளத்தின் நீரை யாழ்ப்பாணத்துக்குக் கொண்டு செல்லும் இந்தத் திட்டத்தை எங்களால் பார்க்க முடியும்.

மிகக் குறிப்பாக கிளிநொச்சியில் இருக்கின்ற இரணைமடுக் குளத்தின் கட்டுமான வேலைகள் ஏற்கனவே அறுபது ஆண்டுகளுக்கு முதல் நடைபெற்றிருப்பதனால் அதன் கட்டுகளில் உள்ள சிறிய சிறிய வெடிப்புக்களின் ஊடாக நீர் கசிந்த வண்ணம் இருக்கின்றது. இன்று அதன் அருகிலே ஒரு விமான நிலையமும் அமைந்திருப்பதால் விமான அதிர்வுகள் காரணமாக அந்தக் கசிவுத் தன்மை இன்னும் அதிகரித்திருக்கின்றது. ஆனால், அதன் புனர்நிர்மாண நடவடிக்கைகள் எதுவும் இது வரை மேற்கொள்ளப்படவில்லை. இந்த நிலையில் இந்தக் குளத்திலிருந்து யாழ்ப்பாணத்துக்கு நீரைக் கொண்டு செல்வதன் மூலம் கிளிநொச்சி மாவட்ட மக்கள் பெருமளவு பிரச்சினையை எதிர்நோக்க வேண்டியேற்படும். இதற்கு மாற்றிடான ஒரு திட்டம் தான், அதாவது யாழ்ப்பாண மாவட்டக் குடிநீர்ப் பிரச்சினையையும் விவசாயக் காணிகளின் நீர்த் தேவையையும் பூர்த்தி செய்யக்கூடிய ஒரு திட்டம் தான் ஆனையிறவு ஏரித்திட்டம். இத்திட்டமானது அதன் கிழக்குக் கரையில் உள்ள சுண்டிக்குளம் என்னும் குளத்தை மீளமைப்பதால் நிறைவேற்றப்படக் கூடியது. ஆனால், ஏற்கனவே 1968ஆம் ஆண்டில் கட்டப்பட்ட

இக்குளம் இன்று உடைந்த நிலையில் இருக்கின்றது. இதை மீளக் கட்டுவதற்கு 1983ஆம் ஆண்டில் அன்றைய ஜனாதிபதி ஜே.ஆர்.ஜயவர்த்தன அவர்களால் ஒப்புதல் கொடுக்கப்பட்டது. ஆயினும் பின்னர் அந்தத் திட்டம் கைவிடப்பட்டிருந்தது. ஆனையிறவுக் கடல் நீரேரியில் கனகராயன் ஆறு, நெத்தலி ஆறு, பிரமந்தன் ஆறு, தேராவில் ஆறு போன்ற ஆறுகள் வந்து சேருவதால் சுண்டிக்குளக்கட்டை மீளமைத்து, கடல் நீர் உட்போகாமல் மறிக்கும் திட்டத்தை மேற்கொண்டால், ஐந்து வருடங்களில் ஆனையிறவு ஏரி ஊடாக யாழ்ப்பாண மண்ணுக்கு நன்னீர் வழங்கக் கூடிய பெரும் வாய்ப்பு ஏற்படும்.

அதேபோல், ஆனையிறவு ஏரியிலிருந்து தொண்டைமானாறுக்குத் தண்ணீர் வழங்குவதற்கு வாய்க்கால் ஒன்று அமைக்கப்பட்டு, சுண்டிக்குளம் சேதமடைந்ததால் அந்த வேலைகள் இடைநடுவில் நிறுத்தப்பட்டுள்ளது. சுண்டிக்குளம் புனரமைக்கப்பட்ட பின் இவ்வாய்க்கால்களை அமைத்தால், இடையிலுள்ள ஊர்களுக்கான கிணறுகளும் உவர் நீற்றற நன்னீர்க் கிணறுகளாக மாறக்கூடிய வாய்ப்புக்கள் உண்டு. இவ் வாய்க்கால்களுக்கு இடையே குறுக்காக நிலத்துக்குக்கீழ் போதுமான அளவு ஆழத்துக்கு “கொங்கிரீட்” கட்டுக்களை அமைத்து, நிலக்கீழ் குளங்களை - underground reservation - உண்டாக்கலாம் என்ற ஒரு திட்டமும் இதில் உள்ளடக்கப்பட்டிருக்கின்றது. இந்த நிலையில் மொரகஹகந்தையில் இருந்து நீரைக் கொண்டு வருவதென்ற மாயையைக் கைவிட்டு, ஆனையிறவு நீரேரித் திட்டத்தை மேற்கொள்வது பொருத்தமாக இருக்குமென நான் கருதுகின்றேன்.

கோடை காலங்களில் வட பகுதியில் தண்ணீர்ப் பிரச்சினையென்பது ஒரு பாரிய பிரச்சினையாகக் காணப்படுகின்ற சூழலில், 2009ஆம் ஆண்டு ஒக்ரோபர் மாதம் 11ஆம் திகதி “Sunday Observer” பத்திரிகையில் தனுஷியட்டவர என்பவரால் எழுதப்பட்ட கட்டுரையில், மாங்குளத்தில் 2030 ஆம் ஆண்டில் ஐந்து இலட்சம் மக்கள் குடியேற்றப்படுவார்கள் என்றும் மாங்குளத்தை யாழ்ப்பாணத்துக்கு நிகரான ஒரு நகராக உருவாக்க நகர அபிவிருத்தி அதிகாரசபையினால் தீர்மானிக்கப்பட்டிருப்பதாகவும் மாங்குளத்தில் மீள் குடியேற்றப் படவிருக்கின்ற ஐந்து இலட்சம் மக்களுக்கு இரணைமடுவிலிருந்து குடிநீர் வழங்கப்பட உள்ளதெனவும் குறிப்பிடப்பட்டுள்ளது. இந்த இரணைமடுக்குளத்தினுடைய தண்ணீர் கிளிநொச்சியைத் தாண்டி, மாங்குளத்துக்கும் அதனுடைய தெற்குப் பகுதிகளுக்கும் விநியோகிக்கப்படுமானால், எதிர்காலத்தில் கிளிநொச்சி மாவட்ட விவசாயிகளின் நீர்ப்பாசனப் பிரச்சினையும் அங்குள்ள மக்களது குடிநீர்ப் பிரச்சினையும் என்னவாகும்? என்ற பாரிய கேள்வி அந்த மக்களுடைய மனங்களில் எழுகின்றது. இதுவரையில் நீர்வழங்கல், வடிகாலமைப்புச் சபையினால் கிளிநொச்சி மாவட்ட விவசாயிகள் அழைக்கப்பட்டு, அவர்களுக்கு இந்த நீர் வழங்கல் தொடர்பாக போதிய விளக்கம் கூட வழங்கப்படவில்லை; அவர்களோடு இது தொடர்பாகப் பேசப்படவுமில்லை. மாறாக, யாழ்ப்பாணத்துக்கு நீரை வழங்குவதற்கான பாரிய திட்டங்கள் நடைமுறைப்படுத்தப்படவுள்ளதாகப் பத்திரிகைகளில் வெளிவருகின்ற செய்திகளைத்தான் அந்த மக்கள் படிக்கின்றார்கள்.

இந்த இரணைமடுக் குளத்தை நம்பியிருக்கின்ற திருவையாறு, வட்டக்கச்சி, இராமநாதபுரம் மற்றும் உருத்திரபுரம் பகுதிகளில் இருக்கின்ற பாரிய அளவிலான வயல் நிலங்கள்

உட்பட முரசுமோட்டை, கண்டாவளை போன்ற பிரதேசங்களில் உள்ள மக்களும் இதனால் பாதிக்கப்பட கூடிய சந்தர்ப்பங்கள் இருக்கின்றன. ஆகவே, இதற்கென நிரந்தரமானதும் சரியானதுமான ஒரு தீர்வைப் பெற்றுக் கொள்ள வேண்டுமானால், அரசானது கிளிநொச்சி மாவட்டத்தில் இருக்கின்ற புத்திஜீவிகளையும் விவசாயிகளையும் ஒன்றிணைத்து, அவர்களுடன் இது பற்றிக் கலந்துரையாடி, சரியான முறையில் ஆய்வுகளை மேற்கொள்ள வேண்டும். இதனைத் தவிர்த்து, எந்தவித சரியான திட்டமிடலுமின்றி, யாழ்ப்பாணத்துக்கு தண்ணீரைக் கொண்டு செல்வதினூடாக, யாழ். மாவட்டத்துக்கும் கிளிநொச்சி மாவட்டத்துக்குமிடையில் ஒரு பனிப்போரை உருவாக்குவதற்கு அரசு முயற்சிப்பதாகவே மக்கள் உணர்கிறார்கள். இன்று அரசினால் கொண்டு வரப்பட்டிருக்கின்ற இந்தத் திட்டங்கள் மேம்போக்காக நல்லவையாகத் தோற்றமளித்தாலும் கூட, இவை அந்த மக்களுடைய வாழ்வாதாரத்திலே பாரியளவான தாக்கங்களை ஏற்படுத்தக்கூடியவையாக இருப்பதாகவே உணர்கின்றோம். இந்த மக்களுடைய குடிநீர் பிரச்சினையென்பது மிக முக்கியமானது, யாழ்ப்பாணத்தின் தீவகத்துக்கும் யாழ். மண்ணின் ஏனைய பகுதிகளுக்கும் குடிநீர் வழங்கப்பட வேண்டும் என்பதில் யாரும் மாற்றுக் கருத்துக்களைக் கொண்டிருக்கவில்லை. ஆனால், கிளிநொச்சி மாவட்டத்திலுள்ள மக்கள் புறந்தள்ளப்பட்டு, அவர்களுடைய நிலைமைகள் புறக்கணிக்கப்பட்டு, அவர்களுடைய சூழல்கள் எதுவும் கருத்திற் கொள்ளப்படாமல் இந்தத் திட்டம் மேற்கொள்ளப்பட்டால், கிளிநொச்சி மண் ஒரு பாரிய துன்பத்தை சந்திக்க வேண்டிய நிலை ஏற்படும்.

நான் ஏற்கெனவே, குறிப்பிட்டது போல் “Sunday Observer” பத்திரிகையில் வெளியாகிய கட்டுரையில், 2030ஆம் ஆண்டில் ஐந்து இலட்சம் மக்கள் வன்னிவிளாங்குளம், அம்பாள்புரம், கொல்லவிளாங்குளம், ஒட்டறுத்தகுளம், மணவாளன்பட்ட முறிப்பு, தச்சடம்பன், ஒலுமடு, அம்பகாமம், மாங்குளம், பனிக்கங்குளம், திருமுறிகண்டி, இந்துபுரம், கனகராயன் குளம், மன்னகுளம் போன்ற பகுதிகளில் குடியமர்த்தப்பட இருப்பதால், அங்கு பாரிய வேலைத் திட்டங்களை மேற்கொள்ளப் போவதாக பல படங்களுடன் கூடிய விபரங்கள் குறிப்பிடப்பட்டுள்ளன. இதுவொரு திட்டமாக நடைமுறைப்படுத்தப்பட்டால், இரணைமடுக் குளத்திலிருந்து தண்ணீரானது என்ன திட்டத்தின் அடிப்படையில் கொண்டு செல்லப்பட இருக்கின்றது? அங்கு 2030ஆம் ஆண்டில் குடியமர்த்தப்படவிருக்கும் ஐந்து இலட்சம் மக்களும் எந்தவகையில் குடியேற்றப் படுவார்கள்? என்கின்ற பாரிய வினாக்கள் அந்த மக்களுடைய மனங்களில் எழுகின்றன. இச்செயற்பாடானது தங்களைப் பாரியதொரு துன்பகரமான சூழலுக்குள் தள்ளவிருப்பதாகவே அந்த மக்கள் எண்ணுகின்றார்கள்.

அதேபோல, கீரிமலைப் பகுதியில் “கற்குவாரி” என்ற பெயரில் பாரிய அளவிலான கற்கள் தோண்டி எடுக்கப்பட்ட வண்ணம் இருக்கின்றன. அது தொடர்பாக 2010ஆம் ஆண்டு மே மாதம் 09ஆம் திகதி “Sunday Times” பத்திரிகையில் ஒரு கட்டுரை வெளிவந்திருக்கின்றது. அந்தக் கட்டுரையிலே, இச்செயற்பாட்டின் மூலம் யாழ். குடாநாட்டுக்குள் கடல்நீர் உட்புகுந்து, அங்கு குடிநீர் எவ்வாறு பாதிப்படையும் என்பது பற்றி மிகத் தெளிவாகச் சொல்லியிருக்கின்றார்கள். யாழ்ப்பாணத்தில் நடைமுறைப்படுத்தப்படுகின்ற கற்குவாரி வேலைகளைத் தடுத்து நிறுத்த வேண்டுமென நாங்கள் இந்தச் சபையினூடாகப் பலமுறை கோரிக்கை விடுத்திருந்தோம். ஆனால், தொடர்ந்தும் அங்கு அந்தக் கற்கள் தோண்டப்படும் வேலை நடைபெற்று வருவதனால்,

யாழ்ப்பாணக் குடாநாட்டுக்குள் கடல்நீர் உட்புகுந்து பாரிய பாதிப்புக்கள் ஏற்பட்டுக் கொண்டிருக்கின்றன.

வட மாகாணத்தின் பல இடங்களிலும் இருக்கின்ற மக்களுடைய குடிநீர்ப் பிரச்சினைகளைத் தீர்ப்பதற்கு, குறிப்பாக நெடுந்தீவிலே, இரண்டு வகையான நீர்ப்பாசன நடவடிக்கைகளை மேற்கொள்ளலாம். ஒன்று இயற்கையாக வழிந்தோடும் நீர்ப்பாசன முறை - gravitational irrigation, மற்றையது ஏற்று நீர்ப்பாசனமுறை - life irrigation. நீர் நிலை உயரமாகவும் பயனடையும் நிலம் தாழ்வாகவும் இருந்தால் முதலாவதாகக் குறிப்பிட்ட நீர்ப்பாசன முறையைப் பயன்படுத்த முடியும். நீர்நிலை தாழ்வாகவும் பயனடையும் நிலம் உயர்வாகவும் இருந்தால் இரண்டாவதாகக் குறிப்பிட்ட நீர்ப்பாசன முறையே பொருத்தமானதாகும். நெடுந்தீவிலுள்ள குளங்கள் களிமண்ணால் நிரப்பப்பட்டிருப்பதால் அக்களிமண்ணுக்கூடாக மழைநீர் வடிய முடியாது வெளியேறிச் சென்று கடலுடன் கலப்பதைக் காணக்கூடியதாகவுள்ளது. ஆகவே, அக்குளங்களில் நிரம்பியிருக்கும் களிமண்ணை அகற்றி, நிலத்தில் மழைநீரைத் தேக்கி கற்பூமிக்குள் வடிய விடுவதன் மூலம் நீரின் உப்புத்தன்மை அகற்றப்படுவதுடன், நெடுந்தீவு மண்ணிலே கூடுதலான குடிநீர் பெறுவதற்கும் கோடைகாலங்களில் நீர்த்தட்டுப்பாடு ஏற்படுவதைத் தடுப்பதற்கும் வாய்ப்புக் கிடைக்கும் என்பது எனது கருத்தாகும்.

ஆகவே, இரணைமடுக் குளத்திலுள்ள நீரை யாழ்ப்பாணத்துக்குக் கொண்டு செல்லும் முயற்சி முறையாகக் கையாளப்பட வேண்டியது அவசியமாகும். அதற்கு, முதலில் கிளிநொச்சி மாவட்ட விவசாயிகள் விவசாயம் செய்வதற்கும், அம்மாவட்டத்திலுள்ள மக்களுடைய இதர தேவைகளுக்கும் போதிய அளவு நீரைப் பகிர்ந்தளித்ததன் பின்னர் அரசு அந்த நீரை வட மாகாணத்துக்குத் திசைதிருப்பிச் செல்வதற்கேற்ற திட்டத்தை அமுல்படுத்துவதே சரியானதாகும். அதனைவிடுத்து, அதனைத் திசை திருப்புவதற்காக மொற்கஹ கந்தை திட்டம் ஏற்படுத்தப்படும் என்று அல்லது மகாவலியின் "எச்" வலயம் கொண்டுவரப்படும் என்று சொல்வதன் மூலம் அல்லது வேறு திட்டங்களை அறிவிப்பதன் மூலம் அப்பிரதேச மக்களுக்கு எந்த விதமான விமோசனமும் கிடைக்கப் போவதில்லை. ஆகவே, இலங்கையில் கடைசியாக உருவாக்கப்பட்ட கிளிநொச்சி மாவட்டம் இந்த நீர்ப் பிரச்சினையால் பாரிய துன்பங்களைச் சந்திக்கக் கூடிய சூழல் தோன்றியுள்ள நிலையில், இவ்விடயம் தொடர்பில் கூடிய கவனம் செலுத்தப்பட வேண்டும் என நான் இச்சபையினூடாகக் கேட்டுக்கொள்கின்றேன்.



பாராளுமன்றில் பாய்ந்த

இரணைமடு

பாராளுமன்ற உறுப்பினர் கௌரவ சிவஞானம் சிறிதரன் ஆற்றிய உரைக்குப் பின்னர் அதற்குப் பதிலளித்து மீள்குடியேற்ற பிரதி அமைச்சர் விநாயகமூர்த்தி முரளிதரன் ஆற்றிய உரையின் மூலவடிவம். மூலம் 03.12.2012 பாராளுமன்ற அறிக்கை


Thank you, Hon. Deputy Chairman for this opportunity given to speak when the Votes of two very important Ministries, the Ministry of Water Supply and Drainage and the Ministry of Irrigation and Water Resources Management, are being taken up for discussion. First of all, I would like to answer the Hon. Shriharan who spoke about the Iranamadu Scheme. He need not fear because there will not be any problem for the people of Kilinochchi when water from the Iranamadu Tank is taken to Jaffna. Now, we are going to allocate more than Rs. 20,000 million to raise the Iranamadu Tank bund by more than five feet and only excess water will be supplied as drinking water to the people of Jaffna. We have already done a project such as this in Unnichchai in the Eastern Province. We have raised the Unnichchai Tank bund by five feet and we supply drinking water to

300,000 people in the Batticaloa District. There is no harm caused to the farmers of Unnichchai due to this project. They have done more cultivation in those areas this year and have got good profits also. That is why I say that you need not fear about that scheme. People in Jaffna are also our people. So, we have to give water to them. Otherwise, who is going to give them water? You are speaking about Tamil people, but you neglect giving water to the Jaffna people. They are also our people. That is why our Government has made a decision to provide drinking water to them. There are no bad effects created by this project. Sir, I really appreciate our Minister, the Hon. NimalSiripala de Silva. He came several times to the Batticaloa District and allocated a large sum of money to major irrigation schemes. There are more than 10 major irrigation schemes in the Batticaloa District. The Hon. Minister allocated Rs. 45 million for the Kaddumurivu Scheme. Under that scheme, he allocated Rs. 92 million for the concretion of a road used by the farmers. It is the longest road in the Batticaloa District and about 19 kilometres of the road has already been completed by now. Through that scheme, people have benefited. They have cultivated nearly 1,000 acres of paddy during the last Yala season and have got a lot of benefits from that. At the same time, under the Wakaneri Scheme, which is one of the major schemes, he has already allocated Rs. 5 million to renovate the tank and allocated Rs. 7 million for the Sempayadi Anicut. Further, he has allocated Rs. 6 million for the Punanai Anicut, which supplies water to about 8,500 acres of paddy lands and people are doing paddy cultivation with that water. In the last Yala season, they have got a lot of harvest in those areas. The other major scheme is the Rugam Scheme. Under that scheme, Rs. 150 million has been allocated for the MavadiOdai Anicut. That work is going on now. On completion of that project, people of those areas will be getting a lot of benefits. At the same time, Rs. 200 million has been allocated for renovation of the dam and that also has already been done. Nearly 9,750 acres of paddy land have been cultivated during the Yala season from the water that people get under the Rugam Scheme. Hon. Minister and I went nearly 60 kilometres into the Thoppigala Junction and we saw the Kitulwewa Tank and the Rugam Tank. We are going to join these tanks in a future project. The Hon. Minister has already ordered the Secretary and other officers to do a feasibility study in that area. If we implement that project, we would be able to cultivate 9,750 acres of land in that area. I really appreciate the support given by our Hon. Minister who is here in this House now. The other is the Unnichchai Dam Project. The Unnichchai Dam is the biggest dam in the Batticaloa District. For that, Rs. 883 million has already been allocated from the Votes of the Ministry of Irrigation and Water Resources Management to raise the tank bund by five feet. The Hon. Dinesh Gunawardena, Minister of Water Supply and Drainage, is also present in the House. He has allocated Rs. 11 million for that water supply project. Now 300,000 people living in that area are getting the benefit. They get drinking water from that tank. At the same time, I must tell you that people there have cultivated 12,750 acres of land and they got a big profit during the last Yala season. A sum of Rs. 50 million has

been allocated for the renovation of Navakiri Tank, which comes under one of the major irrigation schemes. People of that area are cultivating 17,500 acres of land from the waters of the Navakiri Tank. I really appreciate the work done by the Hon. Minister in this regard. People in the Batticaloa District are benefited from this project and there are no more problems related to water there. A sum of Rs. 5 million was allocated for the renovation of Wadamunai Tank and for the renovation of Welkakandi Tank, Rs. 3 million was allocated. A sum of 2059 2060 [™

03 Rs. 2 million was allocated for the renovation of Thumpankerni Anicut. People in those areas are getting the benefits and 47,300 acres have been cultivated by them. I must especially mention one fact. That is, during the last Yala season, many districts were affected by the drought. People in Anuradhapura, Polonnaruwa, Ampara, Hambantota, Kurunegala and Monaragala Districts lost their paddy harvest due to the drought. The harvest got from those areas was very poor. Even we, in the Batticaloa District, faced the drought, but no one lost a single acre of paddy due to the drought. I really appreciate the Hon. Minister for doing very good water resources management projects in that area. That was why people were able to harvest 300,700 metric tons of paddy in the last Yala season. Hon. Members representing the TNA from the Batticaloa District are present here in the House. They know the reality from A to Z. Nobody can deny that. I would like to again appreciate the Hon. Minister for the development work done in those areas. The Ministry of Irrigation and Water Resources Management is doing a lot of work not only in our areas but also around the country. Moragahakanda, Kalu Ganga and Kantalai projects are among those. People in the Trincomalee District are getting drinking water from the Kantalai Tank. At the same time, they are getting a lot of benefits from the development work done in those areas. Therefore, without acknowledging those facts, you cannot just blame the Government saying that the Government has done nothing in those areas. After 30 years of war, we cannot do all the development work in those areas just in three years. Development work in those areas has already been started. Water resources management projects in the Eastern Province have already been started. I really appreciate the work done by the Hon. Dinesh Gunawardena and the Deputy Minister, Hon. (Mrs.) Nirupama Rajapaksa. There is one village called, "Tirunelveli", where there was no drinking water; the Hon P. Ariyanethran of TNA knows that very well. More than Rs. 10 million has been allocated for the water supply project there. We are going to get water from Ampara and we will be able to complete this water supply project at the end of next year. Thereafter, people in the Batticaloa District will never face a problem of drinking water. We are going to complete drinking-water projects in those areas. In the same way, we are going to do water resources management projects in the Northern Province also. But, are there problems. We accept that. The Ministry of Water Supply and Drainage and the Ministry of Irrigation and Water Resources Management have done the necessary feasibility studies and they will start water supply projects in the Northern Province as well. We are going to complete all the projects in those areas within two years.

Thereafter people in those areas, especially the people in the Jaffna District, will also get the benefits. We are going to supply water to the areas in the Jaffna District from the Iranamadu Tank. As you know, the scientists are telling now that after 20 or 50 years, the waters in the Jaffna Peninsula will turn salty, because the Jaffna Peninsula is surrounded by the sea. They have found that calcium gets mixed with the water and as a result the water turns salty. That is why His Excellency the President has given directions to start these water supply projects using the water from the Iranamadu Tank. That is for our Tamil people. Why you are neglecting them? They are also your people. We want you to give water to them. That is why I kindly request you not to disturb these kinds of projects. Come and give all the support to the Minister to supply water to those areas. That is why I repeat again and again that I really appreciate the Hon. NimalSiripala de Silva. He came several times to Batticaloa. He has completed Wakaneri Scheme in Pondugalchenai Road where people faced a lot of hardships to cross the rivers. There are two rivers. Now, he has allocated nearly Rs. 50 million. We have already constructed one causeway and the other causeway is in progress. We are going to finish that project by January. I kindly request the Hon. Minister to come and open that bridge for the people, once it is completed. We are also constructing a nine-kilometre concrete road in the same area. Rupees 60 million has been allocated for WakaneriPondugalchenai Scheme. We have already got the money. Work is going on very well. Now, farmers are getting a lot of benefits. We are going to do many projects like that. I really appreciate the work of both key Ministries - one providing drinking water and the other providing water for the agricultural sector. I really appreciate His Excellency President Mahinda Rajapaksa and the Minister, Hon. Basil Rajapaksa in the same way, He visited our Rugam Tank two or three times. He promised to develop that tank. I am grateful to the Ministers, Hon. Basil Rajapaksa, Hon. NimalSiripala de Silva, Hon. Dinesh Gunawardena, and the Deputy Ministers, Hon. (Mrs.) Nirupama Rajapaksa and Hon. W.B. Ekanayake. I am also grateful to the staff of the Ministries and their permanent Secretaries. I really appreciate the work done by all of you. You have done a marvellous job in the Eastern Province. Thank you so much everybody. Thank you.



பாராளுமன்றில் பாய்ந்த இரணைமடு

மாண்புமிகு முருகேசு சந்திரகுமார் அவர்கள் (குழுக்களின் பிரதித் தவிசாளர்) 08.12.2012 பி.ப 1.13 அன்று நாடாளுமன்றில் ஆற்றிய உரை

கௌரவ தவிசாளர் அவர்களே, நீர் வழங்கல், வடிகாலமைப்பு அமைச்சினுடைய குழுநிலை விவாதத்தில் கலந்துகொண்டு உரையாற்றுவதற்குச் சந்தர்ப்பம் வழங்கியமைக்காக நான் உங்களுக்கு நன்றி தெரிவிக்கின்றேன். சுத்தமான குடிநீரை இந்த நாட்டு மக்கள் அனைவருக்கும் வழங்க வேண்டும் என்ற உயரிய குறிக்கோளின் அடிப்படையில் இந்த வரவு செலவுத்திட்டத்தில் இவ்வமைச்சுக்கு அதிகளவு நிதியை மேதகு சனாதிபதி அவர்கள் ஒதுக்கீடு செய்துள்ளார். இது ஓர் ஆரோக்கியமான சமுதாயத்தை உருவாக்குவதற்கு வழிவகுக்குமென நான் நம்புகின்றேன். அந்த வகையில், கௌரவ அமைச்சர் தினேஷ் குணவர்த்தன அவர்களுடைய அமைச்சு எமது பிரதேசங்களில் சுத்தமான குடிநீர் விநியோகத்திட்டத்தைப் பாரிய அளவில் முன்னெடுத்துள்ளது. இதன் மூலம் பல கிராமங்களுக்குச் சுத்தமான குடிநீர் கிடைக்கவுள்ளது. குறிப்பாக, கிளிநொச்சி மாவட்டத்தில் சமூகமயமாக்கப்பட்ட குடிநீர், சுகாதாரத்திட்டமானது அக்கராயன், வட்டக்கச்சி, இயக்கச்சி ஆகிய இடங்களில் நிறைவு

செய்யப்பட்டிருக்கின்றது. இதனால், பல்லாயிரக்கணக்கான மக்கள் சுத்தமான குடிநீரைப் பருகுவதற்கான ஒரு சூழல் ஏற்பட்டிருக்கின்றது; ஓர் ஆரோக்கியமான சமூகம் உருவாகுவதற்கான சூழல் ஏற்பட்டிருக்கின்றது. இதற்காக நான் கௌரவ அமைச்சர் அவர்களுக்கு இச்சந்தர்ப்பத்தில் நன்றி கூறக் கடமைப்பட்டிருக்கின்றேன்.

அதுமட்டுமல்ல, கிளிநொச்சி மாவட்டத்தில் மேலும் சமூகமயமாக்கப்பட்ட குடிநீர், சுகாதாரத்திட்டத்தின் கீழ் கல்லாறு, காந்திக் கிராமம், ஆனை விழுந்தான், ஜெயபுரம், வலைப்பாடு போன்ற கிராமங்களையும் உள்வாங்குவதற்கு நடவடிக்கைகளை எடுத்திருக்கின்றார். குறிப்பாக, முழங்காவில் பிரதேசத்திலுள்ள கடற்கரையோரங்களிலுள்ள மக்களுக்குச் சுத்தமான குடிநீரை வழங்குவதற்கு நடவடிக்கை எடுத்திருக்கிறார். இதன் மூலம் இரணைமாதா நகர், நாச்சிக்குடா, குமிழமுனை, அன்புபுரம் போன்ற பிரதேசங்களிலுள்ள கிட்டத்தட்ட 2,000 குடும்பங்கள் பயனடைய இருக்கின்றன. இத்திட்டத்தில் இன்னும் பல கிராமங்களை உள்வாங்கி பாரிய திட்டமொன்றை செயற்படுத்த கௌரவ அமைச்சர் அவர்கள் முன்வைத்திருக்கின்றார்.

இதைவிட முக்கியமான ஒரு விடயத்தை நான் இங்கு குறிப்பிட வேண்டும். கிளிநொச்சி நகரத்துக்கான குடிநீர் திட்டமானது கடந்த 04 - 05 மாதங்களுக்கு முன் கௌரவ அமைச்சர் அவர்களினால் ஆரம்பித்து வைக்கப்பட்டது. இத்திட்டத்துக்கு இலங்கை அரசாங்கமும் ஜப்பான் அரசாங்கமும் இணைந்து 1,650 மில்லியன் ரூபாவினை ஒதுக்கியுள்ளது. இதன் மூலம் கிட்டத்தட்ட 17 கிராம சேவையாளர் பிரிவுகளிலுள்ள 40,000 மக்கள் பயனடையவுள்ளனர். 2014ஆம் ஆண்டு யூலை மாதம் இத்திட்டமானது பூர்த்தி செய்யப்பட்டு, மக்களின் பயன்பாட்டுக்குக் கையளிக்கப்படவுள்ளது. ஏற்கனவே கிளிநொச்சி நகரில் நிர்மாணிக்கப்பட்டிருந்த நீர்த்தாங்கி கடந்த கால யுத்தத்தின் போது விடுதலைப் புலிகளினால் தகர்க்கப்பட்டதனால், தற்போது அந்தப் பிரதேசங்களுக்கு நீர்த் தாங்கி வண்டிகள் - பவுசர்கள் - மூலம் சுத்தமான குடிநீர் வழங்கப்பட்டு வருகின்றது. மேலும் 400 மில்லியன் ரூபா செலவில் இத்திட்டத்தை விஸ்தரித்து, அறிவியல்நகர், சாந்தபுரம் போன்ற பகுதிகளுக்கும் குடிநீரினை வழங்குவதற்கு கௌரவ அமைச்சர் அவர்கள் இணங்கியிருக்கின்றார். அதற்காக நான் அவருக்கு நன்றி தெரிவிக்கக் கடமைப்பட்டிருக்கின்றேன்.


கோடை காலத்தில் பூநகரிப்பிரதேசம் குடிநீர்ப் பிரச்சினையால் மிக மோசமாகப் பாதிக்கப்படுகின்ற ஒரு பிரதேசமாகும். இப்பிரதேசத்துக்குள் உவர் நீர் உட்புகுவதால் நன்னீர் நிலைகளிலுள்ள நீரும் நிலத்தடி நீரும் உவராக மாறுகின்ற அபாயம் நிலவுகின்றது. கௌரவ அமைச்சர் அவர்கள் கிளிநொச்சி மாவட்டத்துக்கு விஜயம் செய்த போது, இது தொடர்பாக நாங்கள் அவருடைய கவனத்துக்குக் கொண்டு வந்தோம். அவர் இதனை ஏற்றுக் கொண்டார். அதன் அடிப்படையில் இவ்விடயம் தொடர்பான ஆய்வுக்கு உடனடியாக 10 மில்லியன் ரூபாவை ஒதுக்கித்தந்தார். இவ்வாய்வின் அடிப்படையில் கொக்குடையான், மாராப்பு என்ற இரண்டு மிகப் பெரிய குளங்களின் நீரைத் தேக்கி வைப்பதினூடாக விவசாயத்துக்குப் பயன்படுத்துவதுடன், குடிநீர்த் தட்டுப்பாட்டையும் நீக்கலாம் எனத் தீர்மானிக்கப்பட்டது. இதன் மூலம் அப்பிரதேசத்திலுள்ள மக்கள் எதிர்காலத்தில் பாரிய நன்மைகளை அடையவுள்ளனர்.

அவ்வாறே இரணைமடு- யாழ்ப்பாணம் குடிநீர்த் திட்டம் தொடர்பான எனது கருத்தையும் இங்கு முன்வைக்கக் கடமைப்பட்டிருக்கின்றேன். கிட்டத்தட்ட 20,000 மில்லியன் ரூபாவின் இலங்கை அரசும், ஆசிய அபிவிருத்தி வங்கியும் இதற்கென ஒதுக்கீடு செய்திருக்கின்றது. இந்த திட்டம் 10 வருடங்களாக இழுபறி நிலையிலேயே இருந்து கொண்டிருக்கின்றது. யுத்தம் முடிந்த பின்பு இந்த திட்டத்துக்கான வேலைகளை ஆரம்பிப்பதற்கான நடவடிக்கைகள் துரிதமாக முன்னெடுக்கப்பட்டன. கிளிநொச்சி மாவட்டத்திலுள்ள விவசாயிகளின் 40 இற்கும் மேற்பட்ட கோரிக்கைகளை ஏற்றுக் கொண்டு அந்த திட்டம் அமுல்படுத்தப்படும் நிலைமையும் வந்த போது சிலர் குறுகிய அரசியல் எண்ணங்களுக்காக அதை தடுக்க முற்பட்டிருக்கின்றார்கள். அங்குள்ள பெரும்பாலான விவசாயிகளின் அநேகமாக எல்லாத் தேவைகளையும், கோரிக்கைகளையும் நிறைவு செய்துவிட்டு மேலதிக நீரைத்தான் இந்த திட்டத்துக்கூடாக யாழ்ப்பாணத்துக்கு கொண்டு செல்வதற்கு சம்மதம் தெரிவிக்கப்பட்டது. இந்த திட்டமானது, யுத்த காலத்தில் அங்கு ஆதிக்கம் செலுத்திய தமிழீழ விடுதலைப் புலிகளால்கூட ஆய்வு செய்யப்பட்டு ஏற்றுக்கொள்ளப்பட்ட ஒரு திட்டமாகும். தமிழீழ விடுதலைப் புலிகளால்கூட இந்த திட்டத்துக்கான அங்கீகாரத்தை கடிதம் மூலம் ஆசிய அபிவிருத்தி வங்கிக்கு தெரிவித்திருந்தார்கள். குறிப்பாக, தமிழ்த் தேசியக் கூட்டமைப்பின் பாராளுமன்ற உறுப்பினரொருவர் உட்பட குறுகிய நோக்கங்கொண்ட ஒருசில அரசியல்வாதிகள் விரல்விட்டு எண்ணக்கூடிய விவசாய அமைப்புக்களை தூண்டி இந்த திட்டத்திற்கு எதிரான ஒரு பரப்புரையை அந்த மாவட்டத்திலே இப்போது கட்டவிழ்த்து விட்டிருக்கிறார்கள். இந்தத் திட்டம் கிளிநொச்சி மாவட்ட விவசாயிகளுக்கு எந்த வகையிலும் பாதிப்பை ஏற்படுத்தாதென்று தெரிந்தும், ஒருவரோடொருவர் பின்னிப்பிணைந்த யாழ்ப்பாணம், கிளிநொச்சி மக்களிடையே பிரதேச அடிப்படையிலான சிந்தனையை, வேறுபாட்டை ஏற்படுத்தும் விதத்தில் அறிக்கைகளையும் துண்டுப்பிரசுரங்களையும் அரசியல் நோக்கத்துக்காக வெளியிட்டுக் கொண்டிருப்பது நல்ல விடயமல்ல.

இது ஒரு சாதாரண திட்டமல்ல; கிட்டத்தட்ட 20,000 மில்லியன் ரூபா செலவில் மேற்கொள்ளப்படவிருக்கின்ற பாரிய திட்டமாகும். யுத்தத்தினால் பாதிக்கப்பட்ட எங்களது பிரதேச மக்களின் வாழ்க்கையைக் கட்டியெழுப்பும் வகையில் அங்கு பாரிய திட்டங்கள் - அது மின்சார விநியோகத் திட்டமாக இருந்தாலென்ன, வீதி அபிவிருத்தியாக இருந்தாலென்ன, குளங்களின் நிர்மாணப் பணிகளாக இருந்தாலென்ன - நடை முறைப்படுத்தப்பட்டுக் கொண்டிருக்கின்றன. வெளிநாடுகளிலிருந்து கடனாகப் பெற்ற நிதிகளின் மூலம் அவை அமுல்படுத்தப்பட்டுக் கொண்டிருக்கும் இந்த வேளையிலே, இது போன்ற ஒரு பாரிய குடிநீர், நீர்ப்பாசனத் திட்டம் தடைப்படுமானால் இதன் விளைவுகளை எதிர்காலத்தில் வட பகுதி மக்கள் தான் சந்திக்க வேண்டிவரும். ஏனென்றால், எங்கள் பிரதேச அபிவிருத்தி விடயங்களுக்குத் தடையாக அரசியல் சூழ்நிலை இருக்குமானால் கடன் அடிப்படையில் உதவி செய்யும் வெளிநாட்டு அமைப்புக்கள் எங்களுக்கு உதவ முன்வரப்போவதில்லை. ஆகவே, இந்த விடயத்தில் பொறுப்பாக சிந்திக்க வேண்டும். கிளிநொச்சி விவசாயிகளின் விவசாய நடவடிக்கைகளுக்கு இந்த திட்டம் பாதகமாக அமையுமென்றால் நான்கூட இந்த திட்டத்துக்கு எதிராக செயற்படத் தயாராக இருக்கின்றேன். ஆனால், இது நன்கு பரிசீலிக்கப்பட்ட ஒரு திட்டமாகும்.

இந்த இரணைமடு நீர்ப்பாசனத் திட்டத்தின்கீழ் விவசாய பெருமக்களின் பல்வேறு தேவைகள் பூர்த்தி செய்யப்படவுள்ளன. அந்த வகையில், அவர்களது வளமான எதிர்காலத்தை அடிப்படையாகக் கொண்டு இது ஆரம்பிக்கப்படவிருக்கிறது. அரசியல் சுயலாபங்களுக்காக குறுகிய எண்ணங் கொண்டு இந்த திட்டத்தை தவறாகப் பார்க்கக்கூடாதென்பதை நான் இங்கு வலியுறுத்துகின்றேன். குறிப்பாக, இரணைமடு நீரைப் பயன்படுத்தும் கிளிநொச்சி மாவட்ட விவசாயிகள் இந்த திட்டத்திற்கூடாக நிறைய நன்மைகளை அடையப்போகின்றார்கள். இந்த திட்டத்தின் மொத்த நிதி ஒதுக்கீட்டில் கிட்டத்தட்ட 25 சதவீதமானவை கிளிநொச்சி விவசாயிகளின் நன்மைக்காகத் தான் செலவு செய்யப்படவிருக்கின்றது. இதற்கு முன்னோடியாக, விவசாய அபிவிருத்திக்கான சர்வதேச நிதியம் - IFAD project - என்ற அடிப்படையிலே இரணைமடு குளத்தின் மீள் நீர்மாணத்துக்காக, நீர்ப்பாசனக் கால்வாய்கள், பாலங்கள் அமைப்பதற்காக, மாற்று விவசாயப் பயிர்ச்செய்கைக்காக, மேட்டுநில நீர்ப்பாசனத்துக்காக 4,000 மில்லியன் ரூபா நிதியை ஒதுக்கீடு செய்திருக்கின்றது. புதிதாக அமைக்கப்பட்ட வட மாகாண சபையின் கீழ், வடமாகாண நீர்ப்பாசனத் திணைக்களம் இருப்பதால் அச்சபை இதில் ஆரோக்கியமான சிந்தனையின் அடிப்படையில் செயற்பட வேண்டும். எதிர்காலத்தில் நாங்கள் பெறவிருக்கும் திட்டங்களை இழுக்க முடியாதென்பதை நான் இங்கு வலியுறுத்துகின்றேன்.

இத்திட்டத்தின் வாயிலாக கிளிநொச்சியிலும் யாழ்ப்பாணத்திலும் வாழ்கின்ற கிட்டத்தட்ட மூன்று இலட்சம் மக்கள் தமது குடிநீர்த் தேவையைப் பூர்த்தி செய்யவிருக்கிறார்கள். இப்பொழுது யாழ்ப்பாணத்தின் நீர்வளம் மிக மோசமாகப் பாதிக்கப்பட்டுக் கொண்டிருப்பதைப் பல அறிக்கைகளுக்கூடாக நாங்கள் அவதானிக்கிறோம். இன்று நிலத்தடி நீர் உவர்நீராக மாறிக் கொண்டிருக்கும் அபாயம் ஏற்பட்டுள்ளது. ஆகவே, இந்தத் திட்டத்துக்கூடாக நாங்கள் இரணைமடுக்குளத்திலிருந்து யாழ்ப்பாணத்துக்கு எடுத்துச் செல்லும் நீர் யாழ்ப்பாண மக்களுடைய தாகத்தைத் தீர்க்கப் பயன்படப்போகின்றது. அதேவேளையில் கிளிநொச்சி மாவட்ட



விவசாயிகளுக்கு ஒரு வரப்பிரசாதமாகவும் அமையவுள்ளது. எதிர்காலத்தில் நாட்டில் வரட்சி ஏற்பட்டு இரணை மடுக் குளத்திலிருந்து யாழ்ப்பாணத்துக்கு நீர் எடுத்துச் செல்வதால் அப்பிரதேச விவசாயிகளுக்குப் பாதிப்பு ஏற்படக்கூடிய சந்தர்ப்பம் ஏற்படுமிடத்து இரணைமடுக் குளத்திலிருந்து யாழ்ப்பாணத்துக்கு நீர் எடுத்துச் செல்வதைத் தடுத்து யாழ்ப்பாணத்தில் நீர்நிலைகளை மேம்படுத்தும் திட்டத்தையும் நீர் வழங்கல் வடிவமைப்புச் சபை ஏற்படுத்தி வைத்துள்

ளது. எதிர்காலத்தில் யாழ்ப்பாணத்திலே புதிய நீர் வழங்கலை உருவாக்குவதற்குரிய திட்டங்களும் அங்கு செயற்படுத்தப்படவிருக்கின்றது. இந்தத் திட்டத்தின் வெற்றியில் தான் எதிர்காலத்தில் வட மாகாண மக்களுடைய - குறிப்பாக கிளிநொச்சி, யாழ்ப்பாண மக்களுடைய - குடிநீர்த் தேவை பூர்த்தி செய்யப்படும். ஆகவே, அரசியலுக்கப்பால் அனைவரும் இது தொடர்பாக ஆரோக்கியமாகச் சிந்திக்க வேண்டும் என்று கோரிக்கை விடுத்து சந்தர்ப்பமளித்தமைக்கு நன்றி தெரிவித்து விடைபெறுகின்றேன். வணக்கம்.

யாழ்ப்பாணக் குடாநாட்டின்

நன்நீர்த் தேவை

குமாரசாமி குணநாயகம்
இளைப்பாறிய நீர்ப்பாசனப் பொறியியலாளர்,
நடுக்குறிச்சி, நெடுந்தீவு.

யாழ்ப்பாணக் குடாநாட்டின் சில பகுதிகளில் நன்நீர் கிணறுகள் உவர்நீர்க் கிணறுகளாக மாறியுள்ளமையால் மக்கள் பெருந் துன்பத்தை அடையும் நிலை ஏற்பட்டுள்ளது.

இவ்வாறான நிலை ஏற்படுமென அன்று யாழ்ப்பாண அரசாங்க அதிபராக இருந்த கனம் துவனம்துரை அவர்கள் 1879ல் எதிர்வு கூறியுள்ளார். அதனை 1916ல் அரசாங்க அதிபராயிருந்த கனம் கோர்ஸ் பேர்க்துரையவர்களும் மீண்டும் வலியுறுத்தினர். இவர்கள் இருவரும் ஆனையிறவு ஏரிமூலம் மழைநீரைக் குடாநாட்டுக்குள் அனுப்பி அப்பிரச்சினைக்குத் தீர்வு காண முடியுமென்னும் கருத்தை முன் வைத்தனர்.

இலங்கைச் சட்டசபை உறுப்பினரான கௌரவ மு. பாலசிங்கமவர்கள் 1930ல் சட்ட சபையில் மகாவலிகங்கையை வடக்கே திருப்பி யாழ்ப்பாண நன்நீர் தேவையைப் பூர்த்தி செய்யவேண்டுமென முன் மொழிந்தார். இவ் வேண்டுகோள் பின் நாட்களில் செயற்படுத்தப்பட்டு வடமாகாணத்துக்கல்லாமல் வேறு இடங்களுக்குப் பயன்படுத்தப்பட்டது.

இத்திட்டமானது துரித மகாவலித்திட்டமெனப் பெயரிடப்பட்டு 1960/65 காலப்பகுதியில் செயற்படுத்தப்பட்டது. இத்திட்ட வரையறைக்குள் வட மத்திய வாய்க்கால் அமைப்பு என்னும் ஓர் அங்கமுமிருந்தது. இவ்வாய்க்கால் வடமத்திய மகாணத்திலுள்ள சில நீர்ப்பாசன குளங்களுக்கு நீரை விநியோகிப்பதோடு இறுதியில் கனகராயன் ஆற்றில் சென்று முடிவடையும். இவ்வாய்க்கால் வேலையை ஆரம்பிக்க வேண்டாமென அந்நாட்களில் பிரதம மந்திரியாயிருந்த கௌரவ ஸ்ரீமாவோ பண்டார நாயக்க அம்மையாரவர்கள் தடுத்து நிறுத்தி விட்டார்கள்.

தற்போதைய நிறைவேற்று ஜனாதிபதியும் நிதியமைச்சருமான மாண்புமிகு மகிந்த இராஜபக்ஷ அவர்கள் தனது 2013ம் ஆண்டுக்குரிய வரவு செலவுத்திட்ட அறிக்கையில் மகாவலித் திட்டத்தின் கீழுள்ள மொறாவக்கண்டிக்குளத்தைப் புனரமைத்து இரணமடுக்குளத்துக்குத் தண்ணீரைக் கொடுப்பேனென முன்மொழிந்தார்.

மாண்புமிகு ஜனாதிபதியவர்கள் "சொன்னதைச் செய்வேன்" எனப் பகிரங்க மேடைகளில் கூறுபவர் இது எப்படியாகுமோ தெரியாது. அப்படி அதைச் செயற்படுத்தினாலும் வடமத்திய மாகாணத்தை உடறுத்தே நீர் வரவேண்டும். வடமத்திய மாகாணத்திலுள்ள குளங்கள் நீரின்றி காய்ந்த நிலையிருக்கும்போது அவற்றைத் தாண்டி இரணமடுவுக்கு நீரைக் கொண்டு போக முடியுமா? அப்படிச் செய்வது நியாயமற்றது தானே.

முன்னைய நீர்ப்பாசன உப அத்தியட்சகர் திரு.எஸ் ஆறுமுகமவர்கள் 1940 ஆண்டு தொடக்கம் ஆனையிறவு ஏரித்திட்டத்தை நடைமுறைப்படுத்தி யாழ்ப்பாணக் குடாநாட்டின் தண்ணீர் தேவையை பூர்த்தி செய்ய அரும்பாடுபட்டுள்ளார். அவர் காலத்திலேயே ஆனையிறவு புகையிரத பாலமும் பெருந்தெருக்கள் பாலமும் மண் அணைகளால் மூடப்பட்டன. இதன் பிரதி பலனாக ஆனையிறவு ஏரிக்கு மேற்குப் பக்கத்தினால் கடல் நீர் உட்புகுவது தடுக்கப்பட்டது. இவருக்கு முன்னிருந்த நீர்ப்பாசன பொறியியலாளர்களினாலேயே தொண்டமானாறு கடலேரிக்கு அணைபோட்டு இரும்பு கதவுகளும் போடப்பட்டன. இதன் பின்னர் தொண்டமானேரிக்குள் கடல் நீர் உட்புகுவதும் தடுக்கப்பட்டது. நாவற்குழியிலுள்ள உப்பாறுக்கு அணைபோடப்பட்டு கதவுகளும் போடப்பட்டது. இதன்பின்னர் உப்பாறுகளுடாகக் கடல் நீர் புகுவதும் தடுக்கப்பட்டது. இப் பொறி முறைகள் நிறைவேறிய பின்னர் ஆனையிறவு ஏரிக்குக் கிழக்குப் பக்கத்திலுள்ள சுண்டிக்குளக் கடலூடாகவே கடல்நீர் உட்புக வேண்டும்.

சுண்டிக்குளக் கடல்வாயுடாகக் கடல்நீர் புகுவதைத் தடுக்க ஓர் அணையைப் போடுவதற்குத் திரு ஆறுமுகமவர்கள் நிதி ஒதுக்கீட்டை மிகவும் சீரமத்துடனேயே பெற்று 1960ல் மண் அணையையும் கொங்கிறீற் வானையும் கட்டுவித்தார்.சுண்டிக் குளத்துக்குள் நான்கு கானாறுகள் வந்து விழும். இவை மழை காலத்தில் மட்டும் நீரை இக்குளத்தில் கொண்டு சேர்க்கும். 1962ம் ஆண்டு இவ்வாறுகளின் மூலம் அபரிதமான நீர் வந்து சேர்ந்தது. வானினால் மித மிஞ்சிய நீரை வெளியேற்றுவதும் கஷ்டமாகவிருந்தது. மண் அணையைச் சேதப்படுத்தும் நிலை எற்பட்டது. மண் அணையைக் காப்பாற்றும் உத்தியைச் செய்யாமல் அணையைத்திறந்து மேலதிக நீரை வெளியேற்றும் உத்தியைக் கையாண்டனர். இச் செய்கையினால் முழு அணையுமே அழிந்து போய்விட்டது.

ஆனையிறவு ஏரியிலிருந்து தொண்டமானாறு ஏரியை இணைக்கும் முள்ளியான் வாய்க்காலை திறந்து விடும் திட்டமும் சுண்டிக்குளத்திட்டத்துடன் சேர்ந்தது. இதன் நீளம் இரண்டரை மைல்கள். இந் நீளத்தில் இரண்டு மைல்கள் மட்டுமே முடிவுற்றிருந்தது. முழு வாய்க்கால் வேலையும் முடிவுற்றிருந்தால் சுண்டிக்குள மேலதிக நீர் இவ்வாய்க்கால் மூலம் தொண்டமானாறு ஏரிக்குப் போயிருக்கும்.சுண்டிக்குளம் உடைப்பெடுத்த பின்னர் புதிய ஆய்வுகளை மேற்கொள்ளவும் திரு.க.சண்முகராசா பிரதம பொறியியலாளர் நியமிக்கப்பட்டார். இவர் கண் துஞ்சாது ஆனையிறவு ஏரித்திட்டத்தினை நிறைவேற்ற அரும்பாடுபட்டார். ஆனால் இத்திட்டத்தை நிறைவேற்றுவதற்கு நிதி ஒதுக்கீடு கிடைக்கவில்லை. இவரும் பின்னர் உதவி

நீர்ப்பாசன அதிபராகவிருந்து இளைப்பாறிவிட்டார். 1983ம் ஆண்டு முற்பகுதியில் ஒரு குழுவினர் அன்று ஜனாதிபதியாயிருந்த மாண்புமிகு ஜே.ஆர்.ஜெயவர்த்தனா அவர்களை இத்திட்டத்தை நிறைவேற்ற உதவுமாறு கேட்டபோது தான் நிதி ஒதுக்கீடு செய்து தருவதாக கூறினார். ஆனால் அவ்வாண்டின் பிற்பகுதியில் எற்பட்ட அசாதாரண சூழ்நிலைகளால் இது நிறைவேறவில்லை.

1965ம் ஆண்டளவில் திரு. எஸ். ஆறுமுகமவர்கள் பலகாலமாக செயலிலிருந்த தொண்டமானாறு அணைக்கட்டின் கதவுகள் இயங்காத காரணத்தை கண்டறியும் பொருட்டுநீர்ப்பாசனப் பொறியியலாளரான என்னையும் என்னுடன் ஓர் இயந்திர பொறியியலாளர் குழுவினரையும் அனுப்பி வைத்தார். நாங்கள் அங்கு சென்று கதவுகளின் இருபக்கங்களிலும் தண்ணீர் வராமல் மறித்து ஆராட்சி செய்தபோது தான் தெரிந்தது. கதவுகள் பல ஆண்டுகளாக உயர்த்தவோ பதிக்கபடவோவில்லை. கதவின் இருபக்கங்களிலுமுள்ள பீலிகளில் கவாட்டி படைபடையாகப்பிடித்து கதவுகளை அசைக்கமுடியவில்லை. இக்கதவுகளின் முக்கிய பாகங்கள் துருப்பிடிக்காத வெண்கலத்தினால் செய்யப்பட்டவை. ஆங்கிலேயர் ஆட்சியின் போதுநிறுவப்பட்ட அணைக்கட்டானமையால் எல்லா பாகங்களுமே மேலான தரமுள்ளனவையாயிருந்தன. இங்கும் கதவுகளின் முன் பகுதி உடைக்கப்பட்டிருந்தது. சில ஆண்டுகளுக்கு பின்னர் இந்த அணைக்கட்டுப் புனர்நீர்மாணஞ் செய்யும் போது உத்தியோகப்பற்றற்ற முறையில் சென்று சில தடவைகள் பார்வையிட்டுள்ளேன். தற்போது இவ்வணைக்கட்டு புரணமடைந்துள்ளது.

ஆனையிறவு ஏரிக்குள் நெத்தலியாறு, பிரமந்தல் ஆறு, தேராவில் ஆறு என்பன நேரடியாக வந்து விழுகின்றன. அல்லாமலும் இரணைமடுக்குளம் நிரம்பி வழியும் போது கனகராயன் ஆற்று நீரும் இவ்வேரிக்குள் வந்து விழுகின்றது. இவ்வாறுகளின் மொத்த நீரேந்தும் பரப்பு 363 சதுர மைல்களாகும். இதை விட ஆனையிறவு நீரேந்தும் பரப்பு 30 சதுர மைல்களும் தொண்டமானாறு நீரேந்தும் பரப்பு 30 சதுரமைல்களுமாகும். இவற்றின் மூலம் பெறப்படும் மழைநீர் யாவும் சுண்டிக்குள் முகத்துவாரமூடாகக் கடலைச் சென்றடைகின்றது. இந் நீரைத் திசை திருப்பி யாழ்ப்பாண குடா நாட்டின் நிலத்தை வளம் படுத்துவதே ஆனையிறவு ஏரித்திட்ட நோக்கமாகும்.

மகாபராக்கிரமபாகு அரசன் (கி.பி1140-1173) பெய்யும் மழை நீரில் ஒரு துளி கூட மனிதனுக்குப் பிரயோசனப்படாமல் கடலைச் சென்றடையக் கூடாதென கூறினார். இவர் ஓர் பாண்டிய அரசனின் பேரன். அவர் மானாபர்ணணுக்கும் இரத்தினவல்லிக்கும் மகனாக வல்லிபுரத்தில் பிறந்தவர். வல்லிபுரத்துக்கு அண்மையில் தான் சுண்டிக்குளமுள்ளது. அவர் இன்றிருந்தால் தான் பிறந்த ஊருக்குஅண்மையிலுள்ள சுண்டிக்குள மக்களே தனது சொல்லை ஊதாசினஞ் செய்கிறார்களே என்று எவ்வளவு வேதனைப்பட்டிருப்பார். இனிமேலாவது நாம் அவரின் சொல்லுக்கு மதிப்புக் கொடுக்க வேண்டாமா?

இன்று யாழ்ப்பாணத்துக்கு இரணைமடுக் குளத்திலிருந்து தண்ணீரைக் கொண்டு போக வேண்டுமென ஒரு சாரரும் அப்படி முடியாதென இன்னொரு சாரரும் முட்டி மோதுகின்றனர். இதன் சாதகபாதகங்களைத் தீர்மானிப்பது எனது நோக்கமல்ல. ஆனால் " கையில் வெண்ணையை வைத்துக் கொண்டு ஏன் நெய்க்கு அலைய வேண்டும்" என்பது தான் எனது தாழ்மையான அபிப்பிராயம்.

ஆனையிறவு ஏரித்திட்டம் யாழ்ப்பாண குடாநாடு முழுவதற்குமே பிரயோசனம் கொடுக்கக் கூடிய ஓர் திட்டம் சுண்டிக்குள கடல் முகத்துவாரத்தை மூடி முள்ளியான் வாய்க் காலையும் திறந்து விட்டால் நெத்தலியாறு, பிரமந்தலாறு, தேராவிலாறு, கனகராயனாறு மூலம் பெறப்படும் வெள்ள நீர் முள்ளியான் வாய்க்கால் மூலம் செம்பியன்பற்று எழுதும்படுவாள், வரணி, கரவெட்டி வல்லை வெளியூடாகப் பரந்து சென்று தொண்டமானாறு ஏரியைச் சென்றடையும். இன்னொரு பகுதி நீர் சரசாலையில் தொடங்கி யாழ்ப்பாணப்பட்டினம் நோக்கிப்பரந்து சென்று அரியாலைக் கடலை அடைகின்றது. இதனைத் தடுத்து நிறுத்தவும் கடல் நீர் உட்புகா வண்ணமும் நாவற்குழியில் ஓர் அணைக்கட்டை நிறுவிக் கதவுகளும் போடப்பட்டுள்ளன.

யாழ்ப்பாணப்பிரதேசம் நிலத்தடி நீரையே நம்பியிருக்கும் ஓர் வான் பார்த்த பிரதேசமாகும். நிலத்தின் கீழ் பரப்பு சுண்ணக்கல், முருகைக்கல் பாறைகளைக் கொண்டது. மழைக்காலத்தில் மழைநீர் மேல்பரப்பினை ஊட்டுத்துக் கீழ்ப்படுகிணுக்குச் சென்று பாறை அடுக்குகளின் இடைவெளிகளையும் மூலை முடுக்குகளையும் நிரப்பி நிற்கின்றது. சில இடங்களில் நிலத்துக்கடியில் கற்குகைகளும் இருக்கலாமென கூறுகின்றனர். நிலத்தடி நீர் கிணறுகள் மூலம் பெறப்பட்டு மேலெடுக்கப்படுகின்றது. இந்நீர் காலப்போக்கில் அதிகமாக எடுக்கப்பட்டு விட்டபடியால் மேற்படையில் தேங்கியிருந்த நன்னீர் செலவாகி கீழுள்ள கற்பாறைகளிலுள்ள உப்புடன் சேர்ந்து உவர்நீர், கிணறுகளுக்குள் ஊற்றுக்கள் மூலம் பெறப்படுகின்றது. இவ்வாறு செலவாகிய நன்னீரை ஈடு செய்வதற்கே ஆனையிறவு ஏரித்திட்டம் வேண்டப்படுகிறது. சனப்பெருக்கம் கூடுதலாகவுள்ள இடங்களில் கிணற்று நீர் மாசடைந்துள்ள மையால் குடி நீருக்காக பாவிக்க முடியாத நிலையே எட்டியுள்ளது. இதை தவிர்க்க வேண்டுமானால் தொண்டமானாறுக்கு நீர் செல்லும் மார்க்கத்தில் ஆங்காங்கே நிலத்தடி நீர் நிலைகளை நீர்மானித்து அவற்றிலிருந்து குழாய்கள் மூலம் தேவையான இடங்களுக்கு நன்னீரை விநியோகிக்க முடியும்.

ஆனையிறவு ஏரி மூலம் யாழ்ப்பாணக் குடா நாட்டிலுள்ள அணைத்து இடங்களுமே ஏதாவது வகையில் பலனையடையும் இ நிலத்தடிநீர் குறையாதிருக்கவும் வழி செய்யும். கீரிமலை, நிலாவரை போன்ற நீர் நிலைகளின் ஊற்று எப்படி இருக்கின்றனவோ அப்படியே பெரும்பாலான நிலத்தடி ஊற்றுக்குள் மேம்பாடடையும்.

ஆனையிறவு ஏரி நீர் தற்போது உவர்நீர்மையுடையது. ஆனால் கிழக்கிலுள்ள சுண்டிக்குள கடல்நீர் உள்புகுவாயில் அடைபட்ட பின்னர் இது நன்னீராக மாறிவிடும். இதன் உண்மையை பரீட்சாத்தமாக 1920-1923ல் அன்றிருந்த அதிகாரிகள் தொண்டமானாறு ஏரியின் ஒரு பகுதியில் பரீட்சை செய்து வெற்றியுட்கண்டுள்ளனர்.

இத்திட்டத்திலுள்ள ஆனையிறவு மேற்கு அணை நாவற்குழியிலுள்ள உப்பாற்று அணை, தொண்டமானாறு அணை ஆகியன முடிவுற்றுள்ளது. எஞ்சியுள்ளது. சுண்டிக்குளக்கட்டும் முள்ளியான் வாய்க்காலின் ஒரு பகுதியும் மட்டுமே. தற்போது இலங்கையில் யுத்த நிலை மாறிச் சமாதானம் நிலவுகின்றது. நாட்டின் முன்னேற்றத்துக்காக அரசாங்கம் முன் நிற்கின்றது. ஆசிய அபிவிருத்திவங்கி வெளிநாட்டு அரசாங்கங்களும் உதவ முன்வருகின்றன. எனவே இத்திட்டத்தினை புர்த்தி செய்தல் நல்லது.

இத்திட்டத்தினால் மீனவர்கள் பாதிப்படைவார்கள் என்ற ஓர் நியாயம் முன் வைக்கப் படுகின்றது. இது சரியல்ல நான் மட்டக்களப்பு பகுதியில் கடமைபுரியுங்காலத்தில் சேனாநாயக்க சமுத்திரம், நவக்கிரிக்குளம், உன்னிச்சைக்குளம், ஊறுகாமக்குளம், வாகனேரிக்குளம் ஆகிய நன்னீர் குளங்களில் வருடம் பூராகவும் மீனவர்களால் மீன்பிடிக்கப்படுவதைக் கண்டுள்ளேன். இது அவர்களது வாழ்வாதார தொழில், பொழுதுபோக்குத் தொழிலல்ல. இக்குளங்களில் பலவகையான மீன்களும் இறால், நண்டு போன்றவையுமுண்டு. சின்னக்கதிர்காமம் என்று அழைக்கப்படும் மண்டூர் கிராமத்தைச் சுற்றியுள்ள நன்னீர் களப்பில் திருக்கை மீன் கூடப் பிடிபடுகின்றது. தற்போது ஆனையிறவு ஏரியில் நீர் ஒரு சில மாதங்களே தேங்கி நிற்கின்றது. ஏனைய காலங்களில் இது நீரின்றி காய்ந்து விடுகின்றது. ஆனால் சுண்டிக்குளம் கட்டப் பட்டபின் எல்லாக்காலங்களிலுமே நீர் தேங்கிநிற்கும். ஆனையிறவு ஏரியின் பரப்பளவு 11,400 ஏக்கர் ஏரியில் எல்லாக் காலங்களிலும் நீர் நிற்கும்போது மீனவர்களின் வாழ்வாதாரம் மேம்படுமேயொழியக்குறைவடையாது. முதல் ஓரிரு வருடங்களுக்குக் கஷ்டமிருக்கலாம். அதன் பின்னர் எல்லாம் சர்வ சாதாரணமாகிவிடும்.

இப்போது சுண்டிக்குள பகுதி ஆனையிறவுப் பகுதி ஓர் பறவைகளின் சரணாலயமாகவுள்ளதாகவும் சுண்டிக்குளம் கட்டப்பட்டால் இந்நிலை அற்றுப்போய்விடுமென ஒரு சாரார் கூறுகின்றனர். இது உண்மையற்ற கூற்று. ஆனையிறவு ஏரியில் சதாகாலமும் நீர் நிற்கும்போது பறவைகளின் சஞ்சாரம் அதிகரிக்கும். இதுவும் பறவைகளின் அதிகரிப்புக்கு உந்து சக்தியாகும். மாரிக்காலத்தின் போது தேசாந்திரப்பறவைகள் இப்பிரதேசத்தை நாடிவரும். எனவே பறவைகளின் சரணாலயம் அற்றுப் போய்விடுமென்பது உண்மையற்ற கூற்றாகும்.

ஆனையிறவு ஏரி வற்றாத நீர் நிலையாக மாற்றமடையும் போது ஓரங்களிலுள்ள தரிசு நிலங்களெல்லாம் விவசாய நிலங்களாகவும் புற்றரைகளாகவும் மாறும். இந்நிலையால் விவசாயிகளும் இ கால்நடைகளும் பெருநன்மையடையும் புதிய நிலங்களில் கரும்பு போன்றவற்றைச் சாகுபடி செய்து யாழ்ப்பாணத்தினதும், கிளிநொச்சியினதும் சர்க்கரை தேவையில் தன்னிறைவு காணமுடியும். அல்லாமலும் பசும்பால் உற்பத்தி உன்னத நிலையடையும்.

நீர்ப்பாசன பகுதியில் நான் கடமையிலிருந்த காலத்தில் திரு.எஸ் ஆறுமுகம் உப அத்தியட்சகவர்கள் பலர் முடியாதென அரைகுறையில் விட்ட வேலைகள் பலவற்றை என்னைக் கொண்டு முடிப்பித்தவர், திரு. க. சண்முகராசா பொறியியலாளர் சில காலம் எனது மேலதிகாரி யாகவிருந்தவர் இவர்களிருவரும் எடுத்த முயற்சிகள் பயனளிக்காத படியினாலேயே நான் இதைப் பகிரங்கப்படுத்தி இத்திட்டத்தை நிறைவேற்ற முடியாதா என்னும் ஆதங்கத்திலேயே இதை எழுதத் துணிந்தேன்.

யாழ் குடிநீர்த்திட்டமும்! கிளிநொச்சி விவசாயிகள் எதிர்நோக்கும் அவலமும்!

- விஸ்வா -

தற்போது வடக்கில் பாரியதொரு பிரச்சினையாக, அனைத்து தரப்பினராலும் விவாதிக்கப்படும் ஒன்றாக, இரணைமடுக் குளத்திலிருந்து யாழ்ப்பாணத்திற்கு குடிநீர் வழங்கும் திட்டம் அமைந்துள்ளது. இன்று ஊடகங்களிலும் அதிகம் அடிபடும் விடயமாக இது மாறியுள்ளது. தமிழ் தேசியக்கூட்டமைப்பின் உறுப்பினர்களுக்குள்ளும் அண்மைய நாட்களில் இந்தப் பிரச்சினை முரண்பாடுகளை ஏற்படுத்தியுள்ளது.

யாழ், குடாநாட்டில் வாழும் சாதாரண பொதுக்கள் மத்தியில் இவ்விடயம் எவ்வித சலசலப்பையும் ஏற்படுத்தவில்லை. ஏனெனில் யாழ், குடாநாட்டில் தற்போது குடிநீர் தட்டுப்பாடு என்கிற பிரச்சினையால் மக்கள் பாதிப்புறவில்லை அதனால் மக்கள் அப்பிரச்சினையை பெரிதாக எடுத்துக்கொள்ளவில்லை.

ஆனால், கிளிநொச்சி விவசாயிகள் மத்தியில் இன்று இது பாரியதொரு பிரச்சினையாக மேற்கிளம்பியுள்ளது. இரணைமடுக்குள் நீரை யாழ்ப்பாணத்திற்கு குடிநீராக வழங்கும் திட்டத்தால் தங்கள் வாழ்வாதாரமே பாதிக்கப்படும் என்று அவர்கள் அச்சம் கொண்டுள்ளனர். இத்திட்டத்திற்கு கடுமையான எதிர்ப்பினையும் அவர்கள் வெளிப்படுத்தி வருகின்றனர்.

இப்பிரச்சினை தொடர்பாக கிளிநொச்சியில் கடந்த சில தினங்களாக பல கூட்டங்கள், சந்திப்புகள் என்பனவும் இடம்பெற்று வருகின்றன. இப்பிரச்சினை காலப்போக்கில் யாழ்ப்பாண, கிளிநொச்சி மக்கள் மத்தியில் ஒரு பிரதேசவாதமாக, பிரிவினைவாதமாக உருவெடுக்குமோ என்கின்ற அச்சமும் ஏற்பட்டுள்ளது.

ஆசியஅபிவிருத்தி வங்கியின் நிதியுதவியினால் மேற்கொள்ளப்படவுள்ள இந்த திட்டத்தை எப்படியும் நடைமுறைப்படுத்தி விடவேண்டும் என்றும், அல்லது அந்த நிதி திரும்பிப் போய்விடும் என்றும் ஒரு தரப்பு விவாதித்துகொண்டிருக்கின்ற நிலையில், நிதி கிடைக்கின்றது என்பதற்காக

விவசாயத்தையே வாழ்வாதரமாக கொண்டுள்ள மக்களை அழிப்பது போன்ற ஒரு நிலைப்பாட்டை எடுக்க முடியாது என்று இன்னொரு தரப்பு கடுமையாக வாதிட்டு வருகின்றது.

அவ்வாறானதொரு நிலை ஏற்பட்டால், தமிழ் மக்கள் மத்தியில் முரண்பாடுகளை ஏற்படுத்தி அவர்களை கூறுபோட்டு பிரித்தாள நினைக்கும் சக்திகளுக்கு சிறந்த வாய்ப்பாக அது அமைந்து விடும் என்கின்ற அச்சமும் தோன்றியுள்ளது.

இந்நிலையில், கிளிநொச்சியில் அண்மையில் இடம்பெற்ற சந்திப்புகள்- கூட்டங்கள்- அவற்றில் விவாதிக்கப்பட்ட விடயங்களைக் கொண்டும், துறைசார்ந்த அதிகாரிகள், கிளிநொச்சி மாவட்டத்தின் முன்னாள் அனுபவம் வாய்ந்த அரசாங்க அதிபர்கள் முதலானவர்களுடன் தொடர்பு கொண்டும் தொகுத்த விடயங்கள் இவை:

இரணைமடுக் குளத்தின் மூலம் யாழ்ப்பாணத்திற்கு குடிநீர் வழங்கும் இத்திட்டத்தின் குறைபாடுகளும், இதனால் ஏற்படவிருக்கும் கிளிநொச்சி மாவட்ட விவசாய பொதுமக்களின் வாழ்வாதார பாதிப்புகளும், இதற்கான மாற்றுத்திட்டங்களும் இக்கட்டுரையில் விவரிக்கப்பட்டுள்ளது.

யாழ்ப்பாணத்தின் தானியக் களஞ்சியம் தகரும் நிலை!

இத்திட்டத்தின் முதலாவது பிரச்சினை பரந்துபட்ட அளவில் கிளிநொச்சி விவசாயிகளுடன் கலந்துரையாடப்படாததுடன் வெளிப்படாத தன்மை பேணப்படவில்லை. வெளிப்படையாக பார்க்கின்ற போது இது ஒரு மனிதாபிமானத் திட்டம். ஆனால், ஆழமாக ஆய்வு செய்யும் போது கிளிநொச்சி 'யாழ்ப்பாணத்தின் தானியக்களஞ்சியம்' என்ற கருத்தியலை உடைத்து ஒரு மனித அவலத்தினை உருவாக்குவதாகவுள்ளது.

பிரித்தானியரால் இக்குளம் கட்டப்பட்டதன் நோக்கமே யாழ்ப்பாணம் கிளிநொச்சி மக்களது உணவு பாதுகாப்புதான். இது இப்போது கவனத்தில் எடுக்கப்படவில்லை. இத்திட்டத்தை நடைமுறைப்படுத்த விவசாயிகளின் சம்மதம் தேவை. இதற்காக விவசாயிகளினது தலைவர் ஒப்பமிட்டுள்ளார் என்று கூறப்படுகின்றது. இதில் ஒப்பமிட்டுள்ளவர் இரணைமடுக் குளத்தின் கீழ் பயிர் செய்யும் கமக்காரர் நிறுவனத்தின் சார்பில் கையெழுத்திடவில்லை. இவர் கிளிநொச்சி மாவட்ட கமக்காரர் சம்மேளனத்தின் தலைவர் என்ற முறையில் தான் கையெழுத்திட்டுள்ளார்.

இரணைமடுக் குளத்தின் கீழான 22 விவசாயக் குழுக்களுடன் கலந்துரையாடாது இதில் ஒப்பமிடப்பட்டுள்ளமை சட்டரீதியானதல்ல. இவர் கிளிநொச்சி இரணைமடுக்குளத் திட்டத்தின் சார்பில் கையெழுத்திட்டார் என்பது தவறானது.

திட்டமிட்டு ஏக்கரைக் குறைத்துக் காட்டுதல்

ஒப்பந்தத்தில் நீரை யாழ்ப்பாணம் கொண்டு போக வேண்டுமென்பதற்காக காலபோகத்தில் இரணைமடுக்குளத்தின் கீழ் உள்ள வயற் காணிகளது ஏக்கர் தொகை குறைக்கப்பட்டுள்ளது. 36000இற்கு மேற்பட்ட ஏக்கர்களில் பயிர்செய்யப்பட்டு வருகின்ற போதும், 20900 ஏக்கருக்கு மட்டும் தண்ணீர் வழங்க காலபோகத்தில் உத்தரவாதமளிக்கப்பட்டுள்ளது. இது பழைய இடாப்பின் படியானது. மேலதிகமாக 16000இற்கு மேற்பட்ட ஏக்கர் குறைத்தே கணக்கிடப்பட்டுள்ளது. திருவையாறு ஏற்று நீர்ப்பாசனத் திட்ட 1400 ஏக்கர் நீர்த்தேவை கூட உள்ளடக்கப்படவில்லை.

கடந்த காலங்களில் 16000 ஏக்கர் மானாவாரிப் பயிர் செய்து வந்தபோது வரட்சி நிலை ஏற்பட்டால் அரசு அதிபரின் விசேட அனுமதியில் நீர் வழங்கப்பட்டே வந்தது. இப்போது இவ்வாறான தீர்மானத்தினை அரசு அதிபர் எடுக்க முடியாது. 16000 ஏக்கர் எரிந்தாலும் தண்ணீர் கொடுக்க முடியாது.

இரணைமடுக் குளத்தின் குடிநீர்த்திட்டத்தின் கீழ் 36000 ஏக்கருக்கு காலபோகத்தின் கீழ் நெற்பயிர் செய்ய உத்தரவாதம் கொடுக்கப்படவில்லை. பழைய திட்டத்தின்படி 20900 ஆக்கப்பட்டு, விவசாயிகள் பாதிக்கப்பட இடமளிக்கப்பட்டுள்ளது. இரணைமடு 2 அடி உயர்த்தும் திட்டம் புதிதல்ல. ஏற்கனவே ஆய்வு செய்து குளத்தின் அளவு 36 அடிக்கு உயர்த்தும் வகையில் சுலூஸ் கூட 36 அடிக்குச் செய்யப்பட்டு உயர்த்தி மேலதிக நீரை புதிய காணிகளுக்கு வழங்கத் திட்டமிடப்பட்டிருந்தது. அதாவது 16000 ஏக்கருக்கு வழங்க ஏற்பாடு செய்யப்பட்டது. இதனடிப்படையில் மேலதிக நீர் வராது. அதிகாரிகள் இரணைமடுக்குளத்தின் கீழான நெற்செய்கைக் காணிகளை குறைத்துக் காட்டியே மேலதிகம் என்கின்றார்கள். இது தவறான கணிப்பு.

சிறுபோகத்தில் உபஉணவுக்கு மட்டும் நீர். இதனால் பலத்த மனித அவலம் ஏற்படும்!

சிறுபோகத்தில் கூட 50 வீத பரப்பில் அதாவது 18000 ஏக்கர் நெற்செய்கைக்கு நீர் வேண்டும். இந்த விடயம் மறைக்கப்பட்டு சிறுபோகத்தில் கூட நீர் வழங்கும் ஏக்கர் அளவு 10600 ஏக்கராக குறைத்துக்காட்டி மட்டுப்படுத்தப்பட்டுள்ளதுடன், நெல் பயிர்செய்து பழக்கப்பட்ட விவசாயிகளுக்கு உப உணவுப் பயிர்செய்கை செய்ய மட்டுமே தண்ணீர் வழங்கமுடியுமென ஒப்பந்தத்தில் களவாக ஒரு சரத்து புகுத்தப்பட்டுள்ளது. விவசாயிகளுக்கு இதுபற்றி எதுவுமே தெரியாது. எந்தக் கூட்டத்திலும் இது வெளிப்படுத்தப்படவில்லை எனத் தெரிவிக்கப்படுகின்றது. இது பற்றி எந்த விவசாயியும் அறிந்திருக்கவும் இல்லை.

சிறுபோகத்திலும் நெற்செய்கை பற்றியே கூறப்பட்டது. விவசாயிகள் நெற்செய்கை பற்றியே இப்போதும் நம்பியுள்ளனர். இது வெளிப்படாத தன்மையற்றது. அதிகாரிகளால் புகுத்தப்பட்டது. அதிகாரிகளது முக்கியமான இலக்கு கிளிநொச்சியிலுள்ள விவசாயிகளது விவசாயத்துக்குத் தேவையான நீரைக் குறைத்துக்காட்டி யாழ்ப்பாணத்துக்கு நீர் கொண்டு போக முடியும் என்ற ஒரு தோற்றத்தினைக் காட்டுவதேயாகும்.

அரசு நியதிப்படி நெல்லுக்கு 4 ஏக்கரடிக்கு மேல் நீர் தேவை. தற்போது 6 ஏக்கருக்கு மேல் விவசாயிகள் பாவிக்கின்றார்கள். அதேநேரம், உப உணவுக்கு ஒரு ஏக்கரடி நீர் போதுமானது. இந்த வகையில் தந்திரமாக 34000 ஏக்கரடி நீரை மீதப்படுத்தி யாழ்ப்பாணம் கொண்டுபோகும் வகையில் ஆசிய அபிவிருத்தி வங்கிக்கு கணக்குக் காட்டப்பட்டுள்ளது. இது கிளிநொச்சி விவசாயிகளது வாழ்வாதாரத்தினைப் பெருமளவு பாதிக்கும். அதே நேரம் இத்திட்டம் யாழ். மாவட்டத்தில் இரணைமடு நீரை நுகராத, ஏனைய அரிசித் தேவையுடையவர்கள் உட்பட அனைவரையும் மிகவும் பாதிக்கும்.

கிளிநொச்சி வயல்களில் சிறுபோகத்தில் உப உணவு செய்கை செய்யக்கூடியதாக மண் வளம் இல்லை. இது பற்றி எதுவித மண்ணாய்வும் செய்து வெளிப்படுத்தப்படவில்லை. சிறுபோகத்தில் உழுந்து செய்ய முடியாது. பயறு, கௌபி தான் செய்ய முடியும். இதனை அறுவடை செய்ய பெருமளவு மனிதவளம் தேவை. அதற்குரிய மனிதவளம் தற்போது கிளிநொச்சியில் இல்லை. இதற்கு இயந்திரம் பாவிக்க முடியாது. 18000 ஏக்கரில் விளையும் உப உணவுப் பொருளை சந்தைப்படுத்த முடியுமா என்பது பற்றிய சந்தை ஆய்வும் செய்யப்படவில்லை.

விவசாயிகளுக்கு இதன் மூலம் பாரிய நட்டம் ஏற்படும். வேலையின்மை அதிகரிக்கும். யாழ்ப்பாணம், கிளிநொச்சி உட்பட வன்னி மாவட்டங்களது உணவுப் பாதுகாப்பு ஆபத்தான கட்டத்தினை அடையும் என்பது கணக்கெடுக்கப்படவில்லை. எனவே, உப உணவுச் செய்கை நீக்கப்பட்டு சிறுபோகத்தில் நெற்செய்கைக்கு உத்தரவாதம் வேண்டும்.

விவசாயிகளது சிறுபோக நெற்செய்கையை அதிகரிக்காது உப உணவுக்கு மட்டும் நீர்வழங்கல் புகுத்தப்பட்ட விடயம் நீக்கப்பட்டு முறையான அளவீட்டின்படி 36000 ஏக்கர் பெரும்போகத்திலும் 18000 ஏக்கர் சிறுபோகத்திலும் நீர் வழங்கும் அதேவேளை கிளிநொச்சி மாவட்டத்திலுள்ள பாரதிபுரம், மலையாளபுரம், பரந்தன், ஆணையிறவு, பூநகரி உட்பட்ட பகுதிகளுக்குத் தேவையான குடிநீர்த் தேவையை பூர்த்தி செய்த பின் மிகுதி நீரை யாழ்ப்பாணத்திற்கு கொண்டு போவதில் கிளிநொச்சி மக்கள் முரண்படவில்லை.

விவசாயிகளது பயிர்ச்செய்கையும் யாழ். மாவட்ட மக்களது உணவு பாதுகாப்பும் பாதிக்காது திட்டமிட வேண்டும். தற்போதுள்ள திட்டம் மேற்படி விடயங்களைப் புறந்தள்ளியுள்ளதால் தான் இதனை எதிர்க்கின்றார்கள். யாழ். மக்களுக்கு அவர்களது தேவைக்கு மிஞ்சிய மேலதிக நீரை வழங்குவதில் கிளிநொச்சி விவசாயிகள் ஆர்வமாகவே உள்ளனர்.

கிளிநொச்சி மாவட்டத்தின் அதிகரிக்கும் குடிநீர் மற்றும் விவசாயத் தேவைகளுக்குரிய நீரின் அளவு முறையாக அளவிடப்படாது, மட்டுப்படுத்தப்பட்ட அளவில் திட்டமிடப்பட்டுள்ளது. மேலும் 1000 குடும்பங்களுக்கான கிளிநொச்சி குடிநீர்த்திட்டத்துக்கு கிளிநொச்சிக் குளத்தில் குழாய்க்கிணறு அமைத்து நீர் வழங்க ஏற்பாடு செய்யப்படுகின்றது.

யாழ்ப்பாண மக்களது 17000 குடும்பங்களுக்கான குடிநீர்த் தேவைக்கு மட்டும் இரணைமடுக்குளத்தின் தன்மத்திலிருந்து நீர் எடுக்கத் திட்டமிடப்பட்டுள்ளது. இந்த வேறுபாடு ஏன் என்பதற்கு தெளிவான விஞ்ஞான ரீதியான பதில் இல்லை. மன்னாருக்கான 25000 குடும்பங்களுக்கான குடிநீர்த் திட்டம் கட்டுக்கரைக்குளத்தின் அருகில் அடிக்கப்பட்ட இரண்டு குழாய்க்கிணறுகள் மூலமே வழங்கப்படும் போது இங்கு ஏன் அப்படி செய்யக்கூடாது என இரணைமடு விவசாயிகள் கேட்கின்றார்கள். இக்காரணங்களால் இது தமது வாழ்வாதாரத்தினை சிதைக்கும் திட்டமிட்ட செயல் என்ற ஆழமான சந்தேகம் விவசாயிகள் மனதில் பதிந்துள்ளது. இதற்குரிய விடை அதிகாரிகளிடம் இல்லை.

இக்குடிநீர்த் திட்டம் பற்றிய சூழல் ஆய்வு முறையாகச் செய்யப்படாது, பழைய குளம், பழைய திட்டம் என்று கூறி, இத்திட்டத்தை எப்படியும் நடைமுறைப்படுத்த வேண்டும் என்பதற்காக அதிகாரிகள் தமக்குச் சாதகமாகத் தீர்மானம் எடுத்து இதிலும் எமது விவசாயிகளது நலனுக்கு பாதகமாக நடந்துள்ளனர். சுற்றாடல் ஆய்வு என்பது முறையாகச் மேற்கொள்ளப்படுதல் அவசியமானது.

விவசாய நிலங்களில் பாவிக்கப்படும் யூரியா போன்ற இரசாயனங்கள் அனைத்தும் இரணைமடுக் குளத்துக்கு வருகின்றது. இந்த நீரில் எவ்வளவு நைதேர் இருக்கின்றது என்றும் தெரியாது. இதுபற்றி முறையான ஆய்வு இல்லை.

யாழ்ப்பாண மக்களதும் கிளிநொச்சி உட்பட்ட வன்னியினதும் உணவுப் பாதுகாப்பு பற்றி இத்திட்டத்தில் கவனிக்கப்படவில்லை. யுத்த காலத்தில் வன்னி மக்களைக் காப்பாற்றியது இரணைமடுக் குளமே. யுத்தகாலத்தில் யாழ்ப்பாணத்திற்கு அரிசி விலையை பாதை மூடும் வரையும், சமாதான காலத்திலும்- கொழும்பிலும் பார்க்க தாழ் நிலையில் வைத்திருக்க உதவியது பற்றி எவரும் கவனத்தில்

கொள்ளவில்லை. கிளிநொச்சி யாழ்ப்பாணத்தின் தானியக் களஞ்சியம் என்ற நிலை மாற்றப்பட்டு குருநாகல், அனுராதபுர அரிசியில் தங்கி நிற்க நேரிடும் என்பதனை அதிகாரிகள் கவனத்தில் கொள்ளவில்லை.

இரணைமடுக்குளத்தின் நீர் பலமுறை முற்றாக வற்றியுள்ளது. அவ்வாறான நிலை ஏற்பட்டால் நீரை எப்படிக் கொண்டு போவது என்பது பற்றி தெளிவில்லை. நீர் இல்லை எனில் எடுக்கமாட்டோம் என்ற வாய்ப் பேச்சே உள்ளது. இதற்கு எந்தவித எழுத்துமூல உத்தரவாதமோ ஒப்பந்தத்தில் உறுதியாக இல்லை. நீர் வற்றும் போது குடிநீர் முக்கியம் என வாதிடப்படும் போது எதுவும் செய்ய முடியாது. இதனைத் தடுக்கவும் முடியாது.

இதனால் முழு மாவட்ட மக்களும் பாதிக்கப்படுவர். மேலும் இரணைமடுக்குள குடிநீர் கிடைப்பதால் யாழ்ப்பாணம் மக்கள் நிலக்கீழ் நீரைப் பாவிப்பதனை நிறுத்துவர். இதனால் அங்கு ஏற்கனவே உள்ள நீர்வளம் கைவிடப்படும். யாழ்ப்பாணத்தில் இரணைமடு நீரின் தேவை அதிகரித்துச் செல்லுமே தவிர குறையாது. இவை பற்றிய தெளிவான திட்டம் இல்லை. இதனால் பாரிய சமூகப் பிரச்சினை உருவாகலாம்.

யாழ்ப்பாணத்தில் நீர்வளம் உண்டு!

யாழ்ப்பாணத்தில் போதிய நீர்வளம் உண்டு. இது பல நிபணர்களாலும் சுட்டிக்காட்டப்பட்டு திட்டங்களும் தீட்டப்பட்டன. மேலும் யாழ்ப்பாண மாவட்டத்திலுள்ள நீர் வளங்கள் முதலில் பயன்படுத்த வேண்டுமென ஆசிய அபிவிருத்தி வங்கியின் இரணைமடு சாத்திய வள அறிக்கையில் சரியான முறையில் சுட்டிக்காட்டப்படும் இதற்கு முன்னுரிமை கொடுத்து, திட்டங்கள் தீட்டி அபிவிருத்தி செய்யாது இரணைமடுக்குளத்து நீரை யாழ்ப்பாணம் கொண்டு போவதிலேயே அதிகாரிகள் குறியாக இருக்கின்றார்கள்.

இரணைமடுக் குடிநீரைக் கொண்டு போனதும் இதற்கு பழக்கப்பட்ட யாழ்ப்பாணம் மக்கள் தங்களது கிணற்று நீரைப் பாவிப்பதனை நிறுத்துவர். இதனால் குடிநீரின் தேவை அதிகரிக்குமே தவிர குறையாது. இதனை பின் நிறுத்த முடியாது. தற்போது யாழ்ப்பாணம் மாவட்டத்திலுள்ள நல்ல நீர்க் கிணறுள்ள கொக்குவில் மேற்குப் பகுதியிலுள்ள வீடுகளுக்கு நீர் தேவையில்லை என மக்கள் கூறினாலும், நீர் வழங்கல் வடிவமைப்புச் சபை ஊழியர்கள் பலவந்தமாக படிவங்கள் கொடுத்து அவற்றை பதியுமாறு ஊக்குவிக்கின்றார்கள்.

இரணைமடுக் நீரைக் கேட்குமாறு யாழ்ப்பாணத்தில் கருத்தரங்குகள் நடத்தப்படுகின்றன.

யாழ்ப்பாணம் மக்கள் ஒருபோதும் இரணைமடு நீரைக் கேட்கவேயில்லை. அவர்கள் இப்போதும் இதில் பெரிய அக்கறை கொள்ளவில்லை. திட்ட அதிகாரிகள் பாரிய சம்பளத்தில் சமூக ஆலோசகர்களை நியமித்து கிராமங்கள் தோறும் கூட்டங்கள் வைத்து ஊக்குவிக்கின்றார்கள். இது பிரித்தானியர் காலத்தில் சுதேச மருத்துவமுறையை அழிக்க வீடு வீடாக அதிகாரிகளை அனுப்பி மேலைத்தேய வைத்தியசாலைகளுக்கு நோயாளிகளை கொண்டு வந்து, சுதேச மருத்துவத்தை அழித்த நிலமை போலுள்ளது என சிலர் கருத்து வெளியிடுகின்றனர்.

இரணைமடு நீரை அறிமுகப்படுத்திய பின்பு யாழ்ப்பாணம் மக்களை அபிவிருத்தி செய்வது நடைமுறைச் சாத்தியமற்றது. இந்த நிலையில் எப்படி யாழ்ப்பாணம் மாவட்ட நீர் வளங்களை இவர்கள் மேம்படுத்தி பாவிக்கப் போகிறார்கள் என்பது கேள்விக்குறியே. மாற்று வளங்கள் யாழ்ப்பாணத்திலுண்டு. அதனை முதல் அபிவிருத்தி செய்து பயன்படுத்த வேண்டும்

இரணைமடுவை மட்டும் நம்பியிராது மாற்று நீர் வளங்களை யாழ். மக்கள் பயன்படுத்த அதிகாரிகள் நடவடிக்கை எடுக்காது இரணைமடு நீரை எடுப்பதிலேயே குறியாக இருப்பதானது பிரதேசவாதத்தை ஏற்படுத்தி மக்களைப் பிரிக்கும் சதித் திட்டமா எனவும் கேள்விகள் எழுகின்றன.

யாழ்ப்பாணத்தில் நிலக்கீழ் நீர் தரைமேல் நீர் மாசடைவு- அதிகரிக்கின்ற வெப்பமாதல்- குடிப்பெருக்கம்- அதிகரித்த விவசாய உரம்- அதிகரித்த இரசாயன பாவனைகள் எனக் கூறி இரணைமடுத் தண்ணீரை யாழ்ப்பாணம் கொண்டு போவதனை நியாயப்படுத்துகின்றார்கள். ஏன் இவை மாசடைகின்றன என்று ஆய்வு செய்து அதனைத் தடுக்க திட்டமிடப்படவில்லை.

சட்ட ஒழுங்குகளில் உள்ள பாரிய பின்னடைவே இதற்கு காரணம். பிரதேச சபைகள், மாநகர சபைகள் கட்டாயம் தங்களது உபவிதிகளை ஆக்கி மாசுபடுத்தலைத் தடுக்கவில்லை. கொழும்பு போன்று பொது மலக்கழிவுகற்றலைக் கொண்டு வந்தாலே யாழ். நகரது பாரிய நீர்ப்பிரச்சினை தீர்ந்துவிடும். இதனை பெரியளவில் முன்னெடுக்காது, முன்னுரிமை அளிக்காது இரணைமடு நீரைக் கொண்டுபோவதற்கு முன்னுரிமை அளிப்பது தவறான முடிவு.

மேலும், யாழ்ப்பாணத்தில் நீர்வளம் இல்லை என்று கூறுபவர்கள் இப்போது மண்கும்பானிலும் யாழ். நகரிலும் போத்தலில் குடிநீர் அடைத்து வியாபாரம் செய்ய இரண்டு பெரிய கம்பனிகளுக்கு அனுமதி வழங்கியுள்ளனர். இது கட்டுப்படுத்தப்படவில்லை. குடிநீரைப் போத்தலில் அடைத்து வியாபாரம் செய்ய அனுமதிக்கும் உள்ளூராட்சி சபைகள் நீர்வளம் பேண எதுவித முயற்சியும் செய்யவில்லை. நிர்வாக முறைமைகளை அமுலாக்காதுள்ள இவர்களது நிர்வாகத் தவறுகளுக்கு கிளிநொச்சி விவசாயிகளும் யாழ். மக்களும் பாதிக்கப்பட முடியாது. இது யாழ்ப்பாண மக்களுக்கும் பாரிய நடத்ததை பொருளாதார ரீதியாக ஏற்படுத்தி வாழ்க்கைச் செலவை அதிகரிக்கச் செய்யும்.

யாழ்ப்பாண ஆற்றுத்திட்டம்!

பொறியியலாளர் திரு. எஸ். ஆறுமுகம் அவர்களது யாழ்ப்பாணத்துக்கான ஆற்றுத் திட்டத்தின் மூலம் (இது மறைந்த பொறியியலாளர் திரு.ஆறுமுகம் அவர்களால் 1954ஆம் ஆண்டு முன்வைக்கப்பட்ட சிறந்ததோர் திட்டமாகும்.) யாழ்ப்பாணத்தின் நிலத்தடி நீரை பல மடங்கு மீள்நிரப்பி நன்னீராக்க முடியும். இவற்றை அமுலாக்குதல் மூலம் இரணைமடுத் தண்ணீர் எடுப்பதனை நிறுத்த முடியும்.

அத்துடன், குடாநாட்டிலுள்ள ஆயிரத்திற்கு மேற்பட்ட குண்டுகள், துரவுகள், சிறிய குளங்கள் பராமரிக்கப்படவில்லை. தூர்வு வாரப்படவில்லை. பல குளங்கள் மூடப்பட்டு அதன் மேல் கட்டடங்கள் கட்டப்படுகின்றன. உள்ளூராட்சி மன்றங்கள் உப விதிகளை ஆக்கி இவற்றை ஒரு முறைமையின் கீழ் கண்காணித்து ஒழுங்குபடுத்தி யாழ். நீர்வளத்தினை பாதுகாத்து இருப்பின் யாழ்ப்பாணத்திற்கான குடிநீர்ப் பிரச்சினை என்பதே வந்திருக்காது.

யாழ். மாநகர சபையின் பட்டியலில் 1960ஆம் ஆண்டுகளில் 44 குளங்கள் சொந்தமாக இருந்தன. இப்போது எத்தனை இருக்கின்றன என்பது கேள்வி. நீர்நிலைகள் பாதுகாக்கப்படவில்லை. யாழ்ப்பாணத்தின் 1000 குளம் அபிவிருத்தி மூலம் யாழ்ப்பாண நீர்ப்பிரச்சினையினை தீர்க்க முடியும். இதனை மேற்கொள்ளாது கிளிநொச்சி விவசாயிகளது வாழ்வாதாரமான விவசாயத்தினை சிதைப்பது மட்டுமன்றி யாழ். மாவட்ட மக்களது உணவுப் பாதுகாப்பினையும் அழிப்பது எந்தளவு நியாயமானது என்பதனை இரு மாவட்ட மக்களும் நன்றாக விளங்கிக் கொண்டுள்ள போதும் அதிகாரிகள் புரிந்து கொள்ளவில்லை என்றே தோன்றுகிறது.

கிளிநொச்சி மாவட்டத்தின் பரந்தன், ஆனையிறவு, பாரதிபுரம், மலையாளபுரம் போன்ற இடங்களில் உள்ள குடிநீர் நெருக்கடி போல் யாழ்ப்பாணத்தில் உடனடிக் குடிநீர்ப்பிரச்சினை இல்லை. 25 வருடங்களின் பின்னரே குடிநீர்ப்பிரச்சினை ஏற்படக்கூடும் என எதிர்வு கூறப்படுகின்றது. அந்த நேரத்தில் கடல்நீரை நன்னீராக்கும் தொழில்நுட்பம் மலிவாகக் கிடைக்கும். மழை நீர் சேகரிப்புத் திட்டம், யாழ்ப்பாண ஆற்றுத்திட்டம், யாழ். கடலேறித் திட்டம், 1000 குளம் புனரமைப்புத் திட்டம் என்பன அமுலாக்கப்படவேண்டும். இவையே நிலை பேறானது. இரணைமடுக் குடி நீர்த்திட்டம் வரட்சி ஏற்பட்டால் பாதிக்கப்படும்.

இரணைமடு நீரைக் கொண்டு போவதை நிறுத்தி யாழ். குடாநாட்டு நீர் வளங்களை அபிவிருத்தி செய்வதே முதல் பணியாக இருக்க வேண்டும். 20 வருட காலத்தில் இரணைமடு நீர் நிறுத்தப்படும் என்பது பொய்யான வார்த்தை. அதற்கான திட்ட வரைவு உண்டா என்பது தெரியவில்லை. 20 வருடத்தில் இதனை நிறுத்துவோர் இப்போது சகல வளங்களையும் அதற்குத் திருப்பி 10 வருடத்தில் யாழ். உள்ளூர் குடிநீர் வளங்களை அபிவிருத்தி செய்ய முடியும். இதனை ஏன் சிந்தித்து செயல்படுத்தக் கூடாது.

பணத்துக்காக பலலாயிரக்கணக்கான கிளிநொச்சி மக்களது வாழ்வாதாரத்தினையும் யாழ் மக்களது உணவுப் பாதுகாப்பையும் சிதைக்க முடியாது.

பணம் கடனாகக் கிடைக்கின்றது உடன் பயன்படுத்த வேண்டும் அல்லது திரும்பிவிடுமெனக் கூறி இத்திட்டத்தின் பாதக நிலை அறியாது தீவிர அழுத்தம் கொடுப்பது கவலை தரும் விடயம்.

இத்திட்டம் 2002ஆம் ஆண்டு ஆரம்பிக்கப்பட்டது. 2007 யூலை வரை 17 கூட்டங்களுக்கு மேல் நடைபெற்றதுடன் பல்வேறு கலந்துரையாடல்களும் நடத்தப்பட்ட போதும், அப்போதைய அதிகாரிகளும் விவசாயிகளும் இதற்கு ஒப்புதல் அளிக்கவில்லை. ஆரம்பத்தில் விடுதலைப் புலிகள் 2007 மே வரை இத்திட்டத்தை அனுமதிக்கவில்லை. இறுதியில் அவர்களுக்குக் கொடுத்த அழுத்தம் காரணமாகவே சம்மதிக்க வைக்கப்பட்டனர். மூன்று கூட்டங்களின் போது, இது அவர்களால் ஏற்கப்படாது கூட்டம் கலைந்தது. தற்போது புலிகளும் இதனை அனுமதித்தனர் எனக்கூறி சாதிக்க முயல்வது தவறானது.

ரூபா 4000 மில்லியன் உலக வங்கியால் இரணைமடு புனரமைப்புக்கு ஒதுக்கப்பட்டது. திருத்தம் செய்ய முடியாத நிலையில் அப்பணம் திரும்பிப் போனது. அப்போது எவருமே ரூபா 4000 மில்லியன் திரும்பியதில் அக்கறை காட்டவில்லை. பணம் திரும்புகின்றது என்பதற்காக இரணைமடுக்கு விவசாயிகளது வாழ்வாதாரத்தினையும் யாழ்ப்பாண மக்களது உணவு பாதுகாப்பினையும் தகர்க்கவும் முடியாது. இதற்காக குளத்தை திருத்திக்கட்டுவதற்கு தடை போடவும் முடியாது. குளம் பழுதடைந்துள்ளது. பாரிய திருத்த வேலைகள் அவசியம்.

அப்போது உலகவங்கி ரூபா 4000 மில்லியனை குளம் திருத்த மட்டும் தந்தது. இது குடிநீர்த் திட்டத்துடன் இணைக்கப்படவில்லை. தற்போது திருத்த வேலைகளை குடிநீர்த் திட்டத்துடன் இணைந்து அதிகாரிகள் குழம்புவது தவறானது. இப்போது 3000 மில்லியன் திரும்புவதாக கூறுவோர் ஏன் அப்போது 4000 மில்லியன் திரும்புவதனைத் தடுக்கவில்லை. குளம் திருத்தி இரணைமடு விவசாயிகள் பயிர்செய்து தொடர்ந்தும் யாழ்ப்பாணத்துக்கான தானியக் களஞ்சியமாகப் பேண உதவ வேண்டும்.

கால போகத்தில் 36000 ஏக்கர் நெல் வயலுக்கு நீரும், சிறுபோகத்தில் 18000 ஏக்கருக்கு நெல் வயலுக்கு நீரும் கிளிநொச்சி மாவட்ட முழுவதுக்குமான குடிநீர்த் தேவைக்கான நீரையும்

வழங்கிவிட்டு யாழ். மக்களுக்கான குடிநீர்த் தேவைக்கு நீர் எடுப்பதனை கிளிநொச்சி விவசாயிகள் எவரும் எதிர்க்கவில்லை. துறைசார்ந்த முன்னாள் அதிகாரிகள் தெரிவித்திருக்கும் சில ஆலோசனைகள் இவை

- புதிய நீர்த் தேக்கத்தினை உருவாக்க வேண்டும். பேராற்றினை மாங்குளம் கரிப்பட்டமுறிப்புப் பகுதியில் மறித்து புதிய நீர்த்தேக்கம் உருவாக்கி அங்கே நீரைத் தேக்கி தேவையான போது இரணைமடுக்குளத்துக்கு நீரைத் திறந்துவிட்டு கிளிநொச்சி மாவட்டத்தின் முழு விவசாய நிலங்களுக்கும் நீர் வழங்கி, தாராளமாக யாழ்ப்பாணத்துக்கு மிகுதி நீரைக் கொண்டு போக முடியும். இது பற்றி மாங்குளம் நகரத்திட்டத்தின் போது கலந்துரையாடப்பட்டது. இது அமுலாக்கக் கூடியதொரு திட்டம். இதனை உடன் செயல்படுத்துவதன் மூலம் கிளிநொச்சி மக்களும் யாழ்ப்பாண மக்களும் பயனடைய முடியும்.

- பொறியிலாளர் ஆறுமுகம் அவர்களின் யாழ்ப்பாண ஆற்றுத் திட்டத்தினை அமுலாக்க வேண்டும்.

- அடுத்தது, யாழ்ப்பாண கடலேறித் திட்டம். ஆணையிறவுக் கடலேரியில் மேலதிக வெள்ள நீரைத் தேக்கி வடமராட்சி, முள்ளியான் ஊடாக செலுத்தி அரியாலைக் கடலணை வரை பரவச் செய்வதன் மூலம் 14000 ஏக்கருக்கு மேல் புதிய பயிர்ச்செய்கை நிலங்களை அபிவிருத்தி செய்ய முடிவதுடன், தற்போதய கிணறுகளை உவர் நீக்கி நன்னீர்க் கிணறுகளாக்க முடியும். இதற்கு ஏற்கனவே வாய்க்கால்கள் வெட்டி கட்டுமானங்கள் ஆரம்பிக்கப்பட்டுள்ளன. இது உடனடியாக ஆரம்பிக்கப்பட வேண்டும். இதனையிட்டு பேரறிஞரும் பழுத்த அனுபவம் மிக்கவருமான பொறியிலாளர் திரு. ரகுநாதன் அவர்கள் வலம்புரி பத்திரிகையில் அண்மையில் எழுதிய கட்டுரையில் ஆணித்தரமாக வலியுறுத்தியுள்ளார். இவை அவசர திட்டத்தின் கீழ் துரிதப்படுத்தப்பட்டால் 10 வருடங்களில் செய்து முடிக்க முடியும்.

- மழை நீரின் அறுவடையை அறிமுகப்படுத்தி இரணைதீவுக் கிராமத்து நீர்த் தேவையை 60களில் பூர்த்தி செய்தது போல தீவகக் குடிநீர்ப்பிரச்சினையைத் தீர்க்க முடியும்.

- யாழ்ப்பாண நகரத்தில் பொதுக் கழிப்பறை (Sewage System) முறைமையை அறிமுகப்படுத்துவதன் மூலம் கிணற்றில் சேரும் மலக்கழிவைத் தடுத்து கிணறுகள் அனைத்தும் குடிநீருக்குப் பயன்படுத்துவதன் மூலம் 10000இற்கு மேற்பட்ட குடும்பங்களுக்கு நன்னீர் கிடைக்கச் செய்ய முடியும்.

- யாழ் குடாநாட்டிலுள்ள 1000 குளங்களைப் புனரமைத்து நிலக்கீழ் நீரை அதிகரித்து கிணறுகளது நீரளவை அதிகரித்து குடிநீர்த் தேவையை பூர்த்தி செய்ய முடியும்.

இரணைமடுத் திட்டம் புதிய முயற்சியா? அல்லது முன்னைய முயற்சியின் தொடர்ச்சியா?

- புதினயலகைக்காக ம.செல்வின் -

இரணைமடுக்குளத்திலிருந்து யாழ்குடாநாட்டின் சில பகுதிகளுக்குக் குடிநீரை வழங்கும் திட்டம் தொடர்பான கலந்துரையாடல்கள் கிளிநொச்சி மாவட்டத்தில் பலமட்டங்களில் நடைபெற்றதாகப் ஊடகங்களில் செய்திகள் வெளிவந்தன. இத்தகைய கலந்துரையாடல்களில் சில மாவட்டத்தின் தமிழ்த் தேசிய கூட்டமைப்பு நாடாளுமன்ற உறுப்பினரின் முன்முயற்சியில் மாவட்ட விவசாயிகள் மாகாண அமைச்சர்கள் அங்கத்தவர்கள் திணைக்களக் தலைவர்களை உள்ளடக்கியதாக நாடாத்தப்பட்டதாக அச்செய்திக்குறிப்புகள் தெரிவிக்கின்றன. இத்தகைய கலந்துரையாடல்கள் மிகவும் வரவேற்கப்பட வேண்டியவையே. எனினும் கலந்துரையாடல்களில் ஆக்கபூர்வமான இறுதிமுடிவுகள் இக்கட்டுரை எழுதுகின்ற நேரம்வரை அடையப்படவில்லை என்பதே களயதார்த்தமாக அறியப்படுகிறது.

இதுவரை இல்லாதவாறு ஏன் இரணைமடுக்குளத்தின் நீர் ஓர் அரசியல் மேடைக்குரிய விடயமாக மாறியுள்ளது? இரணைமடுக் குளத்திலிருந்து யாழ்குடாநாட்டிற்கு குடிநீரினை வழங்குவதற்கான திட்டம் புதிய முயற்சியா அல்லது முன்னைய முயற்சியின் தொடர்ச்சியா? ஏன் இவ்விடயம் பலரின் அக்கறைக்குரிய விடயமாக மாறியுள்ளது? என்றவிடயங்களை இக்கட்டுரை பொதுமக்களின் அறிதலுக்காகத் தருவதற்கு முயற்சிக்கின்றது.

யாழ்ப்பாண குடாநாட்டின் நீர்வளமும் அதன் முகாமைத்துவம் தொடர்பான முன்முயற்சிகளும்:

வடமாகாணத்தின் நீர்வளமூலகமைத்துவம் மற்றும் யாழ்ப்பாண குடாநாட்டின் நன்னீர் வளத்தினைப் பாதுகாத்தல் தொடர்பான அண்மைக்கால சிந்தனைகளின் மூலம் சுமார் 350 ஆண்டுகளுக்கு முன்பு ஒல்லாந்த ஆட்சியாளர் காலத்திலிருந்தே ஆரம்பிக்கின்றது. ஒல்லாந்த தளபதி கென்றில் வான் ரீடில் (Captain Hendrile van Reedle) கடல்வெள்ளத்தடுப்பு அணைகளை தொண்டைமானாறு மற்றும் நாவற்குழி நீரேரிகளில் அமைப்பதன் மூலம் யாழ்ப்பாணக் குடாநாட்டின் நன்னீர்வளத்தைப் பாதுகாக்க முடியும் என்ற சிந்தனையினை முன்வைத்தார்.

அதனைத் தொடர்ந்து பிரித்தானிய ஆட்சிக்காலத்தில் வடமாகாண அரசாங்க அதிபர்களாக இருந்த திரு.ருவைனம் (1879), திரு.கோஸ்பேரக் (1916) ஆகியோரால் ஆனையிறவு நீரேரி, தொண்டைமானாறு நீரேரி, உப்பாறு நீரேரி (நாவற்குழி) ஆகியவற்றினை நன்னீர் நிலைகளாக மாற்றுவதற்கான முன்மொழிவுகள் பரிசீலனைக்கு முன்னெடுக்கப்பட்டன.

இவற்றின் தொடர்ச்சியாக 1930களில் தேசியஅரசுப்பேரவை உறுப்பினராக இருந்த திரு.பாலசிங்கம் உவர்நீரேரிகளை நன்னீராக்க வேண்டியதன் அவசியத்தினை முன்மொழிந்தார். 1950ல் நீர்ப்பாசனப் பொறியியலாளராக இருந்த எஸ் ஆறுமுகம் யாழ்ப்பாணத்திற்கான நீர்வள அபிவிருத்தித் திட்டத்தை ஒன்றை முன்மொழிந்தார். இத்திட்டம் 'ஆறுமுகம் திட்டம்' எனவும் 'யாழ்ப்பாணத்திற்கான ஆற்றுத் திட்டம்' எனவும் பிற்காலத்தில் குறிப்பிடப்பட்டது.

ஆறுமுகத்தின் திட்டத்தின்படி வடமாகாணத்தின் பெருநிலப்பரப்பில் உருவாகி வடக்கு நோக்கி ஓடும் கனகராயன் ஆற்றை புளியங்குளம், மாங்குளம் ஊடாக இரணைமடுக்குளத்திற்குள் நிரப்பிப் பின் மேலதிக வழிந்தோடும் நீரை ஆனையிறவு நீரேரிக்குள் சேர்ப்பதன் மூலம் ஆனையிறவு நீரேரியினை நன்னீர் ஏரியாக மாற்றுதல்.

ஆனையிறவு நீரேரியின் கிழக்குப் பகுதியினை மண் அணை மூலம் கடலிலிருந்து வேறுபடுத்தியபின்பு முள்ளியான் வாய்க்காலூடாக வடமாராட்சி நீரேரியுடனும் அதன்வழியாக தொண்டைமானாறு நீரேரியுடனும் இணைத்து அவற்றினையும் நன்னீரேரிகளாக மாற்றுதல். தொண்டைமானாறு நீரேரியினை உப்பாறு நீரேரியுடன் இணைத்து அதனையும் நன்னீராக மாற்றுதல் ஆகும்.

இந்த ஆறுமுகம் திட்டம் பற்றியும் பிற்காலத்தில் யாழ்குடாநாடு எதிர்கொள்ளும் நீர்வளப் பிரச்சனை பற்றியும் உள்ளாட்டு புலமையாளர்கள், பொறியியலாளர்கள் மற்றும் அனைத்துலக மட்டத்திலான துறைசார் நிபுணர்களும் பலவேறுவிதமான ஆய்வறிக்கைகளை வெளியிட்டுள்ளனர்.

கூர்மையடைந்துள்ள யாழ்குடாநாட்டின் நீர்வளப்பிரச்சனை:

தற்போதைய யாழ்ப்பாண குடாநாடு யாழ்ப்பாண மாவட்டத்தையும் கிளிநொச்சி மாவட்டத்தின் பளைப் பிரதேசத்தையும் உள்ளடக்குகின்றது. 1981ன் மக்கள்தொகைக் கணிப்பீட்டின்படி அண்ணளவாக 800,000 மக்களினை கொண்டதாக யாழ்குடாநாடு காணப்பட்டது. அக்காலகட்டத்தில் யாழ்ப்பாண குடாநாட்டின் பொருளாதாரம் 'மணி ஓடர்'

பொருளாதாரம் என கூறப்பட்ட சேவைத்துறையிலும் பணப்பயிர்கள் விவசாயத்திலும் மீன்பிடியிலும் முக்கியமாகப் கட்டமைக்கப்பட்டிருந்தது.

மிளகாய், வெங்காயம், புகையிலை, மரக்கறி, முந்திரிகை உபஉணவுப்பயிர்ச்செய்கை என செறிவான பயிற்செய்கையில் ஈடுபட்ட விவசாயிகள் தமது உற்பத்தியைப் பெருக்குவதற்காக கிணறுகளிலிருந்து ஏற்று நீர்ப்பாசனத்தினூடாக பெருமளவு தண்ணீரைத் தமது தோட்டநிலங்களுக்குப் பாய்ச்சினர். அத்துடன் அதிகளவான செயற்கை உரங்களையும் விவசாய இரசாயனங்களையும் பயன்படுத்தினர். தொடர்ச்சியாக வலுக்கூடிய நீர் இறைக்கும் இயந்திரங்களின் உதவியுடன் அதிகளவு நீர் வெளியேற்றப்பட்டமையினால் கிணறுகளின் நீர்மட்டம் குறைந்து வற்றியது.

இந்நிலைமையை ஈடுசெய்வதற்காக தமது கிணறுகளை மேலும் ஆழமாக்கினர். அத்துடன் ஆழ்துளைக்கிணறுகளை தோண்டி சக்திவாய்ந்த நீர் இறைக்கும் இயந்திரங்களின் உதவியுடன் நீரைவெளியேற்றினர். இதன் காரணமாக யாழ்ப்பாண குடாநாட்டின் நிலத்தடிநீரின் கையிருப்பு மிகவேகமாகக் குறைவடைந்தது.

குடாநாட்டில் கிடைக்கக்கூடிய வருடாந்த மழைவீழ்ச்சியிலிருந்து பெறப்படும் நீர் மீண்டும் நிலத்திற்குள் சென்று சுண்ணாம்புக் கற்பாறைகளுக்குள் சேகரிக்கப்படுவதனாலேயே குடாநாட்டின் நிலத்தடிநீர்வளம் பெருகுகின்றது. வருடாந்தம் நிலத்தினுள் உட்செல்லும் நீரின் அளவைவிட அதிகளவில் விவசாயத்திற்காக நீர் வெளியேற்றப்படும்போது அங்கு உருவாகும் வெற்றிடத்தைக் குடாநாட்டைச் சூழவுள்ள கடலின் உவர்நீரின் அழுத்தம் நிறைக்கின்றது.

அத்துடன் பலைத்தாண்டுகளாகப் பராமரிப்பற்று கைவிடப்பட்டிருந்த உவர்நீர்த் தடுப்பணைகள் காரணமாக தொண்டமானாறு நீரேரி, நாவற்குழி-உப்பாறு நீரேரி, வடமாராட்சி நீரேரி ஆகியவற்றினூடாக உள்வந்த கடல்நீர் அந்த நீரேரிகளின்னை ஒட்டிய விவசாயநிலங்களையும் குடியிருப்பு நிலங்களையும் உவர்நிலங்களாக மாற்றியது.

மறுபுறத்தில் உச்ச அளவான விவசாய இரசாயனங்களின் பாவனை காரணமாக குடாநாட்டின் நிலத்தடிநீர் நைத்திரேற்று-நைதரசன் அளவுமட்டம் மிகவேகமாக அதிகரித்துக் காணப்பட்டது. அளவுக்கு மீறிய இரசாயனங்களைக் கொண்ட குடாநாட்டின் நிலத்தடி நீர்னைப் பயன்படுத்துவதனால் மனிதருக்கும் ஏனைய உயிரினங்களுக்கும் ஏற்படக்கூடிய சுகாதாரக் குறைபாடுகள் பற்றி பல்வேறு ஆய்வுகள் 1970களிலிருந்தே எச்சரிக்கைகளின்னை விடுத்திருந்தன.

இப்பிரச்சினையின் மூன்றாவது பரிமாணமாக குடாநாட்டில் வருடாந்தம் கிடைக்கும் மழைநீர்னை நிலத்திற்குள் சேகரிப்பதற்காக உருவாக்கப்பட்டிருந்த பலநூற்றுக்கணக்கான குளங்களும் நீர்நிலைகளும் பராமரிப்பற்று தூர்ந்துபோனதோடு பெருகிவந்த சனத்தொகையின் நிலத்தேவையை ஈடுசெய்வதற்காகவும் ஏனைய பொதுத் தேவைகளுக்காகவும் திட்டமிட்டு தூர்க்கப்பட்டு நிலத்தடிநீர் மீள்நிரப்புச் செய்யப்படுவதற்கு வாய்ப்பான சகல வழிகளும் அடைக்கப்பட்டன.

தற்போது கூர்மையடைந்துள்ள குடாநாட்டின் நீர்வளப்பற்றாக் குறைக்கு ஒட்டமொத்த யாழ்ப்பாணக் குடாநாட்டு சமூகமே பொறுப்பாகும். இந்திலைமை யுத்தகால இரசாயனங்களின் அதிஉயர் பாவனையினால் மேலும் மேசமடைந்துள்ளது. இத்தகைய நிலைமையில் யாழ்குடாநாட்டின் உடனடி குடிநீர்ப் பிரச்சனையின் ஒரு பகுதியினையாவது தீர்க்கும் முன் முயற்சியாகவே தேசியநீர் வழங்கல் வடிகாலமைப்பு சபையினால் இரணைமடுக்குளத்திலிருந்து குடாநாட்டிற்கு நீரெடுத்துச்செல்லும் திட்டம் முன்னெடுக்கப்படுகிறது.

இரணைமடுக்குளத்திலிருந்து யாழ்குடாநாட்டிற்கான நீர்வழங்கல் திட்டத்தின் ஆரம்பம்:

2002ம் ஆண்டில் தமிழீழ விடுதலைப் புலிகளுக்கும் சிறீலங்கா அரசாங்கத்திற்கும் இடையில் ஏற்பட்ட போர்நிறுத்த உடன்பாட்டினைத் தொடர்ந்து பல்வேறு மீள்கட்டமைப்பு திட்டங்களும் மேம்பாட்டு திட்டங்களும் முன்மொழியப்பட்டன. அத்தகைய திட்டங்களுக்கு உடனடியாக உதவிபுரிய பல அனைத்துலக உதவி நிறுவனங்களும் இருதரப்பு உதவிநிறுவனங்களும் முன்வந்தன.

அத்தகைய திட்ட முயற்சிகளில் ஒன்றாக யாழ்குடாநாட்டின் சில வரையறுக்கப்பட்ட பிரதேசங்களுக்கு தரமான குடிநீரையும் வீட்டுப்பாவனை நீரையும் வழங்குவதற்கான மாற்றுமூலங்களைத் தேடும் முயற்சியில் தேசிய நீர்வழங்கல் வடிகாலமைப்பு சபை ஈடுபட்டது. அக்காலகட்டத்தில் இருந்த தமிழீழ விடுதலைப்புலிகளின் முறைசாரா அரசநிர்வாகமும் முக்கிய தீர்மானமெடுக்கும் நிறுவனமாக செயற்பட்ட நிலையில் அவர்களின் நிர்வாக கட்டமைப்புகளின் வழிகாட்டலுடன் குடாநாட்டிற்கு வெளியே காணப்படக்கூடிய நீர்வளங்களை கண்டறிந்து பயன்படுத்தும் தெரிவுகளும் பரிசீலனைக்கு உட்படுத்தப்பட்டன.

தமிழீழ விடுதலைப்புலிகளின் நிர்வாகக் கட்டமைப்பின் கீழ் வடக்கு கிழக்கின் இயற்கை வளங்களைப் பாதுகாத்தலும் வளப்படுத்தலும் அவற்றை வினைத்திறன் மிக்க பாவனைக்கு உட்படுத்துதலும் முக்கிய கருப்பொருளாக இருந்தது. இத்தகைய நிலையில் ஆசிய அபிவிருத்தி வங்கியும் வேறு அனைத்துலக நிறுவனமும் இணைந்து யாழ்குடாநாட்டின் நீர்வளத் தேவைக்கான திட்டத்திற்கு நிதியுதவி செய்ய முன்வந்த போது வன்னிப்பெருநிலப்பரப்பில் உள்ள பெரிய குளங்களில் ஒன்றான இரணைமடுக்குளத்திலிருந்து நீரைப்பெற்றுச் சுத்திகரித்து யாழ்குடாநாட்டிற்கு வழங்கும் முன்மொழிவும் பரிசீலனை செய்யப்பட்டது.

தமிழீழ விடுதலைப்புலிகளின் பொருண்மிய மேம்பாட்டு நிறுவனம் 1980களின் பின்னரைப் பகுதிகளிலிருந்தே யாழ்குடாநாட்டினுள்ளும் பெருநிலப்பரப்பிலும் நீர்வளங்களை மீள் அபிவிருத்தி செய்வதற்கும் ஒருங்கிணைந்த உணவுப்பாதுகாப்பு பயிற்செய்கைத் திட்டத்தினை அறிமுகப்படுத்துவதிலும் மாற்றுச்சக்தி வலு மூலங்களினை கண்டறிவதிலும் மிகக் கடுமையாக ஈடுபட்டது. இத்தகைய முயற்சிகளுக்கு அக்காலகட்டத்தில் யாழ்ப்பாணப் பல்கலைக் கழக உபவேந்தராகக் கடமையாற்றிய பேராசிரியர் அ.துரைராசா அவர்கள் முன்னின்ற வழிகாட்டினார்.

இரணைமடுக்குளத்திலிருந்து யாழ்குடாவிற்கு நீர் கொண்டு செல்லும் திட்டத்தினை மிகவும் ஆழமாகப் பரிசீலனை செய்த பொருண்மிய மேம்பாட்டு நிறுவனமும் அவர்களால்

அழைக்கப்பட்ட உள்ளூர் மற்றும் அனைத்துலக நீர்வளத்துறை விற்பன்னர்களும் நேரடியாகவே ஆசிய அபிவிருத்தி வங்கியின் நிபுணர்களுடன் விவாதித்தனர். அவ்விவாதங்கள் பின்வரும் பல அடிப்படை விடயங்களைக் கொண்டிருந்தன.

அ). ஆறுமுகத்தின் திட்டத்தினை மீள் பரிசீலனைக்குக் கொண்டுவருதல்

ஆ). கிளிநொச்சி மாவட்டத்தின் பூநகரி போன்ற தொலைதூர குடியிருப்புகளின் பிரதேசங்களின் நீண்டகாலக் குடிநீர்ப்பிரச்சனையைத் தீர்ப்பதற்கு ஏதுவாக நன்னீர் மூலங்களைக் கண்டறிதலும், குடமுருட்டி ஆற்றை மறித்து நீர்த்தேக்கத்தினை உருவாக்குவதன் மூலம் தொடர்ச்சியாக நன்னீர் வழங்கக்கூடிய வாய்ப்புகளைக் கண்டறிதலும்.

இ). தொண்டமானாறு நீரேரியை நன்னீரேரியாக்குவதற்கு அதன் உவர்நீர்த் தடுப்பணைகளை மீளக்கட்டியமைத்தல்.

ஈ). யாழ்குடாநாட்டின் நிலத்தடி நீர்வளத்தை மீள்நிலைப்படுத்தி விரிவாக்குவதற்கு வேண்டிய நீண்டகால திட்டங்களை முன்னெடுத்தல். அதுவரையான காலத்திற்கு மட்டும் இரணைமடுக்குளத்திலிருந்து தண்ணீர்வழங்குவதற்கான திட்டங்களை முன்னெடுத்தல்.

உ). குடாநாட்டிற்கான குடிநீரினை குளத்திலிருந்து பெறும்போது அதிகபட்ச பாதுகாப்பை உறுதிப்படுத்தும் பொருட்டு குளத்தின் உள்ளேயே நீர் உறிஞ்சுவதற்கான கிணற்றை அமைத்தலும் குழாய்களுடாகக் கொண்டுசெல்லப்படும் நீரைத் தூரத்தேவைவந்து சுத்திகரித்து குடாநாட்டின் மக்களுக்கு வழங்குதல்..

ஊ) யாழ்குடாநாட்டு மக்களை தொடர்ச்சியாகத் தொலைதூரத்திலிருந்து சுத்திகரித்து வழங்கப்படும் குடிநீர் வழங்கலில் தங்கவைத்தல் அவர்களின் சுயசார்பான இருப்புநிலையினை கேள்விக்கு உட்படுத்தும். எனவே குறிப்பிட்ட காலஅட்டவணைக்குள் (சுமார் 20-30 ஆண்டுகள்) குடாநாட்டின் நிலத்தடி நீர்வளங்களை மீள்நிலைப்படுத்துவதன் ஊடாக இப்பிரதேச மக்கள் தங்களுக்கு அண்மித்த (கிணறுகளில்) நீர்மூலங்களில் சார்ந்திருப்பதை உறுதிப்படுத்துதல்.

எ). இரணைமடுக்குளத்திலிருந்து யாழ்குடாவிற்கு குடிநீரைக் கொண்டு செல்வதனால் அக்குளத்து நீரில் தங்கி விவசாயம் செய்யும் விவசாயிகளின் நலன்கள் பாதிக்கப்படாதிருப்பதை மேலதிக உபதிட்டங்களுடாக உறுதிப்படுத்துதல்.

உபதிட்டம் 1. இரணைமடுக்குளத்தின் நீரேந்தும் இயலளவை அதிகரிப்பதற்காக குளத்தின் அணைக்கட்டைத் திருத்தி வலுவூட்டுதல்.

உபதிட்டம் 2. அணைக்கட்டின் உயரத்தை மேலும் இரண்டு அடிகள் உயர்த்த வேண்டும் என்ற வேண்டுகோளுக்கு மாற்றாக குளத்தின் நீரேந்து பகுதிக்குள் மாங்குளத்திற்கு அண்மித்து மற்றுமொரு வில்போன்ற அணைக்கட்டினை அமைத்து குளத்தின் நீரேந்து கொள்ளளவை அதிகரிப்பதற்கான வாய்ப்புகளினை கண்டறிதல்.

உபதிட்டம்.3. குளத்திலிருந்து வயல்களுக்கு நீரெடுத்துச் செல்லும் வாய்க்கால்களைச் செம்மைப்படுத்தி நீர்வழங்கல் கதவுகளை சிறப்பாக அமைப்பதன்மூலம் நீர்வீணாகுதலை தவிர்த்தல்.

உபதிட்டம் 4. தற்போது விவசாயிகள் தங்களது தேவைக்கு மேலதிகமான நீரை வயல்களுக்கு பாச்சுகின்றனர். இதனால் மேலதிக நீர் வீணாவதோடு வயலுக்கு இடப்படும் உரங்களும் ஏனைய விவசாய உள்ளீடுகளும் நீருடன் கரைந்து வெளியேறுகின்றன. எனவே விவசாயிகளின் விவசாய முறைகளையும் நீர்முகாமைத்துவத்தையும் மேம்படுத்தவதற்கான பயிற்சிகளை வழங்குதலும் அதனால் மீதப்படுத்தப்படுக்கக்கூடிய நீரை மேலதிக விளைநிலங்களுக்கு பயிச்சுதலும்.

மேற்குறிப்பட்ட விடயங்களயாவும் உயர்புலமைவாய்ந்த துறைசார்நிபுணர்களால் ஆய்வு செய்யப்பட்டதுடன் இவை பற்றிய விபரங்களும் விவசாயிகள் அமைப்பினூடாக கிளிநொச்சி மாவட்ட விவசாயிகளுக்கு விளக்கப்பட்டு அவர்களின் சம்மதமும் பெறப்பட்டிருந்தது.

2006ம் ஆண்டிலேயே இரணைமடுக்குளத்தின் அணைக்கட்டுக்களை பஸ்படுத்துவது தொடர்பான ஆய்வுகள் ஆரம்பிக்கப்பட்டிருந்தன. அதற்காக தென்னிலங்கையிலிருந்து வருகை தந்த தொழில்நுட்பவியலாளர்கள் குளத்தின் அணைக்கட்டுப் பகுதிகளில் தங்கி பணியாற்றவும் விடுதலைப்புலிகள் அனுமதித்திருந்தனர்.

தவிர்க்க முடியாத நிலையில் யுத்தம் காரணமாக இத்திட்டங்கள் யாவும் இடைநிறுத்தப்பட்டு தற்போது மீள ஆரம்பிக்கப்படும் நிலையில் சில தடுமாற்றங்களும் குழப்பங்களும் தோன்றியுள்ளதை அவதானிக்க முடிகின்றது.

சம்பந்தப்பட்டவர்கள் யாவரும் இணைந்து உடனடியாக செயற்படுத்த வேண்டிய விடயங்கள் பல:

அரசியல் தலைவர்களுக்கு:

இத்திட்டம் பல நூற்றாண்டுகளாக வடபகுதியின் மக்களின் நலனில் அக்கறைகொண்ட அரசு பொதுச்சேவைப்பணியாளர்கள், அரசியற் தலைவர்கள், நீர்வளத்துறை சார் அறிஞர்கள், புவியியல் மற்றும் சூழலியல் சார் கல்வியாளர்கள், பொதுமக்கள், விடுதலைக்காக போராடிய அமைப்புக்கள் என பலதரப்பினரின் தொடர்ச்சியான முயற்சிகளின் கூட்டுவிளைவாகும்.

இத்திட்டத்திற்கு தனியொரு நபரோ அல்லது அரசியல் பிரிவினரோ உரிமை கோருவதோ அல்லது அதற்கு அரசியல் சாயம் பூசமுற்படுவதோ மக்களின் நலன்களுக்கு எதிரானதாகவே அமையும். இரணைமடுக்குளத்திலிருந்து குடாநாட்டின் பகுதிகளுக்கு குடிநீரைக்கொண்டு செல்லும் இத்திட்டம் 2002 -2007 சமாதான பேச்சுவார்த்தைக் காலத்தில் தமிழீழவிடுதலைப்புலிகளாலும் சிறிலங்கா அரசாங்கத்தினாலும் முழுமையாக ஏற்றுக்கொள்ளப்பட்ட திட்டமாகும்.

இத்திட்டத்தினால் தமிழ்மக்களுக்கு ஏதாவது எதிர்மறையான அரசியல்விளைவுகள் ஏற்பட வாய்ப்பு இருந்திருக்குமாயின் இத்திட்டத்தை நிச்சயம் புலிகள்

அனுமதித்திருக்கமாட்டார்கள். இத்திட்டத்தின் பணிகளில் பங்கேற்ற அரசு உத்தியோகத்தர்கள் பலவிதமான அரசியல் நிர்வாக அழுத்தங்களினைத் தாண்டித்தான் பணியாற்ற வேண்டியிருந்தது. இதற்காக அவர்கள் காலத்திற்கு காலம் கொண்டிருந்த நெகிழ்வுப்போக்கினை எதிர்மறையாக அணுகுதல் ஏற்படையதாகாது. இத்திட்டத்தின் சகல உரிமைகளையும் மக்ளிடம் கையளித்தல் நல்லாட்சியின் சிறப்பம்சமாகும்.

சம்பந்தப்பட்ட திணைக்களத் தலைவர்களுக்கு:

தங்களது திணைக்களங்களுக்குள் நிலவக்கூடிய துறைசார் போட்டிகள் தனியுரிமைகள் என்பவற்றுக்கும் அப்பால் இத்திட்டம் பல்துறைசார் திணைக்களங்களங்களின் ஒருங்கிணைப்போடு நிறைவேற்றப்படவேண்டியுள்ளது. எனவே அத்தகைய உள்ளக முரண்பாடுகளுக்கு அப்பால் கிணைந்து செயற்படல் மூலம் உங்களது சமூகப்பொறுப்பினை உறுதிப்படுத்துதல் வரவேற்புக்குரியது..

திட்டநிர்வாகிகளுக்கும் நிர்வாக பொறுப்பிலுள்ளவர்களுக்கும்:

இத்திட்டம் வடக்கு மாகாண மக்களின் சமூக பொருளாதார அரசியல் பண்பாட்டு இருப்பிற்கான அடித்தளத்தை வழங்குகின்றது. எனவே உங்களது வாதங்களும் தர்க்கங்களும் தீர்மானங்களும் மக்களின் நீண்டகால நலன்களை அடிப்படையாக கொண்டதாக கட்டமைக்கப்படுதல் நன்று.

கிளிநொச்சி மாவட்ட விவசாயிகளுக்கும் மக்களுக்கும்:

இத்திட்டத்தின் முதன்மை நோக்கம் குடாநாட்டின் குடிநீர்ப்பிரச்சனையின் கடுமையை வரையறுக்கப்பட்ட காலத்திற்கு குறைப்பதாகும். அதன்பொருட்டு உங்களுக்கு ஏற்படக்கூடிய இழப்புகள் இத்திட்டத்தினுள் கவனத்திற்கொள்ளப்பட்டுள்ளன என்பதையும் ஏற்றுக்கொண்டு திட்டம் சிறப்பாக செயற்பட உங்களது பங்களிப்பினை வழங்குதல் பாராட்டுக்குரியது. அத்துடன் தங்களால் தற்போது கடைப்பிடிக்கப்படும் விவசாய மற்றும் நீர்முகாமைத்துவ முறைமைகளை மீளாய்வு செய்து வினைத்திறனும் விளைதிறனும் கொண்ட மாற்று விவசாய முறைமைகளை நீங்கள் தெரிவு செய்வதால் உங்கள் உழைப்பும் இயற்கைவளமும் விரயமாகுதலை தவிர்க்கமுடியும்..

யாழ்ப்பாண குடாநாட்டின் குடிசார்சமூகத்தினருக்கு:

இரணைமடு குளத்திலிருந்து குடாநாட்டிற்கு குடிநீர்வழங்குதல் என்பது மூன்று பத்தாண்டுகளுக்கு மட்டுமான ஒரு இடைக்கால திட்டமே. கிளிநொச்சி விவசாயிகள் தங்களது நீர்வளத்தை உங்களுடன் பகிர்முன்வந்துள்ளனர். அவர்களது பெருந்தன்மையை மனதில் நிறுத்தி அக்கால கட்டத்தினுள் உங்களால் முன்னெடுக்கவேண்டிய பணிகள் பல:

அ). யாழ்ப்பாண குடாநாட்டின் நிலத்தடி நீர்வளத்தை புதுப்பிப்பதற்கான மக்கள் சார்ந்த தந்திரோபாயத்தை கண்டறிதலும் அவற்றை சமூகத்திட்டமாக முன்னெடுத்தலும்.

- ஆ) குடாநாட்டிலுள்ள பிரதேசசபைகள் உள்ளூராட்சி அமைப்புக்கள் யாவையும் இணைந்த ஒருங்கிணைந்த தந்திரோபாயத்தினூடாக குடாநாட்டில் இருந்திருக்கக்கூடிய சகல நீர்நிலைகள் குளங்கள் நீரேந்து பகுதிகள் யாவற்றையும் பாதுகாக்கப்பட்ட நீர்நிலைகளாக பிரகடனப்படுத்துதலும் அவற்றைப் புதுப்பித்து பராமரிப்பதற்கான சமூககட்டமைப்பினை உருவாக்குதலும்.
- இ). குடாநாட்டின் சனத்தொகை தாங்குதிறனை அனுமானித்து மேலதிகமானவர்கள் பெருநிலப்பரப்பிற்குள் குடிபெயர்வதை ஊக்குவித்தல்.
- ஈ). குடாநாட்டின் விவசாயிகளின் விவசாய முறைகளையும் நீர்முகாமைத்துவத்தையும் விவசாய இரசாயனங்களின் பிரயோகத்தையும் மறுஆய்வுக்கு உட்படுத்தி பொருத்தமான மாற்றுத் தெரிவுகளை அறிமுகப்படுத்துதல்.
- உ). கிளிநொச்சி மாவட்ட விவசாயிகளதும் குடிமக்களதும் மேம்பாட்டுக்கான உங்களது தொடர்ச்சியான ஆதரவையும் பங்களிப்பையும் உறுதிப்படுத்துதல் மூலம் வடமாகாணத்தின் மிகைமதிப்பூட்டப்பட்ட விவசாய விளைநிலமாக பெருநிலப்பரப்பை வலுப்படுத்துதல்.

இரணைமடுவிலிருந்து யாழ் குடாநாட்டிற்கு நீர் - அவசியமா?

- வில்லி டி.ஜொசுவா -

அண்மையில் பீ.பீ.சீ.யில் இரணைமடு நீரினை யாழ்ப்பாணத்திற்கு அனுப்புவதை எதிர்த்து விவசாயிகள் எதிர்ப்பார்ப்பாட்டம் செய்திருந்தமை பற்றியதொரு செய்தி இடம்பெற்றிருந்தது. இதன்போது அவர்கள் இச்செய்கையானது கிளிநொச்சியிலும் அதனைச் சூழவுமுள்ள மக்களிற்கு மட்டுமே போதுமான பெறுமதிமிக்க நீரைக் கிளிநொச்சிப் பகுதியிலிருந்து இத்திட்டம் பறித்துச்செல்லுமென்று முறையிட்டனர். அவர்களது கருத்தில் சிறிதளவு உண்மையும் உள்ளது.

இரணைமடுவும் ஏனைய சிறிய குளங்களும் நெல் வயல்களிற்கான நீர்வழங்கலைக் கொடுப்பது மட்டுமல்லாது அப்பகுதியிலுள்ள நீர்மட்டத்தினையும் உயர்த்துகின்றது. இந்நீர்மட்டம் உயர்வதன்மூலம் அங்குள்ள கிணறுகளில் வீட்டுத் தேவைகளுக்கான போதுமானளவு நீரினையும் மேட்டுநிலப் பயிர்களுக்கான நீர்ப்பாசனத்திற்குப் போதுமானளவு நீரினையும் தக்கவைத்துக்கொள்ள முடிகின்றது. ஆகையால் கிடைக்கும் நீரில் ஏதாவது குறைவு ஏற்படின் அது அப்பிராந்தியத்திலுள்ள மக்களைப் பாதிக்கும். இதிலும் குறிப்பாகச் சராசரி மழைவீழ்ச்சி ஏற்படாத காலங்களில் இப்பாதிப்பு அதிகளவில் இருக்கும். யாழ்ப்பாணத்திற்கு நீரை அனுப்புவதற்கு முன்னர் கிளிநொச்சிப் பகுதிக்கான நீர்த் தேவையினை மதிப்பிடுவது அவசியமென்பது வெளிப்படையாகத் தெரிகின்றது. அத்துடன், குடாநாட்டில் மக்களின் பயன்பாட்டிற்குத் தேவையான நிலத்தடி நீரின் அளவும் கணக்கிடப்படவேண்டும். பெருமளவு செலவில் இரணைமடுவிலிருந்து யாழ்ப்பாணத்திற்கு நீரைக் கொண்டுசெல்வது தொடர்பான எந்தவொரு இறுதி முடிவும் எடுக்கப்பட முன்னதாக இத்தகவல்கள் உறுதிப்படுத்தப்பட வேண்டும்.

பிழையான பராமரிப்பு அல்லது பற்றாக்குறை

1960களிலும் 1970களிலும் குடாநாட்டின் மக்கள் தொகை 700,000 இற்கும் அதிகமாக இருந்தபோதும் நீர்ப்பாசன வேளாண்மையினால் பாரியளவு இடங்கள் செய்கைபண்ணப்பட்டு வந்தபோதும் எந்தவொரு நிலத்தடி நீர்ப் பற்றாக்குறையும் காணப்படவில்லை. நீர்ப்பாசனத்தினால் சில விவசாயக் கிணறுகளின் நீர் உப்பாக மாறியது உண்மைதானெனிலும், இது நிலத்தடி நீர்ப் பற்றாக்குறையினால் ஏற்பட்டது அல்ல. நிலத்தடி நீரின் வடிவம் மற்றும் அளவுகள் பற்றிப் போதுமான விளக்கத்தினைக் கொண்டிராமல் பிழையாக நீர்ப்பாசனத்தைக் கையாண்டமையின் விளைவே உப்புநீர்க் கிணறுகளாகும். எந்தவொரு வேகமான, அளவிற்குமற்ற நிலத்தடி நீர் வெளியேற்றமும் கடல்நீரிற்கு மேலே மிதந்துகொண்டிருக்கும் நன்னீர்ப் படிவத்திற்கிடையிலுள்ள அடர்த்திச் சமநிலையினைக் குழப்பிவிடும். இத்தகைய சமமற்ற நிலையானது கடல்நீரைக் கூம்புவடிவில் மேலே கிணறுகளிற்குள் வரச்செய்து அவற்றை உப்புநீராக்கிவிடும். இது அளவிற்குமற்ற நீரை வேகமாக வெளியெடுப்பதன் காரணமாகக் கிடைக்கும் அக்குறிப்பிட்ட அமைவிடத்திற்கான பின்விளைவாகக் கிடைக்கும் பாதிப்பு மட்டுமே. ஆகையால், நன்னீர்ப் பற்றாக்குறையினால் யாழ்ப்பாணத்திலுள்ள கிணறுகள் உப்பாக மாறுகின்றனவென்ற பொதுக்கருத்துக்கள், குறிப்பாக ஊடகங்களில் அடிக்கடி கூறப்பட்டுவரும் இவ்வாறான கருத்துக்கள் பிழையானவையாகும். எனவே தற்போதைய நிலைமையில் இரணைமடுவிலிருந்து யாழ்ப்பாணத்திற்கு நீரை அனுப்பும் தீர்மானமானது தகுந்த தருணமாகத் தோன்றவில்லை.

முந்தைய விசாரணைகள்

யாழ்குடாநாட்டின் சுண்ணக்கல்லின் கீழும் மண்ணிலத்தினடியிலும் உள்ள நீர் இயக்கவிசையியல் பற்றி விளங்கிக்கொள்வதற்குப் போதுமான துல்லியமான அறிவியல் ஆய்வுகள் இல்லையென்பதே பல தொழில்சார் நிபுணர்களிடையேயுள்ள பொதுவான கருத்தாகும். இறைக்கும் இயந்திரங்களின்மூலம் செய்யப்பட்ட பரிசோதனைகளிலிருந்தும் கணினி மாதிரி வரைபடங்கள்மூலமும் கிடைத்த தரவுகள் தம்மிடம் உள்ளனவென்று சில ஈடுபாடுள்ள குழுக்கள் கூறிவருகின்றன. ஆனால், இந்த விளைவுகள் இதுபற்றி நிபுணத்துவமிக்க நபர்களால் விமர்சிக்கப்பட்டு மீளாய்வு செய்யப்பட்டவையாகக் காணப்படவில்லை. கணினி மாதிரி வரைபடங்களுக்குத் துல்லியமான உள்ளீடுகள் கொடுக்கப்பட்டாலே நம்பத்தகுந்தவையாக இருக்கும். பெரும்பாலும் வேறு வெளியீட்டுகளில் பிரசுரிப்புகளிலிருந்து பெறப்பட்ட ஊக்கிக்கப்பட்ட உள்ளீடுகள் அல்லது பரிசோதிக்கப்படாத விளைவுகளே பயன்படுத்தப்படுகின்றன. இது திருப்திகரமற்றதாகும்.

1965இல், முதலில் நீர்ப்பாசனத் திணைக்களத்தினாலும் பின்னர் சிறிலங்கா நீர்வளத் துறையினாலும் முழுக் குடாநாட்டினதும் நிலத்தடி நீரின் நிலைபற்றி ஆராய்வதற்காக முறையான நீரியல் தொடர்பான ஆய்வுகள் ஆரம்பிக்கப்பட்டன. மறைந்த திரு.ஆறுமுகம் (நீர்ப்பாசனத் திணைக்களத்தின் முன்னாள் நிர்வாகி) அவர்கள் இந்த ஆய்வுபற்றிய நான்கு வருடத் தகவல்களைத் தொகுத்து ஒரு நூலாக வெளியிட்டார். இவரது தகவல்களே மிகவும் சிறந்தவையாகும். வேறெந்தவொரு பிரசுரிக்கப்பட்ட ஆய்வுகளிலிருந்து பெறப்பட்ட தகவல்களுமே

இரணைமடுக் குளத்திலிருந்து யாழ்ப்பாணத்திற்கு நீரை அனுப்புவதைப் பற்றிய விடயத்தில் முடிவெடுப்பதற்கான போதுமான தகவல்களைக் கொண்டிருக்கவில்லை. கொள்ளத்தக்க வகையில், இந்தப் பழைய ஆய்வுகள் அந்தக் காலப்பகுதியில் கிடைத்த வசதிகளையும் தகவல்களையும் பொறுத்து மட்டுப்படுத்தப்பட்டவையாகவே உள்ளன. தகவலுடனான தீர்மானமன்றை எடுப்பதாயின், வருடாந்தம் குடாநாட்டில் புதுப்பிக்கப்படும் மற்றும் பயன்படுத்தக் கூடிய நிலத்தடி நீரின் அளவைத் தீர்மானிப்பதை மட்டும் இலக்காகக் கொண்டதொரு புதிய ஆய்வை மேற்கொள்வது அவசியமாகின்றது. அத்துடன் இத்தகையதோர் ஆய்வினை உருவாக்குவதற்கு யாழ்ப்பாணத்தின் நிலத்தடி நீர் உருவமைப்புத் தொடர்பான கொள்கைகளைப்பற்றி முழுமையாக விளங்கிக்கொள்வதும் அவசியமாகும்.

யாழ்ப்பாணத்தில் நிலத்தடி நீரின் உருவமைப்பும் தரமும்

பாரிய குழிகளையும் துளைகளையும் கொண்டு காணப்படும் யாழ்ப்பாணத்தின் சுண்ணக்கல் படுகையானது கடல் மட்டத்தின்கீழ் பரந்து காணப்படுவதோடு சிறந்ததொரு நீர்ப்பிடிப்புள்ள பாறையாகவும் (நீர் புகவிடும் மூலப்பொருள்) செயற்படுகின்றது. வடமராட்சிப் பகுதியிலுள்ள மணல்கூட ஒரு நீர் புகவிடும் பாறையாகச் செயற்படுகின்றது. இந்த நீர்புகவிடும் பாறைகள் வருடாந்தம் ஒக்ரோபர் மற்றும் ஜனவரி மாதங்களுக்கிடையில் பெய்யும் வடகீழ்ப் பருவப்பெயர்ச்சி மழையினால் புதுப்பிக்கப்படுகின்றன. மழைநீரானது மண்ணினூடாகக் கீழ்நோக்கி மெதுவாக ஊடுபரவி சுண்ணக்கற்கள், மணல்களின் துளைகள் மற்றும் குழிகளுக்குள்ளால் நகர்கின்றது. இவ்வாறு கசியும் மழைநீரானது நீர்புகவிடும் பாறைக்குள் ஒரு படையினை உருவாக்கி, கடல்மட்டத்தில் ஏற்கனவே உள்ள நீர்புகவிடும் பாறையில் உள்ள அடர்த்தி கூடிய கடல்நீரின் மேலே மிதக்கின்றது. Ghyben-Herzberg கொள்கைப்படி, நன்னீரான மழைநீரின் நிறையானது அடர்த்தியான கடல்நீரைக் கீழே தள்ளுகின்றது. இதனால் மேலுள்ள நன்னீரானது நீர்புகவிடும் சுண்ணக்கல்லிற்குள் ஒரு குவிவாடியின் வடிவில் காணப்படும். ஆகையால், நன்னீர் மட்டமானது (நீர் அட்டவணை) கடல்மட்டத்திற்கு மேலேயே இருக்கும். நன்னீருக்கும் கடல் நீருக்கு மிடையிலுள்ள எல்லைப் பகுதியானது கடல்மட்டத்திற்கும் கீழே சிறிதளவு ஆழத்தில் இருக்கும். இருப்பினும், உண்மையில் எல்லைப் பகுதிக்கு மேலேயுள்ள நன்னீர்ப் படையின் கீழ்ப்பாகமானது ஒரு மாறும் தன்மை கொண்ட வலையமாக இருக்கும். இங்கு நன்னீர்ப் படையின் உப்புத் தன்மை மட்டமானது ஆழமாக ஆழமாகப் படிப்படியாக கடல்நீரின் தன்மையொத்ததாக மாறும். ஆகையால், பயன்படுத்தக்கூடிய நன்னீரானது உண்மையில் மழைநீரால் உருவாக்கப்படும் படையின் மேற்பகுதியாகவே இருக்கும். நிலத்தடி நீரின் உப்புத்தன்மை குறைவாகவும் மனிதப் பயன்பாட்டிற்குப் பொருத்தமானதாகவும் காணப்படும் பகுதிவரையான ஆழமே பயன்படுத்தப்படக்கூடிய மேற்படையாகும். பொதுவாக, பயன்படுத்தக் கூடிய நன்னீரானது, மில்லியனிற்கு 500 என்ற கூறினைவிடவும் குறைவான உப்பினைக் (குளோரைட்) கொண்டதாகக் கருதப்படுகின்றது. நன்னீரின் இந்த அடர்த்தியானது அமைவிடம், பருவகாலம் மற்றும் வெளியெடுக்கும் வீதங்களைப் பொறுத்து மாறும் தன்மை கொண்டதாக உள்ளது. வழமையாக, பயன்படுத்தக்கூடிய இந்த நன்னீரானது குடாநாட்டின் மையப்பகுதியில் அடர்த்தி கூடியதாக இருக்கும். கரைநோக்கி வருகையில் இதன் அடர்த்தி குறைந்துவரும். அத்துடன் வரட்சியான காலங்களின்போதும் பயன்பாட்டு வீதங்களைப் பொறுத்தும் இதன் அளவு இன்னும் குறையும்.

மேற்குறிப்பிட்ட விளக்கத்தின்படி, எந்தவொரு கரையோர நீர்புகவிடும் பாறைகளும் எப்போதும் உப்புநீரை அதிகரிக்கும் மாற்றமடையக்கூடிய வலயத்தை அடுத்துள்ள மேற்படையில் நன்னீரைக் கொண்டிருக்கும் என்பது தெளிவாகின்றது. தனித்தனியான நீர்புகவிடும் பாறைகள் மூன்று (வலிகாமம், தென்மராட்சி, வடமராட்சி) பெருநிலப்பரப்புகளிலும் தீவுப்பகுதிகளிலும் காணப்படுகின்றன. இவை நீரேரிகளால் பிரிக்கப்பட்டுள்ளன. கிணறுகளிலுள்ள நீரின் தரமானது நன்னீர்ப் படையின் அடர்த்தியிலும் அக்கிணறுகளின் அடிப்பகுதி நன்னீருள்ள பகுதியிலா அல்லது உப்புத்தன்மையுள்ள பகுதியிலா உள்ளதென்பதிலுந்தான் தங்கியுள்ளது. நன்னீர்ப் படையின் அடர்த்தியானது கரையோரமாகச் செல்கையில் குறைந்துகொண்டு செல்வதால் கிணறுகளின் ஆழம் நன்னீர்ப் படையை ஊடறுக்கும் அளவிலே இருக்கவேண்டும். இதிலும் அப்படையின் மத்திய பகுதி வரையே இந்த ஊடறுப்புச் செல்லவேண்டும். அப்போதுதான் நீர் எப்பொழுதும் நன்னீராகக் காணப்படும். இதன்காரணமாக, கரையோரக் கிணறுகள் குடாநாட்டிற்குள்ளோ அன்றி தீவுப்பகுதிகளுக்குள்ளே இருந்தாலும் அவை குடிப்பதற்கும் வீட்டுப் பயன்பாட்டிற்கும் ஏற்ற நிலத்திடி நீரின் நன்னீர்ப் பகுதியை மட்டுமே ஊடறுப்பதாக இருக்கவேண்டும் என்பதே விதிமுறையாகும். இதற்கானதொரு நல்ல எடுத்துக்காட்டாக, யாழ்நீரேரிக்கு அண்மையாக வேலணைத் தீவிலுள்ள சாட்டியில் அமைந்துள்ள கத்தோலிக்கத் தேவாலயக் காணியை எடுத்துக்கொள்ளலாம். இங்குள்ள கிணறு ஆழங்குறைந்ததாகவும் எப்போதுமே நன்னீரைக் கொண்டதாகவும் காணப்படுகின்றது. அடிக்கடி மக்கள் அதிக நீரைப் பெறுவதற்காகக் கிணறுகளை மேலும் தோண்டும்போது அவை உப்புத்தன்மையாகி விடுகின்றன. ஆழங்குறைந்த நன்னீரக் கிணறுகளில் நீர் இறைத்துப் பார்க்கும் பரிசோதனைகள் கூடப் பயனற்றுப் போய்விடுகின்றன. காரணம், சிறிதளவு அதிகமாக நீரை இறைத்தாற்கூட கீழுள்ள உப்புநீரை அவை மேலே கொண்டுவந்து விடுகின்றன.

நன்னீரானது, கரையோர நீர்புகவிடும் பாறைகளில் எவ்வாறு உருவாகின்றதென்பதையும் தங்கிநிற்கின்றதென்பதையும் மனத்தில் வைத்துக்கொண்டு, நிலத்தடி நீரை இன்னும் சிறப்பாகப் பராமரிப்பதா அல்லது இரணைமடுவிலிருந்து நீரைக் கொண்டுசெல்வதா என்ற தீர்மானத்தை எடுக்கலாம்.

தேவையான மேலதிக ஆய்வுகளின் தன்மை

(அ) அறிந்ததும் நிறுவப்பட்டதும்

கடந்தகால ஆய்வுகளின்படி, வருடாந்தம் மழையினால் புதுப்பிக்கப்படும் நீர்புகவிடும் சுண்ணக்கல்லும் ஆழத்திலுள்ள நீர்புகவிடும் மண்ணுமே குடாநாட்டிலுள்ள நன்னீர் மூலங்கள் என்பது பொதுவாக அறியப்பட்டதாகும்.

நீர் மட்டத்திலிருந்து கீழ்நோக்கிச் செல்லும் நீரானது நன்னீரென்றும் அதன்பின்னர் சிறிதளவு ஆழத்தில் வருவது உப்புத்தன்மையான நீரென்றும் கீழே கீழே செல்கையில் அது கடல்நீரையொத்த உப்புத்தன்மையுடனும் காணப்படுமென்றும் பல்வேறு ஆழங்களில், ஆழமான துளைகளிலிருந்து எடுக்கப்பட்ட நீரக் கூறுகள் சுட்டிக்காட்டியுள்ளன.

40 கிணறுகளில் இரு கிழமைகளில் மேற்கொள்ளப்பட்ட நீர் மட்டத்தின் அளவுகள், யாழ்குடாநாட்டின் நீர்புகவிடும் பாறைகள் வடகீழ்ப் பருவப்பெயர்ச்சி மழையினால் பெறும் அதன் சராசரி நீரினால் வருடாந்தம் தனது தாங்குதிறனை முழுவதுமாகப் புதுப்பித்துக் கொள்கின்றதென்பதைக் காட்டியுள்ளன. ஏப்ரல்-மே வரையான பகுதிகளில் கடலிற்குள்ளும் நீரேரிக்குள்ளும் மேலதிகமாக நீர் பாய்ந்த பின்னரும் நீர்புகவிடும் பாறைகளுக்குள் உள்ள எஞ்சிய நிலத்தடி நீரின் அளவு ஒவ்வொரு வருடமும் ஒத்ததாகவே காணப்படுகின்றது. இந்த எஞ்சியளவு நீரானது குடாநாட்டிலுள்ள வீடு மற்றும் நீர்ப்பாசனப் பயன்பாட்டிற்குப் போதுமானதாகவே உள்ளது. இதனால், மழையில்காக காலங்களில் பயன்படுத்துவதற்கேற்றவாறு வருடாந்தம் இந்த நீர்புகவிடும் பாறையானது அதே அளவில் மீளவும் புதுப்பிக்கப்படுகின்றது.

(ஆ) அறியாதவை

1. நீர் மட்டத்திலிருந்து கிடைக்கும் நன்னீரின் ஆழம். குடாநாடெங்கிலும் அதன் பருவகால மாற்றங்களின்போதும் நன்னீர் மட்டத்தில் உள்ள நீரில் காணப்படும் குளோரைட் செறிவானது ஒரு மில்லியனுக்கு 500 பங்கைவிடவும் குறைவாகவே உள்ளது.
2. குடாநாடு முழுவதுமுள்ள நீர் மட்டத்தின் குவிவு வடிவிலுள்ள உப்புத்தன்மையும் நீரின் அடர்த்தியும் பருவகால மாற்றங்களின்போது வேறுபடுதல்.

மேற்படித் தகவலானது வருடாந்தம் நிலத்தடி நீரில் கிடைக்கக்கூடிய பயன்படுத்தத்தக்க நீரின் அளவை மதிப்பிடுவதற்குத் தேவையாகும்.

ஊடுபரவிக் கசியும் மழைநீரினால் உருவாக்கப்பட்ட முழுக் குவிவு வடிவத்தினதும் அடர்த்தியானது நன்னீரினதும் கடல்நீரினதும் சராசரி அடர்த்தியை அடிப்படையாகக் கொண்டு மதிப்பிடப்படும். ஆனால் இந்தக் குவிவு வடிவங்களில் மாறக்கூடிய, உப்புத்தன்மையான படைக்கு மேலாக, பயன்படுத்தக்கூடிய நன்னீர்ப் படை காணப்படுகின்றது. பயன்படுத்தக்கூடிய நன்னீரின் இந்த ஆழமும் அதன் மாறுபாடுகளும் இதுவரையில் மதிப்பிடப்படக்கூட இல்லை.

நிலத்தடி நீரியல்சார் அறிவியலில் மேற்குறிப்பிட்ட தகவல்களைத் தீர்மானிப்பதற்கு பௌதிகவில் சார்ந்த, இலத்திரனியல் சார்ந்த இரண்டையும் உள்ளடக்கிய பல நவீன முறைகள் இருக்கத்தான் செய்கின்றன.

1. குறுக்குக் கட்ட வடிவமொன்றில் ஆழமான துளையிடப்பட்ட துவாரங்கள் கொண்ட வலையமைப்பு மற்றும் நீர் மட்டத்தின் சீரான கால அளவுகளையும் பற்றிய நீர் மாதிரிகளின் பகுப்பாய்வினையும் ஆராய்தல். மனிதப் பயன்பாட்டிற்கும் நீர்ப்பாசனத்திற்கும் பயன்படுத்தத்தக்க நன்னீரின் அளவினையும் வேறுபாட்டினையும் பற்றிய தகவல்களை இது தரும்.
2. இலத்திரனியல் ரீதியான அளவுகள். இந்த ஆக்கத்தினை எழுதியவருக்கு நிலத்தடி நீரியல் நகர்வுபற்றிய கல்வியில் உள்ள கதிர்வீச்சுத் தொழிநுட்பங்களிலோ அல்லது இலத்திரனியல்

முறைகளிலோ எந்தவிதமான பட்டறிவும் இல்லை. மின் ஒலி மற்றும் காமாக் கதிர் முறைகளுக்கு உள்ளூர் அளவுபிரிப்பே (calibration) தேவைப்படும். உற்பத்தியாளரின் அளவுபிரிப்பும் முழுவதும் துல்லியமாக இருக்காது. முந்தைய ஆய்வுகளிலிருந்து குடாநாட்டில் பல அடையாளங்காணப்பட்ட துளையிடப்பட்ட துவாரங்கள் காணப்படுகின்றன. இந்தத் துளைகளில் நிவாரணி, ஆள்கூறுகள் மற்றும் துளையிடும் பதிவுகள் பற்றிய அனைத்துத் தகவல்களும் காணப்படும். இந்தத் துளைகளிலிருந்து பெறப்பட்ட நீர்க் கூறுகளின் உதவியுடன் வேறுபட்ட உப்புத்தன்மை மட்டங்களையும் ஆழங்களையும் கொண்டு இந்த இலத்திரனியல் உபகரணங்கள் இலகுவில் அளவு பிரிக்கப்படலாம். இந்த அளவுபிரித்தல் மிகவும் முக்கியமானதாகும்.

சாராம்சம்

வரட்சிக் காலங்களில் நிலத்தடி நீரானது மழையால் புதுப்பிக்கப்பட முன்னதாக மனிதனின் பயன்பாட்டிற்குக் கிடைக்கக்கூடிய நன்னீரின் அளவினை மதிப்பிடுவதை இலக்காகக்கொண்டே ஆய்வுகள் நடாத்தப்படவேண்டும். இத்தகையதோர் மதிப்பீட்டின் பின்னர் மட்டுமே இரணைமடுவிலிருந்து யாழிற்கான நீரை இத்தகையதொரு செலவில் மேற்கொள்ளவேண்டுமா என்ற முடிவினை எடுக்கமுடியும். இதன் பயன்கள் செலவிற்கான காரணத்தைச் நியாயப்படுத்துகின்றனவா?

மேலும் குடாநாட்டின் கீயற்கை வளங்களின் கொள்ளளவைத் தாங்குகின்ற சனத்தொகைக்கும் ஓர் எல்லையுண்டு என்பதை நினைவிற்கொள்ளவேண்டும். எதிர்கால அபிவிருத்தியும் சனத்தொகை நகர்வும் வன்னியை நோக்கியதாக இருக்கவேண்டும். குறிப்பாக முறிகண்டிக்கு வடக்குநோக்கியும் கிழக்குநோக்கியும் மேற்குநோக்கியும் மண் மற்றும் நீர்வளங்களமீது கவனஞ்செலுத்தப்பட வேண்டும். இந்தப் பிரதேசத்திலுள்ள மண் முறிகண்டியின் தெற்கிலுள்ள மண்ணைப் போலல்லாது மிகவும் வித்தியாசமானதாகும். நிலப்பகுதிகள், விவசாயச் செய்கைகள் மற்றும் நிலத்தைப் பயன்படுத்துவது பற்றிய திட்டம் போன்றவை பொருளாதாரரீதியில் வெற்றியடையவுள்ள குடும்பங்களுக்கு மிக வித்தியாசமாக இருக்கவேண்டும். யாழ்ப்பாணக் குடாநாட்டிற்கு இரணைமடுவிலிருந்து நீரைக் கொண்டுசெல்வதற்கான தீர்மானத்தை எடுக்கமுன்னதாக இவை அனைத்து விடயங்களும் கவனத்துடன் கருத்திற்கொள்ளப்பட வேண்டும்.

மேற்படிக்க கருத்துக்கள் அனைத்துமே எழுத்தாளருக்கு இத்துறையில் ஏற்பட்ட குறிப்பிட்டளவு பட்டறிவின் பின்னர் அவரால் வெளியிடப்பட்ட தனிப்பட்ட கருத்துக்களேயாகும்.

வில்லி டி.ஜொசுவா Willie D. Joshua

24 கெயார்ட் இடம், 24 Caird Place,

செவின் ஹில்ஸ், Seven Hills,

நியூ சவுத் வேல்ஸ், அவுஸ்திரேலியா NSW, Australia.

தொலைபேசி இல.: 2 96749886 T.P.No. : 2 96749886

மின்னஞ்சல்: palar23@hotmail.com Email: palar23@hotmail.com

எழுத்தாளர்

● தகைமை—BSc.PhD

- ஓய்வுபெற்ற தலைவர், நிலப் பயன்பாட்டுப் பிரிவு, நீர்ப்பாசனத் திணைக்களம், சிறிலங்கா.
- நிலப் பயன்பாட்டுத் திட்டமிடல், மண் அறிவியல், நீர்ப்பாசன வேளாண்மை அறிவியல் மற்றும் விவசாயக் காலநிலையியலில் நிபுணத்துவம் பெற்றவர். மகாவலித் திட்டத்தில் மண் ஆய்வு, நீர்ப்பாசனம் மற்றும் விவசாய நீர்ப் பராமரிப்புப் பணியிலும் நிபுணத்துவம் பெற்றவர்.
- ஐக்கிய நாடுகள் சபையின் உணவு மற்றும் விவசாய நிறுவனத்துடன் வங்காளதேசத்திலும் பொட்ஸ்வானாவிலும் மண் பௌதிகவியலாளராகப் பணியாற்றுகின்றார்.
- நியூ சவுத் வேல்ஸ் விவசாயப் பண்ணையிலும் மண் பௌதிகவியலாளராகவும், நீரியலாளராகவும் உள்ளார்.
- விவசாயப் பிரிவு, யாழ் பல்கலைக்கழகத்திற்கு இடையிடையே வருகைதரும் பேராசிரியராகவும் உள்ளார்.

முதலமைச்சர் அமைத்த பல்நோக்கு ஆய்வுக்குழு

இரணைமடு விவாகாரம் பாரிய சமூகப் பிரச்சனையாக உருவெடுத்தபோது அதன் பரவும் வேகத்தை தணிப்பதற்கும் உண்மை நிலையை கண்டறிவதற்கும் என வடக்கு மாகாண விவசாய அமைச்சர் பொ.ஐங்கரநேசன் மற்றும் நாடாளுமன்ற உறுப்பினர் சி.சிறிதரன் ஆகியோரின் உந்துதலினால் வடக்கு மாகாண முதலமைச்சர் சி.வி.விக்கினேஸ்வரனால் நிபுணத்துவகுழுவொன்று அமைக்கப்பட்டது. பல்நோக்கு ஆய்வுக்குழு எனும் தலைப்பில் பேராசிரியர் வி.பி.சிவநாதனைத் தலைவராகக் கொண்டு அமைக்கப்பட்ட இக் குழுவில் பின்வருவோர் அங்கம் வகித்தனர்

1. பேராசிரியர் வி.பி.சிவநாதன் - பொருளியல்துறை யாழ்.பல்கலைக்கழகம்
2. கலாநிதி.திருமதி.துஸ்யந்தி மிகுந்தன் - சிரேஸ்ட்விரிவுரையாளர் விவசாய பீடம் யாழ்.பல்கலைக்கழகம்
3. வைத்தியகலாநிதி ந.சிவராஜா- சிரேஸ்ட் விரிவுரையாளர் சமுதாய மருத்துவத்துறை மருத்துவபீடம் யாழ்.பல்கலைக்கழகம்
4. வைத்தியகலாநிதி சி.குமரவேள் - தாய் சேய் நல வைத்தியஅதிகாரி பிராந்திய சுகாதார சேவைகள் திணைக்களம் யாழ்ப்பாணம்
5. தி.இராசநாயகம் - ஓய்வுபெற்ற கிளிநொச்சி மாவட்ட அரசு அதிபர்
6. மா.கணபதிப்பிள்ளை
7. திருமதி.விஜயராணி சதீஸ்குமார்

8. திரு.கி.ஆறுமுகம்
9. கலாநிதி.கே.ரி.கணேசலிங்கம் - சிரேஸ்ட விரிவுரையாளர் - அரசறிவியல் துறையாழ்.பல்கலைக்கழகம்
10. சி.சுந்தரேஸ்வரன் - முகாமையாளர் ஹற்றன் நசனல் வங்கி
11. இ.இராஜேஸ்கண்ணண் -சிரேஸ்ட விரிவுரையாளர் - சமூகவியல் துறையாழ்.பல்கலைக்கழகம்
12. கலாநிதி.எஸ்.சிவகுமார் -சிரேஸ்ட விரிவுரையாளர் - பொறியியல் பீடம் யாழ்.பல்கலைக்கழகம்
13. சே.கனகசபாபதி- ஓய்வுபெற்ற நீர்ப்பாசனப் பொறியியலாளர்
14. பேராசிரியர்.எஸ்.ரி.பி.இராஜேஸ்வரன்- புவியியல் துறையாழ்.பல்கலைக்கழகம்
15. கலாநிதி.திருமதி.ஏ.நந்தகுமாரன் - சிரேஸ்ட விரிவுரையாளர் - உயிரியல் விஞ்ஞானத்துறை வவுனியா வளாகம் யாழ்.பல்கலைக்கழகம்

வழமைபோலவே இக் குழுவும் இரண்டுபட்டு நின்று தமது அவதானங்களை அறிக்கையிட்டது. அவ் அறிக்கைகளின் விபரம் வருமாறு..

அறிக்கை - I

1. பேராசிரியர் வி.பி.சிவநாதன்
2. கலாநிதி.எஸ்.சிவகுமார்
3. சே.கனகசபாபதி - இவர் பின்னர் மற்றைய குழுவினருடன் இணைந்து கொண்டார்
4. பேராசிரியர்.எஸ்.ரி.பி.இராஜேஸ்வரன்
5. கலாநிதி.திருமதி.துஸ்யந்தி மிகுந்தன்
6. கலாநிதி.திருமதி.ஏ.நந்தகுமாரன்

ஆகியோர் அடங்கிய குழுவின் அறிக்கை

**இரணைமடுக் குளத்தின் நீர்ப்பாசனமும்
யாழ்.குடாநாட்டுக்கு சுகாதாரமான நீர் வழங்கலுக்கான
திட்டமும் - வடமாகாண முதலமைச்சரினால் நியமிக்கப்பட்ட
ஆய்வுக்குழுவின் பரிந்துரை**

ஏற்கனவே நடந்து முடிந்த பாரிய முயற்சிகளை இடைநிறுத்தி திட்டத்தை வேறுவிதமாக மாற்றியமைப்பதாயின் அதற்குரிய செயற்பாடுகள் ஒரு திட்டத்தினை நிறுத்துவதற்கு தேவையான காலஅளவினை எடுக்கும்.

அதேவேளை புதிய வடிவிலான திட்டம் ஒன்றினை உருவாக்கி நிதி வளங்களை அடையாளம் கண்டு அதைச் செயற்படுத்துவதற்கும் கணிசமான காலம் எடுக்கும். ஆனால் இக் காலப்பகுதியினுள் இரணைமடுக்குளத்தின் பாதுகாப்பு சிறப்பானதாக இருக்குமென்று அறிக்கைகள் எதுவும் குறிப்பிடப்படவில்லை.

குறிப்பாக தற்போதைய முன்மொழிவு இறுதிவடிவம் பெற்று அமுலாக்கம் செய்வதற்கு எடுத்திருக்கின்ற சுமார் 10 ஆண்டு கால முயற்சியை கருத்தில் எடுக்கின்ற போது புதிய திட்டம் ஒன்றை அமுலாக்கும் காலம் வரை விவசாயிகளின் நலன்களிலும் பாதிப்பு ஏற்படுவதை அவதானிக்கக் கூடியதாகவுள்ளது.

அதேவேளை மிகக் குறுகிய காலத்தினுள் அணைக்கட்டின் மீள்கட்டுமானம் நிறைவேற்றப்படவேண்டும். குடிநீருக்கு இரணைமடுக்குளத்து நீரை எடுக்கப்படுகின்ற நடைமுறையில் இருக்கின்ற சிக்கல்களையும் நாம் கருத்தில் கொள்கின்றோம். ஆகவே பின்வரும் விடயங்கள் கடுமையாகப் பரிசீலனை செய்து திட்டத்தை முன்னெடுக்கலாம் என்பதை சிபாரிசு செய்கின்றோம்.

1. விவசாயிகளின் நலன்களுக்கு அவர்கள் மத்தியில் ஏற்பட்டுள்ள நியாயமான சந்தேகம் நீக்கப்பட்டு குறிப்பாக எதிர்காலத்தில் அவர்களின் விவசாய விஸ்தரிப்புக்கு பாதிப்பு ஏற்படாத வகையில் உத்தரவாதம் வழங்கப்படவேண்டும்.
2. இரணைமடு குளப்பகுதியில் மேலதிகநீரை குடிநீர் வழங்கலுக்கு பெறப்படும் என்ற விடயத்தில் மேலதிகநீர் ஏற்படாத இடத்து குடிநீருக்காக நீர் பெறப்படுமா? மேற்படி வினா விவசாயிகள் மத்தியில் எழுந்துள்ள நியாயமான கேள்வியாகும் என்பதை உணருகிறோம். இதற்கான விளக்கங்களை விவசாயிகளுக்கு வழங்கவேண்டும்.
3. குடிநீருக்கு நீர்ப்பெறப்படுவது வருடம் முழுவதும் இடம்பெறவேண்டிய ஒரு செயல்முறை இந்தவிடயத்தில் குளத்தில் போதியளவு நீர் இல்லாதவிடத்து நீர் பெறப்படும் பொழுது விவசாய நடவடிக்கைகளுக்கு வழங்கப்படும் நீர் கட்டுப்படுத்தப்படும். இவ்விடயம் விவசாயிகளிடையே பெறும் அதிருப்தியையும் சந்தேகத்தையும் ஏற்படுத்தியுள்ளது

இவையிரண்டும் மிகக்கூடிய கவனமெடுப்பதுடன் அவர்களைத் திருப்திப்படுத்த வேண்டும்.

4. இரணைமடுகுளத்திலிருந்து யாழ் குடிநீர்திட்டத்திற்கு எடுக்கப்படும் நீர் கிளிநொச்சி விவசாயத்தின் இயல்பான விஸ்தரிப்பிற்கு தடங்கள் ஏற்படாத வகையில் குடிநீர் தேவைக்குரிய (நீர்த்தேவைக்கான) நீர் பெறுவதை மட்டுப்படுத்தல் வேண்டும்.
5. கிளிநொச்சி மாவட்டத்தினுள் கிடைக்கக்கூடிய நீர்வளங்களை விவசாயத்திற்கும் மற்றும் குடிநீருக்கும் பயன்படுத்தக்கூடியவகையில் அபிவிருத்தி செய்து தருவதற்கான முதலீடு திட்டங்கள் அமுல்படுத்தப்படவேண்டும்.
6. இரணைமடு குளத்துநீரை பயன்படுத்தும் விடயத்தில் விவசாயத்திணைக்களம் பங்காளியாக இருத்தல் வேண்டும்.
7. இத்திட்டத்தில் சுற்றுப்புறச் சூழல் தாக்கமதிப்பீடு சமூகத் தாக்கமதிப்பீடு என்பன செய்யப்பட்டிருத்தல் வேண்டும்.
8. இரணைமடுக்குளத்திலிருந்து நீர்பெற்று விவசாயம் விஸ்தீரணம் செய்யும் போது ஏற்படும் பிரச்சனைகளுக்கு ஒரு பொறிமுறையினூடாக மாகாணசபை உறுதி செய்தல் வேண்டும்.
9. குறிப்பாக திட்டகாலப்பகுதியினுள் திட்டசெயற்பாடுபற்றி பூரணவிழிப்புணர்வு பொதுமக்களுக்கு தெரியப்படுத்துவதற்கும் அவ்வப்போது ஏற்படக்கூடிய பிரச்சனைகளுக்கு தீர்வுகளை உள்வாங்கி கொள்ளக்கூடியவகையிலும் திட்டமுகாமை செய்யப்படுவதற்கும் உத்தரவாதம் அளிக்கப்படவேண்டும்.
10. திட்டம் சார்பாக விவசாயிகளுக்கு எழும் பிரச்சனைகளை முறையிடுவதற்கும் விசாரணைகளை மேற்கொண்டு விரைவாக முடிவுகளை அறிவிப்பதற்கும் ஓர் குழுவினர் முதலமைச்சர் தலமையில் உருவாக்கப்படல் வேண்டும்.
11. யாழ்ப்பாணக் குடாநாட்டுப் பகுதியில் பெறப்படக்கூடிய நீர் வழங்கல் உரியமுறையில் அளவீடு செய்யப்பட்டு அவற்றின் தரவெடுப்பாடுகளுக்கேற்ப சுத்திகரிக்கப்பட்டு குடிநீர் வழங்கல் விஸ்தரிக்கப்பட வேண்டும். கிளிநொச்சி மாவட்டத்திலிருந்து பெறப்படும் நீர் இதன் மூலம் படிப்படியாக நிறுத்தப்படவேண்டும்.
12. வடமாகாணத்தினுள்ள நீர்வளங்களின் உச்சப்பயன்பாட்டினை உறுதி செய்யும் வகையில் இப்பிரதேசத்தினுள்ள நீர்வளங்கள் (ஆறுகள் குளங்கள் தரைக்கீழ்நீர்) முழுமையான விஞ்ஞான அடிப்படையிலான ஆய்வுக்கு உட்படுத்தி நிலைத்து நிற்கக்கூடிய அபிவிருத்தி திட்டங்கள் உடனடியாக ஆரம்பிக்கப்படவேண்டும்.

மற்றைய குழுவில் பின்வருவோர் ஒன்றிணைந்திருந்தனர்

1. வைத்தியகலாநிதி ந.சிவராஜா

2. வைத்தியகலாநிதி சி.குமரவேள்
3. தி.இராசநாயகம்
4. மா.கணபதிப்பிள்ளை
5. இ.இராஜேஸ்கண்ணன்
6. திரு.கி.ஆறுமுகம்
7. கலாநிதி.கே.ரி.கணேசலிங்கம்
8. சி.சுந்தரேஸ்வரன்
9. திருமதி.விஜயராணி சதீஸ்குமார்
10. சே.கனகசபாபதி - இவர் பின்னர் இக் குழுவினருடன் இணைந்து கொண்டார்

இக்குழுவின் பரிந்துரைகள் இரணைமடு நீரை யாழ்ப்பாணத்திற்கு குடிநீராக்குவது தொடர்பில் சாதகமாக இருக்கவில்லை. நீண்ட காரண கற்பிப்புக்களின் அடிப்படையில் இக்குழு நீண்ட அறிக்கை ஒன்றை தயாரித்து முதலமைச்சரிடம் கையளித்திருந்தது அவ்வறிக்கையின் விபரம் அடுத்த அருவியில் விரிகின்றது.

அறிக்கை - 2

இரணைமடுக் குளத்தின் நீர்ப்பாசனமும் யாழ் குடாநாட்டுக்கு சுகாதாரமான நீர் வழங்கலுக்கானதிட்டமும்

14.02.2014

அறிமுகம்

1. யாழ்ப்பாணம் -கிளிநொச்சிநீர் வழங்கல் மற்றும் வடிகாலமைப்புத் திட்டம் என்றழைக்கப்படும் இரணைமடுவிலிருந்து நீரைப்பெற்று வீட்டுத்தேவைகளுக்காக நீரை விநியோகிக்கும் திட்டத்தின் பகுதியின் அமுலாக்கத்தில் இரணைமடுக் குளத்தின் கீழ் பாசனவசதிபெறும் விவசாயிகளுக்கும் திட்டஅமுலாக்கப் பிரிவினருக்குமிடையிலானமுரண்பாடுகள் அதிகரித்து, தொடர்ந்துவிவசாயிகள் தமது நீர் வளத்தை அபகரிக்க வேண்டாம் என வலியுறுத்தத் தொடங்கினர். விவசாயிகளின் கோரிக்கையை கருத்திலெடுத்த வடமாகாண முதலமைச்சர் அவர்கள் இத்திட்டத்தை மீள் பரிசீலிக்க வேண்டி பல்நோக்கு ஆய்வுக்குழு ஒன்றை வடமாகாண விவசாயஅமைச்சர் மற்றும் சுகாதார அமைச்சர் ஆகியோரின் மேற்பார்வையின் கீழ் அமைத்தார். இக்குழுவை இத்திட்டம் பற்றிய தமது ஆய்வை செய்து இத் திட்டத்தை தொடர்வதா? அல்லது மாற்றங்களுடன் தொடர்வதா? அல்லது கை விடுவதா? என்பது பற்றி தமக்கு சிபார்சு செய்யுமாறு பணித்தார்.
2. இக்குழுவின் உறுப்பினர்களாகிய நாம் கடந்த இரண்டு மாதங்களாக ஆசிய அபிவிருத்தி வங்கியின் குறித்த திட்ட இணைப்பாளர், வடமாகாண நீர்ப்பாசனத் திணைக்களத்தின் பணிப்பாளர்கள்,வடமாகாண தேசிய நீர் வழங்கல் வடிகால் திணைக்களத்தின் பணிப்பாளர்கள் மற்றும் இரணைமடு விவசாய அமைப்புகள், கமக்கார அமைப்புகள் கிளிநொச்சி மாவட்ட விவசாய அமைப்புகளின் சம்மேளனங்களின் பிரதிநிதிகள், கிளிநொச்சி மாவட்ட அரசாங்க அதிபர் (மாவட்டச்செயலர்), திட்டத்தின் அணைக்கட்டுப் பகுதித் திருத்தத்துக்கான நிபுணத்துவ ஆலோசகர் ஆகியோரை சந்தித்தும் மற்றும் ஆவணங்களை பரிசீலித்தும்

பெற்றுக்கொண்ட விடய அறிவு மற்றும் எம்முள் நடாத்திய கலந்துரையாடல்களின் விளைவாக குழுவின உறுப்பினர்களில் ஒன்பது (09) பேராகிய நாம் இவ்வறிக்கையை முன்வைக்கின்றோம்.

திட்டம் பற்றிய விபரணம்

3. 2000ஆம் ஆண்டுகளின் ஆரம்பத்திலிருந்து நீர் வழங்கல் வடிகாலமைப்பு சபையின் முனைப்பில் ஆரம்பிக்கப்பட்ட யாழ் குடாநாட்டுக்கு நீர் வழங்குவதற்கான திட்டத்திற்கு ஆசிய அபிவிருத்தி வங்கியுட்பட சில நிறுவனங்கள் நிதியுதவி வழங்க முன் வந்தன.
4. இத்திட்டத்திற்கான நீர் மூலமாக இரணைமடுக் குளம் தெரிவு செய்யப்பட்டது.
5. 2007.07.13 அன்று தேசிய நீர் வழங்கல் வடிகாலமைப்புச் சபைக்கும் வடக்கு -கிழக்கு மாகாண நீர்ப்பாசனத் திணைக்களத்திற்கும் 'யாழ்ப்பாணக் குடாநாட்டுக்கான நீர் விநியோகத்துக்காக இரணைமடுக் குளத்தின் நீரைப் பங்கிடல்' என்ற ஒப்பந்தம் கையெழுத்திடப்பட்டது. ஒப்பந்தத்தில் கிளிநொச்சி மாவட்ட விசாயிகளின் சங்கங்களின் சம்மேளனத்தின் தலைவரான திரு. சு. மனோகரனும் கையொப்பம் இட்டிருந்தார்.
6. இந்த ஒப்பந்தத்தில்:
 - 6.1. மாதாந்தம் 1.250 ஏக்கர் அடி நீரை நீர் விநியோகத் தேவைகளுக்காகப் பெறுவது என்றும்
 - 6.2. குளத்தின் நீரை உறிஞ்ச வழி செய்யும் வகையிலான நீர் உறிஞ்சு குழாயைப் பொருத்துவதற்கு நீர்ப்பாசனத் திணைக்களத்தினர் அனுமதிக்க வேண்டும் எனவும்
 - 6.3. குளத்தின் நீர் சேமிப்பை அதிகரிக்கும் முகமாக குளத்தின் அணைக்கட்டடையும் அதன் கட்டுமானங்களையும் புனரமைப்பதுடன் தற்போதுள்ள இரணைமடுக்குளத்தின் அணைக்கட்டடை 34 அடி உயரத்திலிருந்து 36 அடியாக உயர்த்துவது என்றும்
 - 6.4. கால போகத்தில் 20,900 ஏக்கர்கள் நெற்பயிருக்கும் சிறுபோகத்தில் 11,600 ஏக்கர்கள் உப உணவுப்பயிருக்கும் நீர் வழங்கப்படும் எனவும்
 - 6.5. இரு பகுதியினரும் பெறும் நீரின் விகிதத்துக்கு ஏற்ப குளத்தின் அணைக்கட்டுடனான பகுதிகளின் பராமரிப்புக்குரிய நிதியை இரு பகுதியினரும் வழங்குவது என்றும்
 - 6.6. எதிர்காலத்தில் நீர் உறிஞ்சு குழாயின் அமைப்பில் மாற்றங்கள் செய்ய நீர் வழங்கல் வடிகாலமைப்பு சபை விரும்பினால் நீர்ப்பாசனத் திணைக்களத்தின் அனுமதி பெறப்பட வேண்டும் எனவும்

6.7. நீர் விநியோகத்துக்கு நீர் பெறப்படுவதால் விவசாயம் பாதிக்கப்படுகிறது என நீர்ப்பாசனத் திணைக்களம் கருதும் போது நீர் விநியோகத்தை கட்டுப்படுத்த அல்லது குறைக்க நீர்ப்பாசனத் திணைக்களத்துக்கு உரிமை உள்ளது. கடுமையான வறட்சி ஏற்பட்டு குளத்தின் நீர் மட்டம் குறையும் போது நீர் விநியோகத்துக்கான நீர் பெறலும் (பின்னிணைப்பு 1—ஒப்பந்தத்தின் ஆங்கில நகல்3) நீர்ப்பாசனத்துக்கான நீர் பெறலும் ஒரே விகிதத்திலேயே குறைக்கப்படும் எனவும் கூறப்பட்டுள்ளது.

6.8. ஆனால் இந்த ஒப்பந்தத்தின் தமிழ் மொழி பெயர்ப்பு இதை ஒரு புரிந்துணர்வு ஒப்பந்தம் என்றே கூறுகின்றது.

7. இதன்பின்னர் 2009ல் போர் முடிவுற்று கிளிநொச்சி மக்கள் தமது சொந்த இடங்களில் மீள் குடியேற ஆரம்பித்த காலத்தில் (2010ல்) மாறிவிட்ட சமூக, அரசியல், நிர்வாக சூழ்நிலைகளைக் கருத்திற் கொண்டும், 2007ம் ஆண்டின் ஒப்பந்தத்தில் தமது அங்கீகாரமளிக்கப்பட்ட பிரதிநிதி கையெழுத்திடவில்லை என்பதாலும் பழைய ஒப்பந்தத்தினை தம்மால் ஏற்க முடியாது என விவசாயிகள் கூறினர். அதனால் விவசாயிகள், நீர்ப்பாசனத் திணைக்களமும் விவசாயிகளும் நீர் வழங்கல் வழிகாலமைப்பு சபையும் புதிதாக ஒப்பந்தம் ஒன்றை மீள உருவாக்கிக் கையெழுத்திட வேண்டும் எனக் கோரிக்கை விடுத்தனர்.

8. அதன்படி புதிய ஒப்பந்தத்தை வரைவதற்கான முயற்சிகளின் படிமுறைகளின் போது கிளிநொச்சி விவசாயிகளுக்கு ஏற்பட்ட சந்தேகங்களும் குழப்பங்களும் திட்டத்திற்கான இந்த ஒப்பந்தம் இறுதி செய்யப்படுவதைத் தாமதப்படுத்தியது. பல கூட்டங்கள், சந்திப்புகள் மேற்கொள்ளப்பட்டன. ஆனாலும் விவசாயிகளுக்கு ஏற்பட்ட நியாயமான சந்தேகங்கள் போதியளவு நிவர்த்தி செய்யப்படாத நிலையொன்று காணப்பட்டது. நீர்ப்பாசனத் திணைக்களத்தினர் மற்றும் விவசாயிகள் தமக்கு போதிய தெளிவு அல்லது தகவல் நீர் வழங்கல் வழிகாலமைப்பு சபையினரால் வழங்கப்படவில்லை எனக் குற்றம் சுமத்துகின்றனர்.

9. இந்நிலையில் முன்னைய திட்ட வரையில் ஏற்படுத்தப்பட்ட சில மாற்றங்களுடன் 2011ம் ஆண்டு/பெப்ரவரி மாதம் 08ம் நாள் இத்திட்டத்திற்கான பின்வரும் உடன்படிக்கைகள் கையெழுத்திடப்பட்டன.

9.1. ஆசிய அபிவிருத்தி வங்கிக்கும் இலங்கை ஜனநாயக சோஷலிசக் குடியரசுக்குமிடையிலான யாழ்ப்பாணம் மற்றும் கிளிநொச்சிக்குமான நீர் விநியோகம் மற்றும் சுகாதாரத் திட்டத்திற்கான கடன் உடன்படிக்கை2

9.2. ஆசிய அபிவிருத்தி வங்கிக்கும் இலங்கை ஜனநாயக சோஷலிசக் குடியரசுக்குமிடையிலான யாழ்ப்பாணம் மற்றும் கிளிநொச்சிக்குமான நீர் விநியோகம் மற்றும் சுகாதாரத்திட்டத்திற்கான கடன் (விசேட நடவடிக்கைகள்) உடன்படிக்கை3

9.3. ஆசிய அபிவிருத்தி வங்கிக்கும் தேசியநீர்வழங்கல் வடிகாலமைப்பு சபைக்குமிடையிலான யாழ்ப்பாணம் மற்றும் கிளிநொச்சிக்குமான நீர் விநியோகம் மற்றும் சுகாதாரத் திட்டத்திற்கான திட்ட உடன்படிக்கை

9.4. ஆசிய அபிவிருத்தி வங்கிக்கும் வட மாகாண சபைக்குமிடையிலான யாழ்ப்பாணம் மற்றும் கிளிநொச்சிக்குமான நீர் விநியோகம் மற்றும் சுகாதாரத்திட்டத்திற்கான திட்ட உடன்படிக்கை

10 இத்திட்டத்தில்

10.1. யாழ்ப்பாணத்தின் சில பகுதிகளுக்கான நீரைச் சுத்திகரித்து விநியோகிப்பதற்கான கட்டுமானங்களை அமைப்பது.

10.2. அதற்காக இரணைமடுக் குளத்தின் அணைக்கட்டைப் புனரமைப்பது.

10.3. யாழ் மாநகர சபைப்பகுதிக்குரிய கழிவு வாய்க்கால் மற்றும் முகாமைத்துவத்துக்கான கட்டமைப்புக்களை அமைப்பது.

10.4. மேலும் நீர் விநியோக வடிகாலமைப்புச் சபையினரின் ஆற்றல் மேம்பாடுகளுக்கான செயற் திட்டங்கள் என்பன உள்ளடங்கியிருந்தன. பின்னர்,

○ குளத்தின் கீழான பாசன வாய்க்கால்கள் மிக மோசமாகச் சேதமடைந்துள்ளதன் காரணமாகக் கணிசமான அளவு நீர் விரயமாவதால் நீர்ப்பாசனத்திற்கான இந்த வாய்க்கால்களையும் திருத்த வேண்டும் என்று கோரிய போது முழுமையாக அன்றி பகுதி அளவுக்கு திருத்துவதற்கான IFAD நிதியுதவியுடனான திட்டமும்

○ திருவையாற்றுப்பகுதிக்கான ஏற்று நீர்ப்பாசன அமைப்புகளை ஏற்படுத்தவதற்கான திட்டமும்

○ கிளிநொச்சியின் மேலும் சில பகுதிகளுக்குரிய நீர் விநியோகத்திட்டமும் இணைத்துக்கொள்ளப்பட்டன.

11. ஆனால் விவசாயிகள் மற்றும் நீர்ப்பாசனத்திணைக்களத்தினரின் வேண்டுகோளான புதிய ஒப்பந்தம் கையெழுத்திடப்படாமலே இருந்தது.

12. இதற்கான மாதிரி ஒப்பந்த வரைவு தமது வேண்டுகோள்களை, கரிசனைகளை உள்ளடக்கவில்லை என்று கூறி விவசாயிகளால் ஏற்றுக்கொள்ளப்படாததால் புதிய ஒப்பந்தம் இன்றுவரை கையெழுத்திடப்படவில்லை.

13. புதிய ஒப்பந்தத்திற்கான மாதிரி வரைவில்

13.1. யாழ்ப்பாணம் -கிளிநொச்சி நீர்வழங்கல் சுகாதாரத்திட்டம் என்பதில் உள்ள நீர் வழங்கல் என்பது குடி நீர் வழங்கலையே குறிக்கும் எனவும்

13.2. குளத்தின் நீர் மட்டம் நீர் விநியோகத்துக்குத் தேவையான முழுமையான அளவுக்கு உயராவிட்டால் நீர் விநியோகமும் நீர்ப்பாசனமும் சமமான விகிதத்தில் குறைக்கப்படும் எனவும்

13.3. 2015ஐ அடுத்துவரும் இருபது (20) ஆண்டுகளுக்கு இத்திட்டத்தின் கீழ் வீடுகளுக்கான நீர் விநியோகம் பெறும் பயனாளிகளுக்குக் கட்டடம் கட்டமாகவே இணைப்புகள் வழங்கப்படும் எனவும் கூறப்பட்டுள்ளது. இணைப்பு வழங்கப்பட உள்ள 90,000 வீடுகளில் இறுதி 4000 வீடுகளுக்கும் இறுதி 20வது வருடமே இணைப்பு வழங்கப்படும். இந்த 20 வருட முடிவுவரையான காலப்பகுதி வரை மட்டுமே இரணைமடுக் குளத்திலிருந்து யாழ் குடாநாட்டுக்கு நீர் விநியோகம் செய்யப்படுமெனவும் குறிப்பிடப்பட்டுள்ளது. இந்த 20 வருட முடிவில் யாழ் குடாநாட்டுக்கான சுகாதாரமான நீரைப் பெறுவதற்கு ஏற்கனவே 20 வருட காலப்பகுதியினுள் தம்மால் உருவாக்கப்பட்டுவிடும் என வாக்குறுதி அளிக்கப்பட்டுள்ள வேறு நீர் மூலங்களை பயன்படுத்துவோம் என தேசிய நீர் வழங்கல் வடிகாலமைப்பு சபையினர் புரிந்துணர்வு ஒப்பந்தத்தில் உறுதி கூறியுள்ளனர்.

13.4. சில வேளைகளில் மாற்று நீர் மூலங்களைப் பெறுவதில் காலதாமதமானால் பரஸ்பர ஒப்புதலின் மூலம் நீரைப் பெறும் காலம் நீடிக்கப்படலாம் எனவும் குறிப்பிடப்பட்டுள்ளது.

13.5. நீர் விநியோகத்தால் விவசாயிகள் பாதிக்கப்பட்டால் அவர்களுக்கு நிவாரணம் வழங்கப்படும் எனவும் புதிதாக கூறப்பட்டுள்ளது.

13.6. மேலே 13.5ல் கூறப்பட்ட நிவாரணங்களை மாகாண சபையே வழங்கும் எனக் குறிப்பிடப்பட்டுள்ளது.

6 ஆய்வுக் குழுவால் கண்டறியப்பட்டவை

திட்டம்:

14. 2007.07.13 அன்று தேசிய நீர் வழங்கல் வடிகாலமைப்புச் சபைக்கும் வடக்கு -கிழக்கு மாகாண நீர்ப்பாசனத் திணைக்களத்திற்கும் 'யாழ்ப்பாணக் குடாநாட்டுக்கான நீர் விநியோகத்துக்காக இரணைமடுக் குளத்தின் நீரைப் பங்கிடல்' என்ற ஒப்பந்தம் கையெழுத்திடப்பட்டது. இவ்வொப்பந்தம் அதிகளவு தவறுகளுடனும் மயக்கம் தருவதாகவும் உள்ளது.

14.1. இத்திட்டம் தொடர்பான ஒப்பந்தத்தில் ஒரு தரப்பாக எங்குமே குறிப்பிடப்படாத-எந்தவித மேலதிக குறிப்புமின்றி, இரு தரப்பு ஒப்பந்தகாரர்களுக்கு மேலதிகமாக-அக்காலப் பகுதியில் கிளிநொச்சி மாவட்டக் கமக்காரர் சங்கங்களின் சமாசத் தலைவராக இருந்த திரு. சு.மனோகரன் அவர்களின் ஒப்பமும் பெறப்பட்டுள்ளது குறிப்பிடத்தக்கது. இவர் கிளிநொச்சி மாவட்டத்தில் உள்ள பல்வேறு பகுதிகளின், பல்வேறு குளங்களின் கீழ் உள்ளடங்கும் விவசாயிகளின் 300க்கு மேற்பட்ட சங்கங்களின் சமாசத்தின் தலைவராவார். இரணைமடுக்குளத்தின் கீழ் விவசாயம் செய்யும் விவசாயிகளின் சங்கங்கள் மட்டும் 21 உள்ளன. இந்த ஒப்பந்தத்தில் கையெழுத்திட இவரை தாம் அதிகாரமளிக்கவில்லை என்று இரணைமடுக்குளத்தின் கீழ் விவசாயம் செய்யும் விவசாயிகளின் சங்கங்கள் கூறுவது ஏற்றுக் கொள்ளப்பட வேண்டியது.

14.2. இந்த ஆவணத்தின் மூலப்பிரதியான ஆங்கிலப்பிரதியில் ஒப்பந்தம் (Agreement) எனவும் தரப்பட்ட தமிழ் மொழிபெயர்ப்பில் புரிந்துணர்வு உடன்படிக்கை (MoU) எனவும் குறிப்பிடப்பட்டுள்ளது.7

14.3. சம்பிரதாயங்களுக்கு மாறாக மாகாண நீர்ப்பாசனத் திணைக்களத்தின் பணிப்பாளர் சார்பாக வடக்கு -கிழக்கு மாகாண காணி, விவசாய, நீர்ப்பாசன அமைச்சின் செயலாளர் கையெழுத்திடுவதாக ஆவணத்தில் குறிப்பிடப்பட்டுள்ளபோதும், ஈற்றில் வட மாகாணத்தின் காணி, விவசாய, கால்நடை அபிவிருத்தி, மீன்பிடி, நீர்ப்பாசன அமைச்சின் செயலாளரே ஒப்பமிட்டுள்ளார்.

14.4. இவை அனைத்திற்கும் உச்சமாக வடக்கு -கிழக்கு மாகாணம் பிரிக்கப்பட்ட 31.12.2006க்குப் பின்னான 13.07.2007ம் திகதியில் நடைமுறையில் இல்லாத வடக்கு -கிழக்கு மாகாணசபையுடன் தேசிய நீர் வழங்கல் வடிகாலமைப்புச் சபை இவ்வொப்பந்தத்தைச் செய்துள்ளது.

14.5. மேற்கூறிய இம்முரண்பாடுகளைக் கருத்தில் எடுக்கும் போது உண்மையிலேயே இப்படி ஒரு ஒப்பந்தம் செய்யப்பட்டதா என சந்தேகம் ஏற்படுகின்றது. அல்லது இவ்வளவு கவனயீனமாகவா இந்த இரண்டு திணைக்களங்களும் நடந்துள்ளன என எண்ண வைக்கின்றது.

15. குளத்தின் நீர் சேமிப்பின் அளவை அணைக் கட்டுப்பகுதியை புனரமைத்து 34 அடியிலிருந்து 36 அடியாக மேம்படுத்துவதன் மூலம் அதிகரித்துவிட முடியும் எனக் கூறப்படுகிறது. அணைக்கட்டின் பலவீனமே அதிக நீரைத் தேக்காமல்கான காரணம் எனவும் அதனாலேயே முழுக்கொள்ளளவு நீர் தேக்கப்படவில்லை எனவும் கூறப்படுகிறது.

15.1. புவி வெப்பமாதலால் ஏற்படும் காலநிலை மாற்றங்களால், மாரி காலங்களில் குறைவான மழை வீழ்ச்சியோ அல்லது வழமையிலும் விட குறுகிய காலத்திற்குள் வழமையான அல்லது கூடிய மழை வீழ்ச்சியோ ஏற்படுவதால், வரட்சி ஏற்படுவதற்கான

நிகழ்தகவுகள் தற்போது அதிகரித்து வருவது பற்றி கருத்தில் எடுக்கப்படவில்லை என்பது குறிப்பிடத்தக்கது.

15.2. கடந்த சில வருட கணக்குகளின்படி கணிசமான தடவைகள் குளத்தின் நீர்மட்டம் சீரான, திருப்தியான முறையில் இருக்கவில்லை என்பது தெளிவாகத் தெரிகின்றது. இவ் ஆய்வு நிகழ்த்தப்பட்ட 2014 ஜனவரி மாதத்தில் கூட குளத்தின் நீர் மட்டம் 17 அடியாக மட்டுமே உள்ளதாக நீர்ப்பாசன திணைக்களப் பொறியியலாளரால் உறுதிப்படுத்தப்பட்டுள்ளது. இதனைப்போன்ற சூழல் இனிமேல் அதிகளவு ஏற்படுவதற்கான வாய்ப்புள்ளதையே உலகளாவிய ரீதியில் ஏற்படுவரும் காலநிலை மாற்றம் புலப்படுத்துகிறது. இதன் அடிப்படையில் யாழ் குடாநாட்டு மக்களின் குடிதண்ணீர் பிரச்சினையை இத்திட்டத்தின் மூலம் தொடர்ந்து ஆண்டு முழுவதும் தீர்க்கக் கூடியதாக அமையாத சந்தர்ப்பங்களும் ஏற்படும் என்பது தெளிவாகத் தெரிகின்றது. செய்யப்பட்டுள்ள சாத்தியக்கூற்று ஆய்வுகள் இதற்கான வாய்ப்புகள் குறைவு என கூறினாலும் முற்றாக இல்லை எனத் தெரிவிக்கவில்லை. ஆனால் இவ்வாய்வுகளுக்கு பாவிக்கப்பட்ட தரவுகளின் அளவும் தரமும் போதாமல் உள்ளதும் குறிப்பாக கவனிக்கப்பட வேண்டியது. ஒரு ஆய்வில் மாறிவரும் காலநிலை கருத்தில் எடுக்கப்படவில்லை என்று குறிப்பிடப்பட்டுள்ளதும் கவனத்திற்குரியது.

16. விவசாயிகள் தமக்கு குடி நீருக்கான நீர் விநியோகத்துக்கே குளத்திலிருந்து நீர் எடுக்கப்படும் என நீர் வழங்கல் வடி காலமைப்பு சபையினர் கூறிவருகின்றனர் எனவும் ஆனால் குடிநீருக்காக மட்டுமே இரணைமடுக்குள நீர் யாழ்.குடாநாட்டுக்கு வழங்கப்படுமென புதிய ஒப்பந்தத்தில் தெளிவாக குறிப்பிடப்படாததுடன் தரப்பட்டுள்ள தரவுகளிலிருந்து செய்யப்பட்ட கணிப்பீட்டின்படி ஆள் ஒருவருக்கு நாளொன்றுக்கு 80 -120 லீற்றர் வரையான நீர் வழங்கத் திட்டமிடப்பட்டுள்ளதாகவே தெரிவதாகவும் குடி நீர்த்தேவை மட்டுமெனில் ஆளாருவருக்கு நாளொன்றுக்கு 80-120 லீற்றர் தேவையில்லை எனவும் குற்றஞ் சாட்டினர். எமது கணிப்புகளின் படியும் நாளொன்றுக்கு ஆளாருவருக்கு 80 -120 லீற்றர் நீர் விநியோகிக்கப்படவுள்ளதாகவே தெரிகின்றது.8

17. மேலும் ஆசிய அபவிருத்தி வங்கியின் உதவியுடனான இத்திட்டத்தின்படி நீர் விநியோகம் இடையீடு இன்றி செய்யப்பட வேண்டிய ஒன்றாகும்.

18. வீடுகளுக்கு அல்லது குடியிருப்பாளர்களுக்கு மட்டுமே நீர் விநியோகிக்கப்படுமென்றும் 2007 ஒப்பந்தத்தில் வரையறுக்கப்படவில்லை.

19. மேலும் வேறு தேவைக்கு பயன்படுத்தப்படமாட்டாது என்று விளக்கம் கூறப்பட்டாலும் நடைமுறையில் அதை அமுலாக்கும் பொறிமுறை இல்லாதது அவதானிக்கப்பட்டுள்ளது. நீரிற்கான கட்டணங்களை அதிகரிப்பதன் மூலம் தொழிற்சாலைகளோ வர்த்தகர்களோ அதிகரித்தளவில் நீரைப் பாவிப்பதைப் பெருமளவில் தடுக்க முடியாது.

20. எந்த ஒரு வருடத்திலும் மாரியில் நல்ல மழை பெய்தாலும் சிறு போகத்தின் இறுதிப்பகுதியில் அதாவது கோடை காலமான ஜூன். ஜூலை காலங்களின் பின்சூளத்தில் 24 அடிக்கும் குறைவாகவே நீர் இருப்பது வழமை எனத் தெரிகிறது.

21. அணையை 34 அடியிலிருந்து 36 அடியாக உயர்த்துவதால் கிடைத்த அதிகரித்த கொள்ளவையே நீர் விநியோகத்துக்கு பெறவுள்ளோம் என நீர் வழங்கல் வடிகாலமைப்பு சபை தெரிவிக்கின்றது. ஆனால் பின்வரும் மாதிரி நிலமைகள் (Scenario) எதிர் காலத்தில் ஏற்படலாம்.

- மழை வீழ்ச்சி நன்கு உள்ளது நீர் 36 அடி வரை -நீர் விநியோகத்துக்கு ஒரு வருடத்துக்குத் தேவையான 12,000 ஏக்கர் அடி வரை-34 அடி நீர் மட்டத்திற்கு மேலாகத் தேக்கப்படுகிறது.
- மழை ஓரளவு நன்கு உள்ளது. நீர் அதிகரிப்பு 34 அடிக்கு மேலே போயுள்ளது. ஆனால் தேவையான 12,000 ஏக்கர் அடி அதிகரிப்பிலும் விட குறைவாகவே 34 அடிக்கு மேல் நீர் உள்ளது.
- மழை பொய்த்து நீர் மட்டம் 34 அடியிலும் குறைவாகவே உள்ளது.

இதில் நிலை ஒன்றில் விவசாயிகளுக்குப் பாதிப்பு ஏற்படாது. ஆனால் நிலை இரண்டில் வருடம் முழுமைக்கும் தேவையான 12,000 ஏக்கர் அடி நீர் மேலதிகமானதாக இல்லை. ஆகவே விவசாயிகளின் பங்கான இருப்பிலிருந்து நீரை நீர் வழங்கல் வடிகாலமைப்பு சபை பெற வேண்டி வரும். நிலை மூன்றில் முழுமையாகவே விவசாயிகளின் பங்கான நீரிலேயே நீர் வழங்கல் வடிகாலமைப்பு சபை நீரைப் பெற வேண்டி வரும். ஆகவே இரண்டாவது மற்றும் மூன்றாவது போன்ற மாதிரி நிலமைகள் ஏற்படும் போது சிறு போக விவசாயம் செய்யப்படும் நிலப்பரப்பை நிச்சயம் குறைக்க வேண்டி ஏற்படும்.

22. வரட்சியான, சூளத்து நீர் மட்டம் குறைவான காலங்களில் நீர் வழங்கல் நிச்சயம் விகிதாசார அடிப்படையில் குறைக்கப்படும் என்பது ஒப்பந்தத்திலேயே உள்ளது. அதாவது நீர் விநியோகம் கோடை மற்றும் வரட்சி காலங்களில் பாதிப்புக்குள்ளாவது தவிர்க்கப்பட முடியாததாக விருக்கும் என்பது தெளிவாகின்றது. அதாவது நீர் விநியோகத்தை வருடம் முழுவதற்கும் முழுமையாக பேண முடியாமல் போகும் அல்லது விவசாயிகளை பாதிக்கும் வகையில் முடிவுகளை எடுக்க வேண்டி ஏற்படும்.

23. மாரி காலங்களில் குறைவான மழை வீழ்ச்சி ஏற்படுவதற்கான அல்லது வரட்சி ஏற்படுவதற்கான நிகழ்தகவுகள் தற்போது அதிகரித்து வருவதும் குறிப்பிடத்தக்கது. இதற்கு கடந்த 10 வருடங்களின் மழை வீழ்ச்சியின் தரவுகள் உதாரணமாக உள்ளன.

24. கடந்த பத்து வருடங்களிற்கான குளத்தின் நீர் நிலைப் பதிவுகளில் எமக்குக் கிடைத்த 2005, 2009, 2010, 2011, 2012, மற்றும் கடந்த 2013 -2014 ஆகிய 06 வருடப் பதிவுகளின்படியும், பதிவுகளற்ற வருடங்கள் குறித்தான, அப் பிரதேச மக்களின் வாய் மொழி வரலாற்று மீள் நினைவுத் தகவல்களின் படியும் (2009ல் அணைக்கட்டும் வாய்க்கால்களும் சீராக இருந்து அணைக்கட்டு உடையும் என்ற அச்சத்தில் நீரைக் குறைக்க வேண்டிய தேவை ஏற்படாமல் இருந்திருந்தாலும்) குளத்திற்கான நீரின் வரவு நீர் விநியோகத்துக்கான திருப்தியான 106,000 ஏக்கர்அடிகளுக்கு மேல் (34 அடி நீர் மட்டத்திற்கு மேல்) ஒவ்வொரு வருடத்திலும் வந்திருந்திருக்கவில்லை என்பது தெளிவாகத் தெரிகின்றது.

அதே போல் இவ் ஆய்வு நிகழ்த்தப்பட்ட 2014 /பெப்ரவரியில் (2013 -2014 காலத்திற்குரிய) கூட குளத்தின் நீர் மட்டம் 15 -17 அடிகளாக (கொள்ளவு 20,100 -25,200 ஏக்கர் அடிகளாக) மட்டுமே உள்ளதாகவும் (ஆனால் இம்முறை நீர் அணையின் பாதுகாப்புக்காக திறந்து விடப்படவில்லை) தெரியவந்தது. இதன் மூலம் அணை பலவீனமாக இருப்பதாற்றான் போதியளவு நீரை சேமிக்க முடியவில்லை எனக் கூறப்படும் காரணம் மட்டுமே குளத்தின் நீர்க் குறைவுக்கு காரணமில்லை என்பது தெளிவாகிறது.

25. ஆகவே குறைவான மழை வீழ்ச்சி குறைவான நீர் சேகரிப்புக்கு ஒரு பங்களிக்கும் காரணமாக இருக்கும் என்பதை ஏற்றுக் கொள்ள வேண்டும். இதனைப்போன்ற சூழல் இனிமேல் அதிகளவு ஏற்படுவதற்கான வாய்ப்புள்ளதையே உலகளாவிய ரீதியில் ஏற்பட்டுவரும் காலநிலை மாற்றம் புலப்படுத்துகிறது.

26. திட்டத்தில் வரட்சியான காலங்களில் கூட இடையூறின்றி நீர் விநியோகம் செய்யப்பட வேண்டும் என வலியுறுத்தப்படுகிறது. ஆனால், திட்டக்குழு அதிகாரிகள் வரட்சியான காலங்களில் விகிதாசார அடிப்படையில் நீர் விநியோகம் குறைக்கப்படும் என கூறுகின்றார்கள். இதன் அடிப்படையில் யாழ் குடாநாட்டு மக்களின் குடிதண்ணீர்ப் பிரச்சினையை இத்திட்டத்தின் மூலம் தொடர்ந்து ஆண்டு முழுவதும் ஒரே சீராகத் தீர்க்கக் கூடியதாக அமையாத சந்தர்ப்பங்களும் ஏற்படும் என்பது தெளிவாகத் தெரிகின்றது. செய்யப்பட்டுள்ள சாத்தியக்கூற்று ஆய்வுகள் இதற்கான வாய்ப்புகள் குறைவு எனக் கூறினாலும் அவ்வாய்வுகளுக்குப் பாவிக்கப்பட்ட தரவுகளின் அளவும் தரமும் போதாமல் உள்ளது கவனிக்கப்பட வேண்டியது. ஒரு ஆய்வில் மாறிவரும் காலநிலை கருத்தில் எடுக்கப்படவில்லை என்றும் குறிப்பிடப்பட்டுள்ளது.

27. இதனால் இத்திட்டம் அதன் பிரதான குறிக்கோளான நீர் விநியோகம் என்பதில் பயனற்ற ஒன்றாக மாறிவிடுவதற்கான வாய்ப்புகளை தன்னகத்தே கொண்டுள்ளது. ஆகக் குறைந்தது வருடத்தின் கணிசமான காலப் பகுதிகளில் அல்லது சுழற்சி முறையில் சில வருடங்களுக்கு ஒரு முறை, நீர் விநியோகம் பகுதியாகவோ அல்லது முற்றாகவோ தடைப்படக்கூடிய பலவீனம் இத்திட்டத்தில் உள்ளடங்கியுள்ளது அவதானிக்கப்பட்டுள்ளது. மறு புறத்தில் இந் நிலையைத் தவிர்ப்பதற்காக விவசாயிகளைப் பாதிக்கும் வகையிலான முடிவுகளை எடுத்து நீர் விநியோகம் பேணப்பட வேண்டிய கட்டாய நிலை ஏற்படும்.

28. மழை வீழ்ச்சி குறைந்த காலங்களில் மேலதிகமாக இத்திட்டத்தால் சிறு போக நெல் உற்பத்தி மேலும் பாதிக்கப்படலாம் என்பது ஒப்புக் கொள்ளப்பட்டுள்ளது. (கால போகத்திலும் விட சிறு போகத்திலேயே ஒரு ஏக்கருக்குரிய நெல் விளைச்சல் அதிகமாக இருப்பதும் விவசாயிகள் அதிக இலாபம் பெறுவதும் வழக்கம் என்ற விடயம் இங்கு கருத்திலெடுக்கப்பட வேண்டியது.) இந்த பாதிப்புகளுக்கான நிவாரணங்களை வடக்கு மாகாண சபையே வழங்க வேண்டும் எனக் குறிப்பிடப்பட்டுள்ளது.
29. அடுத்துவரும் இருபது ஆண்டுகளுக்கு நீர் விநியோகத்தை கட்டம் கட்டமாகவே அதிகரிப்பதென்றும், அந்த 20 வருட காலப்பகுதி முடியும் வரை மட்டுமே இரணைமடுக் குளத்திலிருந்து யாழ் குடாநாட்டுக்கு நீர் விநியோகம் செய்யப்படுமெனவும், அந்த 20 வருட காலத்தினுள் மாற்று நீர் மூலத்தை தம்மால் கண்டறிய முடியும் எனவும் நீர் வழங்கல் வடிகாலமைப்பு சபை கூறுகின்றது. ஆனால் இதற்கான திட்டங்களையோ, நிதி மூலங்கள் பற்றிய எதிர்வு கூறல்களையோ திட்டத்தில் கண்டறிய முடியவில்லை. இத்திட்டத்தை 2002 வடிவமைக்க ஆரம்பித்திருந்தும் இதுவரை யாழ்ப்பாணத்தில் அது தொடர்பான எந்த காத் திரமான வேலைத்திட்டமும் நீர் வழங்கல் வடிகாலமைப்பு சபையால் ஆரம்பிக்கப்பட்டதாகவும் தெரியவில்லை.
30. ஆனால் 20 வருட முடிவில் யாழ் குடாநாட்டுக்கான சுகாதாரமான நீரைப் பொறுவதற்கு மாற்று மூலத்தை கண்டறிய முடியாவிட்டால் புரிந்துணர்வின் அடிப்படையில் நிபந்தனைகளுடன் குளத்திலிருந்து நீர் பெறும் காலத்தை நீடிக்கப் புதிய ஒப்பந்தத்தில் இடமளிக்கப்பட்டுள்ளது.
31. இரணைமடுக்குளத்தைப் புனரமைத்தல் என்பது மிக மிக அவசியமானதும் உடனடியாக மேற்கொள்ள வேண்டியதுமாகும்.
32. இரணைமடுக்குளத்தின் அணைக்கட்டு கடந்த யுத்த காலப்பகுதியில் ஒருபோதும் முழுமை யான புனரமைப்புக்கு உட்படுத்தப்படாத நிலையில் மாரி காலத்தில் நீர்க்கசிவுகளுடன் பலவீனமாகவும் ஆபத்தானதாகவும் காணப்படுகின்றது.
33. நீர்ப்பாசனத் திணைக்களத்துப் பணிப்பாளரும், பிரதிப்பணிப்பாளரும், இத்திட்டத்தின் அணைக்கட்டுக் கட்டுமானத்திற்கான நிபுணரும், கிளிநொச்சி அரசாங்க அதிபரும் எம்முடனான சந்திப்புக்களில், பலவீனமாகப்போயுள்ள குளத்தின் அணைக்கட்டினை புனரமைப்பதற்கு நிதி மூலம் எதையும் கண்டடைய முடியாத காரணத்தினாலேயே குளக்கட்டினை எப்படியாவது காப்பாற்ற வேண்டுமென்ற மனநிலையில் தாம் நீர் வழங்கல் வடிகாலமைப்புச் சபையினரின் இத்திட்டத்திற்கு சம்மதித்து, நீர் வழங்க முன் வந்ததாக தெரியப்படுத்தினர்.

34. குளத்துக்கான நீர் வரத்தை அதிகரிப்பதற்கான எந்த வழிமுறைகளும் இத்திட்டத்தின் கீழ் ஆய்வு செய்யப்படவில்லை. அது செய்ய முடியாத ஒன்றாக கைவிடப்பட்டுள்ளது.
35. குளத்தின் கீழான பாசன வாய்க்கால்கள் மிக மோசமாக சேதமடைந்துள்ளன. இதனால் கணிசமான அளவு நீர் விரயமாவதாக தெரிகிறது. ஒரு சாத்தியக்கூற்று ஆய்வில் பாசன வசதிகளை முழுமையாக புனரமைக்காவிட்டால் நீர் விநியோகத்தை திருப்தியாக செய்ய முடியாது எனக் கூறப்பட்டுள்ளது. ஆனால் இதற்காக ஒதுக்கப்பட்டுள்ள நிதி தேவையான நிதியின் 50 வீதம் மட்டுமே.
36. இத்திட்டத்திற்கு ஒப்புக் கொண்டதனாலேயே அணைக்கட்டுப் பாதுகாப்பு மற்றும் நீர் வளத்திட்டம் (DSWRP) என்ற நிதியத்தினூடாக ஆசிய அபிவிருத்தி வங்கியும் உலக வங்கியும் பாரிய குளங்களைப் புனரமைப்பதற்கும் மேம்படுத்துவதற்கும் வழங்கி வரும் பெருமளவு நிதி உதவிகளை இரணைமடுக் குளத்தை புனரமைக்கப் பெறமுடியாமல் போனமை குறிப்பிடப்பட வேண்டிய ஒன்றாகும்.
37. இரணைமடுக்குளத்தின் நீர் குடிநீருக்கு உகந்ததாக உள்ளதா என்பது பற்றியும் அதிகமான குழப்பம் நிலவுகிறது.
38. திட்ட பணிப்பாளர்களால் வழங்கப்பட்ட அறிக்கைகளின் பிரகாரம் மேற்கொள்ளப்பட்ட ஆய்வின்படி யாழ்.குடாநாட்டில் தற்போது காணப்படும் நிலக்கீழ் நீர் தொடர்பான அண்மைக்கால அறிக்கைகளுடன் இரணைமடுக் குளத்தின் நீரை ஒப்பீடு செய்து பார்க்கும் போது குறைந்த அளவான மாசடைதலே காணப்படுவதாகத் தெரிகிறது. ஆனால் கோடை காலங்களில் குளத்து நீரில் கூட மாசடைதல் கணிசமான அளவு அதிகரித்துச் செல்வதாவே தெரிகின்றது.
39. குளத்தின் நீரில் கலந்திருக்கக்கூடிய புார உலோக மாசுகள் பற்றி ஆய்வேதும் செய்யப்படவில்லை.
40. இரணைமடுவிலிருந்து குடாநாட்டுக்குான குடிநீர்த் திட்டத்துக்குப் பதிலாக அதே செலவில் உள்ளூரிலிருந்தோ அல்லது இதுவரை மனித பாவனையில் இல்லாத வேறு ஒரு மாற்று நீர் மூலத்திலிருந்தோ நீர் வழங்கலை செய்ய முடியாதா? என்பதற்கான சாத்தியக்கூற்று ஆய்வுகள் மேற்கொள்ளப்பட்டதா? என்ற கேள்விகளுக்குப் பதில் சொல்லப்படவில்லை. அப்படி ஒரு அல்லது பல மாற்று வழிகள் கண்டறியப்படுமானால் மட்டுப்படுத்தப்பட்ட 20 வருடங்களுக்கு மட்டுமல்லாது நிலைத்து நிற்கக்கூடிய மற்றும் ஆண்டு முழுவதும் இடையூறின்றி நீர் வழங்கக்கூடிய ஒரு நீர் வழங்கற் திட்டத்தை வடிவமைப்பது இயலக் கூடும்.
41. எமது குழுவின் ஆய்வில் கிடைத்த தகவல்கள் மூலம் இத்திட்டம் வரையப்பட்ட ஆரம்ப நிலைகளில் நீர்ப்பாசனத் திணைக்கள அதிகாரிகளினதோ, இன்றுவரை விவசாயம் சார்ந்த

வேறு எந்தத் திணைக்களங்களின் அதிகாரிகளினதோ, யாழ் பல்கலைக்கழக விவசாயபீடத்து புலமையாளர்களினதோ துறைசார் ஆலோசனைகள் முழுமையான, பயனுறுதி மிக்க அளவில் பெறப்பட்டதாகத் தெரியவில்லை.

42. இரணைமடுக்குள நீரைப் பயன்படுத்திவரும் விவசாயிகளும் கணிசமான அளவுக்கு, கணிசமானகாலம் வரை இத்திட்டம் பற்றி இருட்டிலேயே வைக்கப்பட்டிருந்தனர் என்பதை அவதானிக்க முடிகின்றது.

43. ஆசிய அபிவிருத்தி வங்கியின் இணையத்தளத்தில் காணப்படும் திட்டத் தரவுத்தாளில் இத் திட்டம் பின்வரும் காரணிகளில் ஏற்படும் தாக்கங்கள் பற்றிய வகைப்படுத்தல் பின்வருமாறு குறிப்பிடப்பட்டுள்ளது.

43.1. சுற்றுச்சூழல் -B

43.2. தானாகவே இடம்பெறாத இடப்பெயர்வு -B

43.3. சுதேச மக்கள் -C

கலாநிதி, திருமதி துஷ்யந்தி மிகுந்தன், கலாநிதி, துஷ்யந்தி ராஜகூரியர், பேராசிரியர் எஸ். ரீ. பீ. இராஜேஸ்வரன் ஆகியோர் முன்னாள் யாழ் மாவட்ட அரசு அதிபரால் கூட்டப்பட்ட நீர் வளத்துறை மகாநாட்டுக்கு அழைக்கப்பட்டபோதும் அவரிகளிடமிருந்து அறிக்கை ஏதும் எதிர் பார்க்கப்படவில்லை.

இவற்றுள் மூன்றாவது வகைப்படுத்தல் மிகவும் தவறானதாகத் தெரிகின்றது. இவ் வகைப்படுத்தலின் பிரகாரம், இத் திட்டம், இரணைமடு அமைந்துள்ள பிரதேசத்தின் சுதேச மக்களுடைய, நிலத்தை அல்லது இயற்கை வளங்களைப்பயன்படுத்துவதற்கு அல்லது அணுகுவதற்குரிய உரிமைகளுக்கு, அவர்களின் சமூக, பொருளாதார நிலைக்கு, அவர்களின் கலாசார, சமூக ஒற்றுமைப்பாட்டிற்கு, கல்வி, சுகாதாரம், வாழ்வாதாரம், மற்றும் சமூகப் பாதுகாப்பு நிலமைகளுக்கு சுதேசிய அறிவின் அங்கீகாரத்துக்கு எவ்விதமான பாதிப்புகளையும் ஏற்படுத்தாது என வகைப்படுத்தப் பட்டுள்ளது. இது முற்றிலும் தவறான, வகைப்படுத்தலாகும்.

44. ஆசிய அபிவிருத்தி வங்கி மிகவும் ஆணித்தரமாக மக்கள் குறைகேள் அமைப்புகளினை அமைத்தல், செயற்படுத்தல் போன்றவற்றுக்கு பிரதான ஒப்பந்தத்திலேயே முக்கியத்துவம் கொடுத்துள்ளது. ஆனால் திட்டக்குழு அதிகாரிகள் இதில் அசண்டையாக இருந்துள்ளதுடன் குறைகளைக்கூறிய மக்களுக்கும் உரிய வகையில் பொறுப்புக் கூறவில்லை.

45. திட்டத்தின் தோற்றம், வடிவமைப்பு, பேச்சுவார்த்தைகள், ஒப்பந்தங்கள், வரவு, செலவுகள் பற்றி போதிய வெளிப்படைத்தன்மையோ அல்லது பொறுப்புக்கூறுந்தன்மையோ இதுவரை காணப்படவில்லை.

குடா நாட்டின் நீர் வளம்

46. குடாநாட்டின்மனித மலசலக் கழிவுகள், வீட்டுப்பாவனைக் கழிவுகள், வைத்தியசாலைக் கழிவுகள் உட்பட சகல கழிவுகளும் பொருத்தமான வகையில் முகாமை செய்யப் படுவதில்லை. வீடுகளில் உரிய மூடப்பட்ட மலசலக்குழிகள் இன்மை, கழிவு நீர் வாய்க் கால்கள் இன்மை, கழிவுகள் கண்டபடி தரிசு நிலங்களில் குவிக்கப்படுதல், விவசாயச் செய்கையின் போது பாவிக்கப்படும் கட்டுப்பாடற்ற உர மற்றும் இரசாயன நாசினிகளின் மிகைப் பாவனை போன்றவற்றால் நிலத்தடி நீர் நச்சுக் கனியுப்புக்கள் (பாரச்சு கனியுப்புக்கள் பற்றிய ஆய்வு இதுவரை செய்யப்படவில்லை), மற்றும் நோய்க் கிருமிகளின் மாசடைதலுக்கு உள்ளாகி வருகின்றது.
47. தற்போது யாழ் குடாநாட்டின் நகர்ப்பகுதிக்கான குடிநீர்த் தட்டுப்பாட்டைத் தீர்ப்பதற்காக திருநெல்வேலி -கோண்டாவில் பகுதியிலிருந்து அதிகளவான நிலத்தடி நீர் சரியான முகாமைத்துவம் இன்றி உறிஞ்சப்படுவதாகவும், விநியோக கட்டுமானங்கள் பழுதடைந்துள்ளதால் அல்லது உரிய பராமரிப்பு இன்மையால் விநியோகத்திலும்பெருமளவு விரயமாக்கப்படுவதாகவும் முறைப்பாடுகள் உள்ளன.
48. மேலும் விவசாயிகள் அதிக வலுக்கொண்ட நீரிறைக்கும் இயந்திரங்களைப் பாவிப்பதாலும் நீர் விரயமாகும் பழமையான பாசன முறைகளைப் பயன்படுத்துவதாலும் குடாநாட்டில் விவசாயத்தின் போது பெருமளவு நிலத்தடி நீர் விரயமாவதாகத் தெரிகிறது.
49. இவற்றால், நிலத்தடி நீர் வேகமாக, தேவைக்கு மேலாக சூறையாடப்படுகிறது.
50. இந்த நிலையில் குடாநாட்டின் நிலத்தடி நீரை உறிஞ்சி எடுத்து போத்தல்களில் அடைத்து விற்கும் செயற்பாடும் தற்போதும் நடைபெறுவது குறிப்பிடப்பட வேண்டியது.
51. நிலத்தடி நீரின் அதிகரித்த வேகமான வெளியேற்றம் காரணமாகக் கடல் நீர் உட்புகுந்து குடாநாட்டின் நிலத்தடி நீர் உவராக மாறி வருவதாகத் தெரிகிறது.
52. எனினும் 2000ம் ஆண்டுகளின் பின் குடாநாட்டில் புனரமைக்கப்பட்ட உவர் நீர்த் தடுப்பு அணைகள் மற்றும் மண் தடுப்புகள் மூலம் அவற்றை அண்டியிருந்த கணிசமான பகுதிகளில் உவராக மாறியிருந்த நிலத்தடி நீர் நன்னீராக மாறியுள்ளமையும் உறுதிப்படுத்தப்பட்டுள்ளதாக நீர்ப்பாசனத் திணைக்களத்தினர் தெரிவித்தனர்.
53. குடாநாட்டின் மழைவீழ்ச்சியில் பெரும்பகுதி பொருத்தமான வடிகால்கள், குளங்கள், மழை நீர் சேகரிப்பு விதிகள் இன்மையாலும், குட்டைகள், நீர் நிலைகள், வாய்க்கால்கள் பொருத்தமான வகையில் தூர் வாரப்பட்டு பராமரிக்கப்படாததாலும் ஆக்கிரமிப்புகளாலும் வீணே கடலில் கலக்கிறது அல்லது ஆவியாகி வீணாகி விடுகின்றது என்பதுவும் குறிப்பிடப்பட வேண்டியது.

54. குடாநாட்டுக்கு சுத்தமான நீரின் தேவை அதிகமாக உள்ளதை ஏற்றுக் கொண்ட போதும் அதற்கான ஒரே நீர் மூலம் இரணைமடுக்குளம்தான் என்பதை ஏற்க முடியாதுள்ளது. வேறு வழிவகைகள் பற்றி ஆராயப்பட்டதாகவும் தெரியவில்லை.

55. இதேவேளை தற்போது குடாநாட்டுக்கான ஆறு அல்லது ஆறுமுகம் ஆற்றுத்திட்டம் என்ற திட்டம் பற்றிய சாத்தியக்கூற்று ஆய்வுகளுக்கு மத்திய அரசு நிதி ஒதுக்கியுள்ளதாகத் தெரிகிறது.

பொருளாதாரம்

56. சிறு போகத்தில் வயல்நிலங்களில் உப உணவுப்பயிர்களைச் செய்வதே பொருளாதார ரீதியிலும் நீர்த்தட்டுப்பாட்டின் அடிப்படையிலும் நல்லது என விவசாயத் திணைக்களத்தினரும் பொருளாதார வல்லுநர்களும் கூறினாலும் கிளிநொச்சி வயல்களின் மண் தன்மை காரணமாக, மாறி மாறிப் பல்வகைப் பயிர்களைச் செய்வது தொழில்நுட்ப ரீதியாகவும், பொருளாதார ரீதியாகவும் போட்டித் தன்மை வாய்ந்ததல்ல என விவசாயிகளும் விவசாய நிபுணர்களும் கூறுகின்றனர்.

57. ஆகவே வடமாகாணத்தின் நெற்களஞ்சியமாக விளங்கும் கிளிநொச்சி மாவட்டத்தின் விவசாயம் இத்திட்டத்தினால் பாதிக்கப்படும் நிலை ஏற்படலாம். குறிப்பாக சிறு போகம் நிச்சயமாகப் பாதிக்கப்படுவதற்கான வாய்ப்புகள் உள்ளதை தெளிவாக அவதானிக்க முடிகின்றது. ஆனால் இது பற்றிய ஆய்வு எதுவும் செய்யப்பட்டு அதற்கான மாற்றீடு இத்திட்டத்தில் உள்ளடக்கப்பட்டதை அவதானிக்க முடியவில்லை.

58. விதைக்கப்பட்ட வயல்களை, நீர் விநியோகத்தைப் பேணுவதற்காகக் கைவிடப்படுமாறு கோரப்படும் போது அல்லது தொடக்கத்திலேயே சிறுபோகம் செய்வதற்கான பரப்பளவை குறைக்குமாறு கோரப்படும் போது, விவசாயிகளுக்கு நவாரணம் வழங்க புதிய புரிந்துணர்வு ஒப்பந்தத்தில் ஒப்புக்கொள்ளப்பட்டுள்ளதாயினும் அதற்கான பொறுப்பு வடக்கு மாகாண சபையிடமே ஒப்படைக்கப்பட்டுள்ளது. இது தொடர்பில் தெளிவான பொறிமுறை ஏதனையும் அவதானிக்க முடியவில்லை. நீர் வீநியோகத்துக்காக குளத்திலிருந்து நீரைப்பெற்று விற்பனை செய்து வருமானமீட்டவுள்ள தேசிய நீர் வழங்கல் வடிகாலமைப்புச் சபைக்கு இதில் எந்தப்பொறுப்பும்புமிருப்பதாகத் தெரியவில்லை.

59. திட்டத்தின் கீழ் வடமாகாணத்தில் செலவு செய்யவென ரூபா 2000 கோடி வரை கடனாக வழங்கப்படுகின்றது. இந்நிலையில் திட்டம் தவறானதெனக் கைவிடப்படுமானால் பெருமளவு நிதியை வட மாகாண சபை இழக்க வேண்டிவரும் என்ற வாதம் முன் வைக்கப்பட்டது. ஆனால் இந்நிதியில் மிகச்சிறு பகுதியே மாகாண சபையின் அதிகாரப் பரப்பினுள் வருகின்றது. அத்தோடு இத்திட்டத்தை வட மாகாணத்தைச் சேர்ந்த ஒப்பந்த காரரைக் கொண்டோ அல்லது உள்ளூர் பணியாளர்களைக் கொண்டோ தான் செய்ய வேண்டும் என எந்த விதிகளும் கடன் ஒப்பந்தில் இல்லை.

60. இத்திட்டத்தின் நோக்கத்தை (scope) மாற்ற ஆசிய அபிவிருத்தி வங்கி அனுமதிக்காது என்றும் கூறப்பட்டது.

61. இத்திட்டத்தை வட மாகாண சபை தவிர்த்தால் ஆசிய அபிவிருத்தி வங்கியோ அல்லது அது போன்ற ஏனைய நிறுவனங்களோ வருங்காலத்தில் வட மாகாணசபைக்கு உதவமாட்டாது என்று பரப்பப்படும் தகவல்கள் தவறானவையாகும். மேலும் ஆசிய அபிவிருத்தி வங்கி 07.01.2014ந் திகதிய வீரகேசரி நாளிதழில் இவ்வகையான வாதங்களை மறுத்துமுள்ளது.

62. மேலும் ஒரு திட்டத்திற்கு பெருமளவு நிதி கிடைக்கின்றது என்பதற்காக அத்திட்டத்தால் ஏற்படும் நிச்சயமான பாதிப்புகளை, மக்களின் நியாயமான அச்சங்களை நிராகரித்து ஒரு மக்கள் அரசு செயற்பட முடியாது.

63. மேலும் இத்தவறான திட்டம் மக்களின் நிஜமான பிரதிநிதிகளின் சம்மதத்துடன் உருவாக்கப்பட்டதுமல்ல.

சமூகம் மற்றும் அரசியல்

64. இக்குளம் குறிப்பாக விவசாயத்துக்கென்றே உருவாக்கப்பட்டது. இதன் நீரை நம்பி விவசாயம் செய்யுமாறே பெருமளவு மக்கள் இப்பிரதேசத்தில் குடியேற்றப்பட்டுள்ளனர்.

65. இக்குளத்தின் உரிமையாளர்கள், இக்குளத்தை நம்பி விவசாயம் செய்து வருகும் விவசாயிகள்தான். இக்குளத்தை மேலும் அபிவிருத்தி செய்து இப்போது பயிர் செய்யும் 21000 ஏக்கர்களுக்கு மேலதிகமாக இன்னமும் 15000 ஏக்கர் பயிர் செய்ய வேண்டும் என்பது விவசாயிகளின் நீண்ட நாள் எதிர்பார்ப்பாக உள்ளது.

66. தெற்கின் பல இடங்களில் உள்ளது போல வருடத்துக்கு மூன்று போகங்களுக்கு இல்லாவிட்டாலும் இரண்டு போகங்களுக்காவது முழுமையாக பயிர் செய்ய முடியாதா என்பது அவர்களின் ஆவலாகும்.

67. முன்னர் ஒன்றாக இருந்த குடும்பம் எல்லாம் இன்று பல குடும்பங்களாக விரிவடைந்துள்ளதால் காணிகள் பங்கிடப்பட்டு இவற்றின் பரப்பளவு சிறியதாகி வருவதாகக் கூறும் விவசாயிகள் அவர்களின் பரம்பரைகளுக்கு மேலும் காணிகளைப் பெற்று பொருளாதார ரீதியில் பயன்தரக்கூடிய அளவில் பயிர் செய்ய வேண்டும் என்ற நியாயமான எதிர்பார்ப்பைக் கொண்டுள்ளனர்.

68. வன்னியின் குறிப்பாக கிளிநொச்சியின் எதிர்கால உட்கட்டுமான, பொருளாதார, குடிப்பரம்பல் அபிவிருத்திகளுக்கான வாய்ப்புகளும் தேவைகளும் வட மாகாணத்தினதும் வட மாகாண மக்களதும் இருப்புக்கு அவசியம் என்பதுவும் இங்கு கருத்திலெடுக்கப்பட வேண்டும்.

69. குடிநீருக்கும் விவசாயத்துக்கான நீருக்குமான தட்டுப்பாடு முறையே யாழிலும் கிளிநொச்சியிலும் ஏற்படும் போது தவிர்க்க முடியாத நிலையில் வடக்கு மாகாண சபையே வேறு மாகாணங்களிலிருந்து இரணைமடுக்குளத்துக்கு நீரைக்கோர வேண்டிய இக்கட்டான நிலை ஏற்படலாம். இதன் மூலம் தற்போது வட மாகாணத்தின் ஆளுகைக்குள் உள்ள இரணைமடுக்குளமும் அதன் கீழ் நீர்ப்பாசனம் பெறும் நிலங்களும் கை விலகிப்போகலாம்.
70. குளத்தின் நீர் இருப்பு குறையும் காலங்களில் விவசாயிகளுக்கும் நீர் விநியோகப் பயனாளிகளுக்கும் இடையில் ஏற்படக் கூடிய நீர்ப்பங்கீட்டுக்கான போட்டிகள் பிரதேசங்களுக்கிடையில் புதிய முரண்பாடுகளை ஏற்படுத்தலாம்.
71. இன்று கிளிநொச்சி மாவட்டம் வளர்ந்துவரும் பிரதேசமாக உள்ளதாலும் நகர மயமாக்கத்தினை நோக்கி நகர ஆரம்பித்திருப்பதனாலும், மாறிவரும் அரசியல், சமூக பொருளாதாரக் காரணிகளுக்கு அமைய தமிழ் மக்கள் வன்னியை நோக்கிச் சென்று குடியேறுவதை ஊக்குவிக்க வேண்டிய சூழ்நிலை உள்ள நிலையில் இங்கு அமுலாக்கப்படும் எந்த அபிவிருத்தித் திட்டமும் குறுகிய, நீண்ட எதிர்காலங்களில் இம் மாவட்டத்தின் இருப்பைப் பாதிக்காது பார்த்துக்கொள்ள வேண்டியது வட மாகாண சபையின் முக்கியமான கடமைகளுள் ஒன்றாகும்.
72. எதிர் காலத்தில் உலகில் ஏற்படக்கூடிய நீருக்கான தட்டுப்பாடு நாடுகள், பிராந்தியங்கள் மற்றும் மக்களுக்கிடையிலான போட்டிகளையும் ஈற்றில் போர்களையும் ஏற்படுத்தலாம் என நிபுணர்களும் ஈ. நா. அமைப்பும் எதிர்வு கூறுகின்றனர். இதனை தவிர்க்கும் முகமாக சிறிய நீர் முகாமைத்துவ அலகுகளை (Water Resource Management Unit) உருவாக்கல் என்ற புதிய கருத்தை நாடுகள் கடைப்பிடிக்க வேண்டும் என்ற ஆலோசனையை நிபுணர்களும் ஈ. நா. அமைப்புகளும் முன்வைக்கின்றனர். அதாவது, ஒவ்வொரு பிரதேசமும் தமக்குரிய நீர் மூலங்களை தமது பிரதேசங்களினுள்ளேயே தேடிக்கொள்ள வேண்டும் என்பதுவும் பிரதேசங்கள் என்பது நாடுகளுக்கள்ளேயே உள்ள இயலுமானவரை சிறியதான புவியியல், சமூக அலகுகளாக இருக்க வேண்டும் என்பதுவும் இந்த கருத்தின் சாராம்சமாகும்.
73. மாகாண சபை முறை உருவாக்கப்பட முன்பு நீர்ப்பாசனத் திணைக்களங்களின் கீழ்திட்ட முகாமைத்துவ பிரிவு (Project Management Unit) என ஒரு பிரிவு இருந்தது. இப்பிரிவு பாரிய நீர்ப்பாசனக் குளங்களின் மூலம் விவசாயம் செய்யும் விவசாயிகளைக் கொண்டு உப திட்ட முகாமைத்துவ குழுக்களை உருவாக்குவது வழமையாக இருந்தது. இப்போதும் மத்திய அரசின் நீர்ப்பாசனத் திணைக்களத்தில் இப்பிரிவு இயங்குகிறது. இவை பாரிய குளங்கள், நீர்ப்பாசனம் போன்றவை பற்றிய ஆலோசனைகளிலும் முடிவுகளிலும் பங்கெடுக்கும் அதிகாரமுள்ள அமைப்புகளாக இருந்தன. இவை இயங்காததும் இரணைமடுக் குளத்தில் இன்று ஏற்பட்டுள்ள முரண்பாடுகளுக்கு ஒரு காரணமாகும்.

74. குளத்தில் அதிக நீரை தேக்கி வைப்பதன் மூலமே அப்பிரதேசத்தில் அரிதாக உள்ள நிலத்தடி நீரைப் பேணி அம்மக்களின் குடி நீர்ப் பிரச்சினையையும் ஓரளவுக்கு தீர்க்க முடியும்.
75. இரணைமடுக்குளம் உள்ள கிளிநொச்சி மாவட்டத்திலேயே பல இடங்களில் கோடை காலங்களில் மோசமான குடி நீர்ப்பற்றாக்குறை உள்ளது. குடி நீரின்மை காரணமாக பரந்தன், ஆனையிறவு, தட்டுவன்கொட்டி, உமையாள்புரம், குஞ்சுப்பரந்தன், பூநகரி ஆகியவற்றின் குடிப்பரம்பல் பெருமளவு குறைந்துள்ளதை பொதுவாக அவதானிக்க முடிகின்றது. இவ்வருடம் பெர்வரி மாதத்திலேயே கிளிநொச்சியின் சில பகுதிகளில் நீருக்குத் தட்டுப்பாடு ஏற்பட்டுள்ளது.
76. இரணைமடுக் குளத்திலிருந்து நீர்வழங்கல் இயலுமான சந்தர்ப்பம் அதாவது மேலதிக நீர் சேமிப்பு என்ற நிலை ஒன்று உண்மையில் ஏற்படுமானால் அதை குடிநீர்த் தட்டுப்பாடு பெருமளவு உள்ள கிளிநொச்சியின் பகுதிகளுக்கே முதலில் விநியோகிக்க வேண்டும். அதன் மூலம் அப்பிரதேசத்தின் குடிப்பரம்பலின் அளவினை தக்க வைப்பதுடன் எதிர் காலத்தில் ஏற்படக்கூடிய அல்லது ஏற்படவேண்டிய குடிப்பரம்பல் அதிகரிப்புக்கேற்பவும் கிளிநொச்சி மாவட்டத்தை விருத்தி செய்ய முடியும்.
77. திட்டக்குழுவினர் அண்மைக்காலமாக யாழ்ப்பாணத்தின் நிலத்தடி நீர் பற்றி ஏற்படுத்தி வருகும் பயமும் இத்திட்டத்தை அமுல்படுத்துமாறு யாழ்ப்பாண மக்கள் கோர வேண்டும் அல்லது போராட வேண்டும் என செய்து வருகின்ற பிரசார முயற்சிகளும் வட மாகாண மக்களிடையே தேவையற்ற முரண்பாடுகளைத் தோற்றுவிக்கக்கூடும். குடாநாட்டின் நிலத்தடி நீரின் மாசடைதலைப்பற்றிய விழிப்புணர்வை ஏற்படுத்துவதற்குப் பதிலாக அச்ச உணர்வை ஏற்படுத்தும் முயற்சிகளிலும் சிலர் அண்மைக்காலமாக ஈடுபடுவது அவதானிக்கப்பட்டுள்ளது. இது மிகவும் கண்டிக்கத்தக்கது. இது போன்ற செயற்பாடுகளின் பின்னாலுள்ள அபாயங்களை வடக்கு மாகாண சபை விழிப்புடன், அவசரமாக, கருத்திலெடுக்க வேண்டும்.

எமது ஆய்வுகள், சந்திப்புகள், கலந்துரையாடல்கள் ஆகிய வழிமுறைகள் ஊடாக நாம் பின்வரும் சிபார்சுகளை முன்வைக்கின்றோம்:

78. இத்திட்டத்தை தற்போதுள்ள ஒருங்கிணைந்த வடிவில் தொடராதது மூன்று பகுதிகளாக பிரித்து,
- 78.1 இரணைமடுக் குளத்தின் அணைக்கட்டிடையும் அணையின் ஏனைய அமைப்புகளையும் பாசன நீர் விநியோகக் கட்டுமானங்களையும் திருவையாறு ஏற்று நீர்ப்பாசனத்தையும் புனரமைத்து, மேம்படுத்தல்
- 78.2. இரணைமடுவிலிருந்து யாழ் குடாநாட்டுக்கான நீர் விநியோகத்துக்கென நீரைப் பெறப் போவதில்லை என்பதை திட்டவட்டமான முடிவாகக் கொண்டு குளத்திலிருந்து நீரைப் பெறுவதற்கான அமைப்பு,பளை வரையான நீர்க் குழாய்கள் மற்றும் பளையில் அமைக்கத் திட்டமிடப்பட்டுள்ள சுத்திகரிப்பு நிலையம் ஆகிய கட்டுமானங்களைத்

முழுமையாகக் கைவிட்டு குடாநாட்டின் வீட்டுத் தேவைக்கான அல்லது பொதுத் தேவைகளுக்கான பாதுகாப்பான நீர் வழங்கலுக்குரிய நீர் விநியோகத்திட்டத்தை வேறு மாற்று நீர் மூலத்தை அல்லது மூலங்களை கண்டறிந்து அதிலிருந்து நீரைப்பெற்று அமுல் படுத்தல்

- 78.3. யாழ் மாநகர சபைப் பகுதிக்கான கழிவு நீர் வடிகாலமைப்பை உருவாக்குதல் ஆகியவற்றை வெவ்வேறான மூன்று திட்டங்களாக முன்னெடுக்க வேண்டும் எனவும்
79. வட மாகாண சபை ஆசிய அபிவிருத்தி வங்கியுடன் பேச்சு வார்த்தை நடாத்தி மக்களால் தெரிவு செய்யப்பட்ட ஒரு மாகாண அரசு அமைந்த பின் மக்களின் அபிலாஷைகளை கருத்தில் கொள்ளாமல் வடிவமைக்கப்பட்ட இத்திட்டத்தை அப்படியே அமுல்படுத்த அனுமதிக்க இயலாது என்ற யதார்த்தத்தை ஆசிய அபிவிருத்தி வங்கியை ஏற்றுக் கொள்ள வைத்து திட்டத்தில் ஏற்படுத்த வேண்டிய மேற்கூறிய மாற்றத்துக்கு அனுமதி பெற முயற்சிக்க வேண்டும் எனவும்
80. இரணைமடுக் குளத்தின் அணைக்கட்டை உயர்த்தி வலுவாக்குதல், விவசாய நீர்ப்பாசன வடிகால்களை புனரமைத்து மேம்படுத்துதல் போன்றவை அத்தியாவசியமானவை, மிக அவசரமானவை என வலியுறுத்துவதுடன் அவை அரைகுறையாக அல்லாமல் முழுமையாக புனரமைக்கப்படவும் மேம்படுத்தப்படவும் நடவடிக்கை எடுக்க வேண்டும் எனவும்
81. எதிர்காலத்தில் இரணை மடுக்குளத்தின் நீரேந்து பிரதேசங்களில் செய்யப்படக்கூடிய அபிவிருத்திகளை இயலுமானவரை தவிர்க்க வேண்டும் எனவும்
82. இரணைமடுக்குளத்துக்கான நீர் வரத்து அதிகமான ஒரு சில காலங்களில் வான் பாய்வதனால் ஏற்படும் நீர் விரயத்தை தவிர்க்க ஏதும் சாத்தியமான வழி உண்டா என (உதாரணமாக, தற்போதைய அணைக்கட்டிற்கு மேற்பகுதியில் மேலதிகமான ஒரு அணைக் கட்டை அமைப்பதான முந்தைய யோசனை) மீண்டும் ஒரு தடவை ஆய்வு செய்ய வேண்டும் எனவும் (இதன் போது மாங்குளம் பகுதிக்கான கரிப்பட்ட முறிப்பு நீர்த் திட்டம் பற்றியும் கவனத்தில் கொள்வது அவசியம்)
83. குடாநாட்டின் நிலத்தடி நீர் மாசுபட்டுள்ளதையும் குடாநாட்டின் வீட்டுப் பாவனைக்கான பொருத்தமான நீரின் தேவையையும் கருத்திலெடுத்தும் இப்போதைய திட்டத்தில் கட்டடம் கட்டடமாக 20 வருடங்கள் எடுத்து வீடுகளுக்கு நீரை வழங்கமுடியும் என முடிவெடுக்கக்கூடிய நிலையுள்ளதையும் கருத்தில் கொண்டும்,
- 83.1. விரைவாக குடா நாட்டுக்கான நீர் விநியோகத்துக்கான மாற்று நீர் மூலங்களை கண்டறிவதற்கான செயற்றிட்டத்தை அமுலாக்கி, கண்டடைந்த அந்த மாற்று நீர் மூலங்களிலிருந்து குடா நாட்டின் வீடுகளுக்கு நீர் விநியோகத்தை படிப்படியாக வழங்க ஆரம்பித்தல் வேண்டும் எனவும்.

83.2. நிலத்தடி நீர் மாசடைதலைத் தடுப்பதற்கானதும் மாசடைந்த, உவரடைகின்ற நிலத்தடி நீரை மீட்டெடுப்பதற்கானதும், நிலத்தடி நீரைச் சூறையாடும் போக்கைத் தடுப்பதற்கான வழிமுறைகளைக் கண்டறிவதற்கானதும், மழை நீரை உச்ச அளவில் சேமிப்பதற்கான வழிவகைகளை கண்டறிவதற்கானதுமான நடவடிக்கைகளை அவசரமாக முன்னெடுத்தல் வேண்டும் எனவும், உதாரணமாக:

83.2.1. கழிவுகளை அகற்றுவதற்கான நிபுணத்துவ ஆலோசனைகளைப் பெற்று உரிய சுற்றுச்சூழலுக்கு பொருத்தமான கழிவு முகாமைத்துவத்தை மட்டுமே உள்ளூராட்சி சபைகள் செய்ய வழிசெய்தல்

83.2.2. முதற்கட்டமாக சன அடர்த்தி கூடிய பகுதியான மாநகர சபைப் பகுதியிலும் பின்னர் குடாநாட்டின் அனைத்துப் பகுதிகளிலும் கழிவு நீர் வடிகாலமைப்புக்களையும் கழிவுநீரை முகாமை செய்வதற்கான நிலையங்களையும் அமைப்பதற்கான வேலைத்திட்டங்களை முன்னுரிமை அடிப்படையில் மேற்கொள்ளல்

83.2.3. விவசாய இராசயன உள்ளீடுகளின் கட்டுப்பாடற்ற உள் வருகையையும், கட்டுப்பாடற்ற பாவனையையும் கட்டுப்படுத்தும் விதிகளை கடுமையாக அமுலாக்கல்

83.2.4. நீரைச் சிக்கனப்படுத்தக் கூடிய விவசாய தொழில் நுட்பங்களை அறிமுகப் படுத்தி, மானியங்கள் அல்லது உதவிகள் மற்றும் சட்ட நடவடிக்கைகள் மூலம் அனைவரும் அவற்றைக் கடைப்பிடிக்க வழி செய்தல்

83.2.5. குடாநாட்டின் நிலத்தடி நீரை போத்தல்களில் அடைத்து விற்கும் தொழிற்சாலைகளை உடனே தடை செய்து மூடல்

83.2.6. நிலத்தடி நீரை வேகமாக வெளியேற்றக்கூடிய பாரிய நீர்ப் பம்பிகளுக்குப் பதிலாக வலுக்குறைந்த நீர்ப் பம்பிகளைச் சிபார்சு செய்தல்

83.2.7. மழை நீர் சேமிப்புக் கட்டுமானங்களை புதிதா அமைக்கப்படும் கட்டடங்கள் அனைத்திலும் கட்டாயமாக்கல்

83.2.8. குடாநாட்டில் பெய்யும் மழையின் ஒரு துளி தானும் வீணே கடலில் சேர்வதைத் தடுப்பதை இலக்காகக்கொண்டு அதற்கான அமைப்புகளை உருவாக்குதல்

83.2.9. குடாநாட்டின் குட்டைகள், மற்றும் நீர் நிலைகளை நிபுணத்துவ அறிவுடன் பொருத்தமான வகையில் தூர் வாருதல்

83.2.10. நிலத்தில் வீழும் மழை நீர் முழுவதும் குட்டைகளை, நீர் நிலைகளை அடையக்கூடிய வகையில் வாய்க்கால்களை தூர் வாருதல், சீரமைத்தல், புதிதாக அமைத்தல் மற்றும் ஆக்கிரமிப்புகளை அகற்றல்

83.2.11. யாழ்ப்பாணத்துக்கான ஆறு அல்லது ஆறுமுகம் ஆற்றுத் திட்டத்தின் சாத்தியக்கூற்றை மீள ஆய்வு செய்தலும் பொருத்தமெனின் அமுல்படுத்தலும்

84. இனிமேலாவது மாற்றியமைக்கப்பட்ட திட்டமான இரணைமடுக் குளத்தின் அணைக்கான கட்டுமானங்களைத் திருத்துதல், நீர்ப்பாசன வாய்க்கால்களைத் திருத்துதல், யாழ் மாநகர சபைப்பகுதிக்கான கழிவு நீர் வடிகாலமைப்பையும் பரிகரிப்பு பொறிமுறையையும் அமைத்தல், குடாநாட்டுக்கான இரணைமடுவல்லாத மாற்று நீர் மூலத்திலிருந்தான நீர்

விநியோகம் போன்ற திட்டங்களை நடைமுறைப்படுத்துவதில் ஏற்றுக் கொள்ளக்கூடியளவுக்கு வெளிப்படைத் தன்மையையும் சகலருக்கும் குறிப்பாக மக்களுக்கு பொறுப்புக் கூறும் கட்டுப்பாட்டையும் ஈடுபடும் சகலரும் தவறாது கடைப்பிடிக்க வேண்டும் எனவும் நாம் சிபார்சு செய்கின்றோம்.

85. மேலதிகமாக இத்திட்டம் தொடர்பான எமது ஆய்வுகளின் மூலம் பெற்றுக்கொண்ட அனுபவங்களின் அடிப்படையில் பின்வரும் சிபார்சுகளையும் முன்வைக்கின்றோம்.

85.1. எதிர்காலத்தில் இத்தகைய எந்த அபிவிருத்தித் திட்டத்தையாவது திட்டமிடுவதாயின் ஆரம்பத்திலேயே மக்கள், துறைசார் நிபுணர்கள், மக்கள் பிரதிநிதிகள், சமூக செயற்பாட்டாளர்களின் பங்களிப்பும் ஆலோசனைகளும் பெறப்பட்டு நிலைபேண் அபிவிருத்தியை இலக்காகக் கொண்டு திட்டங்களை வடிவமைக்க வேண்டும்.

85.2. அபிவிருத்தித் திட்டங்களால் ஏற்படக்கூடிய தாக்கங்கள் பற்றிய குறிப்பாக சமூக, சூழலியல், அரசியல் காரணிகளில் ஏற்படக்கூடிய தாக்கங்கள் பற்றிய காத்திரமான சாத்தியக்கூற்று ஆய்வுகளை உயர்தரத்தில் வெளிப்படைத் தன்மையுடன் செய்து திட்டங்களை வடிவமைக்க வேண்டும்.

85.3. எந்த நடவடிக்கையையும் அல்லது திட்டத்தையும் திட்டமிடும் போதும் செயற்படுத்தும் போதும் குறுகிய, நீண்ட எதிர் காலங்களில் வடக்கின் எந்த ஒரு மாவட்டத்தினதும் மாகாணத்தினதும் மக்களது இருப்பு, அரசியல், சமூகம், பொருளாதாரம், ஒற்றுமை ஆகிய பரிமாணங்களில் தூரநோக்கு அவசியமானது.

85.4. வட மாகாணத்தின் நீர் வளம் பற்றிய புலமைசார் ஆய்வு ஒன்றை மாகாண சபை மேற்கொண்டு அதன்படி அபிவிருத்தித் திட்டங்களை வகுக்க வேண்டும்.

85.5. வட மாகாணத்திற்கு பொருத்தமான நவீன, பசுமை விவசாய தொழில் நுட்பத்தை வகுத்து, அறிமுகப்படுத்தி, நடைமுறைக்கு கொண்டுவர வேண்டும்.

85.6. வேகமாக சிதைக்கப்பட்டு வரும் வட மாகாணத்தின் சுற்றுச் சூழலைப் பாதுகாக்கவும் சீரமைக்கவும் துரிதமான, காத்திரமான நடவடிக்கைகள் எடுக்கப்பட வேண்டும்.

85.7. எதிர்காலத்தில் வட மாகாண அரசு அபிவிருத்தித்திட்டங்கள் தொடர்பிலும் தனது ஏனைய செயற்பாடுகளிலும் போதியளவு வெளிப்படைத்தன்மையையும் பொறுப்புக் கூறும் பண்பையும் பேண வேண்டும்.

85.8. குடாநாட்டின் மட்டுப்பாடான நில, நீர் வளங்களைக் கருத்தில் கொண்டு மக்களை பெருநிலம் நோக்கி தாமாகவே விரும்பி நகர்வதைத் தூண்டக்கூடிய வகையில் திட்டங்களை வகுத்தல் வேண்டும்.

85.9. தற்போது கடல் நீரை நன்னீராக்குவதற்கான செலவுகள் வேகமாக பாரியளவில் குறைந்து வருகின்றன. குடாநாட்டுக்கும் வடக்கின் ஏனைய பகுதிகளுக்கும் கடல் நீரை சுத்திகரித்து விநியோகிப்பதற்கான சாத்தியக்கூறை ஆய்வு செய்து, சாத்தியமெனின் அமுல்படுத்த வேண்டும்.

85.10. மாகாண சபை முறை அமுலுக்கு வர முன்னர் நீர்ப்பாசனத் திணைக்களத்தில் இருந்த திட்ட முகாமைத்துவ பிரிவை வட மாகாண நீர்ப்பாசனத் திணைக்களத்தில் உருவாக்குவதுடன் மாகாண நீர்ப்பாசனத் திணைக்களத்தின் நிர்வாகப்பரப்புக்குள் வரும் பாரிய குளங்களுடைய திட்ட முகாமைத்துவ குழுக்களை உள்வாங்க வேண்டும்.

மாண்பு மிகு முதலமைச்சர்,
வடக்கு மாகாண சபை,

தங்களால் பணிக்கப்பட்டதன்படி, மேலே இவ்வறிக்கையில் கூறப்பட்ட தகவல்களையும் விளக்கங்களையும் எமது சிபார்சுகளையும் இங்கு கீழே ஒப்பமிட்டுள்ள நாங்கள் தங்கள் மேலான கவனத்திற்கு முன்வைக்கின்றோம்.
நன்றி.

தமிழீழ திட்டமிடலுக்கும் மேம்பாட்டுக்குமான செயலக அறிக்கை

எமது இல : PDS/GAKi/98

திகதி : 28.03.2006

திரு தி.இராசநாயகம்,
அரசாங்க அதிபர்,
கிளிநொச்சி

அன்புடையீர்

கலந்துரையாடல் அறிக்கை தொடர்பாக

கடந்த 21.03.2006 அன்று, யாழ் குடாநாட்டுக்கான குடிநீர் வழங்கல் தொடர்பாக, ஆசிய அபிவிருத்தி வங்கியின் பிரதிநிதிகளுடன், எமது செயலகத்தில் இடம்பெற்ற கலந்துரையாடலின் அறிக்கையினை தங்களின் பார்வைக்காக இத்துடன் அனுப்பி வைக்கின்றேன்.

நன்றி

இவ்வண்ணம்
(ச.ரஞ்சன்)

பிரதி

திரு ஏ.சி.வினோதராஜா, பிரதித் திட்டப்பணிப்பாளர், நீர்ப்பாசனத் திணைக்களம், கிளிநொச்சி
திரு சு.மனோகரன், தலைவர், கிளிமாவட்ட கமக்காரர் அமைப்பு
திரு தி. பாரதிதாசன் முகாமைப்பாளர் தே.நீ.வ வடிகாலமைப்பு சபை

இடம் : திட்டமிடலுக்கும் மேம்பாட்டுக்குமான செயலகம்
காலம் : 21.03.2006
நேரம் : முற்பகல் 11.25 மணி
விடயம் : யாழ் குடாநாட்டுக்கான குடிநீர் வழங்கல் தொழில்நுட்பப் பணியை
தலைமை : திரு. ச.ரஞ்சன் பணிப்பாளர் திட்டமிடலுக்கும் மேம்பாட்டுக்குமான செயலகம்

பங்குபற்றியோர்

- | | |
|-------------------------------|--|
| 01. திரு. எம்.செல்வின் | - பணிப்பாளர், சிரான் |
| 02. திரு. வினோதராஜா | - பிரதித் திட்டப்பணிப்பாளர், நீர்ப்பாசனத் திணைக்களம் |
| 03. திரு. சி.கரிகாலன் | - பொறுப்பாளர், தமிழீழ பொருண்மிய மேம்பாட்டு நிறுவனம் |
| 04. திரு. கா.வே.பாலகுமாரன் | - மூத்த உறுப்பினர், தமிழீழ விடுதலைப் புலிகள் |
| 05. திரு. செ.கலைவாணன் | - பொறுப்பாளர், மாவட்ட அரசியல்துறை, கிளிநொச்சி |
| 06. திரு. த.இராசரத்தினம் | - தலைவர், மாவட்ட மேம்பாட்டுப்பேரவை, கிளிநொச்சி |
| 07. திரு. சு.கணபதிப்பிள்ளை | - தலைவர், திருவையாறு ஏ.நி.தி.க. அமைப்பு |
| 08. திரு. வ.கருணாநிதி | - கமக்கார அமைப்பு, கணேசபுரம் |
| 09. திரு. இ.பாலேந்திரா | - பொறியியலாளர் |
| 10. திரு. இ.நாகேஸ்வரன் | - பொறியியலாளர் |
| 11. திரு. சி.இராஜேஸ்வரன் | - கமக்கார அமைப்பு, இராமநாதபுரம் |
| 12. திரு. பொ.செ.நவரத்தினம் | - திருவையாறு |
| 13. திரு. சு.மனோகரன் | - கிளிமாவட்ட கமக்கார அமைப்பு தலைவர் |
| 14. திரு. பொன்.நித்தியானந்தம் | - திட்ட முகாமையாளர், இரணைமடுத்திட்டம் |
| 15. திரு. அ.பரமநாதன் | - பொறியியலாளர், தே.நீ.வழங்கல் வடிகால் அமைப்பு சபை |
| 16. திரு. ச.சிவகுமார் | - தே.நீ.வ வடிகால் அமைப்பு சபை, யாழ்ப்பாணம் |
| 17. திரு. தி.பாரதிதாசன் | - முகாமையாளர், தே.நீ.வ. வடிகால் அமைப்பு சபை (வடக்கு) |
| 18. A. PIO | - வதிவிடப்பிரதிநிதி, ஆசிய அபிவிருத்தி வங்கி |
| 19. Sharonpo | - உதவி வதிவிடப் பிரதிநிதி, ஆசிய அபிவிருத்தி வங்கி |
| 20. Asad Liusuplerove | - ஆலோசகர், ஆசிய அபிவிருத்தி வங்கி |
| 21. Misuzu Gsuka | - பொருளியலாளர், ஆசிய அபிவிருத்தி வங்கி |
| 22. Rickn BARBA | - சமூக செயற்றிட்ட நிபுணர், ஆசிய அபிவிருத்தி வங்கி |
| 23. Autie Meissnes | - செயற்றிட்ட உதவியாளர், நோர்வே அபிவிருத்தி வங்கி |
| 24. Sutthias Borner | - செயற்றிட்ட முகாமையாளர், நோர்வே அபிவிருத்தி வங்கி |
| 25. Tahana Galthgo | - நகர அபிவிருத்தி நிபுணர், ஆசிய அபிவிருத்தி வங்கி |
| 26. M.Thiruchelvam | - செயற்றிட்ட நிபுணர், ஆசிய அபிவிருத்தி வங்கி |

தலைமையுரை :- திரு. ச.ரஞ்சன் பணிப்பாளர் திட்டமிடலுக்கும் மேம்பாட்டுக்குமான செயலகம்

இரண்டு நிமிட அகவணக்கத்துடன் கலந்துரையாடல் ஆரம்பமானது. தலைமையுரையின் ஆரம்பத்தில் ஆசிய அபிவிருத்தி வங்கியின் இலங்கைப் பிரதிநிதி உட்பட அனைவரையும் தமிழீழ விடுதலைப்புலிகள் சார்பில் வரவேற்று, அவர்களை அறிமுகம் செய்து கொள்ளுமாறு கேட்டுக் கொண்டார். தொடர்ந்து ஆசிய அபிவிருத்தி வங்கியானது இன்று வடக்கு கிழக்கில்

நமது முரசொலி)

பாதிக்கப்பட்ட பிரதேசங்களுக்கு பல உதவிகளை வழங்கி வருகின்றது. அதற்கு மேலதிகமாக யாழ்ப்பாணத்திற்கு குடிநீர் வழங்கல் தொடர்பான திட்டத்தை முன்னெடுத்து, அது சார்பான பல ஆய்வுகளையும் அதனுடைய செயற்பாடுகளையும் முன்னெடுத்து வருவதையிட்டு விடுதலைப்புலிகள் சார்பில் நன்றியைத் தெரிவித்துக் கொள்கின்றேன் எனத்தெரிவித்தார். அதற்காக பணியாற்றும் அனைவரினதும் ஒத்துழைப்பினையும் கேட்டுக்கொண்டார்.

ஆசிய அபிவிருத்தி வங்கி பிரதிநிதியின் உரை

யாழ்ப்பாணத்திலே குடிநீர்ப் பிரச்சினை ஓர் பாரிய பிரச்சினையாக காணப்படுகிறது. அதற்கான ஒரு தீர்வுத்திட்டமாக இத்திட்டம் முன்வைக்கப்பட்டுள்ளது. இருப்பினும் இத்திட்டமானது பல சவால்கள் நிறைந்த திட்டமாக காணப்படுகிறது. மேலும் இரணைமடுவில் இருந்த நீர்வழங்கல் திட்டமானது குடிநீருக்கு மட்டுமல்லாது மின்சாரம் பெறுவதற்கும், வளர்ந்து வரும் வேறு திட்டங்களுக்கும் உதவக் கூடியதாக அமையும். இது தொடர்பாக நான் மகிழ்ச்சி அடைகிறேன்.

தேசிய நீர் வழங்கல் வடிகால் அமைப்பு சபை முகாமையாளர் உரை

திட்டமிடலுக்கும் மேம்பாட்டுக்குமான செயலகம் உட்பட வடக்கு கிழக்கு அதிகாரிகள் இரணைமடுப் பிரதேச விவசாயிகள் மக்கள் எல்லோரையும் உள்வாங்கி இத்திட்டத்தை நல்லமுறையில் முகவந்த ஆசிய அபிவிருத்தி வங்கியின் பிரதிநிதிகள் இத்திட்டத்தை மதிப்பிடுவதற்கு வந்துள்ளார்கள். அதற்கு வடிகால் அமைப்பு நீர் திட்டமாக இருப்பதுடன், அது நிலத்தடி நீரை மேம்படுத்துவதற்கான சகல வழிகளையும் சிபார்சு செய்துள்ளது. இத்திட்டத்திற்கு பாரியளவு நிதி தேவைப்படுவதால், திட்டத்தை படிக்களாகப் (Phase) பிரித்து முன்னெடுக்கத் தீர்மானித்துள்ளோம். இதில் முதலாவது இரணைமடுவில் இருந்து தண்ணீரை யாழ்குடாநாட்டிற்கு எடுத்துச் செல்வதாகும். ஒரு நாளுக்கான தேவையாக 88500m கியூப் நீர் காணப்படுகின்றது. இதில் 50000m கியூப் நீரை இரணைமடுவில் இருந்து பெற்றுக் கொள்ளலாம் என ஆய்வுகள் மூலம் முடிவாகியுள்ளது. இதற்காக இரணைமடுக்குள் புனரமைப்பு, அபிவிருத்தி வேலைகள் இடம்பெற உள்ளது. நிலக்கீழ் நீர் சம்பந்தமான சகலவிதமான ஆய்வுகளையும் மேற்கொண்டு அதற்குரிய தரவுகளையும் திரட்டியுள்ளோம். இதனை நடைமுறைப்படுத்துவதற்குரிய வழிமுறையினையும் இத்திட்டத்தில் உள்ளடக்கி உள்ளோம். அதனைவிட கழிவகற்றல் முகாமைத்துவமும் இதில் உள்வாங்கி மேற்கொள்ளப்படவுள்ளது. எனவே

01. யாழ்குடா நாட்டிற்கான நீர் வழங்கல்
02. இரணைமடு குள் புனரமைப்பு
03. கழிவகற்றல் முகாமைத்துவம் என்ற உள்ளடக்கங்களை கொண்டதாக இத்திட்டம் முன்னெடுத்துச் செல்லப்படவுள்ளது.

இத்திட்டத்தை நடைமுறைப்படுத்துவதற்கான சில சாத்தியங்கள், காரணிகள்

01. திட்டமிடலுக்கும் மேம்பாட்டுக்குமான செயலகம் குடாநாட்டின் சனத்தொகை செறிவினைக் குறைக்கும்படி வலியுறுத்தி வருகின்றது. இதன்படி நோக்கின் யாழ் குடாநாட்டின் தற்போதய

சனக்தொகை 650000ஆக இருந்தாலும் 2028ம் ஆண்டளவில் இது 925116 ஆக அமையும் என கணிப்பிடப்பட்டுள்ளது. இதில் பாரிய அதிகரிப்பாக இல்லை.

02. யாழ் குடாநாட்டின் நிலக்கீழ் நீரைப் பொறுத்தவரை கோடைகாலங்களில் ஆகக் கூடியது 34900m கியூப் நீரையே எடுக்கலாம். இதனை விட கூடுதலாகப் பெறுவோமாயின் நிலக்கீழ் நீர் அருகி வரும் நிலை காணப்படும்.
03. யாழ் குடாநாடு விவசாய பகுதிகளை அதிகமாக கொண்டிருப்பதாலும், சுண்ணாம்புக் கற்பாறையின் துவாரங்கள் பெரிதாக வருவதனாலும் நிலக்கீழ் நீர் அருகி வருகின்றது. உவர்நீரேற்றம் வேகமாக பரவி வருகின்றது.
- 04.
05. சாவகச்சேரி பெருமளவு விவசாயப் பகுதியாகவும் நீரில் இரும்புத் தன்மை அதிகமாக காணப்படுவதாலும் அங்கு நீர் ஒரு பிரச்சனையாக உள்ளது. அதனால் இங்கு நீர் வழங்கல் மிக அவசியமானது. மேற்கூறிய காரணங்கள் யாழ்குடாநாட்டிற்கு நீர் வழங்கல் மிக அவசியமானது என்பதை வலியுறுத்துகின்றன.

குடாநாட்டின் நீர்ப் பெறுகையைப் பொறுத்தவரை இரண்டு விதமான மூலகங்களை நோக்கலாம்.

01. இரணைமடுவில் இருந்து குழாய் மூலம் நீரை விநியோகித்தல்
02. குடாநாட்டின் நிலக்கீழ் நீரிலிருந்து நீரினைப் பெறுதல். இரணைமடுவில் இருந்து பாரிய தாக்கத்தை ஏற்படுத்தாது. ஏனெனில் இங்கு ஒருநாளான்கு 0m கியூப் வீதம் மாதம் ஒன்றிற்று 1250 ஏக்கர் அடி தண்ணீரே எடுக்கப்படும். இது விரயமாகும் நீரின் வீதமாகவே இருக்கும். இதன் படி வருடம் ஒன்றிற்று பன்னிரண்டு வீதமாக நீர் எடுக்கப்படும். மழைக் காலங்களை யும் உள்ளடக்கி நோக்கினால் 8 வீதமான நீரே எடுக்கப்படும் எனவே இது பெரிய தாக்கத்தை ஏற்படுத்தாது. இதற்கு மேலதிகமாக இந்த நீர் வழங்கல் திட்டத்தின் மூலம் பல நன்மை களை பெற்றுக் கொள்ளமுடியும்

01. வறுமை நிலையினை குறைக்கக் கூடியதாக உள்ளது.
02. தண்ணீரை சேமிப்பதற்கான நேரம் மிச்சமாக காணப்படுகின்றதும்.
03. கல்சியமற்ற சுத்தமான நீரை பெறக்கூடியதாக இருக்கின்றது. இதனால் பல நோய்வாய்ப்புக்களைத் தவிரக்கக் கூடியதாக இருக்கின்றது.
04. சூழல் பாதுகாப்பினை உறுதிப் படுத்திக் கொள்ளல்
05. இரண்டு மாவட்டத்தை சேர்ந்தவர்களுக்கும் வேலைவாய்ப்பு வழங்கக் கூடியதாக உள்ளது.
06. வாழ்க்கைத் தரத்தை உயர்த்தக் கூடியதாக இருக்கின்றது.
07. சுகாதாரம் நல்லமுறையில் பேணப்படும்.
08. நிறுவனங்களின் ஆளுமை, அபிவிருத்தி : நீர்ப்பாசனத்தினைக்களம், நீர் வழங்கல் வழகாலமைப்பு சபை, மாநகரசபை

இரண்டு கட்டங்களாக முன்னெடுக்கப்பட உள்ளது. கட்டம் ஒன்றில் யாழ்ப்பாணம், பளை, நாவற்குழி, கொடிகாமம், கோப்பாய், சாவகச்சேரி, ஊர்காவற்றுறை போன்ற பிரதேசங்கள் உள்வாங்கப்படும். கட்டம் ஏனைய பிரதேசங்களுக்கு விரிவுபடுத்தப்படும். காரணம் 1250 ஏக்கர் அடி தண்ணீர் ஆகக்கூடியதாக இருந்தாலும் ஒரே தடவையில் நீரை எடுக்கும் போது விவசாயிகளுக்கு கடினமாகலாம். இதனால் பகுதி பகுதியாக மேற்கொள்ளத் தீர்மானிக்கப்பட்டுள்ளது. இரண்டாம் கட்டலைகளில் குடமுறுட்டி ஆற்றினை உள்வாங்கி திட்டத்தை மேற்கொள்ளவுள்ளோம்.

நிலக்கீழ் நீரிலிருந்து பாரிய அளவில் (நீர் வழங்கலுக்காக) நீரினை எடுக்க முற்பட்டால் நிலக்கீழ் நீரின் தரம் வலுவடைவதுடன், எதிர்காலத்தில் நீரின் கிடைப்பனவு கேள்விக்குறியாக்கப்படும். எனவே மொத்தமாகப் போது இரணைமடுவில் இருந்தான நீர் வழங்கல் திட்டம், ஓர் நல்ல திட்டம் இதற்கு எல்லோரும் நல்குமாறு கேட்டுக் கொள்கின்றேன்.

அயிவிருத்தி வங்கியைச் சேர்ந்த திருச்செல்வம்

இத்திட்டத்தினை நடைமுறைப்படுத்தி 1250 ஏக்கர் அடி தண்ணீரை வழங்குவதற்கு அவதானிக்கப்பட்டுள்ளது. இக்குளத்தின் கீழ் உள்ள விவசாயிகளுக்கு இதில் ஏதாவது ஆட்சேபனையின் அதனைத் தெரிவிக்குமாறு கேட்டுக் கொண்டு இத்திட்டத்தின் மூலம் ஒரு நாளைக்கு 5000m தண்ணீர் எடுக்க உத்தேசிக்கப்பட்டாலும் முதல் கட்டமாக 28000m கியூப் தண்ணீர் மட்டுமே உள்ளதாகத் தீர்மானித்துள்ளோம்.

நீர் வழங்கல் திட்டத்தை முன்னெடுப்பதற்கு இரணைமடுக்குளத்தில் சில கட்டுமான வேலைகளை இதற்கு தீர்மானிக்கப்பட்டுள்ளது. அத்துடன் குளத்தின் நீர்க்கொள்ளளவு மட்டம் 2 அடி அளவில் அதிகரிக்கப்பட வேண்டும் என நீர்ப்பாசனத் திணைக்களம் கேட்டுக் கொண்டுள்ளது எனவே இவற்றுக்கு அமைவாக

01. பாதிக்கப்பட்டுள்ள கலிங்கினை புனரமைத்தல்
 02. தானியங்கி கதவுகளை அமைத்தல்
 03. அடிக்கட்டுமான வேலைகள் (Down stream work)
 04. ஆய்வு மற்றும் நிர்வாக செலவினம் போன்ற செலவினங்கள் மேற்கொள்ளப்பட உள்ளன.
- இந்த வேலைத்திட்டங்களுக்கான பணம் நீர்வழங்கலுக்கான இந்த பாதீட்டிலேயே உள்ளடக்குகின்றது. இரணைமடுவில் உலகவங்கியும் சில கட்டுமானங்களை மேற்கொள்ள உள்ளது. எனவே உலக வங்கியுடன் சேர்ந்து நாங்கள் இத்திட்டத்தை மேற்கொள்ள உள்ளோம். இத்திட்டத்தை நாங்கள் உலக வங்கிக்கு தாக்கல் செய்து அடுத்த வருட நடுப்பகுதியிலே தொடங்கக் கூடியதாக இருக்கும். அவ்வாறு தொடங்கினால் இத்திட்டம் முடிவடைய மூன்று ஆண்டுகள் செல்லும். மேற்கூறிய வேலைத்திட்டங்களுக்காக 360 மில்லியன் ரூபா ஒதுக்கப்பட்டுள்ளது. ஆனால் திட்டத்தை சிறந்த முறையில் பகுப்பாய்வு செய்யும் போது இத்தொகை அதிகரிக்கப்படலாம் அல்லது குறையலாம். இதன் மூலம் யாழ்குடா நாட்டில் உள்ள (கண்டி வீதியை அண்டிய) அணைத்து நகரங்களுக்கும் நீர் வழங்க கூடியதாக இருக்கும். அதேவேளை எங்களால் முன்வைக்கப்பட்ட மேற்படி வேலைத்திட்டங்களுக்கு 360 மில்லியன் ரூபா செலவிடமுடியும் என கூறப்பட்டது. இதற்கு

மேலதிகமாக வேலைகள் செய்வதாக இருந்தால் வேறு நிறுவனங்கள் தான் முன்வரவேண்டும் எனக் கூறினார். மேலும் முதலாம் திகதிக்கு முன் கமக்கார அமைப்பு புரிந்துணர்வு உடன்படிக்கையில் இவ்வருட இறுதிக்குள் ஆரம்பத்திட்ட ஒழுங்குகளை முடித்து அடுத்த வருட இறுதியில் வேலைகளை தொடங்க முடியும்.

கிளிமாவட்ட கமக்கார அமைப்பின் தலைவர் சு.மனோகரன் கருத்து தெரிவிக்கையில்

யாழ்ப்பாணத்திற்கு தண்ணீர் வழங்க வேண்டும் என்பதை நாம் ஏற்றுக் கொள்கின்றோம். ஆய்வுகளுக்கு அதனைத்தான் கூறுகின்றது. அதேவேளை அவ்வாறு நீர் வழங்குவதற்கான மூலதனமாக எமது இரணைமடு குளம் தான் காணப்படுகின்றது. அதன் மூலம் நீர் வழங்குவதாயின் சில காரணிகளைக் கவனத்தில் கொள்ள வேண்டும்.

01. தற்போது எமது குளத்தில் 30அடி தண்ணீர் மட்டுமே சேமிக்கக் கூடியதாக உள்ளது. எனவே இவ்வாறான நீர் வழங்கலின் மூலம் எமது விவசாயம் பாதிக்கப்படக் கூடியது.
02. எமது அமைப்பின் ஊடாக பல திட்டங்களை (சிறுபோகம், பொருடும் போகம்) நடைமுறைப்படுத்த எண்ணியுள்ளோம். அதற்கு பாதிப்பு ஏற்படக் கூடாது.
03. இத்திட்டத்தின் மூலம் யாழ்ப்பாணத்திற்கு நீர் வழங்குவதால் எங்களை நாங்கள் இழக்க முடியாது தற்போது பெறும் வருமானத்தோடு நீர் வழங்குவதனால் எங்களுக்கு மேலதிக வருமானம் ஒன்று கிடைக்க வேண்டும்.
04. இத்திட்டத்திற்கு யார் நிதியளிக்கிறார்கள் என்பது எமக்கு முக்கியமில்லை எமது 100% தேவையும் பூர்த்தி செய்யப்படல் வேண்டும்.
05. எது எப்படி இருப்பினும் இரணைமடுக் கட்டுமானங்கள் அனைத்தும் திட்டமிட்டபடி புரளமைத்த பின்னரே (கமக்கார அமைப்பு, விவசாய அபிவிருத்தி, விற்பனை வசதி உட்பட) யாழ் மாவட்டத்திற்கான நீரைத் தருவதில் நாம் சம்மதிக்கின்றோம்.

திருவையாறு கமக்கார அமைப்பு தலைவர் சு.கணபதிப்பிள்ளை கூறுகையில்

திருவையாறு பிரதேசம், ஏற்று நீர்ப்பாசனத்தை நம்பி குடியேற்றப்பட்ட பிரதேசம் ஆகும். ஆனால் ஏற்று நீர்ப்பாசனத்திட்டம் கைவிடப்பட்ட நிலையிலேயே உள்ளது. இதனால் நிலக்கீழ் நீரை நம்பியே எமது மக்கள் விவசாயம் செய்து வருகின்றனர். தற்போது திருவையாறு பிரதேசத்தைப் பொறுத்தவரை நிலத்தடி நீர்வளம் அருகிச் சென்று கொண்டிருக்கின்றது. ஏறக்குறைய 40 அடியில் நிலக்கீழ் நீர்மட்டம் காணப்படுகின்றது. இதனால் விவசாயிகள் பெரும் சிரமப்படுகிறார்கள். அதேவேளை இரணைமடுவின் நீர் மட்டம் எமது பிரதேசத்தின் நிலக்கீழ் நீர்மட்டத்தில் பெரும் செல்வாக்கினை செலுத்துகின்றது. மக்களை பாதிக்காத வகையில் தீர்மானங்களை மேற்கொள்ளுமாறு கேட்டுக் கொள்கின்றேன். அத்துடன் தங்களது திட்டத்தில் எமது ஏற்று நீர்ப்பாசனத்திட்டத்தை மீள இயங்க வைத்தால் எங்களுக்கும் பாதுகாப்பாக அமையும் என்பது எமது வேண்டுகோள்

இராமநாதபுரம் கமக்கார அமைப்பு தலைவர் இராஜேஸ்வரன் கூறுகையில், இரணைமடுக் குளமானது வேகமாக நிரவப்பட்டு வருகின்றது. கடந்த 30 ஆண்டு காலத்தில் நிறைய வேறுபாடுகளை அவதானிக்க முடிகின்றது. குளம் இவ்வாறு இருக்கையில் நீர் எடுப்பது கடினம்

எனக் கூறினார். அதற்கு பதிலளித்த நீர்ப்பாசன பிரதித் திட்டப்பணிப்பாளர் எ.சி.வினோதனாஜா, தாம் மீண்டும் ஒரு முறை குளத்தின் கொள்ளவை அளந்து கொண்டிருப்பதாகவும் அதனால் பாதகம் இல்லை என்றும் கூறினார். நீர்வழங்கலுக்காக ஒரு நாளைக்கு 50000m கியூப் தண்ணீர் தேவை எனக் கேட்டுள்ளார்கள். அதனை விட மேலதிகமாக வழங்க மாட்டோம் எனக் கூறினார்.

மேலும் வன்னேரிக்குளம், தேவன்குளம் உள்ளிட்ட ஐந்து குளங்கள் இருக்கின்றன என்றும் இதனை சேர்த்து ஓர் குளமாக அமைப்பதற்கு ரூபா 500-1000 மில்லியன் செலவாகும், அவ்வாறு செய்தால் நீர்ப்பிரச்சனையை தவிர்க்கலாம், என்று கூறினார்.

தமிழீழ பொருண்மிய மேம்பாட்டு நிறுவனப் பொறுப்பாளர் சி. கரிகாலன் தெரிவிக்கையில்

நீரை குடாநாட்டுக்கு கொண்டு செல்லும் திட்டமானது ஓர் ஜீவாதாரத்திட்டமாகும். அவ்வாறு குடிநீரைக் கொண்டு போவதாக இருந்தால் பின்வருவன உறுதி செய்யப்படல் வேண்டும்.

01. விரையமாகப் போகும் தண்ணீரை சேமித்தல்
02. வாய்க்கால்களை சீமெந்து மூலம் அமைத்துத் தரமுயர்த்துதல் வேண்டும்
03. இருக்கும் நீரை சிக்கனமாகப் பயன்படுத்தி குறைந்த நீர்ப்பாவனை தொடர்பான தொழில் நுட்ப அறிவைப் பெறுவதற்கு விவசாயிகளுக்கு பயிற்சியளிக்க வேண்டும்.
04. திட்டத்தின் தொடர்ச்சித்தன்மையை உறுதிப்படுத்தக்கூடிய வகையில் முதல் நடவடிக்கையாக வேறு ஓர் ஆற்றினை வழிமறித்து அதனை எமது திட்டத்திற்கு திசை திருப்பதல் வேண்டும் இதனை இவர்கள் செய்யாது விட்டாலும் வேறு ஓர் நிறுவனம் முன்வந்து செய்து தருதல் வேண்டும்.
05. இயற்கைக் காரணிகளால் (வெள்ளம், வரட்சி) கடந்த இரண்டு வருடங்களாக விவசாயிகள் பெரும் நட்டமடைந்தே வருகிறார்கள் இதற்கான ஒரு திட்டத்தையும் உள்வாங்கி கொள்ள வேண்டும்.
06. இரணைமடுக் குளத்திலிருந்து தாங்கள் எடுக்கும் நீரைப்பயன்படுத்தி மின்சார வசதிகளை மக்களுக்கு பெற்றுக் கொடுக்கக் கூடிய திட்டத்தை உள்வாங்கிகொள்வது பொருத்தமானது.
07. நிலத்தடி நீர் அருகி வருவதனால் அதனை நிவர்த்தி செய்யக் கூடிய தொடர் திட்டங்களை மேற்கொள்ள வேண்டும்.

எம் செல்வின் பணிப்பாளர் சிரான்

இவ்வாறு நீர் வளத்தினை முகாமை செய்யப்போகின்றோம் என்பது எமது இன்றைய வினாவாக உள்ளது. யாழ்குடா நாட்டை பொறுத்தவரை அதன் தற்போதய நீர்வள முகாமைத்துவம் பின்வரும் சவால்களை கொண்டதாக காணப்படுகிறது.

01. விவசாயிகளின் அளவுக்கு அதிகமான, வரையறுக்கப்படாத வகையிலான விவசாய இரசாயனங்களின் பாவனை.
02. நவீன இயந்திரங்கள் கருவிகள் மூலம் குறுகிய நேரத்தில் வேகமாக அதிகளவு நிலக்கீழ் நீர் வெளியே எடுக்கப்படுதல்.
03. திட்டமிடப்படாத, சீரமைக்கப்படாத கழிவு வாய்க்கால்கள், வடிகாலமைப்புக்கள் காரணமாக

மழைநீர் கடலுக்கு கொண்டு செல்லப்படுதல்.

04. திட்டமிடப்படாத நகராக்கம்

05. யாழ் குடா நாடு கடலால் சூழப்பட்டிருப்பதுடன் பல கடல் நீர் ஏரிகளையும் தன்னகத்தே கொண்டுள்ளது. இதனால் உவர் நீரேற்றம் என்ற பிரச்சினை யாழ் குடாநாட்டிற்கு ஏற்பட்டுள்ளது.

இரண்டு வினாக்கள் எமக்கு முன்னால் உள்ளன.

யாழ் குடாநாட்டுக்கு தேவையான நீரை எவ்வாறு பெறுவது?

அதன் முன்னுரிமை என்ன?

வினைத்திறனான, நீர் சிக்கனத்தை கொண்ட நீர்ப்பாவனைக்கான தொழில்நுட்பத்தை அறிமுகப்படுத்தல். திட்டமிட்ட வடிகாலமைப்புக்கள், நியமங்களுடன் வடிவமைக்கப்பட்ட கழிவுகற்றல் முறைமை, மட்டுப்படுத்தப்பட்ட இரசாயனப் பாவனை போன்றவற்றின் மூலம் யாழ் குடாநாட்டின் நீர்வளத்தைப் பேண முடியும். இவ்வாறான நிலையான வளத்தைப் பேணுவது பொருத்தமானது.

யாழ்குடா நாட்டுக்கான நீர் வழங்கலுக்காக முன்வைக்கப்பட்ட ஒருவழி இரணைமடுக்குளத்தில் இருந்து நீரை யாழ்ப்பாணத்துக்கு கொண்டு சென்று விநியோகித்தல். இதில் நாம் இரண்டு விடயங்களை கவனத்தில் கொள்ள வேண்டும்.

01. இரணைமடுக்குளத்தின் அபிவிருத்தி :- இரணைமடுக்குளம் பாரிய நீர்ப்பாசன குளமாக இருந்தும் பல வருடங்களாக அது புனரமைப்பு செய்யப்படாத நிலையிலேயே காணப்படுகிறது. இதற்கு யுத்தம், பண்பற்றாக்குறை, தொழில்நுட்ப பிரச்சினை போன்றன காரணமாக அமைந்துள்ளன. இந்நிலையில் இவ்வாறான பாரிய திட்டம் மேற் கொள்ளப்படுவது சாத்தியமா?

02. இரணைமடுக்குள நீர்ப்பாசனத்தின் கீழுள்ள விவசாயிகள் :- நீர்ப்பாசனத்தை நம்பி விவசாயம் செய்து வரும் மக்களுக்கு, இவ்வாறான திட்டங்களால் ஏற்படக்கூடிய பாதிப்பு

இதற்கு சாதகமான நியாய பூர்வமான முடிவனை நாம் மேற்கொள்ள வேண்டும்

குடாநாட்டுக்கு இரணைமடுவில் இருந்து நீரைக் கொண்டு போவதில் தமிழீழ விடுதலைப்புலிகளுக்கு அரசியல் எந்தவித ஆட்சேபனையும் இல்லை. ஆனால் சமூகவியல் பொருளியல் ரீதியாக சில காரணிகளை கவனத்தில் கொள்ள வேண்டிய தேவை உள்ளது.

01. சமூகவியல் :- இரணைமடுக்குளத்தின் நீரினைப் பயன்பாட்டிற்கு கொண்டு செல்வதன் மூலம் இரணைமடுக்குளத்தின் கீழ் விவசாயம் செய்த மக்களின் அடிப்படை உரிமைகள் பாதிக்கப்படாது என்பதை உறுதிப்படுத்த வேண்டும். அதேபோன்று நீரினை குழாய்கள் மூலம் மக்களுக்கு வழங்குவதனால் அவர்களது கலாச்சாரப் பண்பாட்டு முறையும், நகரமயமாக்கத்தின் நேரடி விளைவுகள் தாக்கம் செலுத்தவில்லை என்பதையும் உறுதிப்படுத்த வேண்டும்.

02. பொருளியல் :- இரணைமடுக்குளத்தில் இருந்து நீரை குடா நாட்டுக்கு மக்களுக்கு நமது முரசொலி) விநியோகிப்பதற்கு முதலிடப்படும் மூலதனம் உரிய பொருள்

விளைவுகளை ஏற்படுத்துவதை உறுதி செய்ய வேண்டும். கிடைக்கப் போகும் நன்மை இழப்பிற்கான செலவைவிட குறைவாக இருத்தல் வேண்டும்.

03. தொழில் நுட்பம் :- இரணைமடுக்குளத்திலிருந்து பெறக்கூடிய நீரினை மக்களுக்கு தொடர்ச்சியான முறையில் பயன்படுத்தக் கூடியதாக நிலத்தடி நீர்வள சேமிப்பு அதிகரிப்பு செய்யும் முறையில் தொழில்நுட்ப சாத்தியப்பாடு அறியப்பட வேண்டும். அதுபோல் இரணைமடுக்குளத்தில் இருந்து நீண்ட தூரத்திற்கு குழாய்கள் ஊடாக நீரினைக் காவிச் சென்று விநியோகிக்கும் முறையின் வெற்றிகரமான தொழில்நுட்பத்தின் சாத்தியம் உறுதிப்படுத்தப்பட வேண்டும்.
04. சூழலியல் :- இரணைமடுக்குளத்திலிருந்து நீரைக் கொண்டு போவதால் குளத்தின் நீர்வழங்கல், பயன்படு பராமரிப்பு ஆகியவற்றில் ஏற்படக்கூடிய சூழலியல் தாக்கங்கள் சரியாக கண்டறியப்பட்டு அவற்றிற்கு பரிகாரங்கள் மேற்கொள்ளப்பட வேண்டும். அதேபோன்று இரணைமடு நீரின் விநியோகத்தில் யாழ்குடா நாட்டு நிலத்தடி நீரின் பராமரிப்பும், முக்கியத்துவமும் இழக்கப் படாமல் இருப்பதனை உறுதிப்படுத்த வேண்டும்.
05. குழாய் நீர் விநியோகத்தின் பாதுகாப்பு :- நீண்ட காலத்திற்கு, தொடர்ச்சியாக நீர் வழங்கப்படுவதை உறுதி செய்தல்.
06. குழாய் நீரின் பாதுகாப்பு :- பாரிய மூலத்திலிருந்து வரும் நீர் மோசமான இழப்பினை மக்களுக்கு ஏற்படுத்தக் கூடாது.
07. தொடர்ச்சியாக நீர் வழங்கக்கூடிய முகாமைத்துவம்

இவற்றுக்கு சரியான நியமங்களுடனான தீர்வுகள் முன்வைக்கப்படும் பட்சத்தில் இத்திட்டத்தை நாம் மிகவும் நிறைவேற்றுகின்றோம். எமது நோக்கம் இன்றைய சந்ததியும், நாளை சந்ததியும் சுபீட்சமான வாழ்வினை அடைய வேண்டும். இதில் யாருடைய உரிமைகளும் பறிக்கப்படக் கூடாது.

கலந்துரையாடலில் கலந்து கொண்ட அனைவரும் தமது நன்றிகளைப் பரிமாறிக் கொண்டதுடன், இடத்திற்கான அனைவரினதும் ஒத்துழைப்புக்களையும் வேண்டிக்கொண்டு பிற்பகல் 1.15 மணியளவில் கலந்துரையாடல் நிறைவேறியது.

யாழ்ப்பாணம் - கிளிநொச்சி நீர்வழங்கலும் சுத்திகரிப்பிற்குமான திட்டம் இரணைமடுப்பகுதி

புரிந்துணர்வு ஒப்பம்

- இரணைமடுக் குளத்தின் கீழான 22 விவசாய அமைப்புக்கள
- வடமாகாண நீர்ப்பாசனத் திணைக்களம்
- யாழ்ப்பாணம் - கிளிநொச்சி நீர்வழங்கலும் சுத்திகரிப்பிற்குமான திட்டம்
இரணைமடுப்பகுதி
- மாவட்ட செயலகம், கிளிநொச்சி

மாவட்ட செயலகம் - கிளிநொச்சி

07.12.2015

புரிந்துணர்வு ஒப்பம்

இது கிளிநொச்சி மாவட்ட கரைச்சி பிரிவில் அமைந்துள்ள இரணைமடு குளத்தின் புனருத்தாரணத்துடன் தொடர்பான தரப்பினருக்கிடையேயான புரிந்துணர்வு ஒப்பந்தமாகும்.

இனிவரும் பகுதிகளில் விவசாயிகள் சார்பாக விவசாய அமைப்புக்கள் முதல் தரப்பினராகவும் மாகாண நீர்ப்பாசன திணைக்களம் இரண்டாவது தரப்பினராகவும் யாழ்ப்பாணம், கிளிநொச்சி நீர்வழங்கலும் சுத்திகரிப்புக்குமான திட்டம் இரணைமடு மூன்றாவது தரப்பினராகவும் இலங்கை சனநாயக சோசலிச குடியரசின் சார்பாக கிளிநொச்சி மாவட்ட நீர்வாக அலகு (மாவட்ட செயலாளர்) நான்காவது தரப்பினராகவும் பிரதிநிதித்துவப்படுத்தப்படுவர்.

இந்த நான்கு தரப்பினரிலும் விவசாய அமைப்புக்களில் அங்கீகரிக்கப்பட்ட முகவர்கள் முதலாவது தரப்பு சார்பாகவும், மாகாண நீர்ப்பாசன திணைக்களம், பிரதி நீர்ப்பாசன பணிப்பாளர் (கிளிநொச்சி பிராந்தியம்) இரண்டாவது தரப்பு சார்பாகவும், யாழ்ப்பாணம், கிளிநொச்சி நீர்வழங்கலும் சுத்திகரிப்புக்குமான திட்டம் - இரணைமடு கருத்திட்ட பணிப்பாளர் மூன்றாவது தரப்பு சார்பாகவும், கிளிநொச்சி மாவட்ட செயலாளர் இலங்கை சனநாயக சோசலிச குடியரசின்சார்பாக நான்காவது தரப்பாகவும், கிளிநொச்சி கச்சேரியில் 07ம் திகதி மார்கழி மாதம் 2015ம் ஆண்டு விதிமுறைகளுக்கமைவாக கைச்சாத்திடப்பட்ட இந்த பிரகடன புரிந்துணர்வு ஒப்பந்தத்தினை நாம் கூட்டாக கீழ்க்குறிப்பிடப்பட்ட வாக்குறுதிகளின்படி முன்னெடுக்க வேண்டிய கடமையுள்ளவர்களாக இருக்கின்றோம்.

01. இரணைமடு குளக்கட்டு அணை மற்றும் அதனுடனான கட்டமைப்பின் தற்போதைய அபாய நிலையைக் கருத்திற்கொண்டு நாங்கள் எல்லோரும் இயலுமானவரை விரைவாக குளத்தினை புனரமைக்க வேண்டும் என்பதை ஏக மனதாக விளங்கிக் கொண்டுள்ளோம்.
02. விதந்துரைக்கப்பட்ட தர மேம்பாடுகளிற்கேற்ப குளத்தினை புனரமைப்பு செய்வதற்காக நீர்மட்ட அளவினை குறைக்க வேண்டிய தேவை ஏற்படுவதால் 2016ம் ஆண்டிற்கான சிறுபோகம் கைவிடப்படுவதை நாங்கள் ஏற்றுக்கொள்கிறோம்.
03. குள நீரானது புனரமைப்பு தேவைகளுக்காக திறந்து விடப்பட வேண்டிய சந்தர்ப்பம் ஏற்படுவதால் குளத்தின் அனுகூலமான நீர் மட்டத்தை பராமரிப்பதற்குரிய நடவடிக்கை எடுக்கப்படும்.
04. இத்திட்டத்தின் நீண்டகால பிரதிபலன்களை கருத்திற்கொண்டு இரணைமடு திட்டத்தின் கீழ் 2016ம் ஆண்டிற்கான சிறு போகம் கைவிடப்படுவதால் எமக்கு ஏற்படப் போகும் இழப்பீடுகளிற்கு நட்டாடு கோரமாட்டோம் என்பதை இத்தால் தெரிவிக்கின்றோம்.
05. புனரமைப்பு நடவடிக்கைகளின் போது வேலையாட்களை பணிக் கமர்த்தும் சந்தர்ப்பங்களில், இக்குளத்தை அண்டிய பகுதிகளில் வாழும் குடும்பங்களின் அங்கத்தவர்களிற்கு முன்னுரிமை வழங்கப் படுதலோடு

தேவைகளுக்கேற்ப கூடியவரை உள்ளூரில் கிடைக்கக் கூடியவளங்களை பயன்படுத்துவதில் கூடிய கவனம் செலுத்தப்படும்.

06. புனருத்தாரண வேலைத்திட்டமானது குறிப்பிடப்பட்ட கால அட்டவணைப்படி தொடர்ச்சியாக மேற்கொள்ளப்படுவதை கூடிய கவனத்துடன் உறுதிப்படுத்துவதோடு தர நியமங்களை பேணுவதற்கும் தாமதங்களையும் பற்றாக்குறைகளையும் தவிர்ப்பதற்கும் கூட்டு நடவடிக்கைகள் எடுக்கப்படல் வேண்டும்.
07. மேற்படி புரிந்துணர்வு ஒப்பந்தத்திற்கும் யாழ்ப்பாண நீர் வழங்கலுக்கும் எதுவித சம்பந்தமும் இல்லை.

மேற்கூறிய விடயங்கள் நிபந்தனைகளாக ஏற்றுக்கொள்ளப்படுவதோடு கீழே ஒப்பமிடுவதன் மூலம் ஒப்பந்தப்பிரகாரம் செயற்படுவதை உறுதிசெய்கிறோம்.

01. பிரதி நீர்ப்பாசனப் பணிப்பாளர்
கிளிநொச்சி பிராந்தியம்
மாகாண நீர்ப்பாசன திணைக்களம் சார்பாக
வடமாகாணம்

பெயர் :
கையொப்பம் :

03. திட்டப்பணிப்பாளர்,
யாழ்ப்பாணம் கிளிநொச்சி நீர்வழங்கலும் சுத்திகரிப்புக்குமான திட்டம்
கிரணைமடு
பெயர் :
கையொப்பம் :

04. மாவட்ட செயலாளர், கிளிநொச்சி
பெயர் :
கையொப்பம் :

சாட்சிகள்

01. பெயர் :
அடையாள அட்டை இலக்கம் :
ஒப்பம் :
விலாசம் :

02. பெயர் :
அடையாள அட்டை இலக்கம் :
ஒப்பம் :
விலாசம் :

சாராய்சம்

யாழ்ப்பாணம் மற்றும் கிளிநொச்சி நீர்வழங்கல் - வடிகாலமைப்புத் திட்டம் ஆசிய அபிவிருத்திவங்கிக் கடன் 2710/2711 சிறி பிரான்சிய அபிவிருத்தி நிறுவனக்கடன்சேவை ஒப்பந்தம் சீ.எம்.கே 1003-01ஜே மீளாய்வுப்பணி: 21 நவம்பர் 02டிசம்பர் 2014

I. அறிமுகம்

1. ஆசிய அபிவிருத்தி வங்கியிடமிருந்து பெறப்பட்ட ஒரு கடன் மீளாய்வுப் பணியானது, யாழ்ப்பாணம் மற்றும் கிளிநொச்சி நீர் வழங்கல் மற்றும் வடிகாலமைப்புத் திட்டத்தினை பின்வரும் விடயங்களை மீளாய்வு செய்வதற்காக 21 நவம்பர் - 02 டிசம்பர் 2014 காலப்பகுதியில் மேற் கொள்ளப்பட்டது. (i) திட்டத்தின் முழுமையான நடைமுறைப்படுத்தல் நடவடிக்கையை மீளாய்வு செய்வது (ii) திட்ட வடிவத்திலுள்ள தாக்கத்தினை இடையாளங் காண்பதற்கான திட்டங்களையும் அபாயங்களையும் மீளாய்வது: (iii) திட்டத்தின் சூழல் சார்பான சமூகப் பாதுகாப்பினை மீளாய்வது (iv) கடன் ஒப்பந்தங்கள் தொடர்ந்தும் அப்படியே இருப்பதா அல்லது மாற்றப்பட வேண்டுமா அல்லது மாறுகின்ற சந்தர்ப்பத்தில் கைவிடுவதா என்பதை மதிப்பிடுவது தொடர்பானது (v) ஏற்கனவே கொள்வனவு செய்துள்ள கூட்டு ஒப்பந்தங்களின் முன்னேற்றத் தினை மீளாய்வது, கூட்டு ஒப்பந்தங்களைச் செய்வதற்கும் அவற்றைப் பெற்றுக் கொள்வதற்கும் ஏதாவது மாற்றங்கள் தேவையா என்று அடையாளங் காண்பது (vi) நிதி சார்பான நடவடிக்கை, திருத்தப்பட்ட விலை மதிப்பீடு மற்றும் மேலதிக நிதித் தேவையினை தீர்மானிப்பதை மீளாய்வது (vii) மீள் கட்டுமானத்திற்கான தேவை அல்லது நடைமுறைப்படுத்தல் ஒழுங்குகள் அல்லது சந்தர்ப்பவசமாக மாற்றங்கள் ஏற்படுவதானால் இத்திட்டத்தினை மீள் உருவாக்குவதற்காக மீளாய்வு செய்வது.

1. இந்தப்பணியில் மூத்த அமைச்சு நிர்வாக அதிகாரி (பணித்தலைவர்) நிசங்க சல்கடோ, அரசு மற்றும் உள்ளூர் பதிவு நிர்வாகம் (SLRM) முதன்மை நகர்ப்புற அபிவிருத்தி நிபுணர் விஜய் பத்மநாபன், தெற்காசிய நகர்ப்புற அபிவிருத்தி மற்றும் நீர்ப்பிரிவு(SAUW) நகர்ப்புற அபிவிருத்தி நிபுணர் பிரிதா கோர்ஸ். (SAUW), பாதுகாப்பு நிபுணர் இன்டா செய்வாதி, (SAUW), மூத்த உட்கட்டமைப்பு நிபுணர் ராய்சுகே மியாயோ, (SLRM) சமூக அபிவிருத்தி மற்றும் பாஸ் வேறுபட்டு நிபுணர் நெலுன் குணசேகர, (SLRM) துணை திட்ட ஆய்வாளர் நவோதினி அமரசேகர.

2. நீர்வழங்கல் மற்றும் வடிகாலமைப்பு அமைச்சின் (ஆறு(ளு) அமைச்சர், வடமாகாண சபையின் முதன்மைச் செயலாளர், யாழ்.மாவட்ட அரசு அதிபர், கிளிநொச்சி மாவட்டத்தின் மேலதிக அரசு அதிபர், வடமாகாண சபை-மாகாண நீர்ப்பாசனத் திணைக்களம், யாழ்ப்பாண பிராந்திய அலுவலகத்தின் தேசிய நீர்வழங்கல் மற்றும் வடிகாலமைப்புச்சபை (NSWDB) மற்றும் வடமாகாண சபை-மாகாண நீர்ப்பாசனத் திணைக்களத்தின் (NPC-PID) திட்ட அலுவலர் ஆகியோர் உட்பட அரசாங்கத்தின் பலதரப்பட்ட அலுவலகங்களின் அதிகாரிகளுடன் இந்தப் பணிக்குமுன்னாலு சந்திப்பை ஏற்படுத்தியுள்ளது. சந்தித்த நபர்களின் பட்டியலானது பின்னிணைப்பு1இல் உள்ளது. நிதி மற்றும் திட்டமிடல் அமைச்சின் செயலாளரினால் தலைமை தாங்கப்பட்ட ஒரு சாராம்ச ஒன்று கூடலானது டிசம்பர் 3ம் திகதி 2014ஆம் ஆண்டு நடாத்தப்பட்டது. இந்தப் பணியின் முடிவில் எடுக்கப்பட்ட முடிவுகளாக, அரசின் உயர் அதிகாரிகளின் அனுமதியும் ஆசிய அபிவிருத்தி வங்கி (ADB) மற்றும் பிரெஞ்சு அபிவிருத்தி நிறுவனத்தினது (AFD) அனுமதியும் பெறவேண்டுமென்பதாக இருந்தது. அரசின் இந்த சாராம்சத்தின் உறுதிப்பாடு பற்றி 31 டிசம்பர் 2014 அளவில் கோரப்பட்டுள்ளது.

II. பின்னணி

3. யாழ். மற்றும் கிளிநொச்சி நீர்வழங்கல் மற்றும் வடிகாலமைப்புத் திட்டமானது (திட்டம்) ஆசிய அபிவிருத்தி வங்கியின் நிதியளிக்கப்பட்ட பகுதியைப் பொறுத்தவரை 164 மில்லியன் டொலரிற்கான அனுமதி நவம்பர் 10ஆம் திகதி 2010இல் அனுமதிக்கப்பட்டதோடு மே 2011இல் அது விளைதிறன் மிக்கதாகவும் பிரகடனப்படுத்தப்பட்டது. இத்திட்டமானது ஆசிய அபிவிருத்தி வங்கியின் ஆசிய அபிவிருத்தி நிதியத்திடமிருந்து பெற்ற (70மில்லியன் டொலர்) தொகைக்கும் சாதாரண முதலீட்டு வளமான (20மில்லியன் டொலர்) தொகைக்கும் சமமான 90 மில்லியன் டொலர் கடன் திட்டத்துடன் பிரெஞ்சு அபிவிருத்தி நிறுவனத்தின் கடன் சேவை ஒப்பந்தமானது 2011 டிசம்பர் 31ம் திகதி கைச்சாத்திடப்பட்டது. திட்டத்தின் முழுமையான தாக்கமானது, யாழ்.குடாநாட்டின் நகர்ப்புறப் பகுதிகளில் சுகாதார மற்றும் மனிதவள அபிவிருத்தியை முன்னேற்றியுள்ளது. யாழ்.குடாநாட்டினையும் கிளிநொச்சி மாவட்டத்திலுள்ள பூநகரி பிரதேச சபையினையும் இத்திட்டப் பிரதேசம் உள்ளடக்குகின்றது.

4. இத்திட்டமானது மூன்று பகுதிகளைக் கொண்டுள்ளது. பகுதி 1: நீர் வழங்கல் மற்றும் வடிகாலமைப்பு உட்கட்டமைப்பை முன்னேற்றுவது, பகுதி 2: யாழ்ப்பாண நீர்வளங்களின் பராமரிப்பைப் பலப்படுத்துவது, பகுதி 3: தேசிய நீர்வழங்கல் மற்றும் வடிகாலமைப்பு அபிவிருத்திச் சபையின் (NWSDB) திறனை திட்ட நடைமுறைப்படுத்தலில் கட்டியெழுப்பி அவர்களின் பிராந்திய அலுவலகத்தை யாழ்ப்பாணத்தில் திறப்பது. நீர் வழங்கல் மற்றும் வடிகாலமைப்பும் பகுதிக்கும் நீர்ப்பாசனப் பகுதிக்குமான நிறைவேற்று அலுவலகங்களாக இருக்கின்றன. NCWDB மற்றும் NPC-PID ஆகியவை இப்பகுதிகளுக்கான நடைமுறைப் படுத்தல் முகவர்களாக முறையே இருக்கின்றன.

5. இரணைமடு நீர்வளம்:

கமக்கார அமைப்புக்களுடன் இணைந்து வடமாகாண சபையின் மாகாண நீர்ப்பாசனத் திணைக்களத்தினாலும் NSWDB இனாலும் இத்திட்டத்திற்காக அடையாளங்காணப்பட்ட நீர் மூலவளமாக இரணைமடுக்குள் நீரினை பங்கிடுவதற்கு 2007ஆம் ஆண்டில் ஒரு புரிந்துணர்வு ஒப்பந்தம் கைச்சாத்திடப்பட்டது. இருப்பினும் அத்திட்டப் பிரதேசத்தின் சமூக பொருளாதார மற்றும் அரசியல் சூழலானது 2009இல் இடம்பெற்ற இறுதிப்போரின் பின்னர் குறிப்பிடத்தக்களவில் மாற்றம் பெற்றுள்ளது. அவதானிக்கக் கூடிய மாற்றங்கள் சிலவற்றில் நீர்ப்பாசனத்திற்கான நீர்த்தேவைக் கோரிக்கை அதிகரிப்பு, 2010இல் ஏற்பட்ட மோசமான வறட்சி காரணமாக இரணைமடுக்கு குளத்தின் நீர்மட்டம் குறிப்பிடத்தக்களவு வீழ்ச்சிகண்ட நிலையில் நீரினைப் பங்கிடுவதற்குக் கமக்கார அமைப்புக்களிடமிருந்து கிடைத்த பலமான எதிர்ப்பு என்பன உள்ளடங்குகின்றன.

6. இரணைமடுக் குளத்தின் நீரேந்தும் பகுதியிலுள்ள கமக்கார அமைப்புக்களுடன் நீரைப் பகிரும் பொறிமுறை பற்றியதொரு ஒப்பந்தத்தை அடைவதற்காக பல முயற்சிகள் மேற்கொள்ளப் பட்டிருந்தாலும் இவ்விடயமானது தீர்க்கப்படாமலே உள்ளது. 2014 மேயில் இத்திட்டத்திற்காக ஒரு மாற்று நீர்வழங்கலாக குறிப்பாக யாழ் குடாநாட்டிற்கு ஒரு நன்னீராக்கும் திட்டத்தின் சாத்தியம் பற்றி ஆசிய அபிவிருத்தி வங்கியிடம் நிதி மற்றும் திட்டமிடல் அமைச்சு (MOFP) கோரியது. ஆசிய அபிவிருத்தி வங்கியானது ஒரு தொழில்நுட்ப உதவியினை முன்னெடுத்ததுடன் சர்வதேச நன்னீராக்கல் ஆலோசகர் ஒருவரும் 2014 செப்டம்பரில் இதற்கென ஒழுங்கு செய்யப்பட்டார். இந்த ஆலோசகரால் மேற்கொள்ளப்பட்ட விரைவான மதிப்பீட்டின் மூலம் மருதங்கேணியில் கடல் நீரை நன்னீராக்கும் திட்டத்தின் சாத்தியப்பாட்டை அவர் உறுதிப் படுத்தினார். நிதி மற்றும் திட்டமிடல் அமைச்சின் வெளிநாட்டு மூலவளங்கள் திணைக்களத்தினால் (ERD) ஒழுங்கமைக்கப் பட்டதோர் ஒன்று கூடலில் பங்குதாரர்களுக்குத் தனது சாத்தியப் பாட்டு ஆய்வின் கண்டுபிடிப்புக்களை 2014 நவம்பர் 11 அன்று ஆலோசகர் முன்வைத்தார். முன்வைக்கப்பட்டதன் பிரதி ஒன்று இதனுடன் பின்னிணைப்பு 2ஆக இணைக்கப்பட்டுள்ளது. திறை சேரியின் துணைச் செயலாளரினால் தலைமை தாங்கப்பட்ட ஒன்று கூடலின் போது, இத்திட்டமானது கடல் நீரை ஒரு மாற்று நீர் மூல

வளமாகப் பயன்படுத்திச் செய்ய வேண்டுமென்றும் இத் திட்டத் திணை நீர் வழங்கல் மற்றும் வடிவமைப்பு அமைச்சு மீள் கட்டமைப்பதற்கும் மேலதிக நிதியுதவிக்காக அமைச்சரவையின் அனுமதியைப் பெறவேண்டுமென்றும் நிதி மற்றும் திட்டமிடல் அமைச்சு அறிவுரை கூறியது.

II. பணிக் குழுவின் அவதானிப்புகள்

- முழுமையான முன்னேற்றம்: 2014 நவம்பர் 15இன்படி, இத்திட்டத்தின் முழுமையான முன்னேற்றம் 14 வீதமும் நிதி முன்னேற்றம் 9 வீதமாகவும் உள்ளது. குறைவான ஒப்பந்த ஏற்றுக் கொள்ளல்கள் கிடைத்தமை காரணமாகவே இத்திட்டமானது பிரச்சினை ஏற்படுத்தக் கூடியதொன்றாகக் கணிப்பிடப்படுகின்றது. ஒப்பந்த ஏற்றுக் கொள்ளல்களும் செலவுச் செயற்பாடுகளும் அட்டவணை 1இல் சுட்டிக்காட்டப்பட்டுள்ளன. இந்த ஒப்பந்த ஏற்றுக் கொள்ளல்கள், சில கூட்டு ஒப்பந்த ஏற்றுக் கொள்ளலுடன் 2014இல் முன்னேற்றமடையும். ஆனால் 2014ஆம் ஆண்டிற்கான மெல்லியன் டொலர் பெறுமதியான திட்டமிடப்பட்ட ஒப்பந்த ஏற்றுக் கொள்ளல்களைப் பெறுவதற்கு இந்த ஏற்றுக் கொள்தல்கள் போதுமானவையாக இருக்கா. இத்திட்டமானது, தற்போது குவிந்து காணப்படும் ஒப்பந்த ஏற்றுக்கொள்ளல்களையும் 9.8 மில்லியன் டொலர் மற்றும் 8.5 மில்லியன் டொலர் செலவிறையும் முறையே பெற்றுள்ளது. புதுப்பிக்கப்பட்ட (DMF) இன் இலக்குகளுக்கெதிரான இத்திட்ட முன்னேற்றமானது பின்னிணைப்பு 3இல் உள்ளது.

அட்டவணை 1:

2014 நவம்பர் 15இன்படி ஒப்பந்த ஏற்றுக்கொள்ளல்கள் மற்றும் செலவுச் செயற்பாடுகள் (மெல்லியன் டொலர்களில்)

ஆதாரம்	ஒதுக்கீடு	அகிரிக்கும் பொறுப்புகள்	அகிரிக்கும் செலவுகள்	திட்டிப்பட்ட ஒப்பந்த ஏற்றுக்கொள்ளல்கள்	திட்டிப்பட்ட செலவுகள்	திட்டிப்பட்ட ஒப்பந்த ஏற்றுக்கொள்ளல்கள்	திட்டிப்பட்ட செலவுகள்
		2014 நவம்பர் 15இன்படி	2014 நவம்பர் 15இன்படி	2014 இன்படி	2014 இன்படி	2015 இன்படி	2015 இன்படி
ADB	90.0	9.8	8.5	6.0	2.8	35.0	15.3
AFD	48.0	4.2	0.7	35.0	10.0	35.0	10.0
GOSL	26.0	5.2	0.9	10.0	5.0	10.0	5.0
முடித் தொகை	164.0	19.2	10.1	51.0	17.8	80.0	30.3

ஆதாரம்: PMCIU மற்றும் ஆசிய அபிவிருத்தி வங்கிப் பதிவுகள்
 குறிப்பு : ஆசிய அபிவிருத்தி கணக்குகளில் L2710 & L2711 இன்
 முற்பணங்களும் உள்ளடங்குகின்றன.

பகுதி 1: நீர்வழங்கல் மற்றும் வடிகாலமைப்பு உட்கட்டமைப்பினை முன்னேற்றுவதில்

8. நீர்வழங்கல் உட்கட்டமைப்பு: இதில் (i) நீர் கிடைக்கும் மூலவளங்களை அதிகரிக்கவும் குளத்தின் விளைதிறன்மிக்க மட்டங்களை உயர்த்தவும் இரணைமடுக்குளத்திலுள்ள கட்டுமானங்களை மீள்புனரமைத்து முன்னேற்றுவது; (ii) ஒரு நீர்க்குழாய், ஒரு நீர் வழங்கல் தொகுதி, ஒரு பராமரிப்பு இயந்திரத் தொகுதி மற்றும் குழாய் மூலம் நீரிணைக்கும் நிலையம் ஆகியவற்றை அமைப்பது; (iii) குழாய் - நீர் பரிமாற்ற முதன்மைக் குழாய்களை யாழ்ப்பாண மாநகரசபை நோக்கி வைப்பது; (iv) யாழ்ப்பாண மாநகர சபைக்குச் செல்லும் வழியில் 12 வெளிச்செல்லும் குழாய்களைப் பொருத்தி இடையிலுள்ள ஒரு நகர சபைக்கும் பிரதேச சபைகளுக்கும் நீரிணைப்புகளை வழங்குவது என்பன உள்ளடங்குகின்றன.
9. இரணைமடுக் கட்டுமானங்கள்: இரணைமடு அணை, மேலதிக நீர் வெளிச்செல்லும் பகுதி, அணைக்கதவுகள் மற்றும் ஏற்று நீர்ப்பாசனத் தொகுதி என்பவற்றை மீள்புனரமைப்பதற்குத் திட்டமிடப்பட்டது. ஐந்து கூட்டு ஒப்பந்தங்களுக்கும்மான வடிவமைப்பு வேலைகள் முற்றாக்கப்பட்ட நிலையில் இவற்றில் மூன்று கூட்டு ஒப்பந்தங்கள் ஏற்றுக் கொள்ளலுக்குத் தயாராகி விட்டன. ஏற்று நீர்ப்பாசனத்திற்கானதும் கண்காணித்து மதிப்பீடும் வேலைகளுக்கும்மான மிகுதி இரண்டு கூட்டு ஒப்பந்தங்களும் மதிப்பாய்வு செய்யப்பட்டு மீள் விளம்பரப்படுத்தலிற்காகப் பரிந்துரைக்கப்பட்டு விட்டன. இருப்பினும், இந்த ஒப்பந்தங்கள் நீர் பகிர்தலிலுள்ள பிரச்சினை காரணமாக ஏற்றுக் கொள்ளப் படவில்லை. இரணை மடு கட்டுமான வேலைகளின் வடிவமைப்பு மற்றும் மேற்பார்வை ஆலோசகர்களும் ஓகர் 2014இல் கலைக்கப்பட்டு விட்டனர்.
10. பந்தி 06இல் குறிப்பிட்டபடி, இரணைமடுக் குளத்திலிருந்து நீரைப் பகிர்தலின்படி தொடர்பான விடயமானது உடனடியாகத் தீர்க்கப் படக் கூடியதொன்றல்லவென்பதால்,

NWSDB ஆனது இந்த வடிவமைப்பினையும் நீர்பெறும் முதன்மைக் குழாய்க்கான கூட்டு ஒப்பந்தத்தினையும் பராமரிப்பு இயந்திரத் தொகுதிக் கான கூட்டு ஒப்பந்தத்தினையும் இரத்துச் செய்து விட்டது. இதற்குப் பதிலாக, குழாய்வழி மற்றும் நீர்பெறும் முதன்மைக் குழாய் உள்ளடங்கிய, கடல்நீரை நன்னீராக்குவதற்கான புதியதொரு கூட்டு ஒப்பந்தமானது ஒரு வடிவமைப்பாகக் கொண்டுவரப்படத் திட்டமிடப்பட்டுள்ளது. இதனுடன், குறைந்தது 5 வருடங்களுக்கான நடவடிக்கை ஒப்பந்தம் ஒன்றினையேற்படுத்தி அதனைக் கட்டுவதற்கும் திட்டமிடப்பட்டுள்ளது. (புளையிலுள்ள முதன்மை குழாய்வழி இயந்திர அமைப்பிற்கு அண்மையிலுள்ள) மருதங்கேணியானது இக்குழாய்த்திட்டத்திற்கு மிகவும் பொருத்தமான அமைவிடமாக இருக்குமென அடையாளங் காணப்பட்டுள்ள நிலையில் கொண்டு செல்லும் வழி 1 மற்றும் 2இற்கான இரண்டு கூட்டு ஒப்பந்தங்கள் திட்டமிடப்பட முன்னெடுக்கப்பட முடியும்.

11. இரண்டு கோபுரங்களிற்கான கூட்டு ஒப்பந்தங்களும் ஊர்காவற்றுறைத் தீவிற்கான முதலாவது விநியோகக் கூட்டு ஒப்பந்தமும் ஏற்கனவே ஏற்றுக் கொள்ளப்பட்டு விட்டன. தீவுக் கூட்டங்களில் ஏனையவற்றை இவ்விரண்டு கூட்டு ஒப்பந்தங்களும் உள்ளடக்கும் என்பதால் எஞ்சியுள்ள கோபுரக்கூட்டு ஒப்பந்தமானது, விநியோகிக்கும் கூட்டு ஒப்பந்தம் 3உடன் இணைக்கப்படுமெனத் திட்டமிடப்பட்டுள்ளது. திட்டமிடப்பட்ட சுன்னாகம் நீர்வழங்கல் திட்டத்தின் பயன்பாட்டு பகுதியினை இணைப்பதற்கும் ஒப்புதலளிக்கப்பட்டுள்ளது. இது இந்தக் கூட்டு ஒப்பந்தத்திற்கான மேலதிக பயன்பாட்டுப் பகுதியாக இருக்கும். சுன்னாகம் நிலத்தடி நிலத்தடி நீரில் எண்ணெய் கலந்து மாசடைந்த நிலை அவதானிக்கப்பட்டதால் முக்கியமான குடிநீர் தேவையினைப் பூர்த்தி செய்யும் நோக்கத்திற்காகவே இவ்வாறு ஏற்றுக் கொள்ளப் பட்டுள்ளது. விநியோகக் கூட்டு ஒப்பந்தம் 2ஆனது யாழ்.மாநகரசபைப் பகுதிகளைத் தவிர்த்து ஏனைய பாகங்களை உள்ளடக்குவதோடு 2015இன் முதன் மூன்று மாதங்களில் இதுபற்றி விளம்பரப்படுத்தப்படலாம்.
12. முதன்மை நீர் மூலவளமாக கடல்நீரை நன்னீராக்குவது சாத்தியமாகி உள்ள நிலையில் யாழ்ப்பாணத்திற்கான உடனடி குடிநீர்க் கோரிக்கைக்காக இரணைமடுக் குளத்திலிருந்து நீரைப் பங்கிடுவதற்கான தேவையானது எழுது. நீர்ப்பாசனப் பகுதியின் கீழான ஒப்பந்தங்கள் 2015இன் முதல் மூன்று மாதங்களில் மீளவும் விளம்பரப் படுத்தப்படலாம். இந்தக் கூட்டு ஒப்பந்தங்களின் முன்னேற்றம் பற்றிய சாராம்சமானது அட்டவணை 02இல் உள்ளது. கூட்டு ஒப்பந்த விபரங்கள் பின்னிணைப்பு 4இல் உள்ளன.

விடயம்	நிலை	குறிப்புகள்
குழாய் நீர் இயந்திரம், நீர் பெறும் முதன்மைக் குழாய், பராமரிப்பு இயந்திரத்தொகுதி	வடிவமைப்பு மற்றும் கட்டுமான அடிப்படையில் ஒப்பந்தக் கோரிக்கைகள் விடுக்கப்பட்டதுடன் கூட்டு ஒப்பந்தமானது நீர் மூலவள விடயத்தின் காரணமாக தொழில்நுட்ப மதிப்பாய்வுக் கூட்டத்தில் இரத்தச் செய்யப்பட்டு விட்டது.	குறிப்பிடத்தக்க மேலதிகமான செலவு அவதானிக்கப்பட்டது. மதிப்பீட்டில் 23 மில்லியன் டொலர் என்பதற்கு மாறாக செலவு 58 மில்லியன் டொலராக இருந்தது.
குழாய் வழி, நீர் பெறும் முதன்மைக் குழாயையும் (புதியது) உள்ளடக்கிய கடல்நீரை நன்னீராக்கும் இயந்திரத் தொகுதி	பயன்படுத்தத் தயாராயுள்ள ஒப்பந்த ஆவணங்கள் தயார்ப்படுத்தப் படவுள்ளன.	மதிப்பிடப்படாத செலவானது 48 மில்லியன் டொலராகும்.
குழாய்வழி நீர் கொண்டு செல்லும் இயந்திரம் (2 கூட்டு ஒப்பந்தங்கள்)	ஒப்பந்தக் கோரிக்கை ஆவணங்கள் இரண்டு கூட்டு ஒப்பந்தங்களிற்கும் தயாராக உள்ளதுடன் 2015இன் முதல் மூன்று மாதங்களிற்குள் விளம்பரப் படுத்தப்படலாம்.	மூலப்பொருள் செலவு அளவிற்கு அதிகமாகியது. மதிப்பீட்டில் 23 மில்லியன் டொலர் என்பதற்கும் மாறாக மீளாய்வு செய்யப்பட்ட செலவு மதிப்பீடுகள் 48 மில்லியன் டொலராக உள்ளது.
கோபுரங்கள் (3 கூட்டு ஒப்பந்தங்கள்)	இரண்டு கூட்டு ஒப்பந்தங்கள் ஏற்றுக் கொள்ளப்பட்டுள்ளன. வடிவமைப்பு வேலைகள் எஞ்சிய கூட்டு ஒப்பந்தத் திற்காக இடம்பெற்று வருகின்றன. 2015இன் இரண்டாம் மூன்று மாத காலப் பகுதியில் விளம்பரப்படுத்தப் படலாம்.	மூன்றாவது கூட்டு ஒப்பந்தமானது அதே புவியியல் பிரதேசத்திற்காக விநியோகக் கூட்டு ஒப்பந்தத்துடன் இணைக்கப்படும். மீளாய்வுப்பட்ட செலவு மதிப்பீடாக மதிப்பீட்டின்போது மெில்லியன் டொலர் என்பதற்கு மாறாக 12 மில்லியன் டொலராக உள்ளது.
விநியோகம் (3 தனியான, கூட்டு ஒப்பந்தங்கள் + யாழ். மாநகரசபைப் பிரதேசத்திலுள்ள குழாய்ப்பாதை வழிகளுடனான இணைக்கப்பட்ட கூட்டு ஒப்பந்தங்கள் 2)	3 தனியான கூட்டு ஒப்பந்தங்களில் 1 கூட்டு ஒப்பந்தமானது ஏற்றுக் கொள்ளப்பட்டுள்ளது. மற்றைய இரு கூட்டு ஒப்பந்தங்களிற்குமான கோரிக்கை ஆவணங்கள் தயாராக உள்ளன. இருப்பினும், ஒரு விநியோகக் கூட்டு ஒப்பந்தத்துடனும் சுன்னாகப் பிரதேசத்திலுள்ள மேலதிக பகுதியுடனும் இணைந்து ஒன்று இருக்கும். யாழ். மாநகரசபைப் பிரதேசங்களுக்கான 2 கூட்டு ஒப்பந்தங்கள் குழாய்ப்பாதை வலையமைப்புத் தொகுதியுடன் இணைந்து வடிவமைக்கப்படுவதுடன் 2015 மே மாத முடிவில் தயாராக்கப்பட்டு விடும்	மூலப்பொருள் செலவு அளவிற்கு அதிகமாகியது. மதிப்பீட்டில் 9 மில்லியன் டொலர் என்பதற்கும் மாறாக மீளாய்வு செய்யப்பட்ட செலவு மதிப்பீடுகள் 19 மில்லியன் டொலராக உள்ளன.
இரணைமடுக் கட்டுமானங்கள் (5 கூட்டு ஒப்பந்தங்கள்)	3 கூட்டு ஒப்பந்தங்கள் ஏற்றுக் கொள்வதற்குத் தயாராக இருந்ததுடன் ஒப்பந்தப் பாதுகாப்புகள் காலாவதியாகியதால் மீளவும் விளம்பரப்படுத்தப் பட வேண்டிய நிலையிலுள்ளன. 5கூட்டு ஒப்பந்தங்கள் அனைத்தும் விளம்பரப் படுத்தற்குத் தயாராகவுள்ளன.	மூலப்பொருள் செலவு அளவிற்கு அதிகமாகியது. மதிப்பீட்டில் 11 மில்லியன் டொலர் என்பதற்கும் மாறாக மீளாய்வு செய்யப்பட்ட செலவு மதிப்பீடுகள் 26 மில்லியன் டொலராக உள்ளன.

13. குழாய்ப் பாதை மற்றும் வடிகாலைமைப்பு உப பகுதி: இதில் (i) குழாய்ப்பாதை வலையமைப்புத் தொகுதியைக் கட்டுவது, (ii) குழாய்ப் பாதை பராமரிப்பு இயந்திரத் தொகுதியைக் கட்டுவது, (iii) குழாய்ப் பாதை கழிவு நீர் வெளியேற்றும் தொகுதி ஒன்றைக் கட்டுவது, (iv) குழாய்ப் பாதை தொகுதியைப் பராமரிக்கும் உபகரணத்தை வழங்குவது

என்பன உள்ளடங்கும். இத் திட்டமானது, ஏழை மக்களுக்காக வீட்டு அல்து பொதுக் கழிப்பிடங்களின் வடிவில் குறைந்த செலவில் சுகாதார முறைகளையும் வழங்கும்.

14. 8.8 ச.கி.மீ பரப்பளவில் உள்ள 20, 000 வீடுகளில் வாழும் ஏறத்தாழ 80, 000 பேருக்கு இந்தக் குழாய்ப் பாதை வலையமைப்புத் தொகுதி மூலம் சேவை கிடைக்கப் பெறுவதற்குத் திட்டமிடப்பட்டுள் ளது. திட்டப் பிரதேசத்திலிருந்து உருவாக்கப்பட்ட, எதிர் பார்க்கப் பட்ட குழாய்ப் பாதையானது நாளொன்றிற்கு 13,000 கன மீற்றர் தூரத்திற்குச் செல்லும். குழாய்ப்பாதை செல்லும் பிரதேசமானது இரண்டாகப் பிரிக்கப்பட்டு 1வது நீரேந்தும் பகுதியிலுள்ள 8,700 இடங்களையும், 2வது நீரேந்தும் பகுதி 7,300 இடங்களையும் உள்ளடக்கிச் செல்லும். வீணாகிச் செல்லும் நீரானது ஈர்ப்பு சக்தியூடாக நீரிறைக்கும் நிலையங்களுக்குச் சென்று சேகரிக்கப் படுவதோடு கல்லுண்டாயிலுள்ள குழாய்ப் பாதை பராமரிப்பு இயந்திரத் தொகுதிக்கு இறைத்து விடப்படும். விவசாய நோக்கங் களுக்காக நிலையான குளம் போன்ற தொகுதியிலிருந்து இறைக்கப் பட்ட நீர் மீளப் பயன்படுத்தப்படுமெனத் திட்டமிடப்பட்டது.
15. 1வது நீரேந்தும் பகுதிக்கான முன்னரே வடிவமைக்கப்பட்ட வடிவமானது முற்றாக்கப் படுவதுடன் உப நீரேந்தும் பிரதேசங்கள் 12ற்குமானவையும் செயற்பாட்டு இடத்திலேயே மூன்றாவது திட்ட மாதிரி வடிவங்கள் முற்றாக்கப்படும். குழாய்ப்பாதைகளினதும் வடிவமைப்புப் பாதையினதும் சிறந்த ஆழுத்தினை உறுதிப் படுத்துவதற்காக வீட்டு ஆய்வுகளிலிருந்து கிடைக்கும் உள்ளீடுகளுடனான நீரியல் மாதிரியும் சூழல் சார்பான ஆய்வும் இடம் பெறுகின்றன. அலுவலர் தங்குமிடங்களுடன் (BOZ) சேர்ந்த வரைபடங்கள் உள்ளடங்கிய இறுதி வடிவமைப்பு அறிக்கையானது NWSDB இடம் மார்ச் 2015 அளவில் அனுமதிக்காகக் கையளிக்கப் படும்.
16. இந்த வடிவமானது செப்ரம்பர் 2014இல் ஆரம்பிக்கப்பட்ட 2வது நீரேந்தும் பகுதிக்காகச் செயற்படுகின்றதுடன் எதிர் பார்க்கப்பட்ட வேகத்தில் முன்னேறி வருகின்றது. NWSDB இன் அனுமதிக்காக இந்தக் கொள்கை ரீதியான மாதிரியானது இன்னும் கையளிக்கப் படவில்லையாயினும், கொள்கை ரீதியான திட்ட மாதிரி வடிவங்கள் முற்றாக விட்டன. அதற்கு முந்தைய திட்ட மாதிரி வடிவங்கள் இன்னமும் இடம்பெற்று வருகின்றன. வீடுகளின் ஆய்வும், சூழலியல் ஆய்வும் சில நீரேந்தும் பிரதேசங்களில் இடம் பெற்று வருகின்றதுடன் 2015 பெப்ரவரி அளவில் இவை முற்றுப் பெற்று விடும். 1வது நீரேந்தும் பகுதியிலுள்ள பட்டறிவினை அடிப்படை யாகக் கொண்டு, வடிவச் செயற்பாடுகளை வேகப்படுத்துவதற்காக அதற்குச் சமமாக இரண்டாவதும், மூன்றாவதுமான திட்ட மாதிரி வடிவங்கள் மேற்கொள்ளப்படுகின்றன. விளக்கமாகத் தரப்பட்ட திட்ட மாதிரிவடிவங்களும் கோரிக்கை ஆவணங்களும் மே 2015இல் முற்றுப்பெற்று விடும். குழாய்ப் பாதை பகுதிக்காக திருத்தப் பட்ட வேலை நிகழ்ச்சித் திட்டமானது பின்னிணைப்பு 5இல் உள்ளது.
17. வலையமைப்பு ஒப்பந்தகாரரின் வேலை எதிர்பார்ப்பிற்குள் குழாய் வலையமைப்புத் தொகுதிகள், நீரிறைக்கும் நிலையங்கள் பரிசோதனை இறை என்பன உள்ளடங்கும்.

இந்தப் பணியின் போது, வீடுகளின் உட்புறக் குழாய்ப் பாதையிணைப்பு பரிசோதனை அறையுடன் உள்ளதென்பதை உறுதிப்படுத்தும் ஒரு தனியான நிகழ்ச்சித்திட்டமும் ஒரே நேரத்தில் சமமாக செய்யப்பட வேண்டிய தேவையானது சுட்டிக் காட்டப்பட்டது. ஒவ்வொரு வீட்டிற்குமான திட்டமிடப்பட்ட குழாய் வழியான நீர் சேகரிக்கும் தொகுதியைக் கட்டுவதற்கான பட்டறிவு பெற்ற ஒப்பந்தகாரர்கள் இருப்பது மிக முக்கியமாகும். காரணம், வீடுகள், வலையமைப்புத் தொகுதியுடன் முறையாக இணைக்கப்பட்டுள்ளனவென்பதை அவர்கள் உறுதிப் படுத்துவது அவசியமாகும். NSWDB ஆனது இந்தத் தேவைகளுக்கு ஆதரவளிக்கவும் குறைந்த வருமானமுள்ள குடும்பங்கள் (சமுர்த்திப் பயனாளிகள்) இந்தக் குழாய்ப் பாதை இணைப்பினைப் பெறுவதற்கான உதவியை வழங்குவதற்குமான சாத்தியமான நிதியுதவியை வழங்கும் படி கோரிக்கை விடுத்துள்ளது.

18. PMCIU மற்றும் PEIC உடன் இணைக்கப்பட்ட சமூகவியலாளர்கள் குழாய்ப்பாதை பகுதிபற்றி பொதுவிழிப்புணர்வு நடவடிக்கை களைப் பலப்படுத்துவதற்காக ஓர் உள்ளூர் அரசு சார்பற்ற நிறுவனத்திற்கு ஆட்கள் சேர்க்கப்பட வேண்டும். அரசு சார்பற்ற நிறுவனத்திற்கான திருத்தப்பட்ட TOR ஆனது இணைக்கப்பட்டிருக்கும் (பின்னிணைப்பு 6)

19. உயர்ந்த நிலத்தடி நீர் மட்டங்கள், வீதித் திருத்த வேலைப்பாடு களின் உயர் செலவு என்பவற்றையெல்லாம் வென்று, திட்ட மாதிரி வடிவங்கள் முழுமையடையும் கட்டத்தின் போது முக்கியமாக அடையாளங் காணப்பட்ட கடினப் பாறைகளினால் குழாய்ப் பாதைப் பகுதிக்கான குறிப்பிடத்தக்க மேலதிக செலவுகள் இருப்பதை மீள்பார்ச்சுக்கப்பட்ட செலவு மதிப்பீடு உறுதிப்படுத்துகின்றது. முழுவதும் பார்க்கையில் குழாய்ப் பாதைப் பகுதியானது 50-55 மில்லியன் டொலர்கள் அளவிலான செலவிற்கு இட்டுச் செல்லும் என்பது அறியப்பட்டது.

அட்டவணை 03: பகுதி 2இன் கீழ் சாராம்ச முன்னேற்றம் - குழாய்ப் பாதை

விடயம்	நிலையம்	குறிப்புகள்
குழாய்ப்பாதைப் பராமரிப்பு தொகுதி	முழுமையான திட்ட மாதிரி வடிவங்கள் முற்றுப் பெற்று விட்டன. ஆவணமானது விளம்பரத்திற்குத் தயாராகி விட்டது. விளம்பரமானது சூழலியல் தாக்க மதிப்பீட்டிற்காகத் (EIA) தாமதமாகியுள்ளது.	மூலப் பொருள் செலவு அதிகரிப்பு. மதிப்பீட்டில் 12 மில்லியன் டொலர் என்பதற்கும் மாறாக மீளாய்வு செய்யப்பட்ட செலவு மதிப்பீடுகள் 18 மில்லியன் டொலராக உள்ளன.
குழாய்ப்பாதை வலையமைப்புத் தொகுதி (2 கூட்டு ஒப்பந்தங்கள்)	முழுமையான திட்ட மாதிரி வடிவங்கள் இடம்பெற்று வருகின்றன. தோடு 1வது நீரேந்தும் பகுதியானது மார்ச் 2015 அளவிலும் 2வது நீரேந்தும் பகுதி மே 2015 அளவிலும் முழுமையாக்கப்படும்.	மூலப் பொருள் செலவு அதிகரிப்பு. மதிப்பீட்டில் 24 மில்லியன் டொலர் என்பதற்கும் மாறாக மீளாய்வு செய்யப்பட்ட செலவு மதிப்பீடுகள் 69 மில்லியன் டொலராக உள்ளன.

பகுதி 2: யாழ்ப்பாண நீர் மூலவளப் பராமரிப்பைப் பல்படுத்துவது

20. இந்தப் பகுதியானது: (i) ஒருங்கிணைக்கப்பட்ட நீர் ஒரு கொள்கை யினையும் எழுத்து வடிவக் கட்டமைப்பினையும் வடிவமைப்பதில் யாழ்ப்பாண நீர் மூலவளப் பராமரிப்புக் குழுவிற்கு (JWRMC) உதவி செய்யும் (இதில் நீர் மூலவளப் பராமரிப்புத் திட்டம் ஒன்றிணைச் செய்வதற்கான ஆய்விற்கு நிதியுத விளியப்பதற்கும் உள்ளடங்கும்). (ii) நிலத்தடி நீர்த் தரத்தினையும் தொகைக் கண்காணிப்புத் தொகுதியையும் உருவாக்குவதில் NWSDB இனருக்கும் நீர் மூலவளச் சபையினருக்கும் வேறு நிறுவனங் களுக்கும் ஆதரவளிக்கும் (iii) மாநகர சபைகள், நகரசபைகள் மற்றும் பிரதேச சபைகள் போன்றவற்றிற்கு விளைதிறன் மிக்க உப சட்டங்கள், விதிகள் மற்றும் ஒழுங்குகளை வடிவமைப்பதில் உதவுவதன் மூலம் நிலத்தடி மூலவளத்தைக் கண்காணித்துப் பராமரிப்பதற்கு ஆதரவளிக்கும். (iv) பொதுவான நீர் சேமிப்பு, சூழலியல் பாதுகாப்பு, சுகாதார விழிப்புணர்வு நடவடிக்கைகள் மற்றும் சமூகக் கண்காணிப்பு நிகழ்ச்சித் திட்டம் என்பவற்றை நடாத்தும்.

21. நீர் மூலவளப் பராமரிப்புக் குழுவானது மூன்று முறைகள் சந்தித் துள்ளன. ஒவ்வொரு அலுவலகங்களிற்கான பொறுப்புக்களையும் சுட்டிக் காட்டும் வரைபுச் செயற்பாட்டுத் திட்டமானது யாழ்ப்பாண நீர் மூலவள நிர்வாகக் குழுவின் கீழ் நிறுவப்பட்ட தொழினுட்பக் குழுவின் உப குழுவினூடாகத் தயார்ப்படுத்தப்பட்டது. இருப்பினும், இரணைமடு நீரைப் பகிர்வதிலான தீர்மானம் தாமதப் படுத்தப்பட்ட நிலையிலும் இந் செயற்றிட்டத்தினை நடைமுறைப்படுத்துவதற்கான நிதிப் பற்றாக்குறை காரணமாகவும் இந்தப் பகுதியின் நடைமுறைப்படுத்தல் முன்னேற்றமானது தாமதப் படுத்தப் பட்டுள்ளது.

22. முக்கிய முகவரகங்கள் பங்குபற்றிய நிலையில் யாழ்ப்பாண அரச அதிபரினால் தலைமை தாங்கி நான்காவது நீர் மூலவளப் பராமரிப்புக் குழுவின் ஒன்றுகூடலானது நடாத்தப்பட்டது. நீர் வளச் சபை, வடமாகாண-மாகாண விவசாயத் திணைக்களம் உட்பட நீர் மூலவளம் தொடர்பான முக்கிய அலுவலகங்களினால் தயார்ப் படுத்தப் 2015இற்கான செயற்றிட்டமானது முழுமையாகக் கலந்து ரையாடப்பட்டது. இந்தச் செயற்பாடுகளுக்கு ஆதரவளிப்பதில் உள்ள முக்கியத்துவமானது, நிலத்தடி நீரினைப் புதுப்பிப்பதை உறுதிப் படுத்துவதற்கும் அது மாசடைவதைக் குறைப்பதற்குமே என இதில் யாழ். அரச அதிபர் வழிநடத்திச் செல்வதோடு இணைப்பாளராகவும் செயற்படுவார். தொழினுட்பக் குழுவினால் தயாரிக்கப்பட்ட முன்னைய செயற்றிட்டமானது பின்னிணைப்பு 7இல் உள்ளதுடன் அது வருடாந்தம் புதுப்பிக்கப்படும் என்பதும் குறிப்பிடத்தக்கது.

23. இத்திட்டமானது பூநகரி அபிவிருத்திக் குளத்திற்கான ஆய்வு, சுன்னாகம் நிலத்தடி நீர் எண்ணெயால் மாசடைகின்ற விடயம் பற்றிய ஆய்வு, சாத்தியமான நீர் வழங்கல் முறை, செயற்றிட்டத்தி லுள்ள சில பரீட்சார்த்தத் திட்டங்கள் என்பனவற்றிற்கான சாத்தியப் பாட்டு ஆய்விற்கு ஆதரவளிக்கும். யாழ். கிளிநொச்சி நீர்வழங்கல் மற்றும் வடிவமைப்புத் திட்டத்திற்கான (JKWSSP) நிதியுதவிகள் PMCIU இனூடாக வழங்கப்படும்.

பகுதி 3: NWSDB யாழ்ப்பாண நீர் மூலவளப் பராமரிப்பைப் பண்படுத்துவது
 24. இந்தப் பகுதியானது: (i) யாழ்ப்பாணத்தில் ஒரு பிராந்திய அலுவலகத்தினைக் கட்டுவதற்கு NWSDB இற்கு ஆதரவளிக்கும் (ii) திறன் அபிவிருத்தியையும் திட்ட நடைமுறைப்படுத்தலை மேற் கொள்வதற்காக யாழ்ப்பிராந்திய அலுவலகத்திற்கு நிர்வாக ஆதரவினையும் வழங்கும் திறன் அபிவிருத்தியானது தொழினுட்ப உதவி ஒன்றின் மூலம் மேலும் ஆதரவளிக்கப்படும்.

25. மீளாய்வின்போது, PMCIU இற்கான மேலதிக அலுவலர்களிற்கான தேவையானது, வேகமாகச் செய்யப்படும் திட்ட நடைமுறைப்படுத்தலை இலகுவாக்கவும் நன்னீராக்கல் பொறி முறையடனான திட்டத்திற்காக மீளக் கட்டியெழுப்பும் திட்டங்களை ஏற்படுத்திக் கொள்வதற்கும் கொள்முதலிற்கான முன்னேற்பாடு மற்றும் வடிவமைப்புக்களை மீளாய்வு செய்து துரிதப்படுத்துவதற்கும் ஒப்பந்த மேற் பார்வையினையும் கணக்குப் பிரிவினையும் பலப் படுத்துவதற்குமாக அடையாளங் காணப்பட்டது. கொள்முதல் நிபுணர் ஒருவர் மற்றும் மூத்த வடிவமைப்புப் பொறியியலாளர் உள்ளடங்கிய சில பதவிகளுக்கானவர்களை PMCIU இற்கான தனியான ஆலோசகர்களாக ஆட்சேர்ப்பதற்கெனத் திட்டமிடப்பட்டுள்ளது. திட்டமிடப்பட்ட புதிய ஆட்களின் பதவி நிலைகள் பின்னிணைப்பு 8இல் இணைக்கப்பட்டுள்ளன.

26. பெப்ரவரி 2013இல் அலுவலர்களின் தங்குமிடங்கள் கட்டப்பட்டு NWSDB யிடம் கையளிக்கப் பட்டன. யாழ்ப்பாணப் பிராந்திய அலுவலகக் கட்டடத்திற்காக (வவுனியாவிற்கு இந்த யாழ்ப்பிராந்திய அலுவலகமானது மாற்றப்பட்டுள்ள வேளையில் யாழ்ப்ப.மாவட்ட நிர்வாகிக்கான அலுவலகமாக இது பயன்படுத்தப்படும். கட்டுமான வேலைகள் 95வீதமான செயற்பாடு இடம்பெற்று வருகின்றது. இந்த ஒப்பந்தமானது முழுமை பெற்று 2015ஆம் ஆண்டு ஜனவரி 31ஆம் திகதியளவில் கையளிக்கப் படுமென எதிர் பார்க்கப் பட்டு வருகின்றது.

27. திட்டப் பொறியியல் விளம்பரப்படுத்தல் ஆலோசகர் திட்டப் பொறியியல் வளம்பரப்படுத்தல் ஆலோசகர் ஒப்பந்தத்தின் கீழ் நிபுணர்களை ஒன்று சேர்க்கும் விடயமொன்று இடம்பெறுகின்றது. குழாய்ப் பாதைக்குரிய கட்டுமான நிர்வாகிப் பதவியானது, ஜனவரி 2014இலிருந்து ஒன்பது மாத இடைவெளியின் பின்னர் நிரப்பப் பட்டது. ஆகையால், குழாய்ப் பாதைக்குரிய கட்டடமான நிர்வாகியாகக் குழாய்ப்பாதை வலையமைப்புப் பொறியியலாளர் நியமிக்கப் பட்டதனால் குழாய்ப் பாதைத் தொகுதி வலையமைப்புப் பொறியியலாளர் பதவி நிலை வெற்றிடமாக உள்ளது. வலையமைப்புத் தொகுதிக்கான முழுமையான திட்ட மாதிரி வடிவங்களை முற்றாக்குவதிலுள்ள மேலதிக தாமதத்தைத் தவிர்க்கும் வகையில் முடிந்தளவு விரைவாக சம திறனுள்ள அல்லது அதை விடவும் சிறந்த நபர் ஒருவரை நியமிக்கும் படி திட்டப் பொறியியல் விளம்பரப்படுத்தல் ஆலோசகரிடம் (PEICC) கோரப்பட்டது. ஆலோசனை ஒப்பந்த நிலையும் வழங்கக் கூடிய முக்கிய பொருட்களுக்கென ஒப்புக்கொள்ளப் பட்ட முக்கிய திகதிகள் பின்னிணைப்பு 9இல் உள்ளன.

28. உள்ளடங்கும் பகுதிகள், உள்ளடக்கும் பிரதேசங்கள் மற்றும் வேலைகளின் கூட்டு ஒப்பந்தங்களின் மாற்றங்களின் எண்ணிக்கையைக் கருத்திலெடுத்து திட்டப் பொறியியல் விளம்பரப்படுத்தல் ஆலோசகர் ஒப்பந்த மாறுபாடுகளிற்கான திட்டம் ஒன்றைக் கையளித்துள்ளார். திட்டப் பொறியியல் விளம்பரப்படுத்தல் ஆலோசகரை இந்த ஒப்பந்தத்திற்கு ஒரு மாற்றாக நீரடி ஆழ ஆய்வு மற்றும் நன்னீராக்கல் திட்டத்திற்கான சூழலியல் தாக்க மதிப்பீடு ஆகியவற்றை மேற்கொள்வதற்கும் ஈடுபடுத்தலாம். NWSDB ஆனது திட்டமிடப்பட்ட ஒப்பந்த மாறுபாட்டினை மதிப்பீட்டு முன் அனுமதி பெறுவதற்காக அதனை ஆசிய அபிவிருத்தி வங்கியிடம் சமர்ப்பிக்கும்.

ஏனையவை

அ.மேலதிக செலவுகள்

29. முக்கிய கூட்டு ஒப்பந்தங்களுக்கான பொறியியலாளரின் மதிப்பீடுகள் குறிப்பிடத்தக்க மேலதிகச் செலவுகளுக்காக முதன்மைக் காரணங்களாக (i) விலை உயர்வு (ii) ஆரம்ப சாத்தியப்பாட்டு ஆய்வுக் கட்டத்திலான தொகை மற்றும் செலவினைக் குறைத்து மதிப்பீட்டமை, (iii) முழுமையான திட்டமாதிரிவடிவக் கட்டத்தின் போதுதான் நிலைகளில் மாற்றம் ஏற்படுதல் (iv) தற்போதுள்ள நிலப்பரப்பின் நிலையை எதிர் கொள்வதற்கு அவசியமான மேலதிக பிரதேசம் என்பவை உள்ளன.

30. நன்னீராக்கல் இயந்திரத் தொகுதியுடனான திட்டத்தினை முற்றாக்கவும் இரணைமடுக் கட்டுமானங்களுக்கு ஆதரவளிப்பதற்குமென 225 மில்லியன் டொலர் மேலதிக செலவினை ஆலோசகர்களால் தயாரிக்கப்பட்ட மீள்திருத்தத்தப்பட்ட மதிப்பீடு சுட்டிக் காட்டுகின்றது. இரணைமடுவினை நீர் மூல வளமாகப் பயன்படுத்தாமல் நன்னீராக்கல் இயந்திரத் தொகுதி முறையினைப் பயன்படுத்தி இத்திட்டம் நடைமுறைப் படுத்தப் பட்டால், எதிர்பார்க்கப்பட்ட முதலீட்டுச் சேமிப்புகள் 30-35 மில்லியன் டொலராக இருந்தது. ஆகையால் இவ்விரண்டு தெரிவுகளுக்கும்மான 20 வருடச் செயற்பாட்டுக் காலப்பகுதிக்கான வாழ்க்கை வட்டச் செலவானது கிட்டத்தட்ட ஒரேளயவாகவே இருக்கின்றது. முன்னைய சாராம்சமும் மீள்திருத்தப்பட்ட செலவு மதிப்பீடுகளும் அட்டவணை 04இல் உள்ளன. மீள்திருத்தப்பட்ட திட்டத்திற்கான செலவு மதிப்பீடுகளும் நிதியுதவித் திட்டமும் பின்னிணைப்பு 10இல் உள்ளன.

AIDE MEMOIRE
JAFFNA AND KILINICHCHI WATER SUPPLY AND SANITATION
PROJECT ADB LOAN 2710/2711:SRI
AFD CREDIT FACILITY AGREEMENT CLK 1003-01J

REVIEW MISSION: 21 NOVEMBER - 02 DECEMBER 2014

I. INTRODUCTION

1. A Loan Review Mission (the Mission) from the Asian Development Bank (ADB) was fielded during 21 November-02 December 2014 for the Jaffna and Kilinichchi Water Supply and Sanitation Project to review the: (i) Overall implementation progress of the Project; (ii) the assumptions and risks to identify impact on the project design; (iii) environmental and social safeguards of the project; (iv) compliance with loan covenants to assess whether they are still relevant or need to be changed, or waived due to changing circumstances; (v) the progress of existing procurement mode; (vi) financial progress, the revised cost estimate and to finalize the additional financing requirement; (vii) requirement for requirement for restructure or reformulate the project due to changes in implementation arrangements or scope.
2. The Mission met with officials of various agencies of the government including the ministry water supply and Drainage (MWSD), Ministry, the chief Secretary of the Northern Provincial Council (NPC), the Government Agent of Jaffna District, Additional Government Agent of Lillinochchi District, the Director of the Northern Provincial Irrigation Department (NPC-PID), the project staff of the National Water Supply and Drainage Board (NWSDB) Jaffna Regional office and the NPC-PID, The list of persons met is in Appendix I. A wrap-up meeting, chaired by the Secretary, Ministry of Finance and Planning (MOFP) was held on 03 December 2014. The agreements reached at the conclusion of this Mission, are subject to approval of the higher authorities of the government, ADB and AFD. The government's confirmation of this aide-memoire is requested by 31 December 2014.

II. BACKGROUND

3. The Jaffna and Kilinochchi Water Supply and Sanitation Project (the Project) was, for the ADB funded part, approved on 10 November 2010 for \$ 164 million and declared effective in May 2011, The Project is financed with a loan of 90 million equivalent from the ADB's Asian Development Fund (\$70 million) and Ordinary Capital Resources (\$ 20 million), along with 35

இரணைமடுவில் சேர்ந்து நீந்தியவர்களுக்கு நெஞ்சார்ந்த நன்றிகள்.



டி.சர்வேஸ்

இரணைமடு ஈரத்துக்கு மட்டுமல்ல தமிழர் வீரத்துக்கும் நிலைக்களன். உரமேறிப் போன கிளிநொச்சி விவசாயிகளின் வாழ்க்கையின் அடித்தளம். காலணித்துவ ஆட்சியின் பரிசாகக் கிடைத்த பல நல்ல விடயங்களில் இரணைமடுக்குளம் மிக முக்கியமானது. வன்னியின் இருதயம் என வர்ணிக்கப்படும் இக்குளம் தனித்து கிளிநொச்சி மாவட்டத்துக்கு உரித்தான சொத்தல்ல. ஒட்டுமொத்த தமிழினத்துக்கும் உரித்தான முதுசம். அது எங்கள் இனத்தின் அடையாளம். நாமும் வானில் பறந்தோம் என்பதற்கு எம்

பின்வருவோர்க்கு ஆதாரங்களை கரைத்து வைத்துள்ள காவியக் கடல். அத்தகைய இரணைமடுவுக்கு ஓர் இன்னல் வரும் போது களைவது நம் கடன் என எல்லோரும் தமக்குரித்தான தளங்களில் நின்று குரல் கொடுத்தனர். இருந்தும் அதன் உண்மை நிலைவரம் வெளிக்கொணரப்படாது மூடிய அறைக் கலந்துரையாடல்களுக்குள் பல விடயங்கள் மட்டுப்படுத்தப்பட்டன. இன்னொரு மொழியில் சொல்வதானால் முடக்கப்பட்டன.

குறித்த விடயத்தின் ஒரு முக்கிய செயற்பாட்டுத் தரப்பாக இயங்கும் கிளிநொச்சி மாவட்ட விவசாயிகளின் கருத்துக்கள் வெளிவர எந்தத் தளமும் அப்போது இருக்கவில்லை. இந்நிலையில் ஓர் முக்கிய விடயம் குறித்து பகிரங்க கவனத்தை திசை திருப்ப வேண்டிய பாரிய ஊடகப் பொறுப்பு ஒன்று எழுந்தபோது அப்போது வெளிவரத் தொடங்கியிருந்த நமது முரசொலி வாரமலர் இவ்விடயம் குறித்து தெளிவான பார்வையுடன் பேசத் தொடங்கியது. அதன் பின்னர் ஏனைய ஊடகங்களும் இவ் விடயத்தின் அவசிய அவசரத் தன்மைகருதி பக்கங்களை பின்னர் ஒதுக்கிக் கொண்டன.

நமது முரசொலி)

ஆரம்பத்தில் நாடாளுமன்ற உறுப்பினர் சிறிதரன் எடுத்துக்கொண்ட ஆக்ரோசம் மிக்க நகர்வுகள் இரணைமடு விடயத்தை அரசியலாக்க அவரை எதிர்க்கத் தொடங்கியவர்கள் அதற்காகத் தன்னும் இரணைமடு குறித்துப் பேசத்தொடங்கினார்கள். பின்னர் வடக்கு மாகாண சபை அமைக்கப்பட்டதும் அதில் விவசாய அமைச்சராக பொறுப்பு பெடுத்துக் கொண்ட பொ.ஈங்கரநேசனின் தலை மீது பாரிய ஒரு பொறுப்பு வந்து வீழ்ந்தது. ஒரு சமூக அக்கறை மிக்க சூழலியலாளராக இரணைமடுவில் இருந்து யாழ்ப்பாணத்துக்கு குடிநீரைக் கொண்டுவரும் திட்டத்துக்கு எதிர்ப்புணர்வு கொண்டவராக அவர் இருந்தபோதும் மாகாண விவசாய அமைச்சர் எனும் முறையில் எடுத்த எடுப்பில் தனது எதிர்ப்பினை பதிவு செய்ய முடியாத இக்கட்டு நிலையில் அவர் இருந்தார்.

வடக்கு மாகாண சபை, பெறுமதியான ஒரு திட்டத்தை ஆசிய அபிவிருத்தி வங்கியின் நிதியுதவியை, உதாசீனப்படுத்திவிட்டது எனும் பழியை அவர் மீதும் அவர் சார்ந்த வடக்கு மாகாண சபை மீதும் சுமத்த அரசியல் ரீதியாகப் பலர் காத்திருந்த வேளையில் ஓர் கத்தியின் விளிம்பில் நடக்கும் நிலை அமைச்சர் ஈங்கரநேசனுக்கு ஏற்பட்டது. இருந்தபோதும் தனக்கு நெருக்கமான ஊடக நண்பர்கள் தனது பின்பற்றுணர்வுகளை வைத்து நியாயமான முறையில் இரணைமடுத் திட்டத்துக்கான எதிர்ப்புணர்வை பதிவு செய்வதில் அவர் முயற்சிகளை எடுத்தார். நாடாளுமன்ற உறுப்பினர் சிறிதரனுடனும் இது தொடர்பில் பேசிய சந்தர்ப்பங்கள் உண்டு.

மிகவும் நிதானமாக ஒரு தெளிந்த அரசியல்வாதிக்குரிய பாணியில் மக்கள் சந்திப்புக்கள் ஊடக மாநாடு கலந்துரையாடல்கள் நிபுணத்துவ ஆய்வுக் குழுக்கள் அமைப்பு என இரணைமடுத் திட்டத்தை சரியான ஒரு பாதையில் செலுத்த ஈங்கரநேசன் வியூகங்களை வகுத்தார்.

மறு முனையில் இவ் விடயம் குறித்த எழுச்சியையும் விழிப்புணர்வையும் தொய்ந்து போகாது பேணுவதில் நாடாளுமன்ற உறுப்பினர் சிறிதரன் இயங்கிக் கொண்டிருந்தார். சந்தர்ப்பம் கிடைக்கும் நிகழ்வுகளில் எல்லாம் நிகழ்வின் தன்மைக்குப் பொருந்துமோ பொருந்தாதோ என்ற பிரச்சனைகள் எதையும் பொருட்படுத்தாது சிறிதரன் இரணைமடுப் பிரச்சனை குறித்து பேசத்தொடங்கினார். கலைவிழாக்கள் மக்கள் சந்திப்புக்கள் நாடாளுமன்ற அமர்வுகள் மாவட்ட ஒருங்கிணைப்புக் குழுக் கூட்டங்கள் என கிடைக்கும் சந்தர்ப்பங்களில் எல்லாம் இரணைமடு குறித்து பேச சிறிதரன் தவறவில்லை. இந் நிலையில் அவர் பிரதேச வாதம் கொண்ட ஒரு உணர்ச்சிமயப்பட்ட அரசியல்வாதி எனும் மாயையை ஏற்படுத்த பலர் அரசியல் பத்திகளை எழுதத்தொடங்கினார்கள். இதன் வழியும் இரணைமடுப் பிரச்சனை ஓர் விழிப்பு நிலையில் இருந்தது.

யாழ்ப்பாணத்தில் குறிப்பிட்ட ஒரு பிரிவினர் இரணைமடுத் தண்ணீர் தான் நம் தாகம் தணிக்கும் என ஒற்றைக் காவில் நின்றனர். திட்டத்தை தயாரித்த அதிகாரிகள் அடங்கிய ஒரு குழு இரணைமடுத் தண்ணீர் வராவிட்டால் யாழ்ப்பாணத்தவர்கள் நாவரண்டு செத்துவிடுவார்கள்

எனும் விம்பத்தை உருவாக்க பல லட்சம் ரூபாய்களை செலவழித்து பத்திரிகைகளில் வர்ண விளம்பரங்களை வெளியிட்டனர்.

பற்றாக்குறைக்கு விடுதலைப் புலிகள் தங்கள் காலத்தில் கீத திட்டத்துக்கு அங்கீகாரம் வழங்கினார்கள் எனவும் தெரிவித்து சிறிதரன் உள்ளிட்டவர்கள் புலிகளின் திட்ட அங்கீகாரத்தையே எதிர்க்கின்றார்கள் எனும் மாயையை ஏற்படுத்த முனைந்தனர். இது தொடர்பில் ஆராய்ந்த போது விடுதலைப் புலிகள் சம்மதம் தெரிவித்தாக கூறப்படுவதில் சந்தேகங்கள் இருப்பதை நாம் உறுதிசெய்து கொண்டோம். அதற்கான ஆதாரங்களும் தொகுப்பாசிரியர்களிடம் உண்டு. குறிப்பாக விடுதலைப் புலிகளின் சம்மதம் எனும் விடயம் அடங்கியதாக அதிகாரிகள் தெரிவிக்கும் கடிதத்தில் தலைவர் எனும் கோதாவில் ஒருவர் ஒப்பமிட்டுள்ளார். விடுதலைப் புலிகளின் நிர்வாகக் கட்டமைப்பைப் பொறுத்தவரையில் அவர்கள் திரு.பிரபாகரனைத் தவிர வேறு எவருக்கும் தலைவர் எனும் பதவிநிலைப் பெயர்களை வழங்கியது கிடையாது. அவர்கள் பொறுப்பாளர் பணிப்பாளர் செயலாளர் போன்ற பதங்களையே பாவித்து வந்தமை விடுதலைப் புலிகளின் நிர்வாகத்தை அறிந்தவர்களுக்கு தெரிந்த விடயம்.

எனவே இந் நிலையில் உண்மையைத் தெளிவுபடுத்த நடுவுநிலமையோடு ஒரு எழுத்தாவணம் பிரச்சார தோரணையில் வெளிக்கொண்டு வரப்படவேண்டும் என்பதில் நீர்ப்பாசனத் திணைக்களத்தைச் சேர்ந்த சில உயர் அதிகாரிகள் உள்ளிட்ட உத்தியோகத்தர்களும் சில அறிவுஜீவிகளும் முயற்சி எடுத்தபோது அப்போது வெளிவந்து கொண்டிருந்த நமது முரசொலிப் பத்திரிகை அப் பொறுப்பை கையில் எடுத்தது.

விவசாயிகள் மற்றும் உத்தியோகத்தர்களை வைத்து உண்மை நிலைகுறித்த ஆவணங்களை சேர்க்கத் தொடங்கியது. சம்பந்தப்பட்ட தரப்பினரை சந்திக்கத் தொடங்கியது. அப்போது சந்தித்துக்கொண்ட விவசாயிகள் சிலர் இது ஒரு புத்தகவடிவில் வெளிவரவேண்டும் அதற்கு தாம் தமது விவசாய சம்மேளனத்தினால் நிதியுதவி செய்வதாக உறுதியளித்தனர். நாடாளுமன்ற உறுப்பினர் சிறிதரனும் அவர்களுக்கு உதவி செய்ய முன்வந்தார். இந் நிலையில் இவ் நூலாக்கப் பணியில் ஈடுபட்டவர்களுடன் தொடர்பு கொண்டு உண்மையை எழுதுங்கள் உண்மையைத் தொகுத்துத் தாருங்கள் என நட்புரிமையோடு கேட்டுக்கொண்டார்.

அப்போது காலத்தின் ஒரு பதிவாகவும், வன்னியின் குறிப்பாக கிளிநொச்சியின் விம்பமாகவும் இரணைமடுத் தொகுப்பு அமைய வேண்டும் என அவர் கேட்டுக்கொண்டபோது தொகுப்பாசிரியர்கள் ஆரம்பித்த நோக்கு விரிவுபட்டது. அந்நிலையில் இரணைமடுபற்றிய பல்பக்கப் பார்வையாக இந் நூல் அமைந்தால் தான் அது உண்மையில் ஓர் காலப்பதிவாக அமையும் என தொகுப்பாசிரியர்கள் சுட்டிக்காட்டிய போது அரசியல் நேர்மையோடு அதனை ஏற்றுக்கொண்டார்.

நிதித்தேடலில் தானும் பங்குபற்றுவதாகத் தெரிவித்த சிறிதரன், நீங்கள் சுதந்திரமாக செயற்படுங்கள் எதை எதைச் தொகுக்க வேண்டும் என எண்ணுகின்றீர்களோ அவற்றைத் தொகுங்கள். பக்கங்களின் எண்ணிக்கை குறித்து சிந்திக்க வேண்டாம். தொகுப்பின் கனதி குறித்து கவனமெடுங்கள் என்ற போது நமது பணி மேலும் பொறுப்பு வாய்ந்ததாக அமைந்தது.

அதேவேளை அப் பிரச்சனை குறித்து தெளிவற்று இருக்கும் யாழ்ப்பாண சமூகத்துக்கும் ஒரு செய்தியை சொல்லவேண்டும் என்பதும் நம் தொகுப்பின் குறிக்கோளாக அமைந்தது. எங்கள் நிலத்தடி நீரின் தரம் பேணுகை குறித்த எந்த விழிப்புணர்வும் அற்று கிளிநொச்சி நீருக்கு காத்திருக்கும் அவர்களின் அறிவிலித்தனத்தை கேள்விக்குள்ளாக்குவதும் இத் தொகுப்பின் நோக்கங்களில் பிரதானமானது. அண்மையில் கூட ஒரு சம்பவம் காரைநகரில் இடம்பெற்றது. குடிநீர் பற்றாக்குறையால் திண்டாடும் காரைநகர் பொழிந்த மழைநீரை சேகரிக்க முனைந்தபோது சில விசமிகள் நன்னீர் தடுப்பணையை உடைத்து அருமருந்தன்ன நீரை அநியாயமாக கடலுக்கு அனுப்பி வைத்தனர். இத்தகைய அறிவிலித்தனங்களை வைத்துக்கொண்டும் அதிகரித்த விவசாய கிருமிநாசினிப் பாவனைக்கு எதிராக எந்த விழிப்புணர்வும் நடவடிக்கையும் அற்று எங்கள் தாகத்துக்கு இரணைமடுத் தண்ணீரைத் தா எனக் கேட்பது போக்கிரித்தனமானது என்பதில் தொகுப்பாசிரியர்கள் உறுதியாக இருக்கின்றார்கள். இதையும் இத் தொகுப்பில் உரைக்க தெரிவிக்கவேண்டும் என்பதில் நாம் உறுதியாகவிருந்தோம்.

எனவே எம் நோக்கங்கள் அத்தனையையும் நிறைவேற்ற பல்வேறு ஊடகங்களிலும் இரணைமடு தொடர்பில் வெளிவந்த கட்டுரைகளையும் தொகுத்ததோடு இரணைமடு குறித்த இணையத்தள செய்திகளையும் தொகுத்தோம். புதிய கட்டுரைகள் சிலவற்றையும் இந் நூலுக்காகவே எழுதிப் பெற்றுக்கொண்டோம். பணிவிரிந்த காரணத்தினால் சமாதந்தரமாக தொகுப்பை நிறைவுசெய்வதற்கான காலமும் சேர்ந்து விரிந்தது. 2014 தைப்பொங்கல் தினத்தில் கிளிநொச்சியில் கனகாம்பிகைக் குளத்தில் நடைபெற்ற பொங்கல் விழாவில் வெளியிடுவது எனும் முடிவில் மிக வேகமாக தொகுப்பு முயற்சிகள் நடைபெற்ற போதும் காலம் கைகூடவில்லை. இந் நிலையில் தொகுப்பு முயற்சி தொடர்ந்தது. இனியும் தாமதித்தால் பக்கங்கள் ஆயிரத்தை தொட்டுவிடலாம் என்ற அச்சம் எழுந்ததுடன் காலம் தவறி தொகுப்பு வெளிவருவதும் அதன் கனதியைக் குறைத்து விடும் என்பதாலும் பதிவு முயற்சி விரைவுபடுத்தப்பட்டது.

இவ் கால நகர்வில் நிதிநெருக்கடி காரணமாகவும் வேறு சில தவிர்க்க முடியாத காரணங்களாலும் நமது முரசொலியும் இடைநடுவில் தனது வருகையை நிறுத்திக்கொண்டது. இருந்தும் நமது முரசொலி வெளியீடாகவே ஆரம்பிக்கப்பட்ட இத் தொகுப்பு அதே பெயரில் வெளிவருவதையே தொகுப்பாசிரியர்கள் நாம் விரும்பினோம்.

இதற்கிடையில் வடக்கு மாகாண சபையின் சாதூரியமான நகர்வுகளினால் இரணைமடு திட்டம் வேறொரு பரிமாணத்தில் ஆசிய அபிவிருத்தி வங்கியினால் ஏற்றுக்கொள்ளப்பட்டதுடன் நிதியுதவியும் பலமடங்கு அதிகரிக்கப்பட்டது. நிதி திரும்பிப் போகும் வடக்கு மாகாண சபை

அபிவிருத்தியைக் குழப்புகின்றது என கூச்சல் போட்ட அத்தனை பேரினதும் வாயடைத்த சாதனையை மிகவும் நிதானமாக வடக்கு மாகாண சபை நிறைவேற்றியிருக்கின்றது.

அரசியல் மட்டுமே தமிழ்த் தேசியக் கூட்டமைப்பின் பணி எனும் காலம் தவறி இப்போது அபிவிருத்தியும் அவர்கள் பணி என்றாகிய பின்னர் அபிவிருத்தியைக் காட்டி அரசியல் செய்தவர்கள் தமிழ்த் தேசியக் கூட்டமைப்பின் அபிவிருத்தி நோக்குகளை அரசியலாக்கி ஆதாயம் தேட முனைகின்றார்கள். அதற்கான ஆதாரமாக காலம் பதிந்து வைத்திருப்பது இரணைமடுத் திட்டத்தை. வடமாகாண சபை நேரடியாக களத்தில் இறங்கி நிதி மூலத்தை தேடிப்பிடித்த தனது ஆளுமையைப் பதிந்த விடயமாக இரணைமடு என்றும் நிலைக்கும்.

இந் நிலையில் இதற்குப் பின்னும் தாமதிப்பது நமது தொகுப்பின் சுவையை குறைத்துவிடும் என்பது உணர்ந்து தொகுத்தலை முடிவுக்கு கொண்டுவந்தோம். இந் நிலையில் அதிகரித்த நிதித்தேவையை ஈடுசெய்ய நாடாளுமன்ற உறுப்பினர் சிறிதரனின் தொடர்பால் வட்டக்கச்சி மகாவித்தியாலய பழைய மாணவர்கள் முன்வந்து இத் தொகுப்பின் பதிப்புரிமையைத் தாம் எடுத்துக்கொண்டனர். அவர்கள் எண்ணத்துக்கும் செயலாக்கத்துக்கும் எமது நன்றிகள். அச்சக கண்ணியில் எமது தொகுப்பை அதிக நாள்கள் தூங்க அனுமதித்த சுன்னாகம் முத்து பதிப்பக உரிமையாளரும் இந் நூலின் பக்க வடிவமைப்பாளருமான நண்பர் சதீஸ்குமாரின் பொறுமை நமக்கு ஓர் எடுத்துக்காட்டாக நெஞ்சில் பதிக்கின்றது.

தொகுப்பில் இடம்பெற்றுள்ள கட்டுரைகள் தொடர்பில் கேள்வி எழுப்புவோர் எம்மோடு தொடர்பு கொள்ளுங்கள். உங்களுக்கான பதில் இருக்கும் திசையை எம்மால் காட்டமுடியும். மற்றைய படி இத் தொகுப்பு பலரின் கருத்துக்களின் பஞ்சாமிர்தம். ஒரு காலத்தின் பதிவு. நாளைய வரலாற்றில் ஒவ்வொரு அறிவுஜீவிகளும் இரணைமடு விடயத்தில் எப்படி நீந்தித் தப்பினார்கள் என்பதை அடையாளப்படுத்தும் ஓர் ஆவணம். அவ்வளவே...

இறுதிப்பக்கம் வரை இணைந்திருந்த அத்தனை பேருக்கும் நன்றிகள்.

தொகுப்பாசிரியர்கள் சார்பில்

இ.சர்வேஸ்வரா

தொடர்புகளுக்கு:

அறிவாலயம்,

இல. 28, குமாரசாமி வீதி,

கந்தர்மடம்,

யாழ்ப்பாணம்.

தொலைபேசி 0094778449739

மின்னஞ்சல் r.sarveswara@gmail.com



முத்து பிள்ளைகள், கன்னடம்.

Digitized by Sreebhairav Foundation
solaham.org, Paavananam.org

